

کپیریں

مکمل ناول

PDFBOOKSFREE.PK

سلیمی کنول



وہ بلا مقصد ہی اس شہر کی سڑکوں کو ناپے جا رہا تھا وہ شہر جہاں کالج اور یونیورسٹی کا

پورے چھ سال کا زمانہ اس نے بڑے پر لطف اور خوبصورت انداز میں گزارا تھا۔

اور اب شاید وہ پچھلے تین سال کے دوران رونما ہونے والے حادثات و واقعات

کا پرتو اس کے درو دیوار کے چہروں پر دکھ کر یہ اندازہ کرنا چاہتا تھا کہ اس کی غیر

موجودگی میں اس شہر پر کیا گزری؟

اسے اس شہر سے بے حد پیار تھا ایک خاص قسم کا جذباتی سانس تھا شاید اس لئے

کہ زندگی کے بہترین لمحات اس نے اس شہر کی آغوش میں گزارے تھے

وہ پیدل ہی چلا جا رہا تھا

پھر وہ اس کالج کے سامنے سے بھی گزرا جہاں چار سال زندگی کے بہترین چار

سال پھولوں کی طرح مہکتے اور چاندستاروں کی طرح دکھتے چار پر بہار اور رنگین

سال گزرے تھے

کتنی ہی دیر وہ وہاں کھڑا بڑی حسرت سے اس کے درو دیوار کو دیکھتا رہا اس کے

مخملیں گھاس والے سرسبز لان کو دیکھا۔ جس نے ہزاروں بار کس محبت اور عقیدت

سے اس کے قدم چومے تھے۔

ٹینس کورٹ کے ایک کنارے پر کھڑا کتنی ہی دیر اس میں کھیلتے لڑکوں کو دیکھتا رہا

سفید لباس اور سفید فلیٹس میں یوں ہلکے پھلکے چلتے وہ اسے خوش حالی کے فرشتے ہی

لگ رہے تھے۔

تب ان دنوں وہ بھی تو آسودہ اور خوشحال تھا!!

وہاں سے وہ ہوٹل کی عمارت کی طرف بڑھ گیا یہ بوسیدہ سی عمارت باہر سے

بالکل کھنڈر ہی لگتا تھا گرمیوں کی تیز دھوپ اور ساون بھاؤ کی بے شمار بارشوں

نے کچھ اس طرح اس کی صورت مسخ کر ڈالی ہوئی تھی۔

مگر اس زمانے میں یہی کھنڈر صورت مسخ شدہ عمارت ہی اسے کسی بادشاہ کے قصر سے زیادہ خوش نما اور دیدہ زیب لگا کرتی تھی

اس لئے کہ وہاں گزرنے والی ہر رات شب برات کی مانند ہوتی سب لڑکے مل کر جیسے جیسے کھیل کھیلتے کس کس طرح ہنسی مذاق ہوتا کیسی کیسی شرارتیں کی جاتیں اور اگلے دن کے لئے پلان تیار ہوتے۔

وہ وہیں کی راتیں تھیں جو چار سال کے اس طویل عرصے کو پلک کے ایک جھپکے کی طرح گزار لے گئی تھیں۔ اب اسے یہی محسوس ہو رہا تھا۔

کتنی ہی دیر بڑی حسرت سے وہ اپنے کمرے کی اس کھڑکی کو دیکھتا رہا جو لان میں کھلتی تھی۔ وہاں بیٹھ کر وہ مشرقی اور مغربی شاعروں کو پڑھا کرتا تھا اور پھر ان کی شاعری کا ایک دوسرے سے موازنہ کیا کرتا تھا۔

جو فرق مشرق اور مغرب میں تھا یہاں اور وہاں بسنے والوں کی معاشرت میں تھا وہی شاعری میں بھی نمایاں ہوتا

پھر وہ مغرب پرست لڑکوں سے خوب بخشیں کرتا کہ اسے اپنے ملک کی قدروں سے بڑا پیار تھا۔

بیٹا ہوا ایک ایک لمحہ اس کی نگاہوں کے سامنے سے گزر گیا عجیب سا دکھ اس کی رگوں میں اترنے لگا۔ سر جھٹک کر وہ جلدی سے واپس مڑا اور پھر سڑک پر چل پڑا۔

یونیورسٹی کے سامنے سے گزرا تو نگاہ کے ساتھ ہی بے اختیار اس کے قدم بھی صدر دروازے کی طرف اٹھ گئے۔ مگر چند قدم آگے جانے کے بعد بڑی مشکل سے

بڑے ضبط سے اس نے خود کو سنبھالا قدموں کو روکا وہ اب یہاں کس لئے گھسا جا رہا تھا صرف بکھری یادوں کو سینے سے خوشگوار

لمحات کی یاد سے اپنے ذہن اور دماغ کو تروتازہ کرنے کے لئے مگر جو ان یادوں کے ساتھ سینے کے اندر رکھ سمٹ آتے تھے۔

کیا فائدہ تھا؟ پاگل تھا وہ!

اور واپس ہو کر وہ پھر اسی سڑک پر ہولیا جس پر پچھلے دو گھنٹوں سے وہ بلا ارادہ اور

بلا مقصد ہی چلا جا رہا تھا۔

اس شہر کے چپے چپے کے ساتھ اس کی بڑی خوبصورت یادیں وابستہ تھیں مگر ماضی کے درپچوں میں جھانک کر زخمی سینے کے اندر اس کی خوشگوار یادوں کو نشتر کی طرح چھوونے سے زخم مندمل تو نہیں ہو جاتا تھے۔

بلکہ حاصل وصول ٹیسین اور مزید زخم ہی تھے وہ لہجہ پرانی لاش کی طرح قبر میں دفن ہی رہتے تو بہتر تھا ورنہ ورنہ

اچانک بالکل اچانک ہی دائیں طرف اس کی نگاہ اس کیفے پر جا پڑی جس میں وہ اکثر طاہر، حامد اور نسیم کے ساتھ چائے پینے آیا کرتا تھا۔

یہ کیفے طاہر کی دریافت تھی اس کے خیال میں اس سے بہتر چائے شہر کے اور کسی کیفے، ریستوران، ہوٹل یا کینٹین میں نہیں مل سکتی تھی۔

پھر جانے کیا ہوا؟ ان چاروں کی ہر شام اسی کیفے میں گزرنے لگی طاہر کی پسندان سب کی پسند بن گئی۔

کھڑی کے پاس وہ کونے والی میز تقریباً انہیں کیلئے مخصوص ہو کر رہ گئی سارا ہال بھرا ہوتا مگر وہ میز انہیں ہمیشہ خالی ہی ملتی۔

وہ پہنچتے مینجر ایک مخصوص مسکراہٹ سے ان کا استقبال کرتا۔ پانچ نمبر پیرا خوشامدی انداز میں دانت نکالتا ان کے پاس آکھڑا ہوتا۔ چاروں دوست بڑی

خوشدلی سے اس پر ایک ایک دو دو فقرے کتے وہ جواب میں ہنستا ہی رہتا۔ ان چاروں سے، ان کے چلتے چلتے فقروں سے، ان کی پر مزاح و پر لطف باتوں

سے وہ پیرا بھی کچھ ایسا مانوس ہو گیا تھا کہ وہ ہال کے اندر داخل ہوتے دکھائی دے جاتے تو اپنا ہر کام چھوڑ، بڑی سے بڑی ٹپ دینے والی اسامی کو بھی نظر انداز کر کے

اندکی طرف لپک آتا۔

یہ وہی کیفے تھا اس کی عمدہ اور گرم ماگرم چائے کی خوشبودار بھاپ ایک یا دو، ایک ٹیس بن کر اس کے حواس پر چھا گئی۔

اور اس لمحے وہ خود کو سنبھال ہی نہ سکا اس کیفے کی چائے کی صرف ایک پیالی پینے کی خواہش اتنی شدت اختیار کر گئی کہ اسے خود پر قابو ہی نہ رہا۔
اس کے قدم آپ ہی آپ کیفے کی طرف اٹھنے لگے ہال کے اندر داخل ہوتے ہوتے اسے خیال آیا۔

اس کی جیب میں تو بہت کم سکے تھے اتنے کہ شاید چائے کی ایک پیالی بھی نڈل سکے۔ یا شاید اتنے تھے؟ وہ یقین بے یقینی کے عالم میں وہیں رک گیا آگے بڑھے یا واپس چلا جائے؟ وہ سوچنے لگا۔

ہر میز پر سے اٹھنے والی چائے کی خوشبودار بھاپ اسے دعوت لذت دے رہی تھی۔ آج صبح سے اس نے چائے نہیں پی تھی کچھ بھی نہیں کھایا تھا۔
اچانک معدے نے اپنے بالکل خالی ہونے کا اعلان کر دیا بھوک پیٹ میں ایک ٹیس بن کر پھیل گئی اور اس بھوک اور فاقہ کشی کے عالم میں چائے کی ایک پیالی نعمت غیر مترقبہ تھی۔

چائے کی ایک پیالی! فقط چائے کی ایک پیالی!!

جیسے اس کے سارے حواس چیخ اٹھے

ایک آس کے ساتھ اس نے جیب سے تمام سکے نکال کر ہتھیلی پر پھیلائے اور ٹمٹماتی امید کے ساتھ گننے لگا۔

شاید ایک پیالی بن ہی جائے تین سال ہو گئے تھے یہاں کی چائے پئے ہوئے

اور اب یوں محسوس ہو رہا تھا۔

جیسے اب حیات تھی وہ ایک پیالی پی لے گا تو اس کے تن من میں پھر وہی زندگی

دوڑاٹھے گی جو آج سے تین سال قبل اس کا مقدر تھی

دس پیسہ ----- پانچ پیسہ پانچ ----- پیسہ ----- دو

چھوٹے ----- پیسے ----- تیس چوبی

ارے ایزو! یار یہ تم ہی ہونا؟

عجب جوش اور خلوص بھرا جذباتی سا انداز تھا اور پھر وہ کسی کے بازوؤں کے حلقے میں تھا ہاتھ چھلکا ان چند سکوں میں سے کچھ نیچے گر گئے۔ عجلت میں باقی اس نے واپس پتلون کی جیب میں ٹھونس دیئے۔

پھر اتنی گرم جوشی سے اپنے وجود سے لپٹ جانے والے کو اس نے بھی اسی گرم جوشی کے ساتھ اپنے بازوؤں میں سمیٹ لیا۔

جانے کیوں میرا دل کہہ رہا تھا کہ یہ جو میرے قدم آپ ہی آپ اس طرف اٹھ رہے ہیں۔ کچھ ہونے والا ہے کچھ ہونے والا ہے طاہر! مجھے یقین نہیں آ رہا کہ یہ تمہیں ہو؟

تمہیں یقین نہیں آ رہا یا؟ اور میں نے تمہیں اس عرصے میں اتنا یاد کیا کہ شاید اسی جذبے کی صداقت ہے جو آج تم مل گئے ہو

خوب اچھی طرح بغلگیر ہونے کے بعد دونوں ایک دوسرے سے علیحدہ ہوئے تو اب وہ آمنے سامنے کھڑے ایک دوسرے کی صورتوں کو بغور دیکھ رہے تھے۔ سر سے پاؤں تک دیکھے جا رہے تھے اور مسکرائے جا رہے تھے جیسے دونوں ہی کو یقین نہیں آ رہا تھا۔

طاہر ہمیشہ کی طرح خوش لباس تھا چہرے پر اسی آسودہ حالی کی رونقیں اور مسکراہٹیں تھیں گزرے ہوئے شب و روز نے اس میں کوئی تبدیلی پیدا نہیں کی تھی۔

وہ اب ہنس رہا تھا مطمئن اور خوشگوار زندگی کے عکس اس کے چہرے پر تھے ایزو کو ایسے لگا جیسے وہی پرانا زمانہ لوٹ آیا تھا یہ وہی تین سال قبل والا ہی ایک دن تھا وہ اور

ظاہر یہاں چائے پینے آئے تھے۔

معمول کے مطابق اس نے دائیں طرف پرے ذرا کاؤنٹر سے ہٹ کر مینجر کی کرسی کی طرف نگاہ ڈالی مگر

دوسرے ہی لمحے ایک جھٹکے کے ساتھ اس کی نگاہ واپس لوٹ آئی

وہاں نہ وہ مینجر تھا نہ اس کی وہ مخصوص اور پر خلوص سی مسکراہٹ تھی جو انہیں جیبیں خالی ہونے کے باوجود بھی اس کیفے کی طرف لے آیا کرتی تھی۔

گھر سے ان کے مہینے کا خرچ کئی بار دیر سے بھی آتا تھا یوں وہ کئی کئی دن چائے کا بل نہ چکا سکتے۔ مگر مینجر کی مسکراہٹ میں کبھی فرق نہ پڑتا۔

ہال میں داخل ہوتے تو اسی خلوص کے ساتھ اس کی مسکراہٹ ان کا استقبال کرتی اور یوں خالی جیبیں لئے بھری جیبوں جیسے سکون سے آتے، چائے پیتے اور اٹھ کر کیفے سے نکل جاتے۔

اور آج اسی طرح خالی جیب لئے وہ اس کیفے میں داخل ہوا تھا مگر کہاں تھی وہ مسکراہٹ؟ جس نے اس کی خالی جیب کا استقبال کرنا تھا۔

وہاں اس مسکراہٹ کی بجائے ایک اجنبی اور مسکراہٹ سے عاری سپاٹ سا چہرہ دیکھ کر اس نے ایک سوالیہ مگر بے چین سی نگاہ ظاہر پر ڈالی

وہ پچھلے سال ایک حادثہ ہیں

ظاہر بھی اپنا فقرہ پورا نہ کر سکا یوں مجرمانہ انداز میں اس نے گردن جھکالی جیسے ایزو کی غیر موجودگی میں اسی سے اس امانت میں خیانت ہو گئی تھی

اوہ!

گہرے رنج کے آثار ایزو کے چہرے پر ابھرے ظاہر نے پھر سر اٹھایا اتنے عرصے بعد اتنا یاد کر کے آج اچانک اسے ایزو مل گیا تھا اس کا عزیز ترین دوست اس

کا ہمدرد اور نمگسار ساتھی!

اور اس نے نہ اس کا حال چال پوچھا تھا نہ اس کی خیر خیریت نہ اس کا ہل گمشدگی کی وجہ!

ایک بے حد خوشحال خاندان کا فرد ہونے کے باوجود اس وقت اس کا حلیہ اس کے معاشی الجھنوں میں الجھے ہونے کا ترجمان تھا۔

اس نے اس سے اس کی وجہ بھی نہیں پوچھی تھی وجہ پوچھ کر کوئی ہمدردی نہیں کی تھی کوئی تسلی دلا نہ نہیں دیا تھا وہ اس کا دوست تھا اس کی مدد کرنے کا الفاظ سے بھی سہارا نہیں دیا تھا۔

اس کے برعکس ملتے ہی اسے ایک بری خبر ہی سنائی اچھا نہیں کیا تھا یکدم طاہر کو اپنی غلطی کا احساس ہوا جھٹ ہونٹوں پر اک خوشگوار سا تبسم سجاتے ہوئے بولا

اے! آؤ تمہیں ایک بڑے قابل انسان سے ملو اور اس سے پہلے کہ ایزد آمادگی کا اظہار کرتا طاہر اسی ہمیشہ والی بے تکلفی سے اس کا بازو تھام کر اسی مخصوص میز کی طرف لے گیا۔

ان سے ملو یہ عابدی صاحب ہیں دست شناسی کے علم میں کوئی ان کا ثانی نہیں پچھلے دو سال سے انہیں کے ساتھ رہا ہوں۔

چائے کی پیالی سے شغل فرماتا ہوا وہ خوش لباس شخص مسکراتے ہوئے کھڑا ہو گیا پینتیس چالیس کے درمیان اس کی عمر رہی ہوگی خاصی پرکشش شخصیت کا مالک تھا ایزد بڑے غور سے اسے دیکھ رہا تھا۔

اس کا لہجہ اور انداز سن کر اس نے اس کا نام اور اس کے نام سے اس کے

اس کا لہجہ اور انداز سن کر اس نے اس کا نام اور اس کے نام سے اس کے

اس کا لہجہ اور انداز سن کر اس نے اس کا نام اور اس کے نام سے اس کے

طاہر نے آواز دی ساتھ ہی اپنے مخصوص انداز میں پیالی کے کنارے کوچھ سے
کھڑکھڑایا
جی جناب!

اس آواز پر ایز نے جلدی سے جھکا ہوسراٹھایا وہاں بھی ایک اجنبی صورت ہی
دکھائی دی اس پانچ نمبر بیرے کو وہاں نہ پا کر ایز کو پھر ایک جھٹکا سا لگا
اوہ!

اور ایک بار پھر اس کی سوالیہ اور بے چین سی نگاہ طاہر کی جانب اٹھ گئی
اس کے چچا کا انتقال ہو گیا

دونوں دوست ہمیشہ ایک دوسرے کی اشاروں اور نگاہوں کی زبان بھی سمجھ جایا
کرتے تھے۔ اور ان میں اب بھی وہی نیلی پیتھی موجود تھی شاید!

لا ولد تھا چچا اس لئے اس کی تین مربع زمین اسے مل گئی پھر بیرا گیری کون کرتا
اور کیوں کرتا؟ پٹھہ زمیندار بنا بیٹھا ہے اور عیش کر رہا ہے کبھی تم اس سے ملے؟ ایز د
نے دلچسپی سے پوچھا

ہاں

یہیں؟

لو بھلا اب وہ یہاں کیوں آنے لگا؟

یہاں کی مزید چائے پینے

ارے یہاں وہ بیرا گیری کرتا تھا ایک ایک سے ٹپ وصول کرتا رہا خوشامدانہ
مسکراہٹ ہونٹوں پر بکھیرے ہر ایک کی باتیں سنتا رہا اور اب وہ ایسے مقام پر ہے
جہاں وہ خوشامدانہ مسکراہٹیں خود وصول کرتا ہے۔ لوگوں کو باتیں خود بناتا ہے۔ اب تو

ضرورت پڑنے پر وہ آب حیات پینے بھی یہاں نہ آئے چائے ایک طرف رہی

اوہ! ہاں

ایز کسی گہری سوچ میں غرق ہو گیا وقت ہی تو ہے وہ یہاں اس لئے نہیں آتا کہ وہ بلند مقام پر پہنچ گیا اور ایز واپنی گہری ہوئی حالت کی وجہ سے آنے سے ہچکچا رہا تھا۔ یہ ہم انسان آخر ہم میں سے یہ اونچے اور نیچے کا فرق کب جائے گا ہم محمود و ایاز اور حضرت عمرؓ اور ان کے ملازم کی طرح کب ہوں گے

اچھا بھئی چھوڑو اسے طاہر نے اس کے خیالات کا سلسلہ منقطع کر دیا تم یہ بتاؤ کہ یہ پچھلے تین سال کہاں رہے اور کیسے گزرے؟

ساتھ ہی طاہر کی نگاہیں ایک بار پھر اس کے سراپا کا جائزہ لینے لگیں

وہ جو جماعت میں سب سے زیادہ خوش پوش، زندہ دل اور مسکراہٹیں بکھیرنے والی ایک دل چپ اور پرکشش شخصیت والا سمجھا جاتا تھا، مانا جاتا تھا آج بالکل بدلے ہوئے روپ میں اس کے سامنے تھا

ملگجاسا لباس مسکراہٹوں سے نا آشنا پڑیاں جسے خشک ہونٹ ہر دم چہرے پر کوند نے والی شوخ بجلیاں غائب اور اس کی جگہ فکر و تر دو کے گہرے سائے اس کا یہ روپ تو قطعی بیگانہ تھا!

اور طاہر اپنے اسی ایز کو دیکھنا چاہتا تھا جو اس کا عزیز ترین دوست تھا ایسی رفاقت، ایسی خلوص بھری دوستی اور ہزاروں شوخیاں اور شرارتوں ایسی چاشنی بھری محبت اسے اور کہیں سے نہیں ملی تھی۔

یہ پچھلے تین سال وہ غائب رہا تھا تو اس نے اسے بہت یاد کیا تھا بے حد اور اب وہ ملا تھا تو وہ وہ نہیں تھا

طاہر حیرت اور پریشانی بھری نگاہوں سے اسے دیکھ رہا تھا ایز دُعا موش بیٹھا تھا۔ عابدی صاحب اپنی سوچوں میں کھوئے سگریٹ کے کشوں پر کش لگائے جا رہے تھے اور گھونٹ گھونٹ کر کے چائے پئے جا رہے تھے۔

ایک پیالی طاہر کے سامنے بھی تھی مگر وہ اس کی بجائے ایز کی طرف متوجہ تھا ایسی

نہیں چائے یوں ٹھنڈی ہو رہی تھی ایز دل ہی دل میں افسوس کر رہا تھا اس طرح
چائے کا ستیا ناس ہونا دل کو تکلیف دے رہا تھا۔

تم میری بات کا جواب نہیں دے رہے؟

ایز کی گھمبیر خاموشی سے اکتاتے ہوئے طاہر فوراً سا جھنجھلایا

اوہ! کیا پوچھ رہے تھے تم؟

یہ اتنا عرصہ تم کہاں گم رہے؟

بس حالات کی بے درد چکی میں پستارہا

عابدی صاحب نے پھر چائے کا گھونٹ بھرا ایز کی ناہ پھر ان کی طرف اٹھی گرم

گرم خوشبودار بھاپ نکالتی ہوئی چائے کی ایک پیالی ہونٹوں پر زبان پھیرتے

ہوئے اس نے سوچا

اس وقت اس کی سب سے بڑی خواہش یہی تھی چائے کی ایک گرم پیالی کسی

طرح مل جائے

مگر اس کے وہ چند سکے طاہر سے ملتے ہوئے ان میں سے بھی تو کچھ گر پڑے

تھے اب نجانے ایک پیالی کے بھی اس کے پاس باقی بچے تھے یا نہیں؟

وہ دل ہی دل میں اسی حساب کتاب میں مصروف تھا! طاہر اس کا بڑا اچھا دوست

تھا ایک چھوڑو دس پیالیاں اسے پلا سکتا تھا مگر ایز دہمیشہ سے بڑا خود دار تھا۔

یہی تو معلوم کرنے کو بے چین ہوں کہ تم پر کیا بیت گئی تمہارا یہ حالیہ مجھے بڑا اجنبی

سا لگ رہا ہے

طاہر کے لہجے میں ہمدردی تھی اور ایز کی حالت پر اندر ہی اندر دل دکھی سا ہو رہا

تھا۔ وہ کچھ منہ سے پھوٹے تو سہی جو کچھ اس سے ہو سکا وہ اس کے لئے ضرور کرے

گا اس کی بے تکلفی اور خلوص سوچ رہا تھا۔

اب نجانے یہاں کی چائے کے بھاؤ کیا ہیں؟ تین سال میں ہر چیز کی قیمت

آسمان پر چڑھ گئی یقیناً اس کینے کے بھاؤ بھی بدل گئے ہوں گے۔ ان دنوں پکھتر پیسے کا آڈھائیٹ تھا ایک پیالی بھی مل جایا کرتی تھی بیس پیسے کی اور اب شاید پچیس پیسے کی ہوگئی ہو

ایز دبری طرح کھویا ہوا تھا

اور میری جیب میں کتنے کتنے ہو سکتے ہیں بیس، بائیس اور کچھ ہتھیلی پر ابھی اور بھی تھے مگر مگر ان میں سے کچھ گر بھی تو گئے تھے شاید دو سکے کونسے دو؟ دس پیسہ اور پانچ پیسہ؟ نہیں نہیں چھوٹے پیسے گر ہوں گے۔

خالی خالی نگاہوں سے وہ طاہر کو دیکھ ضرور رہا تھا مگر اس کا ذہن چائے کی ایک پیالی کے حصول کے لئے خیالات کے سمندر میں غوطے لگا رہا تھا۔
یہ تمہیں ہو کیا گیا ہے؟ تم بات کیوں نہیں کر رہے؟
اور اب طاہر تقریباً چلا پڑا

ایز د کے ساتھ عابدی صاحب بھی چونکے ذرا سا مسکرائے اور پھر چائے کا ایک گھونٹ بھر لیا ایز د کا صبر بے صبر ہو گیا

اس نے ہمیشہ اپنی خودداری پر بڑی مضبوط گرفت رکھی تھی مگر جانے کیسے؟ چائے کی ایک پیالی کی خواہش نے چپکے سے اسے ڈھیلا کر دیا
ابھی بات کرتا ہوں بڑی تفصیل سے کروں گا مگر کیا تم مجھے پہلے چائے کی ایک پیالی پلو سکتے ہو، آخر ایز د ہچکچاتے ہوئے بول ہی پڑا

آج صبح کی نصیب ہی نہیں ہوئی اور اب عابدی صاحب کو دیکھ کر مجھ سے صبر نہیں ہو رہا

اورہ! کیوں نہیں کیوں نہیں

طاہر کو خود اپنے آپ پر ہی افسوس ہوا ایز د کی خوددار طبیعت کو جانتا تھا جانے بچارے نے کس طرح مجروح ہو کر زبان کھولی تھی اسے اس کی نوبت آنے ہی نہیں

دینا چاہیے تھی۔

وہ اسے ساتھ لے کر آیا تھا چائے کے لئے پوچھتا تو اس کا فرض تھا اور وہ اسے پہلے پوچھنا چاہیے تھا۔

گڑ بڑا کر، پشیمان سا ہو کر اس نے اپنے ہی والی پیالی ایزد کی طرف بڑھادی پیرے کو بلا کر بھی وہ باتوں میں مصروف تھا اس لئے وہ دوبارہ دوسرے گا بکوں کی طرف متوجہ ہو چکا تھا پانچ نمبر تو تھا نہیں جو پھر بھی کھڑا دانت نکال کر انہیں دیکھتا رہتا ایک بار پھر اسے پکارا

چائے قدرے ٹھنڈی ہو چکی تھی ایزد پیالی ہونٹوں سے لگا کر غٹا غٹ چڑھا گیا۔ اس وقت اسے محفل کے کوئی آداب، کوئی اصول یاد نہیں تھے۔

اس کی خستہ حالی اور بچھے بچھے چہرے سے یہ صاف ظاہر ہو رہا تھا کہ اس کا معدہ بھی خالی تھا طاہر کے خلوص نے اندازہ لگایا

ایزد کو سمو سے اور شامی کباب بہت پسند تھے اس کی پسند کو اور ضرورت کو ملحوظ رکھتے ہوئے طاہر نے گرم گرم چائے کے ایک سیٹ کے ساتھ ان چیزوں کا بھی آرڈر دے دیا۔

ہاں اب بتاؤ کیا پوچھ رہے تھے؟

ایزد پیالی کا آخری قطرہ تک حلق میں انڈیل کر پیالی واپس رکھتے ہوئے طاہر سے مخاطب ہوا۔

میں پوچھ رہا تھا کہ یہ تم نے اپنا حلیہ کیا بنایا ہوا ہے؟

خود سے نہیں بنایا آپ ہی آپ بن گیا

اس روپ بہروپ کے کھیل میں ایزد کی صرف زندہ دلی موجود تھی اور طاہر نے

وانت پیے

میں بے قرار ہوا جا رہا ہوں اور تمہیں اس حالت میں بھی اٹھکھیلیاں سوچ رہی

ہیں مجھے تفصیل سے بتاؤ کہ ایسی نوبت کیوں آئی؟؟

بیرے نے آرڈر کے مطابق سب کچھ لا رکھا تھا طاہر ساتھ ساتھ اس کے آگے

پلیٹس سرکار ہاتھ ساتھ ساتھ بڑے جارہا تھا

پہلے اتنا عرصہ بغیر اتا پتہ بتائے غائب رہا گھر کے پتہ پر کئی خط لکھے مگر کسی کا بھی

جواب نہ دیا عجیب انسان ہے۔ خیر خیریت کی نہ کوئی اپنی اطلاع دی اور نہ ہمیں ہی

پوچھا اور اب ملا ہے تو یوں پریشان کر رہا ہے دیکھنا یا ریزد! اتنے سگے دوستوں پر

یوں مظالم ڈھانا اچھا نہیں ہوتا

ایزداس کی ان معصوم اور مخلص شکووں پر مسکرائے جارہا تھا۔

عابدی صاحب اسی طرح سوچوں میں کھوئے سگریٹ پئے جا رہے تھے اور

چائے کی دوسری یا شاید تیسری پیالی کو بڑے خلوص و عنایت سے معدہ بروکیے جا

رہے تھے۔



قاسم بیگ بہت بڑے زمیندار تھے ایک خاندان کے لئے اچھی زر خیز زمین ایک مربع بھی ہو تو بہت ہوتی ہے۔ بڑی خوش حالی سے گزارہ ہو سکتا ہے مگر ان کے پاس تو چالیس پچاس مربع زمین تھی۔

اپنے سے اتنا زیادہ ہوتا کہ سو پچاس کی ضرورت پوری کر کے بیٹھتے مگر ایک کمی خدا نے ایسی رکھی کہ وہ ان کی بے پایاں دولت بھی پوری نہ کر سکی شادی کو دس برس بیت گئے لیکن ان کی وسیع و عریض حویلی ننھے منے قدموں کی قدم بوسی کی سعادت سے محروم ہی رہی۔

بہت عرصہ انتظار کر لیا تھا اتنی زمینیں اور املاک لاوارث بھی نہیں چھوڑی جاسکتی تھیں تب لوگوں اور والدین کے اصرار پر قاسم بیگ کو ایک بار پھر دو لہا بنا پڑا ان کی عمر سے آدھی عمر کی زینب کو جائیداد و املاک کے لالچ میں ان کی دلہن بنا دیا گیا لیکن کسی کا یہ لالچ بھی پورا نہ ہو سکا ان کے نصیب میں اولاد پھر بھی نہ ہوئی دھاگے اور پیروں فقیروں پر قاسم بیگ کو اعتقاد نہیں تھا مگر لوگوں کے کہنے سمجھانے پر وہ بھی کر دیکھا تب بھی کچھ نہ ہو علاج معالجوں کی تو انہوں نے پہلے ہی کوئی کسر نہ چھوڑی تھی۔

دس بارہ برس پھر بیت گئے اب شادیوں پر شادیاں تو نہیں کئے جانا تھا صبر شکر کر کے بیٹھ گئے اولاد نصیب میں ہوتی تو پہلی بیوی رشیدہ کے ہی ہو جاتی یہ تو زینب والی بھی زیادتی ہی ہوئی۔

گو بظاہر قاسم بیگ نے صبر شکر کر لیا تھا مگر جوں جوں عمر ڈھل رہی تھی دل کی ویرانی بڑھتی ہی جا رہی تھی جوانی میں تو انسان ہی شوریدہ سر جذبات میں مگن ہو کر وقت گزار لیتا ہے لیکن بڑھاپا اپنے اندر کی ٹھنڈک کو ارد گرد کی رونقوں سے گرمی پہنچاتا ہے اور ارد گرد کی رونقیں صرف اولاد کے دم قدم سے ہی ہوتی ہیں۔

اور اب اولاد کی محرومی کا احساس دن بدن زیادہ سے زیادہ ہو جا رہا تھا اکثر سوچوں میں کھوئے رہتے کوئی بات بھی ہوتی آپ ہی آپ منہ سے آہیں نکل پڑتیں ارد گرد کیسی ویرانی تھی!

انہیں دنوں رشیدہ کی بہن صفرا کے خاوند کی شدید علالت کی اطلاع ملی عیادت کو جانا ضروری تھا یوں بھی قاسم بیگ ان چھوٹی چھوٹی باتوں اور خویش و اقارب کے حقوق کا بہت خیال رکھا کرتے تھے۔

رشیدہ کو ساتھ لے کر خود عیادت کے لئے گئے صفرا کا خاوند اتنا بیمار تھا کہ اس حالت میں اسے چھوڑ کر واپس بھی نہ آسکتے تھے۔ بلکہ جو حکیم، وید، ڈاکٹر، سیانے ان کی نگاہ میں تھے سب اکٹھے کر لئے

مگر موت کے آگے کب کسی کی چلی ہے؟ صفرا کی چادر بیوگی نے تارتا کرنا تھی وہ کردی

رشیدہ اور صفرا والدین کی بس دو بیٹیاں ہی بیٹیاں تھیں بیٹے کی شکل کو ترستے ترستے اور پھر رشیدہ کی خالی گود کو دیکھتے اور رڑپتے رڑپتے والدین کچھ عرصہ پہلے یکے بعد دیگرے وفات پا چکے تھے۔

یوں رشیدہ کا صفرا کے سوا اور صفرا کا رشیدہ کے سوا اور کوئی نہ تھا دوسرا ظلم یہ ہوا کہ صفرا بیوہ ہو گئی

اکیلی ہوتی تو کہیں بھی پڑ رہتی مگر اس کے ساتھ تو تین سالہ صابرہ بھی تھی خاوند کی زندگی میں سسرال والوں کے ساتھ کبھی نہ بنی اور اب اس کے بغیر تو اس کا ایک پل بھی وہاں گزارنا گویا عذاب جہنم جھیلنے کے برابر تھا۔

صفرا بے حد پریشان تھی کہ اب کہاں جائے؟

اسے فکر مند دیکھ کر بہن نے ابھی کوئی فیصلہ نہیں کیا تھا۔ بہنوئی نے پہلے ہی اسے اپنے گھر لے جانے کا اعلان کر دیا سالی کے علاوہ یوں بھی وہ قاسم بیگ کی رشتہ میں

اللہ نے بہت دیا ہوا تھا غیر کھار ہے تھے ایک صغیر اور اس کی ننھی سی بچی سے کیا فرق پڑ جانا تھا؟

اس کے علاوہ پانچ چھ دن سے وہ آئے ہوئے تھے ان دنوں میں ننھی صابرہ نے چپکے سے ان کے دل کے ایک کوٹے میں ایک خاص مقام بنا لیا تھا۔

اس کا باپ بستر پر پڑا تھا خالو نے سر پر پیار سے ہاتھ پھیرا تو وہ باپ کی محبت اسی وجود میں تلاش کرنے لگی سہارا زمانہ باپ کے کمرے میں اکٹھا ہوتا نہ باپ کے قریب اسے جانے دیا جاتا اور نہ اس کی طرف کوئی توجہ دیتا ماں بھی باپ کی بیماری میں لگی تھی اس کا خیال کون کرتا؟

خالو نے سر پر پیار سے ہاتھ پھیرا تھا ہر طرف سے عدم توجہی پا کر اسی پیار کے سہارے پھر خالو کے قریب جا کھڑی ہوئی اور خالو کا دل پہلے ہی ویرانہ بنا تھا اور جس آبادی کو وہ ویرانہ ترس رہا تھا وہ خود ہی پاس آرہی تھی۔ اس ویرانے کو آباد کرنے دونوں بازو پھیلے صابرہ آنکھوں میں چمکتے ستارے لیے ان میں سمٹ گئی۔

پھر یوں باقی دن نہ وہ خالو سے علیحدہ رہ سکی اور نہ خالو اپنے آباد ویرانوں کو دوبارہ ویران کر سکے۔

اک معصوم بچے کی محبت بھی عجب نرالا اور انوکھا سا جذبہ ہوتا ہے قاسم بیگ کی ساری زندگی ایسے ہی ایک ننھے وجود کی رونق اور پیار کرنے اور کرانے والے ایسے ہی معصوم سے جذبوں کو ترستی گزر رہی تھی

اب اس کا تجربہ ہوا تو وہ بے اختیار ہواٹھے

چلو اگر خدا کو انہیں اولاد دینا منظور نہیں تھا تو وہ ایسے ہی کسی یتیم یا لاوارث کو گھر کی رونق تو بنا سکتے تھے اپنے اندر کے ویرانوں کو یوں تو آباد کر سکتے تھے۔ اور دل کے اندر یہ خیال لیے وہ ان دونوں کو اپنے گھر لے آئے

ایک دل خدا ترس ملا تھا انہیں دوسرے معصوم صابرہ کے اس انوکھے سے پیار کی لذت نے انہیں تو دیوانہ ہی بنا دیا وہ اور سب کچھ ہی بھلا بیٹھے اور اب ان کی نگاہوں میں ان کے دل میں ان کے گھر میں اک صابرہ کا ہی وجود تھا۔

اس کی خاطر گھر میں انہوں نے کیا کچھ نہیں لاکھا کیا دنیا کی ہر نعمت اس کے قدموں میں لاکر ڈال دی۔

دل کے جذبوں کے ہاتھوں مجبور ہو کر جو کچھ اس کی خاطر کر رہے تھے، کر رہے تھے اس کے علاوہ جو کچھ وہ ان بتیس دانتوں سے نکالتی وہ بھی پورا کرنا اپنا فرض سمجھتے وہ تو بالکل ہی اس میں ڈوب گئے تھے۔

صابرہ گھر میں تو ہر وقت ان کے ساتھ لگی ہی رہتی تھی مگر اکثر اوقات وہ جب باہر چوپال میں یا پنچائت وغیرہ میں جا بیٹھتے تو تب بھی انگلی سے لگا ساتھ لے جاتے یوں دونوں کی رفاقت دم دم کی ہو گئی۔

تب رفتہ رفتہ انہیں یوں محسوس ہونے لگا جیسے صابرہ ہی ان کے جسم میں زندگی کی حرارت تھی صابرہ ہی ان کی رگوں میں لہو کی بوندیں بن کر دوڑ رہی تھی اور اب جیسے اس کے بنا وہ ایک لمحہ بھی جی نہ سکیں گے۔

یوں انہوں نے تو اسے ہی اپنی اولاد تصور کر لیا تھا مگر اس دن وہ سچ مچ ہی پریشان ہو گئے جب ان کی برادری کے ایک مدبر شخص نے ان کی توجہ اس تلخ حقیقت کی طرف مبذول کرائی۔

بے شک وہ صابرہ کو اپنی حقیقی اولاد ہی تصور کرتے تھے مگر ان کے بعد ان کی جائیداد اور زمینوں وغیرہ کی وارث وہ قطعاً نہیں ہو سکتی تھی۔

ان کی آنکھیں بند ہوتے ہی صابرہ کا اس گھر اور ان کی املاک کے ساتھ کوئی تعلق باقی نہیں رہ جاتا تھا ان کا اس کے ساتھ خون کا رشتہ کوئی نہیں تھا صرف جذباتی لگاؤ تھا۔ اور ان منہ بولی محبتوں اور رشتوں پر جائیدادوں کے فیصلے تو نہیں ہو سکتے۔

البتہ اگر وہ اسے اپنی جائیداد اور زمینوں کا وارث اولاد ہی کی طرح دیکھنا چاہتے تھے تو انہیں ابھی سے کوئی پکا انتظام کرنا چاہیے تھا۔

کوئی وصیت وغیرہ تیار کر چھوڑتے زندگی کا کیا بھروسہ کب ساتھ چھوڑ جائے!
یہ تو سچ تھا! صابرہ سے انہیں اتنی محبت تھی کہ وہ اسے اپنی ہر چیز کا مالک دیکھنا چاہتے تھے تب وہ وصیت میں سب کچھ اس کے نام لکھ دینے کو تیار ہو گئے۔

ان کا یہ فیصلہ گھر کی چار دیواری کے اندر بھی ہر کان تک پہنچا۔ صابرہ رشیدہ کی بھانجی تھی۔ کل کلاں کو قاسم بیگ کو کچھ ہو بھی جاتا تو خالہ کے دم قدم سے ہی صابرہ کو سب کچھ مل رہا تھا نا خالو کے بعد خالہ کا اس نے یقیناً مان رکھنا تھا وہ اسی طرح اس گھر کی مالکن رہ سکتی تھی۔

رشیدہ سرسرافاندے میں تھی اس فیصلے پر وہ خاموش ہو رہی لیکن زینب نہ خاموش رہ سکی۔ اس کے سر پر تو جوانی کھڑی تھی اور رشیدہ اور صغرا دونوں بہنوں کا اس کے ساتھ اچھا سلوک نہ تھا ایک کی سوت ایک کی بہن کی سوت!!

دونوں ہی اس سے دشمنی رکھتی تھیں خواں خواستہ قاسم بیگ کو کچھ ہو جاتا تو انہوں نے تو بیک بنی و گوش زینب کو نکال باہر کرنا تھا

اور زینب غریب والدین کی بیٹی تھی غریب بھائیوں کی بہن انہیں اپنی دو وقت کی روٹی کا فکر رہتا تھا تو زینب مزید بوجھ کیسے بنتی اب تو اسی گھر کے نوالوں پر اس کی عمر کو تمام ہو جانا چاہیے تھا۔

انہیں سب سوچوں کے ساتھ اس نے چودھری قاسم بیگ کے اس فیصلے کے خلاف آواز اٹھائی وہ بھی اپنے میں اتنی ہمت تو پاتی نہیں تھی کہ ان کے منہ درمنہ کچھ کہتی غیر موجودگی میں ہی صرف بڑ بڑا سکی۔

نہ کوئی خون کارشتہ، نہ کوئی باپ دادا کی اولاد، خواہ مخواہ ہی باہر سے آکر کوئی ہر چیز کا مالک بن بیٹھے ایسا اندھیرا ہوتا تو ہم نے کہیں نہ دیکھا تھا

اری! ایسی ہی جلن ہو رہی ہے تو پھر خود اپنی کوکھ سے چوہدری کی جائیداری
سنجانے کے لئے ایک بیٹا پیدا کر دینا تھا نا

رشیدہ زینب سے ہمیشہ طعن کی زبان میں بات کیا کرتی تھی

اولاد کی حسرت اگر حسرت ہی رہی تھی تو یہ کوئی اس کا اپنا قصور تو نہ تھا زینب کی
دھتھی رگ چھڑ گئی بے بسی کے مارے اس کی آنکھوں میں بہت ڈھیر سارے آنسو آ
گئے

خود رشیدہ بھی تو اسی کشتی میں سوار تھی پھر اسے کیوں طعن دے رہی تھی؟ میں اگر
بیٹا نہیں پیدا کر سکی تو تم نے کونسا کر دیا!

زندگی میں پہلی بار وہ بھی ڈرتے ڈرتے زینب نے رشیدہ کے سامنے زبان کھولی
اسے دکھ بھی تو بہت ہوا تھا بردشت نہ کر سکی

صابرہ بھی تو میری ہی ہے اپنی اولاد کیا اور بھانجی کیا ایک ہی بات ہے سمجھو میں
نے تو چوہدری کے لئے ایک بیٹھی کو جنم دے دیا تم سے تو کچھ بھی نہ ہو سکا اور اب خواہ
مخواہ ہی جلی جا رہی ہو

رشیدہ کے اس جواب پر اس کے پاس بیٹھی صغرانے بھی اس کے ظفر مندانہ تھپتھے کا
ساتھ دیا

دونوں بہنیں کامران و فتح تھیں شکست خوردہ زینب ان کی ہنسی کا کیا جواب
دیتی کہنے کو بہت کچھ تھا بھی مگر خاموش ہی رہی

اولاد نہ ہو تو عورت اسے اپنا عیب سمجھتی ہے اور زینب بھی اپنی اسی کمزوری کے
تحت لبس اپنے اللہ میاں سے ہی شکوہ کر کے رہ گئی

پھر وہ ساری رات اس نے جاگ کر، مصلے پر بیٹھ کر، رو کر اور دعائیں مانگ کر
گزار دی

جانے کونسا وقت تھا اور کس انداز سے اس نے دعا مانگی تھی خدا تعالیٰ نے فوراً اسے

شرف قبولیت بخشنا

نوساڑھے نو ماہ بعد زینب کو پروردگار نے چاند جیسے خوبصورت بیٹے کی صورت دکھادی پورے گاؤں میں چراغاں ہوا کئی دن ڈھول بتاٹے اور باجے گانے گونجتے رہے۔

میراثی، بھانڈ اور بیجزے جھولیاں بھر بھر چوہدری کی حویلی سے ہنتے کھلکھلاتے نکلے غرض چوہدری قاسم بیگ کے بیٹے کی ایسی خوشی منائی گئی کہ صدیوں سے اس گاؤں اور اس حویلی اور وہاں کے بسنے والے لوگوں نے یہ سب نہ دیکھا تھا۔ سبھی بے حد خوش تھے اور عین اس خوشی کے عالم میں رشیدہ نے چوہدری قاسم بیگ کی توجہ صابراہ کی طرف دلائی۔

جس کے نام چوہدری سب کچھ کر دینے کو تیار تھا اور اب رضا کی پیدائش سے وہ یکدم شاہ سے گدا ہو کر رہ گئی تھی اب اس کا کیا بننا تھا؟؟ کیا کہہ رہی ہو؟

چوہدری نے حیرت سے بیوی کی طرف دیکھا اللہ کی یہ مہربانی میری صابراہ کی تو برکت سے ہے انہوں نے بغل میں بیٹھی صابراہ کو زور سے سینے کے ساتھ بھینچ لیا۔

کیا مطلب؟

رشیدہ سمجھ نہ پائی شاید ذرا موٹی عقل کی مالک تھی

صاف ظاہر ہے اب میری ساری املاک کا وارث رضا ہی ہوگا صابراہ رضا کی بیوی بنے گی

قاسم بیگ نے یوں بلا سوچے جواب دیا جیسے وہ پہلے سے ہی سوچ سمجھ کر فیصلہ کیے بیٹھے تھے

وصیت تو صرف تیسرے حصے کی کر سکتا تھا اور یوں تو میری صابری پورے کے

پورے کی مالک بن جائے گی

سچ کہہ رہے ہیں؟

رشیدہ خوشی سے دیوانی سی ہو کر چلا پڑی

زینب نے ایک بیٹے کو جنم دے کر اسے جتنی بڑی شکست کا صدمہ دیا تھا چوہدری

کے اس فیصلے نے اسے اسی قدر زبردست فتح کی نوید دے دی

ہاں ہاں تمہیں شاید اندازہ نہیں کہ مجھے صابرہ سے کتنی محبت ہے جب مجھے لڑکے

کی اطلاع ملی تھی تو اسی وقت میرا دھیان صابری کی طرف گیا تھا اور اسی وقت میں

نے یہ ارادہ کر لیا تھا

لیکن زینب

رشیدہ نے ڈھکے چھپے الفاظ میں گویا اپنے خدشے کا اظہار کر دیا

میں بچے کا باپ ہوں اور میرے دادا پر دادا سے یہ روایت چلی آ رہی ہے کہ

ہمارے خاندان میں ہمیشہ باپ کی مرضی ہوتی ہے

چوہدری قاسم بیگ اپنی چوہدری راہٹ کی شان میں بولے

جو میں چاہوں گا وہی ہو گا ویسے بھی زینب کو بھلا کیا اعتراض ہو سکتا ہے گھر میں

پلی لڑکی اچھی بہو ثابت ہوتی ہے۔

پھر بھی ہو سکتا ہے عمر کا فرق

رشیدہ دل کا ہر وسوسہ نکال لینا چاہتی تھی

اب زیادہ باتیں نہ کئے جاؤ دس سال بھی بھلا کوئی فرق ہے ہمارے پیغمبر سے ان

کی بیوی پندرہ برس بڑی تھیں یوں بھی ہم زمینداروں کے بیٹے کھاپی کر بہت جلد

جوان ہو جاتے ہیں اس کا تم فکر نہ کرو۔

چوہدری قاسم بیگ سے بات تو پکی ہو چکی تھی مگر رشیدہ کے دل کے سب وسوسے

ختم ہو کر بھی ختم نہ ہوئے

ایک کاٹا کبھی کبھار کھٹک اٹھتا کہ چوہدری کے ارادے رضا کو بہت ڈھیر سارا پڑھانے کے تھے۔

اور اس کمبخت تعلیم کے سلسلے میں ایسا نہ ہو لڑکا شہر جائے اور وہیں کا ہو کر رہ جائے رشیدہ نے سنا ہوا تھا کہ شہر کی لڑکیاں میموں کی طرح گوری چٹی ہوتی ہیں ایسا نہ ہو رضا وہیں کوئی گوری چٹی میم پسند کرے۔

پھر پھر اس کی بھانجی تو اسی طرح نامراد کی نامرادہ جائے گی اس کے علاوہ زینب اور اس کا بیٹا ہی ہر چیز کے مالک ہوں گے اور یوں وہ دونوں بہنیں تو دودھ کی مکھی بن جائیں گی

اب تو ایک یہی بھانجی تھی جس کے ذریعے وہ بیٹے والی سوت پر حکمرانی کر سکتی تھیں ورنہ ان کی اپنی کوکھ تو اب اس ادھیڑ عمری میں پھوٹنے سے رہی۔

چنانچہ جس طرح بھی ہو سکے یہ معاملہ بالکل ہی پکا ہو جانا چاہیے تھا

لاکھ شہر کی گوری چٹی میموں ایسی لڑکیاں رضا کے ارد گرد پھریں ابھی سے اسے ایسے مضبوط بندھنوں میں جکڑ دینا چاہیے تھا کہ وہ ان کی طرف نگاہ ہی نہ اٹھا سکے رضا سات سال کا ہوا تو رشیدہ نے چوہدری قاسم بیگ سے کہہ کہا کر صابرہ اور

رضا کا نکاح پڑھوا دیا۔

زینب بہت چیخنی پئی کہ وہ اس رشتے سے انکار نہیں کرتی مگر بچے کو ذرا ہوش تو آ لینے دیا جاتا بچپن کی شادی ہمیشہ تباہی کا باعث بنتی ہے

مگر اس کی کسی نے نہ سنی رضا سارے گھر کی ملکیت تھا صرف ماں ہی کا بیٹا نہ تھا جو اس کی مرضی ہوتی

یوں گڑیا گڈے کے بیاہ کی طرح یہ شادی انجام پا گئی رضانا نے گاؤں کا پرائمری سکول پاس کیا تو اسے شہر بھیج دیا گیا۔ صابرہ اسی طرح گھر کی رونق بنی رہی۔ ماں اور خالہ خالو کے لاڈ کے علاوہ اب ساس بھی اس کا بہت خیال کرنے لگی تھی اس گھر کی

ہونے والی مالکن وہی تو تھی اس کے اپنے بیٹے کی بیوی!

وہ اسے اپنی ملکیت سمجھ کر اس پر نثار ہونے لگی

چھوٹا شہر تھا رضا نے میٹرک پاس کیا تو مزید تعلیم کے لئے چوہدری کو وہاں کا کوئی کالج پسند نہ آیا بے شک لاہور وہاں سے کافی دور تھا مگر پھر بھی چوہدری کا شوق بیٹے کی جدائی سہنے کو تیار ہو گیا۔

اب رضا ہفتہ اتوار کی بجائے گرمیوں اور سردیوں کی چھٹیوں میں ہی گھر آتا سب کو رضا بیگ کے جوان ہونے اور تعلیم ختم کرنے کا ہی خیال رہا صابرہ کی عمر کی طرف کسی نے دھیان ہی نہ دیا چوبیس پچیس سال کو پہنچ رہی تھی رضا چھٹیوں میں گھر آتا تو صابرہ کی جوانی کے تند و تیز جذبات اسے بہانے بہانے رضا کے پاس جانے پر مجبور کرتے زینب کی خواہش تھی کہ بیٹا پوری تعلیم حاصل کر لے تو پھر گھر گریہ سستی کی طرف متوجہ ہو وہ صابرہ کو رضا کے پاس جانے سے منع کرتیں مگر وہ باز نہ آتی کچھ اپنے جذبات کے ہاتھوں مجبور ہو کر اور کچھ ماں اور خالہ کے سکھانے پر وہ جان بوجھ کر ساس کی حکم عدولی کرتی۔ اور رضا نے بھی ایف اے کا امتحان نہیں دیا تھا کہ وہ ایک بیٹے کا باپ بن گیا پھر بی اے میں تھا تو ایک لڑکی پیدا ہو گئی دادا، دونوں دادیاں اور نانی بچوں میں مصروف ہو گئے۔ گھر کو اک بڑی خوبصورت سی گہما گہمی نے اپنے میں سمیٹ لیا۔ معصوم بچوں کی مسکراہٹوں میں کھو کر کسی ایک کو دوسرے کا دھیان ہی نہ رہا

صابرہ کی جوانی میں دو بچوں کو جنم دے کر ٹھنڈی پڑ چکی تھی اب اسے بھی رضا کی چھٹیاں گننے کی اتنی ضرورت نہ رہی

وہ آجاتا تو وقتی طور پر خوش ہو جاتی چلا جاتا تو بچوں میں مصروف ہو کر نہ اداں ہوتی نہ اسے خط لکھنے کی فرصت ہی پاتی

کچھ یوں بھی جیسے اسے سب کچھ حاصل ہو چکا تھا اب سب کچھ اس کا اور اس

کے بچوں کا تھا سب فکروں سے آزاد ہو گئی تھی اس لئے کسی کی پرواہ ہی نہ رہی

رضا کی تعلیم ختم ہوئی تو وہ مستقل گھر آ گیا مگر یہاں آ کر اسے احساس ہوا کہ وہ

اس گھر میں ایک بالکل غیر ضروری مہرہ تھا

زیادہ وقت شہر میں گزارنے کی وجہ سے نہ ہی وہ یہاں اور یہاں کے ماحول میں

اپنائیت محسوس کرتا اور نہ ہی گھر والے اس کے عادی تھے

اس کے دونوں بچے صولت اور فوزیہ اس سے زیادہ داد اور دادی سے مانوس تھے

رضا درخت سے گرے اک تنہا پتے کی طرح ادھر ادھر اڑتا پھرتا۔

کبھی زمینوں کی طرف نکل جاتا کبھی ڈیرے میں جا بیٹھتا کبھی گھر آ جاتا

شروع ہی سے وہ شہر میں رہا تھا اس لئے نہ گاؤں کے لوگوں سے اس کی بے تکلفی

تھی اور نہ ہی زمینوں میں کوئی دلچسپی محسوس ہوتی البتہ ایک گھر تھا مگر وہاں بھی ایک

انسانی فطرت اور ضرورت کے مطابق اسے توجہ نہ ملتی

بیوی اب نہ نو عمر تھی اور نہ اس میں جوانی کے وہ جوشیلے جذبات جو بہانے بہانے

اس کے پاس بھاگی آتی

اور خود وہ وہ تو اب جوان ہوا تھا اس کا من کسی حسین اور چنچل ساتھی کے ساتھ کے

لئے تو اب مچانا شروع ہوا تھا اس کے دل نے تو جوانی بھری امنگوں اور آرزوؤں

کے ساز پر اب دھڑکنا سیکھنا تھا۔

مگر صابرہ کی پینتیس سالہ عمر میں جوانی کی گرمی کی بجائے ادھیڑ عمری کی برف

جمنے لگی تھی

اور رضا کے دل میں جھلسا دینے والے شعلوں کو سینے سے لگانے کی تمنا تو اب

بیدار ہوئی تھی

صابرہ کو اشارہ کنایہ سمجھانے کی کوشش بھی کی اسے اپنی طرف سے یوں غافل

ہونے پر تنبیہ بھی کی مگر اس نے ایک کان سنی اور دوسرے کان اڑا دی

بھلا یہ عمر تھی ایسی باتوں کی اور ایسے نازخروں اور چونچلوں کی اولاد سیانی ہوتی جا رہی تھی

وہ اپنی عمر کی نگاہ سے سب کچھ دیکھتی رہی اور اسی پیمانے سے سب کچھ تولتی رہی اور رضا اپنی عمر کی گرمی اور جذبات کی تندگی کے ہاتھوں مجبور ہوتا گیا تب اس نے ضرورت بلا ضرورت لاہور کے چکر لگانا شروع کر دیے دولت پیسے کی کمی نہ تھی کسی ہوٹل میں کمرہ کرایہ پر لے لیتا اور یار دوستوں کے ساتھ فلموں، پکنکوں اور شکار پارٹیوں میں دل بہلانے لگا اور وقت گزارنے لگا۔

رگوں میں پاکیزہ خون گردش کر رہا تھا اس لئے کسی برائی کی طرف دھیان نہ گیا رابعہ سے رضا کی ملاقات الطاف کے گھر میں ہوئی تھی الطاف رضا کا دوست تھا اور اس دن الطاف گھر پر نہیں تھا رابعہ نے الطاف کی امی کے کہنے پر رضا کو ڈرائنگ روم میں بیٹھ کر نہ صرف الطاف کا انتظار کرنے کو کہا بلکہ بڑی تہذیب اور شائستگی سے چائے بھی لاکر سامنے رکھ دی تھی۔

پھر جب الطاف آیا تو اس سے اسے معلوم ہوا کہ رابعہ اس کی دور کی رشتہ دار تھی ماں بچپن میں مر گئی تھی باپ جنگ میں شہید ہو گیا اور اب وہ بے سہارا لڑکی الطاف کے گھر پناہ گزین تھی بی اے کر چکی تھی اور کسی اچھی سی ملازمت کی تلاش میں تھی کہ ان کا بوجھ بننے کی بجائے اپنا بوجھ خود اٹھا سکے۔

الطاف نے سب کچھ اسے بتا دیا تھا اور پھر جانے کیا ہوا اس سرسری سی ملاقات نے بہت ہولے ہولے بڑھی دھیمی دھیمی اور ٹھنڈی ٹھنڈی سی آنچ دینے والی محبت کا روپ دھاڑ لیا۔

لیکن رضا کے پاؤں میں تو بیڑیاں پڑی تھیں وہ ایک نو سالہ لڑکے اور سات سالہ لڑکی کا باپ تھا۔

مگر اس کا دل ہائے دل کسی بھی بندھن کے ہاتھوں مجبور ہونے کو تیار نہ تھا مچل رہا

تھا تڑپ رہا تھا اور بے قرار ہوا جا رہا تھا

اور پھر وہ راز، جو رابعہ سے اس نے چھپا رکھا تھا اسے بتا دیا کہ کس طرح اس کے بغیر اس کی زندگی نامکمل تھی مگر کس قدر وہ مجبور و بے بس تھا کہ اپنی تکمیل بھی نہیں کر سکتا تھا۔

اپنی آرزوؤں اور تمناؤں کو بچپن کی شادی کے غلط رسم و رواج کے بھینٹ چڑھانے پر مجبور ہوا جا رہا تھا۔

کیسی بے بسی تھی اور کیسی مجبوری تھی!!

رابعہ صرف رضا کو جانتی تھی نہ اس کے حسب و نسب کے متعلق اس نے کبھی کچھ پوچھا تھا اور نہ اس کی دولت و جائیداد کے متعلق وہ تو اس کی سنجیدہ اور باوقار شخصیت اور نگاہوں کی پاکیزگی پر مر مٹی تھی۔

ورنہ آج کے زمانے میں تو نو جوان مرد کو جہاں کوئی جوان لڑکی دکھائی دے گی وہ حریصانہ نگاہوں سے اسے دیکھنے لگا

رضا کی آنکھوں میں ایسی حرص اور آوارگی نہ تھی اس کی بجائے پاکیزگی اور محبت کی جوت تھی اور یہی رابعہ کا دل موہ لے گئی

رضا کے حالات سننے تو نہ اس سے نفرت کی نہ سرزنش نہ اسے بے وفایا فریبی مکار جان کر کوٹنے دے ڈالے

یہ سب کچھ تو تقدیر کے ہاتھوں ہوا اس میں اس کا تو کوئی قصور نہ تھا وہ اسے کس طرح دھتکار دیتی؟

رضا کی بیوی موجود تھی دو بچے بھی تھے اس کے باوجود رابعہ نے اس سے وفا نبھانے کا عہد کر لیا۔

رضا کی خاطر اس نے اس کی بیوی کو بڑی بہن کی طرح سمجھنے کا وعدہ کر لیا اس کے بچوں کو اپنے بچے جاننے کی قسم کھانی

رابعہ تو سچ مچ عظیم عورت تھی وفا و محبت کا پیکر! رضا سے بیاہ کر گھر لے آیا وہ اتنی اچھی تھی کہ اس کی وجہ سے کسی کو کوئی دکھ پہنچنے کا احتمال ہی نہ تھا۔ مگر یہ موت کا ناٹھ رابعہ مٹھائی کی ڈلی بھی ہوتی تو صابرہ کو زہر کی پڑیا ہی دکھائی دینا تھی۔

اس کے علاوہ صابرہ نے تو اپنی ملکیت میں سے کسی کو حصہ دینا سیکھنا ہی نہ تھا ہوش سنبھالنے سے اب تک وہ بلا شرکت غیرے ہر چیز کی مالک رہی تھی یہ یکدم ہو کیا گیا تھا؟ اس کی ملکیت کے حصے بخرے کیوں ہونے لگے تھے؟ چوہدری قاسم بیگ کی ساری زمینوں کی، اس گھر کی اور اس گھر کی ہر ہر چیز کی صرف وہ اور اس کی اولاد مالک تھی اور اب ان سب چیزوں میں کسی اور کی حصہ داری بھی ہو گئی تھی۔

رابعہ اس کی سوت کے ناٹے سے اس گھر میں آئی تھی مگر سوتا پے کی جلن سے زیادہ ان زمینوں، اس گھر اور گھر کی چیزوں میں جو اس کی حصہ داری ہو گئی تھی اس کی تکلیف اسے زیادہ تھی اور اس کا احساس برداشت سے باہر اس کا حوصلہ، اس کا صبر و قہر اچھن گیا۔

ایک سال پہلے بے جالا ڈپار کرنے والے محبت و مشفق سسر کا بھی انتقال ہو چکا تھا ورنہ رضا کی کیا مجال تھی کہ یوں اتنے سیانے بچوں میں نوجوان بیوی لیے دندنا تا آجاتا۔

اس کی تو شرم و غیرت ہی اڑ گئی تھی اس کے تو دیدوں کا پانی ہی ڈھل گیا تھا آخر کی کیا تھی صابرہ میں آنکھ، ناک، کان میں سے کچھ غائب تھا؟ اس کے ہاں اولاد نہیں ہوئی تھی؟ کیا تکلیف ہوئی تھی آخر رضا کو جو دوسری بیوی لے آیا۔

صابرہ نے رضا کو بے نقطہ سنا ڈالیں چیخ چیخ کر اور سر اور چھاتی کو پیٹ پیٹ کر برا حال کر لیا۔

یوں تسلی نہ ہوئی تو اٹھ اٹھ کر رابعہ کو مارنے دوڑے وہ تو دیوانی ہوتی جا رہی تھی۔
اور ہر بار زینب بیچ میں پڑ کر رابعہ کو بچانہ لیتی تو جانے اس کا کیا حشر ہوتا جوش جنوں
میں شاید صابرہ اس کی تکابوئی ہی کر دیتی۔

ایک دن دو دن آٹھ دن اور پھر مہینہ گزر گیا صابرہ آخر انسان تھی۔ ہر وقت
دیوانوں کی طرح بول بول کر تھک ہار گئی تب خاموش ہو گئی۔

اب رضایہ تو کرنہیں سکتے تھے کہ رابعہ کو طلاق دے، گھر سے نکال باہر کرتے وہ تو
ان کے دل کے نہاں خانوں میں چھپی بیٹھی تھی وہاں، جہاں سے وہ بھی اسے نکال نہ
سکتے تھے۔ خاموشی میں ہی عافیت سمجھی

رابعہ کے گھر میں آجانے سے جو کچھ ہو رہا تھا خود وہ بھی دیکھ رہی تھی، محسوس کر
رہی تھی مگر اس کے ہونٹوں پر ایک ہی چپ لگی رہی۔

کوئی شکوہ رضا سے بھی نہیں کیا اس کے برعکس انہیں بھی تسلی دلا سہ ہی دیتی رہی
کہ صابرہ آپا جو کچھ کہہ رہی تھیں، جو کچھ کر رہی تھیں عین انسانی فطرت کے مطابق تھا
محبت میں کسی کی شراکت برداشت نہیں ہو سکتی اس وقت انہیں دکھ پہنچا تھا دل کا
غبار نکال ہی لیتیں تو بہتر تھا خود وہ ان کی گناہگار تھی ان کے حق پر قبضہ کر لیا تھا وہ جو
جی میں آئے اسے کہہ سکتی تھیں وہ حق بجانب تھیں

صابرہ زبان چلا چلا کر خاموش ہوئی تو دوسرے طریقے سے بیرزکالنے لگی اس کے
دشمن تو پتھر کے بت تھے جن پر کوئی اثر ہی نہیں ہو رہا تھا۔ کس خاموشی سے سب کچھ
سنے جا رہے تھے۔

تب علی الاعلان اس نے گھر کی ہر چیز پر قبضہ کرنا شروع کر دیا۔ ملازموں اور
نوکرانیوں اور دوسرے کام کرنے والوں کو حکم دے دیا کہ کوئی اس کا کام نہ کرے کوئی
اسے چوہد رانی جی نہ کہے کوئی اسے قاسم بیگ کی بہونہ سمجھے

جانے کونسی بلا ان کے گھر میں گھس آئی تھی؟ کوئی بیچ ذات ہی تھی جس کو نہ شرم تھی

نہ غیرت!

غرض جو ظلم ہو سکتا تھا اس پر کیا، جو نام دھرا جا سکتا تھا اس کا دھرا اس کے خاندان کو
برا بھلا خود جو کہا سو کہا معمولی کام کرنے والی نوکرانیوں سے کہلایا

کہ وہ کسی طرح رضا کو چھوڑ دے یا رضا ہی ان حالات سے تنگ آکر اسے ساتھ
لے کر کہیں منہ کالا کر جائیں وہ تو اب رضا کی شکل بھی دیکھنا نہیں چاہتی تھی
مگر رضا کی محبت میں رابعہ نے ہر دکھ نہس کر برداشت کیا ہر تکلیف خوشی سے ہی
اپنی خاطر اسے یوں سستی ہوتے دیکھ کر رضا نے اسے شہر لے جانا چاہا مگر وہ نہ
مانی کہ خاندان میں ہی رضا کی عزت تھی

رضا کا گھر ہی اب اس کا گھر تھا رضا کی ماں اس کی ماں تھی اور اس کے بچے اپنے
بچے!!

مگر یہ اپنے بچے! صابرہ کی طرح صولت اور فوزیہ نے بھی رابعہ کو ہمیشہ حقارت
کی نگاہ سے دیکھا صابرہ کی ماں اور خالہ نے بیٹی اور بھانجی سے زیادہ اس سے نفرت
کی

صرف ایک رضا کی ماں زینب تھی جو خاموش تماشائی کی طرح غیر جانبداری سے
سب کچھ دیکھ رہی تھی۔

اس گھر میں زینب جب سے آئی تھی اس کی مرضی کبھی بھی نہ ہوئی تھی اس کی پسند یا
نا پسند کو کبھی کسی نے پوچھنے کی ضرورت ہی نہ سمجھی تھی۔

چوہدری قاسم بیگ کی باہر اور رشیدہ کی گھر میں حکمرانی تھی وہ بیاہ کر آئی بھی تو اسی
کا سکہ چلتا رہا زینب کو کسی نے کوئی مقام نہ دیا

چوہدری قاسم بیگ کی بیوی کر کے جو تھوڑا سا مقام ملا تو اولاد نہ پیدا کر سکنے کے
جرم میں وہ بھی چھن گیا۔

پھر اس کے بعد صابرہ نے گھر میں آکر اسے چند زینے اور نیچے اتار دیا۔ وہ

رشیدہ کی بھانجی تھی اور اس کے ساتھ چوہدری قاسم کو محبت تھی رشیدہ کی حیثیت اور بھی جڑیں پکڑ گئی اور زینب کچھ اور ہلکی ہو کر اوپر اٹھ گئی۔

پھر وہ دن آیا جب زینب کے پچھلے سب حساب بے باق ہونا تھے اسے خدا نے بڑا خوبصورت سا بیٹا دے دیا اب وہ ہلکی چلکی نہ رہی تھی وہ بھی جڑیں پکڑ گئی تھی رشیدہ سے بھی مضبوط جڑیں جو زمین کے اندر بہت دور تک دھنسی ہوئی تھیں۔

اس نے چوہدری کی املاک کا وارث پیدا کر دیا تھا مگر اس کا نصیب صابرہ اور رشیدہ یہاں بھی اسے نچا دکھانے کو تیار کھڑی ملیں۔ اس جیتی بازی میں بھی انہوں نے اسے مات دے دی۔

زینب کی مرضی کے بغیر ہی رضا کا رشتہ طے کر دیا گیا پھر سات سال کی عمر میں ہی اس کی شادی رچا دی گئی حالانکہ وہ نہیں چاہتی تھی مگر اس سے کسی نے مشورہ ہی نہیں کیا پوچھا ہی نہیں وہ چپکے سے ہکا بکا سب کچھ دیکھتی رہی۔

پھر خود بخود ہی صابرہ کی ٹھانھیں مارتی جوانی نے اس کے کم عمر بیٹے کے ساتھ سہاگ رات منالی وہ بھی مناسب وقت نہیں تھا مگر وہ پھر بھی خاموش رہی۔ اسے کسی نے کچھ کہنے کا، کچھ بولنے کا حق ہی نہ دیا۔

پوتا آیا پوتی آئی اس نے انہیں جھولی میں ڈال لیا سب کچھ اس کی مرضی کے بغیر ہوا اور اس نے ہر معاملے میں اللہ کی رضا سمجھ کر سر خم کر دیا۔

پھر پھر اور اب رضا دوسری بیوی لے آیا تھا تو اب وہ کیا کہتی؟

رشیدہ اور صغرا نے رضا کی ماں کے ناطے اسے بہت سارے طعنے دیے اسے بے شمار بددعائیں دے ڈالیں اس نے وہ سب بھی چپکے سے جھولی میں بھر لیا

ماں کی مرضی کے خلاف چلنے کی ان سب نے ہی تو رضا کو عادت ڈالی تھی وہ اب کیا کرتی؟

یوں بھی تو صابرہ نے اسے وہ سکھ چین نہیں دیا تھا جو ایک خاوند کا بیوی کی طرف

سے حق ہوتا ہے۔

اور اب اگر اس نے رابعہ سے شادی کرنے میں ہی اپنا سکہ سمجھا تھا تو وہ بیٹے کی خوشی، بیٹے کے سکھ کی دشمن تو نہ تھی جو ساری عمر کبھی نہ بولی اور آج بول پڑتی کچھ بھی تھا رضا اس کی اولاد تھا اور ایک مامتا ہمیشہ نا انصاف ہوتی ہے۔ اس کی اولاد کو اگر سکون و قرار جیسی نعمت مل گئی تھی تو دوسروں کی تکلیف یا پریشانی کا اسے اتنا خیال تھا نہ اتنی پروا!

ویسے چند دنوں میں ہی اسے اندازہ ہو گیا تھا کہ رابعہ کس قسم کی عورت تھی تعلیم یافتہ، سنجیدہ، خوبصورت، با وفا اور دکھ تکلیف برداشت کرنے والی ایک مرد کے لئے اس کی آغوش مکمل طور پر سکون و اطمینان کی دنیا تھی اور اس کا رضا خوش قسمت تھا جسے ایسا گوہر آمدار حاصل ہو گیا تھا پھر وہ بھلا کیوں کچھ بولتی؟

سوت، سمن اور بہو کی بد دعائیں اور کوسنے سن کر بھی زینب خاموش رہی کہ اس کی مامتا کا کلیجہ ٹھنڈا تھا۔ اس کا رضا رابعہ کو پا کر خوش تھا اور خود اسے بھی تو صابرہ سے زیادہ رابعہ اچھی لگ گئی تھی۔

رابعہ خاوند کی خدمت کے ساتھ ساتھ ساس کی بھی پوری طرح حق ادائیگی کر رہی تھی۔ اس کے کھانے پینے کا خیال رکھتی پہننے اوڑھنے کا فکر رہتا آرام کا دھینا ہوتا اس کے سب کام، جو صابرہ نے نوکرانیوں کی طرح بڑھیا ساس کے سپرد کر رکھے تھے۔ اپنے ذمہ لے لیے کہ گھر کے بزرگ صرف دعائیں کرنے اور خیر و برکت کے لئے ہوتے ہیں چھوٹوں کا کام ان سے خدمت لینا نہیں ان کی خدمت کرنا ہوتا ہے۔ اس کی تعلیم نے، اس کی نیک ماں کی تربیت نے اسے یہی سکھایا ہوا تھا۔

رابعہ اپنی عادات کی وجہ سے نیکی کے فرشتے کی طرح مشہور ہو گئی۔ صابرہ، رشیدہ اور صغرا کو یہ بھی دکھ لگا عداوت میں کچھ اور ترقی ہوئی۔

رضانے اس کی طرف داری میں اگر کبھی زبان کھولنا چاہی تو رابعہ نے بڑے پیار، بڑے دلاری سے ہمیشہ یہ کہہ کر اس کا منہ بند کر دیا کہ اسے رضا کی محبت جیسی انمول دولت حاصل تھی اس لئے کوئی دکھ، کوئی طعنہ الاہنا تکلیف نہیں دیتا تھا۔ وہ خوش تھی بے حد خوش!!

بظاہر وہ یہی کہہ کر رضا کو تسلی دیتی رہی مگر پھر بھی ایک انسان انسان ہی ہوتا ہے دل و دماغ رکھتا ہے جذبات و احساسات رکھتا ہے کوئی بات ہو جاتی بظاہر چہرے پر بڑی پرسکون سی مسکراہٹیں بکھری رہتیں رضا کی خاطر! اس کی ماں کی خاطر!!

مگر اندر ہی اندر یہ سوچیں اسے دن رات کھائے جاتیں۔ اس کی اگر اس گھر میں نوکروں سے بدتر حیثیت تھی تو اس کے پیٹ میں پلنے والے بچے کا کیا مقام ہو سکتا تھا۔

صابرہ کے نقش قدم پر صولت اور فوزیہ بھی چل رہے تھے رابعہ کے لئے نہ صرف سینوں کے اندر ہی نفرتوں کے لاوے کھولتے رہتے بلکہ اس کی کم عمری میں ہی ان کی زبانوں سے بھی ماں ہی کی طرح آتش فشاں پھوٹتے رہتے۔

ان فکروں نے رابعہ کو، جو ایک شگفتہ اور پر بہار پھول تھی کچھ ہی عرصے میں کملا کر رکھ دیا رضا نے بہت دوا دارو کیا ہر طرح کے علاج معالجے سے باتوں گھاتوں سے اسے خوش رکھنے کی کوشش کی مگر

وقت پورا ہونے پر وہ ایک کمزور سے مگر بے حد خوبصورت بیٹے کو جنم دے کر خود دنیا کے سب جھنجھٹوں سے آزاد ہو گئی۔

رضاکے دنیا میں جس طرح چپکے سے رابعہ آئی تھی اسی طرح چپکے سے نکل گئی صابرہ یوں تو رابعہ ناگن کی موت پر بہت خوش ہوتی وہ تو گھی کے چراغ جلاتی مگر اس سنبولیے نے رنگ میں بھنگ ڈال دی۔

وہ موت کی موت کی خوشی پوری طرح منجانی نہ سکی اور اب یہ پھانس اس کے من میں کھٹک رہی تھی۔

ماں اور خالہ نے صابرہ کو تسلی دی کہ ماں کے بغیر یوں ہی بچے کا پلانا بہت مشکل ہوتا ہے مگر یہ تو تھا ہی کمزور صابرا!

اسے فکر کرنے کی چنداں ضرورت نہ تھی ان کی دعاؤں سے جس طرح آپ ہی آپ رابعہ کا کاٹنا نکل گیا تھا اسی طرح یہ پھانس بھی خود بخود ہی نکل جانا تھی مگر اس پھانس کو دادی نے اپنے سینے میں سمیٹ لیا اور اپنے خون جلر سے اسے سینچنے لگی۔

رضا کا بھی دیدہ ایسا ہوائی ہو گیا تھا کہ پہلے بچوں کو تو کبھی ہاتھ نہ لگایا اور اب اس چارچھٹانک کے پل پل کرتے تو تھڑے کو اٹھائے اٹھائے پھرتا تھا۔
صابرہ کے بچوں کی باری ان کی طرف نگاہ اٹھانے سے شرم آتی تھی اور اب کیسا بے حیا ہو گیا تھا!

رشیدہ اور صغرا ادانت پیستی پھرتیں جھولیاں پھیلا پھیلا کر بد دعائیں دیتی پھرتیں۔ مگر یہ پھانس ان کے سینوں سے نہ نکل سکی ننھا ایزد باپ کے محبت بھرے سائے اور دادی کی شفقت بھری آغوش میں پلنے لگا۔

پھانس کاٹنا بنتی جا رہی تھی تکلیف بڑھ رہی تھی اور کسی نہ کسی طرح اس کا نئے کو نکال پھینکنے کی کوششیں برابر جاری تھیں

وہ تو رابعہ سے بھی زیادہ زہریلا تھا کہ رضا کی ہر چیز کا صولت کے مقابلے میں نصف کا حق دار تھا اس کا زہر تو صولت کی پوری زندگی میں گل گیا تھا۔

ایزد چھ سال کا ہو گیا اتنے دشمنوں میں گھر کر بھی وہ پلتا رہا، بڑھتا رہا خدا کو کچھ ایسا ہی منظور تھا وہ چاہے تو نکھیا چائے کو بھی موت نہ دے اور چاہے تو شکر کی چٹکی کو موت کا بہانہ بنا دے اس کے کام نہ لے ہیں۔

صولت پڑھائی سے زیادہ کھیل کود میں دلچسپی لیتا تھا پھر ماں اور نانی کی تربیت

نے اسے ایز دا اور ایز د سے محبت کرنے والوں کے ساتھ نفرت کرنا ہی سکھایا۔

اور جہاں ایسا ماحول ہو وہاں لگائی بجھائی بچوں کی عادت بن جاتی ہے اتنا بڑا ہو گیا تھا مگر عادات وہی رہیں۔

ہر وقت باپ اور دادی کی جھوٹی سچی باتیں ماں کے کان میں پھونکنا اس کا کام تھا۔ پھر پڑھائی کون کرتا؟ یہ مشکل کام تھا اور وہ بڑا دلچسپ اور آسان!

گاؤں کا پرائمری سکول رو دھو کر پاس کیا پھر شہر جا کر آگے پڑھنے سے صاف منکر ہو گیا۔ صابرہ کا لاڈلا بیٹا تھا اتنی ساری زمینوں کا واحد مالک اسے کیا ضرورت تھی پڑھنے کی

ایز دو بڑھتے، پھلتے پھولتے دیکھ کر بھی صابرہ یہ تسلیم کرنے کو تیار نہ تھی کہ وہ باپ کی املاک میں سے کچھ حق رکھتا تھا۔

چنانچہ ابھی سے ہر وقت ایز د کے کان میں یہ بات ڈالنے کی کوشش کی جاتی کہ صولت ہی یہاں کی ہر چیز کا مالک تھا وہ کسی بھول میں نہ رہے

ایز د سنتا خاموش ہو رہتا اپنے کھیل میں مصروف ہو جاتا اپنا الف انا را اور ب بکری والا قاعدہ لے کر بیٹھ جاتا اور زور زور سے ہل ہل کر رٹنا شروع کر دیتا

اسے جو کچھ سنایا جا رہا تھا جو کچھ اس کے دماغ میں ڈالنے کی کوشش کی جا رہی تھی اسے تو ابھی ان باتوں کی سمجھ ہی نہ تھی۔

رضا خود تعلیم یافتہ تھے اور اپنی اولاد کو اپنے سے بھی زیادہ تعلیم یافتہ دیکھنا چاہتے تھے۔ زمانہ ترقی پر تھا ان کا خاندان کیوں نہ ترقی کرتا

صولت نے پڑھائی چھوڑی تو انہیں لے حد دکھ ہوا کونسا جتن تھا جو انہوں نے نہیں کر ڈالا پیار سے سمجھایا کئی قسم کے ڈراوے دیئے مگر اس کی پشت پر ماں تھی وہ

باپ کے اس پیار اور ڈانٹ ڈپٹ کو کیا سمجھتا تھا رضا صولت پر زبردستی کر سکتے تھے مگر صابرہ سے نمٹنا ان کے بس میں نہ تھا چپکے

سے اپنی شکست تسلیم کر لی۔

اور پھر اپنی تمام تر توجہ انہوں نے ایزد کی تعلیم کی طرف موڑ دی ایزد دس سال کا تھا کہ دادی کا انتقال ہو گیا۔ رضا خود زمینوں کو سنبھال رہے تھے۔ گھر میں دادی ایزد کا سائبان بنی ہوئی تھی۔

وہ سایہ اٹھا تو رضا کو ایزد کا فکر پڑا اسی کے ساتھ تو اب ان کی ساری امیدیں وابستہ تھیں اپنے بیٹے کو اعلیٰ تعلیم دلانے کے لئے ملک سے باہر بھیجنا ان کی سب سے بڑی خواہش تھی۔

اور صولت کے بعد اب ایزد ہی ان کی تمناؤں کا مرکز تھا مگر دادی کے بعد گھر میں اس کی دیکھ بھال کرنے والا کوئی نہ تھا کیسی نا انصافی اور ظلم کی بات تھی!

رابعہ جتنا عرصہ اس گھر میں رہی اس نے صابرہ کے بچوں کو اپنا ہی جانا اور اب اس کا اپنا بن ماں کا بچہ بھرے پُرے گھر میں بے سہارا ہو گیا تھا کیا تھا اگر صابرہ بھی اسے اپنا ہی سمجھ لیتی۔

لیکن اپنی پوری کوششوں کے باوجود جب رضا صابرہ کو ایزد کی جانب ملتفت نہ کر سکتے تو انہوں نے اس ننھی سی جان کو بورڈنگ میں داخل کر دیا۔

اب ایزد کبھی کبھار چھٹیوں میں ہی گھر آتا مگر وہ بھی اس کا زیادہ وقت باپ کے ساتھ زمینوں پر ہی گزارتا رضا دانستہ اسے اپنے ساتھ ساتھ رکھتے کہ گھر کی اس مسموم فضا کا ناگوار اثر اس کی طبیعت پر نہ پڑے اسے تو ابھی پڑھنا تھا اور باپ کی تمنائیں پوری کرنا تھیں۔

ایزد نے میٹرک کر لیا پھر کالج میں داخل ہو اور رضا نے اسے ہوٹل میں ہی زندگی کی ہیرا سائش مہیا کر دی وہ شہزادوں ایسی زندگی گزار رہا تھا اس کے ہم جماعت، اس کے ہوٹل کے ساتھ اس پر رشک کرتے۔

وہ تعلیم میں بھی سب سے آگے رہتا اور گفتار و کردار میں بھی وہ فرد تھا شاید اس لیے کہ نیک ماں کی اولاد تھا

رضا کے دل کی مراد برآنی تھی رابعہ جیسی اچھی جیسی نیک خود تھی ویسی ہی اپنی نشانی رضا کو دے گئی تھی

زندگی میں بھی اس نے ان کے ساتھ ہمیشہ وفا ہی کی اور مرتے مرتے بھی اسے ایک ایسا نایاب تحفہ دے گئی تھی کہ رضا کی زندگی با مراد ہو گئی

ایسی لائق، وجیہہ اور فرماں بردار اولاد جو سب گنوں پوری تھی ایسا نصیب کم ہی کسی کا ہوتا ہے۔

رضا اس کے شکر گزار تھے اپنے پروردگار کے شکر گزار تھے!! اور خوشی کے مارے ان کے پاؤں زمین پر نہیں پڑ رہے تھے کہ آج ان کا ایزد،

ان کی رابعہ کا اعلیٰ ایم اے کے امتحان سے فارغ ہو کر گھر آ رہا تھا اس کے پرچے بہت اچھے ہوئے تھے اس کے کامیاب ہو جانے کی پوری امید

تھی سارے گاؤں میں خوشیاں منانی جا رہی تھیں ابھی اس کا نتیجہ نہیں نکالا تھا مگر گاؤں کے سادہ لوح لوگ رضا کی خوشی دیکھ کر یہی سمجھ رہے تھے کہ جیسے آج ہی وہ

دن تھا جس کی چوہدری رضا کو تمنا تھی۔ تب ایزد کے اعزاز میں رات کو آتش بازی چلانے کا لوگوں نے انتظام کر لیا۔

چوہدری رضا کی خوشی میں شامل ہونے کا اک یہی طریقہ ان کے ذہنوں میں آیا۔ شام کے کھانے سے فارغ ہو کر سب گاؤں والے چوہدری رضا کو چوپال میں

گھسیٹ کر لے گئے حالانکہ وہ جانا نہیں چاہتے تھے مگر ان سب کی خوشی کی خاطر چلے گئے۔ وہ خود غرض نہیں تھے اپنا نقصان کر کے بھی دوسروں کی خوشی کو اول مقام دیتے

تھے ایزد کوئی مہینوں بعد گھر آیا تھا ان کا جی چاہ رہا تھا سب لوگ ادھر ادھر ہٹ جائیں

کوئی ان کے پاس نہ رہے صرف وہ ایزدرہ جائیں

پھر وہ اپنے بیٹے سے، رابعہ کے بیٹے سے جی بھر کر باتیں کریں صولت اب شادی شدہ تھا بال بچوں والا تھا مگر پھر بھی جس طرح انہیں تنگ کرتا تھا وہ سارے دکھ ساری پریشانیاں اس کے سامنے کھول کر رکھ دیں۔

فوزیہ سسرال والی ہو کر بھی سسرال کو اپنا گھر نہیں سمجھتی تھی وہاں کے لوگوں کو اپنا نہیں سمجھتی تھی ماں کی غلط تربیت نے اسے کسی سے نباہ کرنا سکھایا ہی نہ تھا۔
ذرا سی بات ہو جاتی جھٹ لڑ جھٹ کر میکلے آتی تھی اور اس کے غلط طرز عمل سے رضا کی کس طرح بدنامی ہو رہی تھی

رابعہ کے بیٹے کی طبیعت بالکل رابعہ جیسی تھی دوسروں کے دکھوں کو اپنے سینے میں سمولیتا اور باتوں ہی باتوں میں کہنے کے اندر ایسا سکھ، ایسا اطمینان بھر دیتا کہ ہر کوئی اس کے پاس سے سکون کی دولت لے کر اٹھتا

اور آج رضا بھی یہی چاہتے تھے وہ ذہنی طور پر بہت تھک چکے تھے ایزدان کا جوان اور بہادر بیٹا تھا بہت بڑے حوصلے کا مالک تھا اور وہ اپنے اندر کے سارے دکھ اس بوڑھے اور ناتواں ذہن سے اتار کر جوانی کی ہمت اور حوصلوں کے سپرد کر دینا چاہتے تھے۔

مگر سارے گاؤں والے چوہدرہ رضا بیگ کے لئے اپنے خلوص و محبت کا اظہار بھی ضرور کرنا چاہتے تھے وہ آتش بازی منگوا چکے تھے چنانچہ زبردستی انہیں باہر لے گئے اور ان کی خوشی کی خاطر انہوں نے اپنے دل پر جبر کر لیا

انہیں گئے ہوئے چند ہی منٹ ہوئے ہوں گے ایزد ابھی گھر میں ہی تھا باپ کی ہدایت کے مطابق لباس تبدیل کر کے ان کے پاس جا نہیں لگا تھا کہ یکدم اتنے زور کا دھماکہ ہوا جیسے قریب ہی کوئی بم پھٹا تھا۔

یہ کیسی آواز تھی؟ جو کانوں سے زیادہ ایزد کے دل میں اتر گئی تھی دھک دھک

گرتے دل پر ہاتھ رکھ کر وہ دم سادھے سوچ ہی رہا تھا کہ عجیب قسم کے شور کے ساتھ
رضا کی بجائے ان کی جلی ادھڑی ہوئی لاش گھر آگئی۔

جہاں رضا بیٹھے تھے ان کے قریب ہی آتش بازی کا وہ بڑا سا ٹوکرا بھرا پڑا تھا جو
ان کی خوشیوں کا ساتھ دینے کے لئے گاؤں کے لوگ خرید کر لائے تھے
جانے کیسے اور کس کی بے احتیاطی سے ایک چنگاری اس میں جاگری خوشی کا یہ
اظہار ان کی موت کا بہانہ بن گیا

کئی لوگ اور بھی زخمی ہوئے اور بھی جانے کیا کیا ہوا؟

ایز دکو تو اس وقت ہوش آیا جب باپ کو دفنانے کے بعد صولت اسے بازو سے
پکڑ کر گھر سے نکال رہا تھا۔

ایز دمخیر و مبہوت کھڑا تھا اور رحم طلب نگاہوں سے ایک ایک کو دیکھ رہا تھا شاید کوئی
اس کا ہاتھ تھام لے شاید کوئی صولت کو اس ظلم سے باز کرے
صولت کی بیوی کی طرف دیکھا بہن کی آنکھوں میں کچھ تلاش کیا ماں کی طرف
مانتی نگاہیں پھیریں!

مگر کسی نے بھی اس کی آنکھوں کی رحم کی اپیل کو درخواست نہ سمجھا صولت کو تو کوئی
تب منع کرتی جو اس نے کسی کی مرضی کے خلاف کچھ کیا ہوتا اس کا بازو تو تب کوئی
تھامتتی جو کسی کو اس کے ساتھ کوئی محبت ہوئی، کوئی انس ہوتا

الٹا مجرم وہی تھا جو ان کی دنیا میں چلا آیا تھا اور چلا بھی یوں آیا تھا کہ گھر، زمینوں،
جائیداد اور مال و دولت، غرض ہر چیز میں وہ نصف کا حصہ دار بن بیٹھا تھا

اور وہ سب تو پورے کے پورے کو صرف اور صرف اپنا حق سمجھتے تھے ایک تنکا بھی
اس میں سے کسی اور کو دینا انہیں گوارا نہ تھا چوہدری رضانے تو یوں اچانک مر کر انہیں
ایک زریں موقع دے دیا تھا کہ کلیجوں میں پھنسنے اس زہریلے کانٹے کو نکال باہر
پھینکیں جو ہر لمحہ ان کے خون میں زہر گھولتا رہتا تھا جو ان کے لئے سرطان کی بیماری

بن گیا تھا

پھر ایزد وہاں ٹھہرنے کا حق رکھتا تھا اسے ان کی دنیا سے نکل ہی جانا چاہیے تھا
اسے اپنے زہر سے ان کی زندگیوں کو پاک کر ہی دینا چاہیے تھا
ہر آنکھ سے ایزد کو یہی جواب ملا

اور پھر یوں وہ بیک بنی و دو گوش نہ صرف گھر سے بلکہ گاؤں سے بھی نکال دیا گیا
گاؤں والے بھی اس معاملے میں مداخلت نہ کر سکے کہ صولت سے سبھی ڈرتے
تھے اس کے خلاف زبان کھول کر کسی نے اپنا رزق روزی بند نہیں کرالینا تھا اپنے بال
بچوں کو کولھو میں نہیں پلوالینا تھا۔

کیونکہ یہی زمینیں انہیں رزق دیتی تھیں اور یہی گاؤں صولت کے باپ دادا کا
بسایا ہوا تھا اور یہاں صولت بادشاہ بنا بیٹھا تھا اور باقی حقیر رعایا وہ بڑا ظالم تھا اور
ساری رعیت اپنے بادشاہ سے خوف کھاتی تھی۔

یوں شہزادوں جیسی شان رکھنے والا ایزد ایک دن میں ہی گدا ہو کر رہ گیا نہ کوئی گھر
تھا نہ زندگی گزارنے کا کوئی اور وسیلہ در در بھٹکنے لگا۔

گاؤں اس کا اپنا تھا جہاں سے نکال دیا گیا تھا وہ شہر بھی اسے اپنا ہی محسوس ہوتا تھا
جہاں اس نے چھ سال کا کالج اور یونیورسٹی کا زمانہ گزارا تھا
بڑی شان سے وہ وہاں رہا تھا اس لئے اس گری ہوئی حالت میں دل نے وہاں
جانا بھی گوارا نہ کیا۔

پھر تین سال متواتر تین سال کوئی تکلیف تھی جو اس نے نہ اٹھائی تھی۔ کوئی
پریشانی تھی جو اسے نہیں ملی

فاتے بھی کیے پیوند لگے کپڑے پہنے فٹ پاتھوں پر سویا کہیں نوکری کی نکال دیا
گیا کہیں ٹیوشنیں پڑھائیں بے قصور پر الزام لگے ٹیکسی بھی چلائی غرض بہت کچھ کیا
ہر قسم کا پا پڑ پلا

مگر جانے مقدر کو کیا منظور تھا کہیں بھی جم نہ سکا دل میں خلوص رکھنے کے باوجود
من میں حوصلہ اور ہمت ہونے کے باوجود ہر قدم الٹا ہی پڑا
اور تب اس کا دل اپنے اسی شہر میں جانے کو بے اختیار ہوا اٹھا جہاں اس نے
زندگی کے اتنے سارے پر بہار اور خوبصورت دن اور قوس قزح کے سے رنگوں میں
رنگی حسین راتیں گزاری تھیں۔

شاید وہ شہر پھر اسے اپنی پناہ میں لے لے اپنی خلوص و محبت بھری آغوش میں چھپا
لے اور پھر اس کے وہی سکون و اطمینان پھر سے دن لوٹ آئیں شاید! شاید!!
اور یوں وہ چند دن پہلے وہاں پہنچا تھارات کو ریلوے سٹیشن کے مسافر خانے میں
سو جاتا اور دن سارا روزگار کی تلاش میں سرگرداں رہتا۔



لیکن آج تک تم نے ہمیں تو کبھی کچھ نہ بتایا

طاہر بڑے افسوس سے ایزد کے پڑ مردہ چہرے کو دیکھ رہا تھا اور اب وہی دکھ اور پریشانی کے سائے طاہر کے چہرے پر دکھائی دے رہے تھے۔

بیچارے ایزد! کتنا بڑا المیہ اسے پیش آ گیا تھا

طاہر کا دم رحم و ہمدردی سے لبریز ہوا جا رہا تھا

ویسے ایزد! تمہیں کچھ کرنا چاہیے تھا۔ کوئی قانونی چارہ جوئی تم اپنے باپ کی املاک کے ایک بڑے حصے کے جائز حقدار ہو۔ کسی وکیل سے مشورہ کرنا تھا۔

ایزد مسکرایا۔ عجب تلخی بھری مسکراہٹ تھی وہ

وکیل سے مشورہ خالی ہاتھ تو نہیں ہو سکتا۔ ارے بندہ خدا! قانونی کارروائیوں کے لئے مال چاہیے مال ڈھیر سا رامال!

پھر اس نے زور سے قہقہہ لگایا

اور اپنے پاس تو ان تین سالوں میں دوسرے وقت کی روٹی کے علاوہ اور کچھ نہ تھا۔ پیٹ بھر جاتا تو تن ڈھانپنے کا مسئلہ بھی تھا۔ تن ڈھانپنے کو کچھ مل جاتا تو پھر سر

چھپانے کے لئے ایک چھت درکار ہوتی۔ بڑی مشکل ہے یار! زندگی گزارنا

ایزد کی مسکراہٹ کی تلخی اور قہقہے کا زہر طاہر کو اپنی رگ و پے میں اترتا محسوس ہوا۔ نگاہ جھکا کر بے چینی سے پہلو بدلتے ہوئے بولا

نہیں بھئی! ایسے ظالم لوگوں کو یوں نہیں چھوڑ دینا چاہیے تھا

جانے دے یار! وہ ظالم کچھ بھی کریں مگر میرے اپنے ہیں میرے باپ کی اولاد ہیں اور مجھے وہ اب بھی عزیز ہیں۔ عیش کرنے دو انہیں

اور تم کیا اس فقیروں جیسے حال میں زندگی گزارو گے؟

نہیں تو اور اب بڑی دلاوری سی مسکراہٹ ایزد کے لبوں پر پھیل گئی

کوئی نوکری ووکری ہے نگاہ میں؟

اپنے دفتر میں تو کوئی نہیں

طاہر کی رگوں میں پھیلی ہوئی تلخی کو ایزد کی اس خوبصورت سی مسکراہٹ نے شیرینی میں بدل دیا۔ شوخی بھرے انداز میں مسکرایا۔

ارے ہاں یاد آیا۔ کل ہی ہمارے دفتر میں ایک چپڑاسی کی اسامی خالی ہوئی

ہے۔

تو دلا دو

ایزد جھٹ سے بولا۔ طاہر کے مذاق کو سمجھا ہی نہیں

دلا دوں؟ طاہر چیخ اٹھا

چپڑاسی کی نوکری کرو گے؟ تم تم جو ایم اے پاس ہو؟؟؟

کیا حرج ہے؟

ایزد کے چہرے پر عجیب طرح کا کرب پھیل گیا

بھیک مانگنے سے تو بدرجہا بہتر ہے

اسے ایک دم یاد آ گیا تھا کہ اب تو اگلا ایک دن بھی گزارنا اس کے لئے محال

تھا۔ اس کی جیب تقریباً خالی ہو چکی تھی۔

جانے دے یار! تو تو بالکل ہی مایوس ہو گیا

طاہر کے اندر جانے کیا کچھ پھیل گیا تھا۔ مگر زبان نے ایزد کو تسلی دلا سہ ہی دیا

طاہر! اب تو بہت وقت ہو گیا۔ ابھی کتنی دیر اور یہیں بیٹھے رہنے کا ارادہ ہے؟

عابدی صاحب کی آواز پر دونوں دوست چونکے۔ وہ اپنی باتوں میں ایسے مگن

ہوئے تھے کہ انہیں یہ خیال ہی نہ رہا۔ ان کے علاوہ کوئی اور بھی وہاں موجود تھا۔

ارے!

طاہر جخل سا ہو کر سر کھجلائے لگا۔ پھر اپنی غلطی، اپنی کوتاہی پر پردہ ڈالنے کے لئے

جلدی سے بات شروع کر دی

جانتے ہو ایزد! یہ عابدی صاحب کون ہیں؟

کیا مطلب؟

یہ وہی ہیں پاکستان کے مشہور دست شناس جن کے مضامین اخبارات و رسائل میں چھپتے ہیں۔

جی ایم عابدی؟

ایزد نے تحیر سے انہیں دیکھا

ہاں یہی ہیں

ارے!

ایزد کے ہونٹوں پر حیرت و مسرت بھری مسکراہٹ پھیل گئی۔ جلدی سے اٹھ کر ایک بار پھر ان سے مصافحہ کیا۔

پھر تو اچھا ہوا جو میں ادھر آ نکلا۔ آپ سے ملاقات کا شرف بھی حاصل ہو گیا۔

آپ کے اس فن کو تو بے شمار لوگ مداح ہیں

خصوصاً عورتیں طاہر نے قہقہہ لگایا

سچ یا را! عیش کرتے ہیں عابدی صاحب بھی

عمر کے تفاوت کے باوجود طاہر شاید ان کے سے بہت بے تکلف تھا۔ جس محفل

میں چلے جاتے ہیں ایک سے ایک بڑھ کر حسین ہاتھ ان کے ہاتھ میں آنے کو بے

تاب ہوتا ہے۔

عابدی صاحب عجب پیار بھری نگاہ سے طاہر کو دیکھ رہے تھے اور مسکرائے جا رہے

تھے۔ ایزد کھل کر ہنس رہا تھا۔

اور مزے کی بات ہم جیسے جواں ہاتھوں کو بھی نظر انداز کر دیا جاتا ہے ان کے

مقابلے میں کیسا ظلم ہے!

ظلم کیوں؟ اپنا اپنا نصیب ہے

وہ بڑے انداز سے مسکرائے۔ اور فضا میں ایک قہقہہ بکھراٹھا۔

پھر اچانک ہی طاہر کو جانے کیا سوچھی۔ آدھا قہقہہ حلق کے اندر تھا آدھا باہر کہ

یک دم خاموش ہو گیا۔

تم جو اتنے پریشان ہو

وہ ایزد سے مخاطب تھا

چہرے اسی بننے جا رہے ہو۔ ادھر لاؤ اپنا ہاتھ دیکھیں کاتب تقدیر کیا لکھتا ہے تمہاری

ہتھیلی پر

ایزد ہاتھوں کی ان لکیروں کی بجائے ایک مرد کی قوت بازو پر یقین رکھتا تھا۔ مگر

عابدی صاحب کے سامنے کچھ کہنا مناسب نہ سمجھا چپ چاپ بیٹھا رہا

لاؤ نا ادھر

طاہر نے زبردستی ایزد کا ہاتھ تھاما اور عابدی صاحب کے سامنے سے پیالی اور

ایش ٹرے ہٹاتے ہوئے میز پر پھیلا دیا

دیکھئے عابدی صاحب! ذرا غور سے مجھے یقین ہے کہ اس کا مستقبل اچھا ہوگا۔

دل کا صاف ہے اور نیت کا نیک۔ کسی سے بغض و عناد نہیں رکھتا۔ ہڈ حرام بھی نہیں۔

میرے خیال میں ایسے لوگوں کا مقدر برائے نہیں ہوتا۔ اچھی زندگی گزارتے ہیں۔

بہت ٹھوکریں کھانی تھیں اور بہت برے حالوں میں پچھلے تین سال گزارے

تھے۔ ایزد کو تو جیسے اب امید ہی نہیں تھی کہ وہ بھی زندگی میں کبھی سکون کا سانس لے

سکے گا۔ طاہر کی طرف انتہائی مایوسی سے دیکھتے ہوئے بولا

کہاں یا اچھی زندگی!!

اب تم اپنی چونچ بند بھی کرو۔ عابدی صاحب ابھی سب کچھ بتائے دیتے ہیں ان

کا یہ علم مکمل ہے

پھر عابدی صاحب سے مخاطب ہوا

دیکھئے جی، ملاحظہ کیجئے اور بتائیے کہ اس کا یا رملے گا کب؟ اسی سال میں؟ اسی ماہ میں؟

ایزدکی ہنسی چھوٹ گئی

یہ کیا پوچھنے لگے؟

میں نوکری کو محبوبہ سے تشبیہ دے رہا ہوں یاد! یہ بھی سوخروں سے ہی ہاتھ آتی ہے۔

طاہر کے اصرار پر عابدی صاحب نے سگریٹ سلگایا، جیب سے چشمہ نکال کر آنکھوں کو لگایا اور پھر جھک کر ایزد کے ہاتھ کی طرف متوجہ ہو گئے۔

بے شک ایزد ہاتھ کی لکیروں کے علم پر یقین نہیں رکھتا تھا مگر اب وہ بھی دلچسپی سے عابدی صاحب کے چہرے کے تاثرات کو دیکھ رہا تھا محض تفسن طبع کی خاطر!

ایزد کی چوڑی چمکی ہتھیلی پر پہلی ایک نظر تو عابدی صاحب نے سرسری سی ڈالی پھر پہلو بدل کر ذرا سا اور جھک گئے۔

ارے!

حیرت و استعجاب میں ڈوبی ڈوبی جیسے کہیں دور سے ان کی آواز ابھری

ایزد آس و یاس کے سمندر میں غوطے کھاتا ان کے چہرے ہی کی طرف دیکھ رہا تھا۔ شاید کوئی اچھی خبر دے دیں۔ اس کے تاریک مستقبل میں روشنی کی کسی کرن کی

نوید دے دیں۔

یقین نہ رکھتے ہوئے بھی اس وقت وہ کچھ سننے کا منتظر تھا۔ لیکن حیرت میں ڈوبی عابدی صاحب کی بڑبڑاہٹ نے اسے قدرے گھبراہٹ میں ڈال دیا۔

کیا ہے؟ ایزد گھبرا گھبرا کر پوچھنے لگا

عابدی صاحب نے نگاہ اٹھائی

کیا کہہ رہی ہیں میرے ہاتھ کی لکیریں؟

ایزد بے حد پریشان تھا۔ چہرے پر بے شمار تاریکی کے سائے لہرا رہے تھے
کہیں کوئی کہیں کچھ کہیں

جانے وہ کیا کہنا چاہتا تھا۔ الفاظ اس کی زبان تک آ کر ٹوٹے بکھرتے جا رہے
تھے۔

نہیں نہیں

عابدی صاحب نے اس کے بے حد پریشان اور گھبرائے ہوئے چہرے پر نظریں
جمادیں۔

پھر؟ پھر آپ کیا دیکھ کر حیران ہوئے تھے؟

یہی کہ ایسا خوش قسمت ہا تھا آج تک میری نظر سے نہیں گزرا
سچ کہہ رہے ہیں؟

ایزد جیسے پیارے دوست کی محبت میں بے اختیار ہوتے ہوئے طاہر نے عابدی
صاحب کو جھنجھوڑ ڈالا۔

ہاں

عابدی صاحب نے جلدی سے پھر اپنی نظریں ایزد کی پھیلی ہوئی ہتھیلی پر جمادیں

ان کا ہاتھ کہتا ہے کہ مشکل کے دن کٹ گئے اور خوش قسمتی اب ان کا مقدر ہے

اسے کوئی اچھی سی، اس کی قابلیت کے مطابق ملازمت مل جائے گی نا؟

طاہر بے تابی سے پوچھنے لگا

اسے چہڑا ہی تو نہیں بنا پڑے گا؟

عابدی صاحب نے پھر ایزد کی طرف دیکھا۔ طاہر کی زبان نے گویا ایزد کو

پورے چہرے پر پھیلا سوال ہی تو کر دیا تھا۔

نہیں چڑا سی کیوں؟ انہیں کوئی بہت اعلیٰ پوسٹ ملے گی

اب عابدی صاحب جیسے ہاتھ کی بجائے ایزد کا چہرہ پڑھ رہے تھے۔ جوان کی بات پر یکدم پھول کی طرح کھل اٹھا تھا۔

بہاروں کے یہ عکس، خوشی کی یہ قوس و قزح جو ایزد کے چہرے پر پھیل گئی تھی۔ انہیں شاید بہت بھلی لگی تھی۔ وہ اسی کی طرف دیکھتے جا رہے تھے اور بوتے جا رہے تھے۔

اور نہ صرف اعلیٰ پوسٹ بلکہ محکمے کے مالک یا مالکان کا اعتماد و بھروسہ بھی۔ اس کے علاوہ خود ان کی قابلیت، ہمت اور محنت کی وجہ سے محکمے کو بھی فائدہ پہنچے گا لاکھوں روپے کا!

ایمان سے؟ طاہر نے نعرہ مارا۔

کمال ہو گئی بھئی

ایزد کا چہرہ جو صرف پانچ منٹ پہلے دکھوں کی آماجگاہ بنا تھا۔ اب کھلکھلا رہا تھا۔ بہترین مستقبل کی نوید نے اسے بڑے خوبصورت انداز میں منور کر دیا تھا۔ فاقہ کشی کے وہ آثار جنہوں نے اسے تاریک سا بنا رکھا تھا۔ یکدم ہی مٹ گئے تھے۔ اور اب وہ روشن روشن چہرے اور مسرت برساتی آنکھوں سے عابدی صاحب کو دیکھ رہا تھا۔

عابدی صاحب کی نگاہیں بھی اسی پر جمی تھیں۔ وہ ایک ٹک اسے دیکھے جا رہے تھے۔

اور عابدی صاحب! یہ سب کچھ تو ہو گیا۔ بڑی اعلیٰ ملازمت مل گئی۔ محکمے کے مالکان کا اعتماد اور بھروسہ بھی حاصل ہو گیا۔ یوں آپ نے بڑے اچھے اور خوشگوار مستقبل کی بشارت دے دی۔

طاہر بڑے انداز سے مسکرا رہا تھا

اب یہ بتائیے کہ میرے یار کی حسین پیشانی پر سہرا بھی سجے گا

طاہر نے روایتی ہاتھ دکھانے والوں کے انداز میں آخرتاً ان وہیں آ کر توڑی۔
ایزد کے چہرے پر انتہائی شرمیلی سی مسکراہٹ بکھراٹھی۔ وہ اور بھی پرکشش ہو گیا۔

سہرا بھی سجے گا۔ بڑی اچھی بیوی انہیں ملے گی

اوہ! غلط سوال کر گیا طاہر ہنسا

بیوی تو ہر ایک مرد کو مل ہی جایا کرتی ہے میرا مطلب تھا، رومانس نام کی ایک چیز
ہوتی ہے جو زندگی کو بڑا خوبصورت اور رنگین سا بنا دیتی ہے۔ یہ بتائیے کہ اس کی
زندگی اس حسن سے سجے گی یا نہیں؟

طاہر کے اس سوال نے سب کے ہی لب خندان کر دیئے۔ مگر ایزد کے چہرے کا
عالم کچھ اور ہی تھا۔ عابدی صاحب کی نگاہیں اسی پر جمی تھیں۔

ہے زبردست رومان!

پھر؟

کامیاب بھی ہوگا

وہ مارا

طاہر نے بے اختیار ہو کر ایزد کو دونوں بازوؤں میں بھر لیا

مبارک ہو مبارک ہو میرے پار!

ایزد دہنس رہا تھا وہ ایزد، جو کچھ دیر پہلے لکیروں کے علم پر یقین نہ رکھنے کی وجہ سے
عابدی صاحب کے ساتھ ہاتھ کرنے سے ہچکچا رہا تھا۔

اور اب وہ انہیں کی بتائی ہوئی باتوں پر یوں خوش ہو رہا تھا جیسے یہ سب کچھ عابدی
صاحب نے نہیں بلکہ کاتب تقدیر نے وحی کے ذریعے اسے بتایا تھا۔

طاہر کو یکدم پھر کچھ اور سو جا

اور عابدی صاحب! اس کی کھوئی ہوئی زمینیں اور جائیداد وغیرہ کیا اسے سب کچھ

مل جائے گا یا ان کا فاتحہ ہی پڑھنا پڑے گا

حق ہمیشہ حق دار کو مل کر رہا کرتا ہے

گول مول سا جواب دے کر عابدی صاحب بات پوری طرح ختم کئے بنا ہی

چونک کر اٹھ کھڑے ہوئے۔

ارے! بہت دیر ہو گئی اور مجھے ایک بہت ضروری جگہ جانا تھا

انہوں نے طاہر کا بازو تھام لیا

مگر ٹھہریے نا یہ ایزد

جانے طاہر کیا کہنا چاہ رہا تھا مگر عابدی صاحب عجلت میں اس کی پوری بات سنی

ہی نہیں

بڑی دیر ہو گئی اب ایک لمحہ نہیں رک سکتا

اور طاہر کا بازو تھامے اسے کھینچتے ہوئے کیفے سے باہر لے چلے وہ ایزد! میں کل

اپنی ملازمت کے سلسلے میں دو ماہ کے لئے جاتے جاتے بھی طاہر گردن موڑ موڑ کر

جانے ایزد کو کیا کہتا رہا ایزد اپنے خوشگوار مستقبل کی نوید کے خماد میں ایسا مخمور تھا کہ

کچھ سن ہی نہ سکا۔

بڑے دلچسپ انسان ہیں یہ عابدی صاحب بھی

ایزد مسکراتے ہوئے گمشدگی کے عالم میں بڑ بڑایا

پھر چند لمحے وہیں بیٹھا نہیں خوش آئند تصورات میں کھویا رہا۔ پھر کچھ سوچ کر

اٹھ کھڑا ہوا

اب چلنا چاہیے کیا پتہ کل ہی کوئی اچھی سی ملازمت مل جائے۔ طاہر کو تو عابدی

صاحب کے دست شناسی کے فن پر بڑا یقین ہے۔ اور ہو بھی سکتا ہے جانے کتنی بار

اس نے آزما یا ہو۔ ویسے ان کے علم کی شہرت بھی تو بہت ہے۔

انہیں خیالات میں کھویا ابھی وہ ایک دو قدم ہی چلا تھا کہ سامنے سے تیز تیز آتے

ہوئے ایک بیرے سے نکل گیا۔

بل جناب

بڑی احتیاط سے کسی ایک یا پیسٹری کی طرح کاغذ کے ایک پرزے سے جچی پلیٹ

بیرے نے ایزد کی طرف بڑھادی

ساڑھے تیرہ روپے؟

ایزد نے حیران ہو کر وہ پرزہ اٹھالیا

جچی

مگر ایزد گھبرا کر ہکھلایا

یہ بل تو ان کا تھا جو ابھی یہاں سے گئے ہیں

آپ بھی تو ان کے ساتھ ہی تھے وہ تو چلے گئے آپ ہی دیتے جائیں

مگر مگر

ایزد کی آنکھوں کے آگے تاریکی سی پھیل گئی

یہ کیا ہوا؟ یہ کیا ہو گیا؟ ساڑھے تیرہ روپے وہ کہاں سے ادا کرے گا؟؟؟

اس کے پاس تو بیس تیس پیسے سے زیادہ کچھ نہیں تھا

جناب! جلدی کیجئے مجھے اور بھی کام ہیں

بیرے کے لہجے میں اب ذرا تلخی تھی اور وہ عجیب سی نظروں سے ایزد کے چلیے کو سر

سے پاؤں تک دیکھ رہا تھا۔

مگر دیکھو نا یہ بل میرا نہیں

اس نے پھر بیرے کو سمجھانے کی کوشش کی

کاہے کو کبھی ایسی ذلت اٹھانا پڑی تھی۔ جب کبھی جیب خالی ہوا کرتی تھی تو چپ

چاپ فاقہ کر لیا کرتا تھا مگر یہ یہ وہ آج یہاں کیوں آ بیٹھا تھا۔

ہم نہیں جانتا صاحب! اس میز کا بل ہے اور آپ اس میز پر تھا۔

لیکن دیکھو نا

جانے وہ پیرا کیا سمجھ رہا تھا۔ شاید کوئی مفت خورہ!

ایزد کی بات درمیان میں ہی کاٹ دی

صاحب! بل دیتا ہے یا پھر مینجر کو بلاؤں؟

وہ ایکدم بد تمیزی پر اتر آیا

ایزد حیران پریشان کھڑا اپنی لنتی عزت کو بچانے کے لئے کوئی تجویز سوچ رہا تھا۔

کیا کرے؟ کس طرح اس خواہ مخواہ کی مصیبت سے چھٹکارا پائے؟ کہ کندھے پر

ایک بھاری ہاتھ کے دباؤ نے اسے مزید بوکھلا دیا۔ اس پر مزید گھبراہٹ طاری کر

دی۔

شاید کیفے کا مسکراہٹ سے عادی لبوں والا مینجر آ گیا تھا۔ یا پھر بیرے نے کسی

دوسرے بیرے کو اشارہ کر کے بلا لیا تھا۔

اور اب آج اس آخری ذلت کا بھی اس نے مزہ چکھ لینا تھا ان بیروں سے اس کی

پٹائی ہونے والی تھی۔ ایسے ہی خطرناک اس بیرے کے تیور تھے۔

وہ ہاتھ اس کے کندھے پر ہی تھا۔ ایزد نے نہ وہ ہٹایا تھا اور نہ مڑ کر اس ہاتھ

والے باقی انسان کو دیکھا تھا۔ ہمت ہی نہ تھی۔

کہ دوسرا ہاتھ اس کی نگاہوں کے سامنے لہرایا۔ بے اختیار ایزد کا بازو حفاظت خود

اختیاری میں اٹھا۔ مگر کہنی کے چہرے تک پہنچتے پہنچتے ایزد کی نگاہوں نے دیکھا کہ

اسے کوئی گزند پہنچانے کی بجائے اس نے انگلیوں میں چائے کے بلن والا پرزہ تھام

لیا تھا۔

صرف تیرہ روپے پچاس پیسے یہ لو

دس کانوٹ اوپر تین ایک ایک کے اور

ایزد نے جلدی سے مڑ کر دیکھا۔ وہ ادھیڑ عمر کا ایک باوقار اور سنجیدہ سا شخص تھا۔

مگر ایزد کو اس وقت وہ انسان کی بجائے خدا کی طرف سے بھیجا ہوا رحمت کا فرشتہ ہی معلوم ہوا۔

تیرہ روپے کے بعد پچاس پیسے گن کر وہ بیرے کے ہاتھ میں پکڑی پلیٹ میں رکھ رہا تھا۔

اور یہ تمہارے اسی کی تمہیں تکلیف تھی نا؟
ایزد کو یہ نہ معلوم ہو سکا کہ اس نے ٹپ کتنا کیا تھا۔

اور سنو

بیرا بل وصول کر کے مڑنے لگا تو بڑی رعب دار اور گھمبیر سی آواز میں وہ بولا
آئندہ کسی شریف انسان کے ساتھ اس طرح نہ پیش آنا۔ تمہارا سروس کرنا ہے۔
جی جی جی جناب، معاف کر دیجئے

بیرا ہکلاتے ہوئے چند قدم الٹا چلا پھر دم دبا کر وہاں سے بھاگ اٹھا۔ ایسے کون
سے الفاظ تھے جن سے وہ اس نیک شخص کا شکریہ ادا کرتا۔ اس کی لغت بے علم ہوئی جا
رہی تھی۔

کتنی بڑی ذلت و رسوائی سے اس نے اسے بچالیا تھا۔

اور ابھی ایزد کچھ کہہ نہیں پایا تھا کہ اس نیکی کے فرشتے نے اس کا بازو تھام لیا
میرے ساتھ آؤ

جانے وہ اسے کہاں لے جانا چاہتا تھا؟ اس کے اس اتنے بڑے احساس نے

ایزد کی زبان کچھ اس طرح گنگ کر دی کہ وہ اس سے پوچھ ہی نہ سکا۔
بلا حیل و حجت چپ چاپ اس کے ساتھ چل پڑا۔ یوں جیسے اس نے اس پر کوئی
سحر پھونک دیا تھا یا کوئی عمل کر دیا تھا۔

وہ اس کا بازو تھامے تھامے لاؤنج میں پارک کی ہوئی ایک خوبصورت گاڑی تک
لے آیا۔

جانے کیا ہو گیا تھا؟ نہ کچھ پوچھ سکا نہ انکار ہی کر سکا۔ اسی طرح سحر زدہ سا بیٹھ گیا۔

گاڑی چل پڑی۔ پانچ یا شاید دس منٹ گزرے تھے۔ ایزد کو تو جیسے کوئی ہوش ہی نہ تھا۔ گاڑی ایک خوبصورت کوٹھی کے پورچ میں جا کھڑی ہوئی۔

آؤ

خود باہر نکل کر اس نے ایزد کو اشارہ کیا
ایزد بھی گاڑی سے باہر نکل آیا۔ اور اس عامل کے معمول کی مانند اس کے پیچھے چل دیا۔ سوچنے سمجھنے کی تمام قوتیں سلب تھیں۔

زمینہ طے کر کے برآمدے میں پہنچے اور پھر کوٹھی کے اندر راہداری میں داخل ہو گئے۔ دو قدم چل کر ایزد دھٹکایہ کسی کے گھر کے اندر وہ کیوں گھسا جا رہا تھا۔

آؤ نازک کیوں گئے؟

اور اس کے قدم پھراٹھ گئے

وہ ایک بے حد خوبصورت کمرہ تھا۔ جس میں وہ شخص اسے لے گیا۔ ہر چیز صاف ستھری، نفیس اور قیمتی تھی۔ صوفے، قالین، درمیانی میز، ایزوگرام، بڑے بڑے فرانسسیسی طرز کے درپچوں میں آویزاں دبیز پردے۔ ہر چیز منہ سے بول رہی تھی۔

بیٹھ جاؤ

ایک صوفے کی طرف اشارہ کر کے وہ خود دوسرے کمرے میں چلا گیا۔ ایزد متحیر و مبہوت سا کھڑا کبھی خود کو اور کبھی اس کمرے کو دیکھ رہا تھا۔

اپنی لٹی پی، خستہ خراب حالت کو اور کمرے کے امیرانہ ٹھانڈھ کو

کوئی بھی تو مطابقت نہ تھی ان میں

وہ بوسیدہ لباس میں ایک انتہائی معمولی انسان سے بھی معمولی تھا اور یہ کمرہ اور

اس کی شان و شوکت۔

وہ تو یہاں آنے کے قابل ہی نہ تھا۔

کمرے کی فضا میں امارت کی خوشبو رچی تھی اور اس کے حلیے میں مفلسی کی باندھ

پھر؟ پھر وہ یہاں کیوں لایا گیا تھا؟؟

کہیں ان تیرہ چودہ روپے کے پرغمال کے طور پر تو نہیں؟؟

وہ سوچوں میں کھویا ہوا وہیں اسی جگہ بت بنا کھڑا تھا۔

اس خوبصورت دبیز قالین پر اپنے میلے پاؤں دھرنے کی اس میں ہمت نہ تھی۔

اپنے گدے سے وجود کے ساتھ اس قیمتی صوفے پر بیٹھنے کی اس میں جرأت نہ تھی۔

جانے کب اسے یہاں لانے والے کو اپنی غلطی کا احساس ہو جائے کہ وہ کس کو

اس قیمتی قالین پر پاؤں دھرنے کو کہہ رہا تھا اور ایسے قیمتی صوفے پر بیٹھنے کو کہہ رہا تھا۔

اور تب وہ کان سے پکڑ کر وہاں سے نکال دیا جائے کہ اگر اسے خیال نہیں آیا تھا تو

خود اس نے اپنی اوقات کیوں نہ پہچان لی تھی۔

یہ سوچتے ہی ایزد واپس مڑا۔

بے عزت کر کے نکال دینے جانے سے بہتر اس نے یہی جانا کہ اپنی عزت لے

کر خود ہی چپکے سے وہاں سے کھسک جائے۔

کہاں جا رہے ہو؟

اس کے اٹھتے قدم پھرو ہیں پیوست ہو گئے

جی جی

ادھر آؤ نا بیٹھو

اچانک ایزد کو خیال آیا وہ اس کا مقروض تھا اور اپنے قرض کے ادا کرنے کا کوئی

بھی وعدہ کئے بنا وہ واپس چلا جا رہا تھا۔

یقین کیجئے جس طرح بھی ہوسکا میں آپ کے چودہ روپے ادا کر دوں گا گھبراہٹ

کی وجہ سے وہ ہکلا رہا تھا۔

کوشش کر کے ایک دو دن میں ہی یہیں آ کر
مگر میں نے کب تم سے اس رقم کا مطالبہ کیا تھا؟

آپ کریں نہ کریں لیکن مجھے تو ادا کرنا ہے

وہ اس کی پوری تسلی کر دینا چاہتا تھا

میں نے کبھی مفت کے ایک پیسے کا بار نہیں اٹھایا اور یہ

اچھا چھا

اس نے دھیمی سی مسکراہٹ کے ساتھ ایزد کی بات کاٹ دی۔ اپنی تنخواہ میں سے

اپنا یہ بار چکا دینا۔ فی الحال تم آ کر بیٹھو تو وہی۔

محترم! آپ جانے کس بھول میں ہیں۔ میری کوئی تنخواہ نہیں اور میں ایک بالکل

بے کار انسان ہوں۔ البتہ وعدہ جو کروں اسے جان بھی دے کر پورا کرتا ہوں۔

ایزد نے جلدی جلدی سے بات ختم کی

اور اب مجھے اجازت دیجئے

اجازت تو تمہیں ابھی نہیں مل سکتی

وہ شخص بڑے معنی خیز انداز میں مسکرا رہا تھا۔

کیوں؟ ایزد گھبرایا

اس کی یہ معنی خیز مسکراہٹ اور باتوں کا اس قسم کا انداز وہ جانے اس سے کیا چاہتا

تھا؟

اس لئے کہ تم میرے ملازم ہو اور میری اجازت کے بغیر کہیں نہیں جاسکتے

آپ کا ملازم؟

ایزد خیر سے اسے دیکھنے لگا۔ پھر یگانگت اسے خیال آیا

شاید اس شخص کو گھر کے کاموں کے لئے کسی ملازم کی ضرورت تھی اور وہ اس کا

حالیہ دیکھ کر اسے اسی درجے کا انسان سمجھا تھا۔

اورہ! یہ دن بھی آنا تھا

دکھ سے اس کی آواز بوجھل سی ہو گئی۔ بڑی شائستگی سے کہنے لگا۔ میرے محسن!
آپ نے جو کینے کا بل ادا کر کے میری عزت بچالی اس کا میں احسان مانتا ہوں لیکن
کیا احسان احسان کیے جا رہے ہو؟

اس نے مشفق لہجے میں اس کی بات کاٹتے ہوئے آگے بڑھ کر اس کا بازو تھام لیا
تم پر کوئی احسان وغیرہ نہیں، تم آرام سے بیٹھ کر میری بات تو سنو
نہیں مجھے دیر ہو رہی ہے

ایزد بے حد سٹپٹایا ہوا تھا وہ خبثی سا انسان تو جھاڑ کا کانٹا بن کر اسے چٹ گیا تھا۔
اپنے اتنے شاندار گھر میں اسے لے آیا تھا۔ اپنی اور اس کی حیثیت کا فرق دیکھے
بنا کبھی اسے اپنے اتنے خوبصورت صوفے پر بیٹھے کو کہہ رہا تھا۔ پھر کبھی اسے اپنا
ملازم کہہ کر اس پر اپنا حق جتانے لگتا۔

وہ کیا تھا آخر؟ کہیں کہیں واقعی اسے کوئی دماغی خلل کا عارضہ تو نہیں تھا؟

جو وہ کچھ بھی سوچے سمجھے بنایا سب کچھ کر رہا تھا۔ اور تو اور خود ہی اس کی طرف
سے تیرہ چودہ روپے ادا کر دینے ورنہ جہاں اتنی امارت ہو وہاں کنجوسی بھی اتنی ہی
ہوتی ہے۔

ضرور کوئی ایسی ہی بات تھی!

اسی اثناء میں اچانک پاؤں کی چاپ ہوئی۔ دونوں چونک اٹھے۔ پھر دونوں ہی
کی نگاہیں اس طرف اٹھ گئیں چاپ وہیں تھم گئی۔ ان سے بہت فاصلے پر
کمرے میں تیز روشنی تھی اور ادھر دروازے سے پرے مدھم ایزد آنکھیں پھاڑ
پھاڑ کر دیکھنے لگا۔

باوا جان! کھانا لگا دیا جائے؟

اس شخص کی بیٹھی تھی شاید! وہیں کھڑے کھڑے پوچھ رہی تھی بڑی نازک اور سریلی سی آواز تھی اس کی!

ایزد نے جلدی سے رخ پھیر لیا۔ وہ وہیں تھم گئی تھی شاید پردہ دار گھرانہ تھا ہاں

باپ ایزد کا بازو چھوڑ کر اس کے قریب چلا گیا۔

آج پکایا کیا ہے بیٹے؟

کو فٹے، مٹر گوشت، خشک چاول اور ساتھ چپاتیاں

مدھم مگر صاف آواز ایزد کے کانوں میں اتری

بس؟

ہیں

ساتھ آملیٹ بھی بنا لو اور دیکھو لیکن

باپ ذرا تندی سے بولا

میں رفیقے سے کہہ کر تو آیا تھا کہ آج کھانے پر کچھ اہتمام کر لے ایک مہمان بھی

میرے ساتھ ہے

کونساں مہمان؟

لڑکی پوچھ رہی تھی

یہ

باپ نے شاید ایزد کی جانب اشارہ کر دیا تھا۔ ایزد کی عقل نے یہی سمجھا

یہ؟ وہ حیرت سے چلا سی پڑی

آپ کا مہمان؟

یقیناً وہ اسے سر سے پاؤں تک بڑے غور سے دیکھ رہی تھی تبھی تو اس کی آواز میں

تخیر تھا۔

اور اس کی آواز کے زیر و بم سے ہی ایزو نے اندازہ لگایا تھا کہ وہ باپ جیسی نہیں تھی۔ بلکہ بالکل صحیح الدماغ تھی۔ اور عقل و ہوش رکھتی تھی۔

جو اپنے جیسے بڑے اور امیر گھر میں ایزو جیسے خستہ حال مہمان کی آمد پر متحیر ہوا تھی۔ اپنے صاف ستھرے گھر میں ایزو کا گدلا وجود شاید اسے بھی بے جوڑ لگا تھا۔

ہاں

جو اب میں باپ کا انداز بڑا اٹھرا ہوا اور سنجیدہ تھا

یہ ہماری مل کے جنرل مینجر ہیں

مل کے جنرل مینجر؟

لڑکی نے چیخ کر اپنی بے پایاں حیرت کا اظہار کر دیا۔ مگر خود ایزو کے لئے بھی یہ

بڑا عجیب سا انکشاف تھا۔

وہ صرف چونک کر رہ گیا۔

کیسا عجیب معاملہ تھا؟ نہ اس نے درخواست دی تھی نہ کوئی سفارش پہنچانی تھی نہ

رشوت ہی دی تھی۔

یہ چپکے سے آپ ہی آپ کس طرح اسے ملازمت مل گئی تھی بغیر اس کی علمی

قابلیت جانے بغیر اس کا عملی تجربہ پوچھے۔ کیسے اس شخص نے اسے اپنی مل کا مینجر بنا

لیا تھا؟؟

ایزو دم سم کھڑا تھا وہ تو اپنی حیرت کا بھی اظہار نہیں کر سکتا تھا خدا کے لئے ابو! کچھ

خیال کیجئے

قدرے توقف بعد لڑکی کی آواز پھر اس کے کان میں اتری، ہمیں پہلے ہی نا اہل

مینجروں کی وجہ سے پے در پے اتنا نقصان اٹھانا پڑا ہے۔ اللہ اب خود پر اور اپنی مل پر

رحم کیجئے کسی قابل انسان کو رکھیے کسی تجربہ کار کے ہاتھ میں اتنی بڑی مل کا نظم دیجئے

۔ وہ سانس لیے بنا بولے جا رہی تھی۔

یہ تو مجھے بالکل ہی جاہل اور احمق سا لگ رہا ہے۔ دیکھئے تو اس کا حال یہ
باپ نے گھبرا کر ایزد کی طرف دیکھا۔ اور پھر بیٹی کی بات پوری ہونے سے پہلے
جلدی سے اسے ادھر ہی دھکیل دیا جدھر سے وہ آئی تھی
تم اپنے کام سے کام رکھو چلو جاؤ کھانا لگواؤ
پھر ایزد کی طرف مڑے اور گویا نام سے ہوتے ہوئے بولے شریعہ ہے بہت مجھے
ستاتی رہتی ہے

وہ گڑ بڑا گڑ بڑا کر صفائی پیش کر رہے تھے
یوں بھی اکلوتی اولاد سر پر چڑھ ہی جاتی ہے۔ ویسے، ویسے میرا اپنا ہی قصور ہے۔
خود ہی ضرورت سے زیادہ لاڈ کئے ہیں؟
جیسے ان سے بات نہیں بن رہی تھی
آؤ آؤ نام

اب تو ایزد کو اس کے خبثی ہونے کا پورا یقین ہو گیا۔ وہ اسے جانتا نہیں تھا۔ اس
کے حسب و نسب سے واقف نہیں تھا۔ اس کی قابلیت اور تعلیم وغیرہ کا کوئی اندازہ
نہیں تھا۔ اور اسے اپنی مل کی مینجری سونپ رہا تھا۔
بے حد عجیب معاملہ تھا! ابھی تک ایزد کی عقل فکر میں کچھ نہیں آ رہا تھا آخر وہ الجھ سا
گیا

خدایا! وہ کہاں آن پھنسا تھا؟ لیکن لیکن اچانک اس کے کانوں میں عابدی
صاحب کی آواز گونج اٹھی۔

ان کا ہاتھ کہتا ہے کہ مشکل کے دن کٹ گئے۔ خوش قسمتی اب ان کا مقدر ہے۔
چپڑ اسی کیوں کوئی بہت اعلیٰ پوسٹ انہیں ملے گی۔

کہیں، کہیں عابدی صاحب والی پیشن گوئی تو پوری نہیں ہو رہی تھی؟
کیا ہاتھ کی لیکریں اتنا کھرا سچ بولتی ہیں؟ کیا واقعی عابدی صاحب کو اس فن میں

ایسا کہاں حاصل ہے؟؟؟

وہ سکتے کے سے عالم میں کھڑا سوچ رہا تھا۔

اور پھر دینے والا بھی بے نیاز ہے۔ دینے پر آئے تو یوں بن مانگے ہی دے دیتا ہے۔ کوئی نہ کوئی فرشتہ نما انسان پلک کے جھپکنے میں قسمتیں بدلنے کے لئے زمین پر

اتار دینا ہے

بیٹے! آ بھی جاؤ

ایز سوچوں میں کھویا کھویا اس فرشتے کی طرف بڑھ گیا



تم نے گیتی امان! بہت اچھا کیا جو بی اے کے بعد تعلیم کو خیر باد کہہ دیا
کیوں محترمہ! بس ٹائیں ٹائیں فٹس ہو گئی؟
ہاں لگتا ہے یہ ایم اے کی پڑھائی میرے بس کاروگ نہیں
تو یہ روگ لگا کیوں لیا تھا؟
مجبوری!

کیا مجبوری ہے تمہیں؟ تعلیم حاصل کرنے کا کوئی شوق بھی نہیں ہے تمہیں۔ اس
کے علاوہ خدا کا فضل ہے۔ تم پر غربت بھی سایہ نہیں کئے ہوئے۔ نہ ہی کوئی ذمہ
داری سر پر ہے جو نوکری کرنے کے لئے ایم اے کرنا ضروری ہو گیا تھا
مگر تمہاری طرح میں گھر میں بھی نہیں بیٹھ سکتی نا
کیا مطلب؟

ایم اے کر کے کسی دفتر میں ملازمت کروں گی
مگر میں نے کہا نا کہ تمہیں ملازمت کرنے کی ضرورت کیا ہے؟
صرف ذرا آؤٹنگ کے لئے

ہوں تو یوں کہوں
ہاں بڑی مشکل سے سمجھ سکی ہو
تو پھر اپنے اس مشغلے کی خاطر پا لو اس روگ کو
وہ تو اب پالنا ہی پڑے گا۔ اور ہاں تم بتاؤ آج کل کیا کر رہی ہو
بس وہی جو گھریلو شریف لڑکیاں کرتی ہیں
بڑی خوبصورت سی مسکراہٹ اس کے ہونٹوں پر بکھرائی

اپنے اس فقرے کا تاثر سہیلی کے چہرے پر دیکھنے کے لئے درویدہ نگاہی سے
اسے تکتے لگی

کیا کرتی ہیں گھریلو لڑکیاں؟

اس نے اس کے اس طنزیہ فقرے کا کوئی اثر نہ لیا

کبھی کوئی میگزین دیکھ لیا۔ کبھی کوئی ناول پڑھ لیا۔ کبھی تھوڑی سی سلائی بنائی کر

لی۔ اور کبھی ابو کی فرمائش پر کوئی ڈش تیار کر دی۔

وہ سادگی سے اسے اپنا سارا پروگرام بتانے لگی

امی بیمار بیمار رہتی ہیں۔ کچھ ان کی خدمت کی۔ بیمار کی وجہ سے وہ چل پھر کم سکتی

ہیں۔ یوں گھر گریستی چوپٹ ہو سکتی ہے۔ کچھ اس کی دیکھ بھال کی ہم لوگوں کو بھی

کام تھوڑے تو نہیں ہوتے!

اور انہیں سب کاموں سے مجھے انتہائی بوریٹ محسوس ہوتی ہے تبھی ایم اے میں

داخلہ لے لیا ہے مجھے تو ایک گھنٹہ بھی گھر میں رہنا پڑ جائے تو دم گھٹنے لگتا ہے

رات تو کئی گھنٹے کی ہوتی ہے وہ بھی باہر گزار لیا کرو

بے تکلف سہیلی تھی، طنزیہ انداز میں بھی نصیحت کر جاتی تو ایک دوسرے کی بات

کبھی کوئی محسوس نہ کرتی۔

سو کر گزر جاتی ہے، پتہ ہی نہیں چلتا

وہ بڑے انداز سے مسکرائی

اور مجھے تیری طرح لڑکیوں کا آوارہ پھرنا اچھا نہیں لگتا

میں آوارہ پھرتی ہوں؟

تو اور کیا؟

بد تمیز! ٹھہر تو جا ابھی تمہیں اس بے ادبی کا مزہ چکھاتی ہوں لپک کر اس نے اسے

گدگدی کرنے کے لئے پکڑ لیا

ہائے مجھے چھوڑ، سحر کی بچی چھوڑ دے

نہیں چھوڑوں گی، بس تھوڑی سی گدگدی کر لینے دو، یا پھر تھوڑی سی پٹائی کر لو

دیکھ کر متین! یہ دھول دھپا تم جیسی تعلیم یافتہ اور اونچی سوسائٹی میں اٹھنے بیٹھنے والی نازنین کا شیوہ نہیں ہونا چاہیے

بکواس!

سحر نے نازنین کے خطاب پر شرماتے ہوئے گیتی کو چھوڑ دیا
چلو آؤ اوسر انیکسی کے باغیچے میں چلیں۔ وہاں بہت خوبصورت پھول ہیں۔ اور
یہاں کمرے میں میرا دم گھٹ رہا ہے۔

وہاں اس وقت باوا جان ہوں گے
تو پھر کیا ہے؟ ذرا آج انہیں سے گپ شپ رہے گی۔ یوں بھی انہیں ملے بہت
دن ہو گئے۔

ارے نہیں وہاں وہ مینجر بھی ہوگا

مینجر؟ وہ کون؟

ہماری مل میں نئے مینجر صاحب آئے ہیں

گیتی کا انداز مضحکہ اڑانے والا تھا۔

کب؟

یہی کوئی پانچ چھ روز ہوئے یا شاید آٹھ دس

تم نے تو مجھے نہیں بتایا

کوئی ایسی قابل ذکر بات نہ تھی

عمر کیا ہوگی؟

تم انہیں کس بات سے متواضع کر سکتے ہو

پاگل لڑکی! اپنے لیے نہیں تیرے لیے پوچھ رہی ہوں
کیوں؟ میری فکر تمہیں کیوں پڑ گئی؟
تم گھر میں جو اکیلی پڑی سڑتی رہتی ہو

سحر بے حد سنجیدہ تھی

کوئی تو دلچسپی کا سامان ہونا چاہیے

تم اپنی دلچسپی کا فکر کرو

میرے لیے تو بہت دلچسپیاں ہیں اسی لیے تو یونیورسٹی میں داخلہ لیا ہے

سحر بڑے انداز سے مسکرائی گیتی نے گھور کر اسے دیکھا

یوں نہ مجھے دیکھو، بلکہ میری صاف گوئی کی داد دو

واؤ اس دن دوں گی۔ جب مجھے تمہاری یہ سب حرکات اچھی لگانے لگیں گے

اور وہ دن کبھی آئے گا نہیں، دنیا ادھر کی ادھر ہو جائے مگر تم ایک ہی ڈھیٹ ہو کبھی

نہیں بد لوگی۔

کیوں بد لوں؟ بری راہ پر نہیں چل رہی

اچھا چھوڑ اس بحث کو یہ بتا سچ مج تمہیں مینجر کے متعلق کچھ عمل نہیں کہ وہ کیسا

انسان ہے؟

نہیں بالکل نہیں صرف پہلے دن اس کا حلیہ دیکھا تھا پھر اس کے بعد اس کے

متعلق کچھ جاننے کی جی میں حسرت ہی نہ رہی

حسرت نہ رہی کہ چراغوں میں ہی روشنی نہ رہی

سحر نے قہقہہ لگایا

چراغوں میں اگر روشنی نہ رہتی تو دل روشن ہو ہی جاتا۔ پھر گلہ کیوں کرتے؟

اوہ! ماشاء اللہ ماشاء اللہ تم گھروں میں بیٹھنے والی لڑکیاں بھی خاصی رومانٹک ہوتی

ہو

سحر جان! دل اللہ میاں نے ہر ایک کو ہی دیا ہوا ہے۔ وہ دوسری بات ہے کوئی
سنجال کر چھپا کر رکھتا ہے اور کوئی تم جیسا ہتھیلی پہ لیے پھرتا ہے
اچھا تو آج پتہ چلا کہ ہماری گیت بیگم بھی اپنے سینے کے بند کواڑوں کے اندر
ایک دھڑ دھڑ دھڑ کتا منسا دل چھپائے بیٹھی ہیں
میں انسان نہیں ہوں کیا؟

ہو بھئی ہو سو فیصد ہی نہیں بلکہ دو سو فیصد

دو سو فیصد کیوں؟

گیتی اس رعایت کے متعلق پوچھے بنا رہ نہ سکی

اس لئے کہ خوبصورت بہت ہو

بڑی شری ہو، گیتی جھینپ گئی

اچھا یہ بتاؤ، اس کا حلیہ کیسا تھا کہ پھر اس کے متعلق کچھ جاننے کی تمہیں حسرت نہ

رہی

سخت بوسیدہ لباس، بکھرے بال، ٹوٹا پھوٹا جوتا، چہرے پر فاقہ کشی کے آثار،

غریب ہو گا بیچارا

مانا غریب ہو گا۔ لیکن اس کی جو حرکت مجھے سخت بڑی لگی وہ یہ تھی کہ جب میں باوا

جان سے کھانے کے متعلق پوچھنی لگی تو یوں ندیدوں اور احمقوں کی طرح آنکھیں

پھاڑ پھاڑ کر مجھے گھورنے لگا جیسے زندگی میں کبھی کسی عورت کو دیکھا ہی نہ ہو

تم ایسی حسین اس نے پہلی بار دیکھی ہو گی نا

مذاق نہیں سحر! سچی مچی بالکل بے کشش سی اس کی شخصیت ہے

بہت بد صورت ہے؟

سحر چنبھے سے پوچھ رہی تھی

شکل کی بات نہیں کر رہی۔ وہ تو میں نے اچھی طرح دیکھی نہیں حلیہ اس کا ایسا تھا

کہ کیا بتاؤں؟

گیتی کی سمجھ میں نہیں آ رہا تھا کہ کس طرح سحر کے آگے اس کی تصویر کھینچ کر رکھ

دے

میرے خیال میں انسان کا خلیہ شکل سے زیادہ درجہ رکھتا ہے

ہاں میں نے کئی خاصے بد صورت انسان بڑے خوبصورت دکھائی دیتے دیکھے

ہیں اپنے رکھ رکھاؤ سے۔

ہاں اور یہ تو بالکل

سحر نے گیتی کی بات درمیان میں ہی کاٹ دی

تو پھر ایسے شخص کو خالوجان نے اتنی بڑی پوسٹ کیوں دے دی؟

سحر حیرت زدہ تھی

اتنی بڑی مل ہے۔ اس کا مینجر بڑی اچھی شخصیت والا ہونا چاہیے کہ جس سے بھی

ملے اسے متاثر کرے تاکہ اچھا کاروبار اور لین دین ہو سکے۔

تو اور کیا یونہی پہلے بھی باوا جان نقصان اٹھاتے رہے ہیں۔ تم انہیں کہتے ہیں خالہ

جان سمجھاتیں

سحر فکر مند ہو ہو کر اسے کئی تجویزیں بتا رہی تھی۔

اب بھی کسی نہ کسی طرح اس سے پیچھا چھڑ والو۔ ابھی تو کچھ ہی دن ہوئے ہیں

بگڑا گڑا کچھ نہیں ہوگا۔

یہی تو اب ہو نہیں سکتا

گیتی مایوسی سے بولی

لیکن آخر کیوں؟

وہ خوش قسمت بہت ہے

کیا مطلب؟

یہ تو تم جانتی ہی ہونا کہ باوا جان ہاتھ کی لکیروں پر ایمان کی حد تک یقین رکھتے ہیں

ہاں

بس باوا جان کے اسی یقین کی وجہ سے یہ بلا ہمیں چمٹ گئی
کیسے کیسے؟ سحر جانے کے لئے بے قرار ہو گئی
مجھے تفصیل سے بتاؤ

باوا جان کسی کیفے میں چائے پینے گئے تھے۔ ساتھ والی میز پر یہ حضرت تشریف
فرماتے تھے۔ اس کے ساتھ اس کا کوئی دوست تھا اور کوئی عابدی صاحب ہیں جو دست
شناسی کا علم رکھتے ہیں
اوہ! مانی گاڈ!

سحر یک دم چلا اٹھی

وہی عابدی صاحب سہیل بتا رہے تھے کہ اس علم میں ان کے مقابلے کا پاکستان
بھر میں اور کوئی نہیں ہے۔ ہائے! میرا بڑا دل چاہتا ہے انہیں اپنا ہاتھ دکھانے کو۔ بس
مجھے تو یہ معلوم کرنے کا ارمان ہے کہ میرے ہاتھ میں امریکہ کے سفر

تم بھی بس باوا جان کی طرح ہو۔ خدا پر ایمان و اعتقاد رکھتے ہیں۔ اور اسی سے
اپنی خواہشات پوری کراتے ہیں۔ ان ہاتھوں کی لکیروں میں کیا پڑا ہے۔ انسان
میں قوت ارادی ہو تو یہ تو بدلی بھی جاسکتی ہیں۔

اچھا اچھا نصیحتیں بعد میں تم پہلے اپنی وہ بات پوری کرو قصہ سیٹھ امان کی مل میں
ایک عدو حلق اور بگڑے حلیے والے مینجر کی آمد کا
دونوں ہنس ہنس کر بے حال ہونے لگیں

چلو بھی سحر آنکھوں میں آیا ہوا پانی خشک کرتے ہوئے بولی اب ہنسے ہی تو نہ جاؤ۔
تو وہ عابدی صاحب اس کا ہاتھ دیکھ کر بتا رہے تھے کہ اس جیسا خوش بخت ہاتھ

انہوں نے آج تک نہیں دیکھا۔ اپنا تو اس کا نصیب ہے ہی اچھا اس کے علاوہ جہاں ملازمت کرے گا اس کے دم قدم اور نصیب کے طفیل وہ محکمہ بھی بہت ترقی پائے گا۔ گیتی کے ہونٹوں پر بڑی خوبصورت سی مسکراہٹ تھی مگر زبان پر طنز و شوخی بھرے

الفاظ

اس لیے باوا جان چھٹ پٹ اس خوش قسمتی کی پڑیا کو اٹھالائے کہ اس کی وجہ سے ہماری مل کا مقدر بھی چمک اٹھے گا۔ نقصان کی بجائے وہ فائدہ دینے لگے گی۔ اور ایک دم مینجر ہی ہی دے دی۔ یعنی کہ پوری کی پوری مل اس کے حوالے حیرت سے سحر بوکھلا سی رہی تھی

پے در پے ہونے والے لاکھوں کے نقصانات سے گھبرا کر پہلے مینجر نے چند دن پیشتر استعفیٰ دے دیا تھا۔ باوا جان بڑے پریشان تھے چنانچہ نہ کچھ سوچا نہ سمجھا مینجر کی پوسٹ پر ہی فٹ کر دیا۔ بچوں ایسی ہی بات ہے نا؟

عجیب ہی بات ہوئی ویسے قابلیت میں کیا ہے وہ؟ میرا مطلب ہے تعلیم کتنی ہے اتنی بڑی پوسٹ کے اہل ہے بھی یا نہیں؟

کہاں ہوگا؟ گیتی جل کر بولی

ویسے مجھے معلوم بھی نہیں کچھ

کیوں؟ خالو جان سے پوچھنا تو تھا؟

میں تو ساری بات سن کر ایسی جل بھن گئی تھی کہ پھر مزید کچھ پوچھنے کا موڈ ہی نہ

رہا۔ دیکھو نا سحر! بھلا یہ کیا بات ہوئی کہ صرف ہاتھوں کی لکیروں پر اتنا زبردست بھروسہ کر لیا جائے۔ ایمان کی حد تک

گیتی جلے ہوئے دل کے پھپھولے پھوڑنے لگی

کہ اپنا سارا مال و متاع ہی داؤ پر لگا دے۔ مل میں لاکھوں کا کام ہوتا ہے۔ اور نا اہل ہاتھ سب کچھ تباہ و برباد کر سکتے ہیں۔ اور یوں بھی وہ عابدی صاحب بھی تو آخر

انسان ہیں۔ بھول چوک ہو ہی سکتی ہے۔ خدا تو نہیں کہ جو کچھ انہوں نے بتایا وہ برحق ہے۔ یا پتھر پر لکیر ہو گیا

گیتی دل کی بھڑاس نکالے جا رہی تھی اور سحر بڑے غور سے سن رہی تھی۔

مگر باوا جان تو انسانوں کے بنائے ہوئے اس علم کو ہمیشہ پتھر پر لکیر ہی سمجھ لیتے ہیں۔ بس! ہاتھ کی لکیریں جو کچھ کہہ دیں وہ وہی کریں گے اور میں انسان کی قوت ارادی کی قائل ہوں۔ ارادہ مضبوط ہو۔ نیت نیک ہو تو انسان ہر مشکل پر قابو پا سکتا ہے۔ یہاں تک کہ اپنے ہاتھ کی لکیریں بھی بدل سکتا ہے۔

سحر بھی ہاتھ کی لکیروں پر تھوڑا بہت یقین رکھتی تھی اس لئے چپ چاپ گیتی کی باتیں سنتی رہی۔ کوئی تردید یا تائید نہیں کی۔

اور تو اور نہ صرف پوری کی پوری مل اس کے حوالے کر دی۔ بلکہ اس کی رہائش کے لئے انیکسی خالی کرادی ہے۔

ایمان سے؟

سحر جانتی تھی کہ انیکسی میں تو وہ کسی کو قدم نہیں دھرنے دیا کرتے تھے۔ غیر ممالک سے درآمد کی گئی نوادرات اس میں بھی تھیں اور وہ ہر مہمان کو بڑے فخر سے اپنا یہ چھوٹا سا عجائب گھر دکھایا کرتے تھے۔

اس کی صفائی کے لئے بھی کسی ملازم کو وہاں جانے کی اجازت نہ تھی وہ بھی گیتی ہی جا کر کرتی تو باپ کو تسلی ہوتی۔

سچ خوب آراستہ و پیراستہ کر کے جیسے کوئی نواب ہمارے ہاں اترتا ہو۔ اور اب رات دن اس کی خوب خاطرین ہوتی ہیں

اس کے کھانے وغیرہ کا کیا بندوبست ہے؟

یہیں سے تیار ہو کر جاتا ہے۔ یقین کرو آج کل ہمارے ہاں ہر وقت کے کھانے پر ایسا سماں ہوتا ہے جیسے کسی گورنر کے اعزاز میں کوئی دعوت دی جا رہی ہو

بخدا؟

ہاں قسم خدا کی بالکل سچ کہہ رہی ہوں۔ تمہیں بتایا ہے نا باوا جان کو ہاتھ کی لکیروں اور اس کے علم پر اتنا یقین ہے کہ ان کی لائبریری میں کسی اور موضوع پر کوئی کتاب ہی نہیں ملتی۔ یہ کیرو ہے۔ یہ عابدی صاحب ہے۔ یہ فلاں ہے۔ یہ ٹمکاں ہے۔ سحر گیتی کے جھنجھلاہٹ بھرے انداز پر ہنس ہنس کر دوہری ہو رہی تھی۔

اور مزے کی بات کہ یہ جو عابدی صاحب ہے ان کے علم پر باوا جان کو کیرو سے بھی زیادہ یقین ہے۔ کہتے ہیں اس کا علم مکمل ہے۔ اس کی بتائی ہوئی بات کبھی غلط نہیں ہوتی۔ تبھی تو آنکھ میچ کے اس ہونق کو لے آئے۔

ویسے عابدی صاحب کی تعریف تو میں نے بھی بہت سنی ہے۔ ہنسی کی زیادتی کی وجہ سے آنکھوں میں آیا ہوا پانی پھر صاف کرتے ہوئے سحر گویا ہوئی

مطلب یہ کہ باوا جان نے جو کچھ کیا ٹھیک ہے؟

گیتی سحر ہی سے الجھ پڑی

تو بہ بابا! میرا مطلب یہ کب تھا تم تو مجھ ہی پر غصہ نکالنے لگی ہو

گیتی نادم سی ہو کر مسکرا دی

نہیں غصہ کیا نکالوں گی

جوش سے گیتی کے رخسار تم تمار ہے تھے۔ سحر نے غور سے اسے دیکھا۔ اس کی

جھنجھلاہٹ سے وہ ہمیشہ ہی بہت محظوظ ہوا کرتی تھی۔ جلال میں آ کر گیتی کا چہرہ کچھ

اور بھی خوبصورت ہو جاتا تھا۔ وہ خاموش ہو گئی تھی۔ سحر نے پھر زبان کھولی۔ آنکھوں

میں شوخی بھرے ستارے ناچ رہے تھے۔

میں تو کہتی ہوں گیت! عابدی صاحب نے اگر بتایا ہے تو یقیناً وہ بے حد مقدور

والا ہوگا۔ تو اس کے مقدر کے چمکتے ستارے کو اپنی مانگ میں سجالے۔

گیتی نے اس کی آنکھوں میں ناچتے ستارے دیکھے ہی نہیں۔ یکدم مزید سرخ ہو

تو سجالے مجھے اپنا مقدر بنانے کی ایسی آرزو نہیں ہے۔ اور یوں بھی میرا خراب کب ہے جو میں اور کی حرص کروں۔

تو مجھے وہ دکھا تو سہی
سحر کوچیج مچ اسے دیکھنے کا اشتیاق پیدا ہو گیا
بتایا نا ادھر انیکسی کے لان میں وہ اور باوا جان بیٹھے چائے پی رہے ہوں گے چلی جاؤ

گیتی ہنسنے لگی

اور ہاں تمہاری پسند اور اس کی پسند مالتی بھی بہت ہے خوب گزرے گی
کیا؟ کیا؟ کونسی پسند؟؟

سحر بے تاب ہو ہو کر پوچھنے لگی

شامی کباب اور سمو سے!

اور پھر ذرا تلخی سے اس نے دانت پیسے

یہ کمبخت شامی کباب! آج کل ہر دوسرے دن مجھے باورچی خانے میں سرکھپانا

پڑتا ہے

آج بنائے تھے؟

سحر نے ہونٹوں پر زبان پھیری

ہاں

تو کہاں ہیں؟

بے تابی سے پوچھا

اس کے پیٹ میں ہوں گے

گیتی نے قدرے جل کر جواب دیا

بھئی سچی بات، اب مجھے شک گزرنے لگا ہے کہ وہ نا اہل منیجر ہوگا یقیناً با ذوق
انسان

کیوں؟ وہ کس طرح؟

میری طرح شامی کباب جو پسند کرتا ہے

اور جیسے تم تو بہت با ذوق ہو

سلوی اور زو باریہ سے پوچھ لو، حامد اور فاروق سے پوچھ لو۔ وہ تو وہ پروفیسر ہاشمی

بھی یہی کہیں گے۔

وہ سب بھی تو تمہارے جیسے ہی ہیں

اور میں کیا بری ہوں؟

بہت اچھی بے حد اچھی

گیتی کے گنز کو سحر نے سمجھا جواب کوئی نہیں دیا صرف ناک سکوڑ کر کھڑکی میں جا

کھڑی ہوئی

میں اب تمہارے گھر نہیں آیا کروں گی

خس کم جہاں پاک

گیتی زیر لب مسکرائے جا رہی تھی

یہ بات ہے تو پھر خدا حافظ

سحر سچ مچ روٹھتے ہوئے اپنا پرس اٹھا کر چل دی

ارے ارے

گیتی نے بھاگ کر پیچھے سے اسے بازوؤں میں لے لیا

مذاق میں سنجیدہ مت ہو جایا کرو

تو پھر مجھے شامی کباب کھلایا کرو

سحر تو صرف اسی لیے ایک لمحے میں ہی من گئی تھی

بے حد ندیدی ہو حرم اور میں بے حد بے وقوف

اس میں جھوٹ کیا ہے؟

سحر گنگنائی

اچھا بھلا معاملہ صاف ہو گیا تھا

گیتی اپنی ہی کہے گئی

کیا معاملہ صاف ہو گیا تھا؟

تم روٹھے ہم چھوٹے والی بات خواہ مخواہ ہی بلا کو دو بارہ چمٹا لیا سحر فتح مندرانہ انداز
میں قہقہہ لگا اٹھی۔

اب تو تمہاری کسی بات کا بڑا نہیں مانوں گی۔ بس شامی کباب کھلا دو

پرس واپس پلنگ پر پھینکتے ہوئے سحر خود نیچے قالین پر دراز ہو گئی۔

رفیقے! اور رفیقے کے بچے!!

گیتی الجھی سی آواز میں اپنے ملازم کو پکارنے لگی

جی چھوٹی بی بی

شامی کباب ہیں؟

وہ تو بی بی جی سارے ادھر بھیج دینے تھے

اتنے سارے؟

وہ اپنے صاحب بھی تو اب بڑے شوق سے کھانے لگے ہیں رفیقے نے عادت

کے مطابق دانت نکالے۔

لو یک نہ شد دوشد

گیتی تقریباً چیخ سی پڑی

سنا تم نے سحر! اب باوا جان کو بھی شامی کبابوں کا چسکا پڑ گیا۔

رحم پروردگار! روز شامت آیا کرے گی اب تو

رفیقے! تو کیوں نہیں بنانا سیکھ لیتا

سحر نے بڑی ہمدردی سے گیتی کو دیکھتے ہوئے رفیقے سے پوچھا سیکھے ہوئے ہیں
جی لیکن چھوٹی بی بی مجھے بنانے نہیں دیتیں اور خود بناتی ہیں

رفیقے تیرا استیانا کس انداز میں بات کر رہا ہے

گیتی کی الجھن اندر ہی اندر بڑبڑائی

ہاں تو یہ بات ہے

اس کا اندازہ صحیح نکلا۔ سحر نے معنی خیز انداز میں سحر ہلاتے ہوئے گیتی کو گھورا

رفیقے! جا تو باہر جا کر دیکھ وہ چائے پی چکے ہوں تو برتن لے آؤ

رفیقہ کمرے سے نکل گیا تو گیتی کچا چبا جانیا لے انداز میں سحر سے مخاطب ہوئی

کیا کہنے لگی تھیں؟

یہی سحر اس سے قطعاً ڈری نہیں۔ ہمیشہ والی دیدہ دلیری سے بولی

کہ تم نے اس کا بگڑا انگڑا حلیہ بتا کر میری آنکھوں میں دھول جھونکنے کی کوشش کی

ہے۔ ورنہ تم مینجر کے لئے خود اپنے ہاتھ سے شامی کباب بنانا پسند کرتی ہو۔

دھول آنکھوں میں نہیں بلکہ خاک تمہاری سمجھ پر

گیتی سحر کے انداز پر بے ساختہ ہنس دی۔ اس کے چہرے پر جلال کی بجائے

جمال جھلک اٹھا۔

میں دوبارہ اس کی شکل دیکھنا پسند نہ کروں اور تو بکو اس کیے جا رہی ہے۔

اچھا پھر شامی کباب نہیں کھلائے نا؟

سحر چہرے پر ہاتھ پھیرتے ہوئے اٹھ کھڑ ہوئی

تو بہ بابا! آج معافی دے دو پھر کسی دن کھلا دوں گی

کب؟ سحر نے بے تابی سے پوچھا

اگلے اتوار

پکا وعدہ ہے نا؟

ہاں، ہاں، ہاں

اچھا تو پھر میں چل دی اگلے اتوار ملیں گے اگر خدا لایا

سحر نے مطمئن انداز میں مسکراتے ہوئے پرس ہلایا۔

تجھے تو خدا اب ادھر نہ ہی لائے تو بہتر ہے

دیکھیں گے کس کی دعا پوری ہوتی ہے

سحر لا پرواہی سے پرس جھلاتے ہوئے اور مسکرا کر گیتی کو دیکھے ہوئے چل

دی

خدا حافظ

خدا حافظ

گیتی کا بگڑا موڈ صرف بڑبڑا کر رہ گیا۔



بیگم!

سیٹھ امان نے ایک بار پھر بانو کو پکارا
بنائی کرتے کرتے ہاتھ روک کر انہوں نے نگاہ اٹھائی۔ مگر سیٹھ امان کا چہرہ تو پھر
اخبار کے پیچھے غائب ہو چکا تھا۔

کیا ہو گیا ہے آپ کو؟

اب بانو خاموشی سے پھر بنائی کی طرف متوجہ ہونے کی بجائے جھنجھلا سی پڑیں
تیسری بار پکارا ہے اور جب میں میں مخاطب ہوتی ہوں تو خود اخبار پڑھنا شروع
کر دیتے ہیں

وہ وہ دراصل سوچ رہا تھا کہ بات کروں یا نہ کروں

اب انہوں نے اخبار نیچے رکھ دیا

تو پھر پہلے اچھی طرح سوچ لیجئے

عجیب عجیب سی ان کی عادات تھیں۔ بانو اپنی بنائی کی طرف پھر متوجہ ہو گئیں

آپ کی تو ہمیشہ سے یہی عادت ہے

بڑبڑاتے ہوئے وہ تیز تیز ہاتھ چلانے لگیں

سنو تو انہوں نے پھر بانو کو مخاطب کیا

جانے کیوں وہ کچھ کہنے سے ہچکچا رہے تھے۔ وہ تو ایک دم حکم دے دیا کرتے تھے۔

کیسا بھی معاملہ ہو۔ کیسی بھی بات ہو۔ وہ تو صرف حکم دینے کے اور اس کی تعمیل

کرانے کے عادی تھے۔

بانو نے قدرے حیرت سے ان کی اس ہچکچاہٹ کو دیکھا۔ پھر بنائی واپس رکھتے

ہوئے ذرا ان کے قریب کھسک گئیں۔ اب ان کا لہجہ ہمدردانہ تھا۔

کیا ہے؟ کوئی پریشانی کی بات ہے؟

نہیں پریشانی کی تو نہیں

پھر؟

سوچ رہا تھا کہ اپنی گیتی اب جو ان ہو گئی ہے

آپ کو آج خیال آیا ہے اور میں آپ کو تین سال پہلے سے اس کا احساس دلانے کی کوشش کر رہی ہوں۔

تین سال تو خیر وقت سے پہلے کی بات تھی۔ اس وقت تو وہ صرف ایف اے میں پڑھتی تھی۔ اور اب تو ماشاء اللہ گریجویٹ ہو گئی ہے۔

ہاں بانو بڑے فخر یہ لہجے میں بولیں

میری بیٹی تعلیم کے زیور سے جو آراستہ ہے وہ علیحدہ اللہ کے فضل سے گھر کے سب کاموں میں بھی وہ ایسا ثانی نہیں رکھتی۔ اس کا مامون دونوں خالامیں اور بڑی پھوپھی ہر کوئی اسے اپنی بہو بنانے کے خواب دیکھ رہا ہے۔

بانو بات کرتے کرتے تھوڑا سا اور سیٹھ امان کی قریب کھسکیں۔ آپ زاہد، پرویز، انیس اور صادق میں سے کسے پسند کرتے ہیں۔ زاہد کا مستقبل اگر فوج میں ہونے کی وجہ سے درخشاں ہے تو پرویز ڈاکٹر ہے کم وہ بھی نہیں

جانے انہوں نے بیٹی کے جو ان ہو جانے کی بات کیوں چھیڑ لی تھی بانو نے وجہ پوچھی ہی نہیں۔ آپ ہی آپ یہ مطلب اخذ کر لیا کہ ضرور رشتے ہی کی بات ہوگی۔ تب وہ خود ہی انہیں فہرست سنانے لگیں۔

صادق اپنی ہمت کے بل گلاس فیکٹری لگا رہا ہے۔ بے شک میری آپا بہت امیر نہیں ہیں لیکن صادق انشاء اللہ ایک دن بہت بڑا آدمی بن جائے گا۔

سیٹھ امان چپ چاپ بیٹھے بانو کو دیکھے جا رہے تھے

اور انیس کا انجینئرنگ کا آخری سال ہے ویسے انیس کو میں باقی سب پر ترجیح دوں گی۔ کہ گیتی کی یہ پھوپھو اسے بے حد پیار کرتی ہیں۔ ان کی اپنی کوئی بیٹی نہیں۔

اور وہ یقیناً میری گیتی کو بہو کی بجائے بیٹی کا درجہ دیں گی۔ خود گیتی کو بھی اپنی بڑی پھوپھو کے ساتھ سب سے زیادہ پیار ہے۔

سیٹھ امان اب بھی خاموش تھے۔ اور سوچوں میں کھوئے بانو کی یہ طویل گفت گو سن رہے تھے۔

پھر؟ آپ کچھ بول نہیں رہے۔ ان سب میں سے آپ کو کون زیادہ پسند ہے؟

سبھی بہت اچھے ہیں بہت لائق ہیں مگر

مگر؟

بانو نے پھر حیرت سے شوہر کو گھورا۔ وہ اس مگر کا مطلب نہیں سمجھ سکی تھی۔ کیونکہ

ان کی دانست میں تو یہاں کسی مگر کی گنجائش ہی نہ تھی۔

میرا یقین نہ لیاقت پر، نہ قابلیت پر اور نہ امارت پر ہے

سیٹھ امان کھنکار کر گلا صاف کرتے ہوئے بولے

میرا تو یقین صرف اور صرف مقدر پر ہے

وہ تو میرا بھی ہے بانو جھٹ سے بولیں

لیکن مقدر بھی تو انسان کی قابلیت، لیاقت اور محنت کش طبیعت بناتی ہے

نہ نہ بانو شاید کچھ اور بھی کہتیں۔ سیٹھ امان نے ہاتھ لہراتے ہوئے کہا

پہلے میری پوری بات سن لو

اور پوری بات سنانے کے لئے ایک بار پھر کھنکار کر انہوں نے گلا صاف کیا۔

پھر کے لئے کچھ سوچا اور ہولے سے گویا ہوئے۔

زائد فوج میں ہے۔ فرض کیا کسی دن اس سے کوئی غلطی ہو جاتی ہے انسان ہی ہے

نا۔ اور پھر اس کی غلطی اس کا کورٹ مارشل کرا دیتی ہے اللہ نہ کرے بانو گھبرا کر

بڑبڑائیں

لیکن اللہ نہ کرے کہہ کر تو ہم مقدر کو نہیں بدل سکتے

سیٹھ امان گویا حقیقت پسندی کے انداز میں بولے

پرویز ڈاکٹر ہے۔ اس نے نئی نئی پریکٹس شروع کی ہے۔ اگر وہ نہ چلے تو پھر پھر ڈاکٹری کس کام کی۔ ایسی قابلیت سے فائدہ گھر میں بیوی کے لئے خوشحالی کی بجائے بدحالی ہی ہوگی۔

جانے وہ کیسی باتیں کر رہے تھے بانو متحیر سی انہیں دیکھے جا رہی تھیں۔

پھر صادق ہے۔ مانا بڑی محنت کر رہا ہے۔ بڑی اچھی گلاس فیکٹری لگا رہا ہے۔ چل پڑی تو وارے نیارے۔ لاکھوں میں کھیلے گا۔ اور اگر بد قسمتی سے کسی دن کوئی بھٹی پھٹ جاتی ہے۔ فیکٹری تباہ ہوگئی اور خود خاک سیاہ بالکل فلاش!

خدا نخواستہ تو بتو بہ! یہ آج آپ کیسی باتیں کیے جا رہے ہیں بانو گھبرا کر تقریباً چیخ اٹھیں۔ مگر سیٹھ امان نے ان کی طرف کوئی توجہ نہیں کی۔ اپنی ہی کہے گئے۔

اب رہی انیس کی بات۔ انجینئرنگ کر رہا ہے۔ آخری سال ہے کر لے انجینئرنگ پھر اگر اسے کوئی اچھی نوکری نہ ملے تو۔ اور فی زمانہ نوکری کا حصول کوئی آسان کام نہیں۔ اس کے علاوہ اس کا باپ بھی جائیداد والا نہیں ہے۔ پھر میری بیٹی کا مستقبل تباہ ہو گیا نا۔ ہانڈی چولہے میں سر کھپاتے اور کھدرو در پہنتے ساری عمر گزرے گی۔

جانے آپ کیسی باتیں کیے جا رہے ہیں
بانو الجھ سی پڑیں۔

چلو مانا ہر انسان کے ساتھ کسی نہ کسی حادثے کی ہر وقت توقع کی جاسکتی ہے۔ پھر آخر تو اس کا کہیں نہ کہیں کرنا ہی ہے۔ ایسی باتیں سوچ سوچ کر اسے گھر میں تو نہیں بٹھا رکھنا۔

بانو جو کبھی خاوند کے سامنے زبان نہ کھول سکی تھیں اس وقت خاصی تلخی سے بول رہی تھیں۔

اور پھر آپ نے ابھی اس کے جوان ہو جانے کا ذکر کیوں چھیڑا تھا۔ پڑا رہنے دیجئے اسے اسی طرح۔ جانے آپ کو کیا ہو گیا ہے؟ بیٹی کی زندگی تباہ کرنے پر تلے ہوئے ہیں۔

تباہ کرنا ہوتی تو یہ سارے دلائل دیتا ہی کیوں۔ جب سے تم میرے پیچھے پڑی ہو اسی وقت کا بغیر دیکھے بھالے اسے کسی نہ کسی کے سپرد کر چکا ہوتا۔

سیٹھ امان کا لہجہ بدلا۔ چہرے پر عجیب سا نور نکھرا اٹھا

تمہیں کیا معلوم بیگم! کہ مجھے گیتی سے کتنی محبت ہے۔ میرا تو جی چاہتا ہے کہ اپنی جان دے کر بھی اس کے مستقبل کے لئے خوشیاں خرید لوں۔ اور یہ سب اس کی بے تحاشا محبت ہی کی وجہ ہے کہ میں یہ سوچنے پر مجبور ہوں۔

وہ بیٹی کی محبت میں سرشار کھوئے کھوئے سے بولے جا رہے تھے۔ مگر بانو کو تو غصہ آیا ہوا تھا۔ اس غصے میں انہوں نے شوہر کی بات بہت دھیسان سے سنی ہی نہیں۔ جو سنی بھی اس پر غور نہیں کیا۔ بس اپنی بڑبڑاہٹ میں ہی مصروف رہیں۔

نہ ڈاکٹر پسند، نہ میجر، نہ انجینئر اور نہ فیکٹری کا مالک پسند پتہ نہیں ان سے بڑھ کر آپ نے کونسا نواب یا بادشاہ ڈھونڈ لیا ہے

نواب کی نوابی چھن سکتی ہے اور بادشاہ کی بادشاہٹ

جانے سیٹھ امان مزید کیا کہنے لگے تھے۔ بانو تو سن ہی نہ سکیں۔ سب کچھ ہی برداشت سے باہر ہو گیا۔ ان کی بات درمیان میں ہی قطع کرتے ہوئے ان سے بہت پرے ہٹ گئیں۔

جو جی چاہے کیجئے آپ کی اولاد ہے بے شک ساری عمر گھٹنے کے ساتھ لگا کر بٹھائے رکھئے۔ آئندہ اگر کبھی اس موضوع پر بات کی جاؤں تو

بھئی بیگم! سچ مچ تم میں غصہ بہت ہے

سیٹھ امان نے مسکراتے ہوئے بانو کا ہاتھ تھام لیا۔ اور انہیں کھینچ کر پھر قریب

مکرتے ہوئے بولے۔

تم بات تو پوری سن ہی نہیں رہیں

عجیب معنی خیز سا تبسم ان کے پورے چہرے پر بکھراٹھا

میں نے تمہاری بیٹی کے لئے ایسا رشتہ ڈھونڈا ہے کہ جس کا نہ کورٹ مارشل ہو سکتا

ہے۔ نہ فیکٹری کی بھٹی پھٹ سکتی ہے۔ نہ پریکٹس کے نہ چلنے کا کوئی خدشہ ہے اور نہ

انجینئرنگ کر کے بھی اچھی نوکری نہ ملنے کا رونا۔ اور نہ نوابی یا بادشاہت چھیننے کا غم

آپ تو پوپیلیاں بوجھو رہے ہیں۔

گو با نواس وقت بہت غصے میں تھیں مگر شوہر نے بیٹی کا جو ہر ڈھونڈا تھا اس کے

متعلق جاننے کا تجسس بھی دل میں موجود تھا۔

کوئی ارفع و اعلیٰ ہستی تھی؟

قدرے نرم لہجے میں بولیں

بتائیے نا ایسا مقدر والا کون ہو سکتا ہے جس کے مستقبل میں ایسے کسی خطرے کا

امکان نہ ہو

ایک مقدر والا

وہ بڑے انداز سے مسکرائے

بانو پھر الجھ پڑیں

ہر کوئی مقدر والا بھی ہو سکتا ہے اور ہر کوئی بے نصیب بھی اور جس کے متعلق علم ہو

چکا ہو کہ وہ ہے ہی خوش نصیب

بانو نے پھر شوہر کی مخالفت کی

یہ تو صرف اوپر والا غیب دان ہی جانتا ہے

اور اسی غیب دان نے انسان کو عقل بھی دی ہے اور علم بھی

آخر آپ کہنا کیا چاہتے ہیں؟

بانو کی الجھن بڑھتی ہی جا رہی تھی

اپنا منیجر ہے نا؟

وہ جو نیا آیا ہے

دو مہینے ہو گئے اسے آئے ہوئے۔ اب بھی بیگم تم اسے نیا ہی کہتی ہو

سیٹھ امان نے اس کی حمایت میں گلہ کیا

اچھا آپ بات پوری کیجئے

بس اسی کے ساتھ میں اپنی بیٹی کا رشتہ کرنا چاہتا ہوں

وہ آپ کی مل میں منیجر ہے

بانو زیر لب مسکراتے ہوئے طنز یہ بولیں

اور اگر آپ کی مل کو کوئی حادثہ پیش آ جائے۔ اللہ رحم کرے۔ مثال کے طور پر آگ

ہی لگ جائے۔ یا کوئی دشمنی کی بناء پر بارود ہی دکھا دے۔ پھر؟ پھر تو گیتی دونوں

طرف سے ہی گئی۔ خاوند کی منیجر ہی جائے اور باپ کی مل۔ بہت فائدے کی بات

سوچی ہے نا؟

طنز نہ کرو میری پوری بات تو سن لو پہلے

سنائیے فرمائیے

بانو کا انداز وہی تھا۔ مگر سیٹھ امان نظر انداز کر گئے

جانتی ہونا؟ اسے میں کس طرح گھرایا تھا؟

ہاں وہ سب جانتی ہوں۔ آپ کی ہر منطق ہی زرا لی ہوتی ہے بانو کی جبین پر بے

شمار سلوٹس ابھر آئیں۔

کسی نے اس کا ہاتھ دکھ کر کہا خوش، بخت ہے۔ جہاں، بلازیمت کرے گا اس کے

نہ ذرا سی بات پر آپ سے باہر ہو رہے تھے۔

بانو جو ہمیشہ دبی رہیں۔ خوف کے مارے ایک سے دوسری بات نہیں کیا کرتی تھیں۔ شوہر کی نرمی دیکھ کر وہ چھپلی کسریں نکالنے پر تل گئی تھیں۔ شاید پھر کبھی شوہر کی طرف سے ایسی آزادی گفتار نہ ملے۔ شاید پھر موقع نہ ملے۔

نہ یہ جانا کہ وہ کون ہے۔ کوئی شریف انسان تو ہے۔ کہیں کوئی ٹھگ یا اچکا تو نہیں۔ نہ یہ پرکھا کہ اس کی قابلیت کتنی ہے۔ وہ اتنی بڑی مل کا جنرل مینجر بننے کا اہل ہے بھی یا نہیں۔ اور نہ ہی اس کا کوئی حسب نسب معلوم کیا کہ جو ان لڑکی والے شریف گھرانے میں رکھنے کے قابل ہے بھی یا نہیں۔

بانو بے تکان لے جا رہی تھیں۔ یا شاید برسوں کے بندھے بند ٹوٹ گئے تھے۔ وہ تو شکر ہے خدا کا کہ میری بیٹی ایسی نہیں ہے۔ اس نے ادھر انیکسی کی طرف کبھی نگاہ اٹھا کر نہیں دیکھا۔ اس طرف کبھی قدم نہیں دھرا۔ آپ کو صاف بتا دوں کہ اسے انیکسی میں اٹھالانے والی آپ کی حرکت نہ مجھے اچھی لگی ہے اور نہ ہی آپ کی بیٹی کو۔

تجھی تم دونوں ماں بیٹی نے اس کا بائیکاٹ کرتے کرتے ساتھ میرا بھی کر دیا۔ تو ہم اور کیا کرتیں۔ آپ کے تو وقت کا ہر لمحہ اس کے ساتھ گزرنے لگا ہے۔ آنا جانا اکٹھے۔ کھانا پینا اکٹھے۔ اٹھنا بیٹھنا اکٹھے۔ میں اپنی جوان جہان بیٹی کو ایک بالکل انجان شخص کے سامنے آنے جانے اور اٹھنے بیٹھنے کی اجازت کیسے دے دیتی۔ اس کے خاندان تک کا تو ہمیں علم نہیں۔

تو تم نے مجھ سے اپنی ماں بیٹی کی علیحدگی کی وجہ پہلے کیوں نہیں بتائی۔ تاکہ پھر میں تمہیں حالات سے باخبر تو کر دیتا۔

آپ نے کبھی پوچھا بھی۔ آپ نے کبھی موقع بھی دیا۔ جانے آج آپ نے یہ دو گھنٹے یہاں کس طرح گزار دیئے۔ جائے جلدی سے جائے کہیں وہ آپ کے بغیر اداس نہ ہو جائے۔

سیٹھ امان تو کبھی اتنے ٹھنڈے لہجے میں کسی سے گفتگو نہیں کیا کرتے تھے۔ یہ شاید مینجر ہی کی ذات کا اعجاز تھا جو بانو کے طعنوں کے تیر بھی مسکرا کر سینے پر لے رہے تھے۔

وہ آخر چیز کیا تھا؟ بانو حیرت بھری نگاہوں سے شوہر کو دیکھ رہی تھیں تم اپنی کہہ چکیں نا۔ اب ذرا غصہ جھوک کر ٹھنڈی ہو کر میری بھی بات سنو۔

سیٹھ امان نرمی بھری سنجیدگی سے بولے

یہ تو تمہیں معلوم ہی ہے نا کہ پچھلے ایک سال سے ہماری مل کوئی منافع دینے کی بجائے ہمیں نقصان دے رہی ہے۔ اور اگر ایک دو مہینے اور اسی طرح گزرتے تو ہم دیوالیہ ہو چکے ہوتے۔

اللہ اپنا فضل کرے۔ ایسے بُرے کلمات منہ سے نکالتے ہیں!

اب تو صرف منہ سے نکال رہا ہوں نا۔ تب یہ سب کچھ بیت جانا تھا بیگم! اور جانتی ہو ہمیں اس ذلت، اس رسوائی سے بچانے والا کون ہے؟ یہی شخص اور اس کا مقدر

کیا مطلب؟

مطلب صاف ظاہر ہے۔ میں بے حد پریشان تھا۔ اکلوتی اور جوان بیٹی کا باپ ذمہ داریوں کے علاوہ دل میں یہ آرزو بھی رکھتا تھا کہ میری ذات سے اسے سکھ اور خوشیاں ہی ملیں۔ مگر

ایک لمحہ کے لئے وہ رکے۔ اور ایک لمبا سانس لیا اور پھر دھیمی آواز میں بولے۔

اس وقت کی رسوائی اور ذلت نے گیتی کا مستقبل بن جانا تھا۔ میں نے بہت ہاتھ پاؤں مارے۔ بہت تدابیر کیں مگر مل نے گھائے کے سوا کچھ نہ دیا۔ تب میں حوصلہ ہار بیٹھا۔ اس دن میں نے سوچ لیا تھا کہ اپنی بیٹی کو اگر میں اچھا اور خوشگوار مستقبل نہیں دے سکتا تو میرے جینے کا فائدہ ایسے باپ سے وہ بن باپ کے ہی اچھی

تو بہ اللہ، کیا کہے جا رہے ہیں

مگر بانو کی بڑ بڑا ہٹ اور کپکپاتے لہجے کی طرف انہوں نے توجہ ہی نہیں دی۔
میں نے خودکشی کر لینے کا فیصلہ کر لیا۔ خودکشی کے لئے کونسا طریقہ استعمال

کروں۔ میں کیفے میں بیٹھا چائے کم پی رہا تھا اور زیادہ یہ سوچ رہا تھا کہ اچانک ہی
عابدی صاحب کی باتیں میرے کان میں پڑیں۔ تب یگانگت مجھے خیال آیا کہ یہ قدم
اٹھانے سے پہلے ایک آخری کوشش یہ کیوں نہ کر دیکھوں۔ اس کا مقدر آزماؤں۔

عابدی صاحب نے کہا تھا کہ وہ اپنے محکمے کے لئے بھی بابرکت ثابت ہو گا۔
وہ جس سنجیدگی سے بات کر رہے تھے۔ بانو اسی سنجیدگی سے سن رہی تھیں۔

جس طرح ایک ڈوبتا انسان تنکے کو سہارا بنا بیٹھتا ہے اسی طرح میں اس کے مقدر
کو اپنی آخری امید بنا کر گھر لے آیا۔ یوں بھی تم جانتی ہو مجھے اس علم پر پورا یقین ہے
اور پھر؟

وہ بات کرتے کرتے سانس لینے کو لمحہ بھر کے لئے خاموش ہوئے تو بانو بیتابی
سے بول پڑیں۔

پھر کیا؟

پھر سیٹھ امان کے چہرے پر یقین کے پورا ہو جانے کی خوشی کارنگین سا عکس تھا۔
اور آج ماشاء اللہ ہماری کل بہت منافع میں جا رہی ہے۔ یقین کرو بیگم! دو مہینوں
کے اندر اتنا کام ہوا، اتنا منافع ہوا کہ پچھلا تقریباً سارا نقصان پورا ہو گیا۔

سچ کہہ رہے ہیں آپ؟

تو میں بھلا جھوٹ کیوں بولوں گا۔ اور وہ بھی تم سے؟

حیرت کی بات ہے نا؟

حیرت کی کیوں؟ پروردگار بے نیاز ہے۔ جس کا چاہے اچھا نصیب بنا دے اور
جسے چاہے سیاہ بخت کر دے

ہوں

البتہ یہ اپنا کمال ہے کہ گدڑی میں سے لعل ڈھونڈ نکالا۔

اب لگے اپنی بڑائی جتانے

بانو مسکرائیں۔ اندر بھی اندر خوش بھی ہو رہی تھیں کہ کس طرح چپکے سے اتنے مشکل دن کٹ گئے۔

سچی بات۔ آپ کا اس میں کوئی کمال نہیں ہے۔ اگر وہ ہاتھ دیکھنے والا یہ کہہ دیتا کہ اس کے ہاتھ کی لکیروں میں بد بختیاں لکھی ہوئی ہیں تو پھر دیکھتی آپ اسے لے آتے

پھر بھلا کیوں لے آتا؟

سیٹھ امان بڑے انداز سے ہنسنے

چلو وہ کمال میرا نہیں تو میرے یقین کی توجیت ہوئی۔ تم ماں بیٹی تو سر سے اس فن

اور اس علم کو مانتی ہی نہیں۔ اب بتاؤ اب اس کے خوش بخت ہونے پر اور بتانے والے پر یقین آیا یا نہیں؟

خیر وہ چھوڑیئے

بانو لا جواب سی ہو کر رہ گئیں۔ سوچوں میں کھوئے کھوئے چپکے سے پھر بنائی اٹھا

لی

جب سے گیتی سیانی ہوئی ہے میں نے اس کے متعلق بہت کچھ سوچا ہے

سیٹھ امان نے تکیے کا سہارا لیتے ہوئے بانو کے ہاتھ سے بنائی پکڑ کر پرے ڈال

دی

میری بات غور سے سنو۔ میں چاہتا تھا اور اب بھی چاہتا ہوں کہ دنیا جہان کی

آسائشیں اور خوشیاں اپنی بیٹی کے قدموں میں ڈال دوں۔ اور میری یہ خواہش

صرف اسی طرح پوری ہو سکتی ہے کہ اس کے ساتھ گیتی کا مستقبل وابستہ کر دوں۔

وہ گویا فیصلہ کن انداز میں بولے۔ اب ان کے لہجے میں وہ ہنچکا ہٹ وہ گومگو کی کیفیت نہ تھی۔

اس کی ذات سے جس طرح مجھے فائدے پہنچے ہیں وہ اس کے نصیب والا ہونے کی مکمل طور پر سند ہیں میری گیتی اس کی شریک حیات بن کر ساری زندگی سکھ سے گزارے گی انشاء اللہ! بوڑھے باپ کی دعاؤں کے ساتھ میرا یقین بھی اس کی خوشیوں کو دوام بخشے گا۔

یہ تو سوچ لیتے کہ اگر ہم گھر کے سب رشتے چھوڑ کر ایک غیر کو گیتی کا ہاتھ پکڑا دیں گے تو سب رشتہ دار کیا کہیں گے؟
مجھے کسی کی پروا نہیں ہے کوئی کچھ کہے۔ ہر کوئی اپنی ہی اولاد کے لئے بہتری سوچتا ہے۔

لیکن بانو کسی گہری سوچ میں کھو گئیں
اب کیا لیکن ویکن؟

وہ اڑکا جانے کس خاندان سے تعلق رکھتا ہے؟

اطوار سے تو کسی اچھے خاندان کا ہی لگتا ہے۔ ہاں یاد آیا۔ کسی بہت بڑے زمیندار کا بیٹا ہے۔ باپ مر گیا تو سوتیلی ماں اور سوتیلے بھائی نے جائیداد سے علیحدہ کر دیا۔ بہت ساری زمینیں تھیں۔ اور پڑھا لکھا کتنا ہے؟
بانو جیسے شوہر سے کچھ کچھ متفق ہوتی جا رہی تھیں

ایم اے ہے شاید

اور شکل صورت؟

بیگم! بیٹی کا رشتہ کرتے ہوئے لڑے کی عادات و اطوار اس کا مستقبل اور مقدر

دیکھا کرتے ہیں۔ صورت شکل نہیں

پھر بھی؟

اب یہ عورتوں والی باتیں مجھ سے مت پوچھو، تم نے خود اسے نہیں دیکھا؟
نہیں بس پہلے دن گیتی نے ہی اس کا حلیہ بتایا تھا۔ آپ کو ہے کہ کمبخت جوڑوں
کے اس درد نے مجھے دنیا سے کاٹ ڈالا ہو اب انونے دکھ بھرا ایک ٹھنڈا سانس لیا۔

میرا مقدر تو ایک اسی کمرے میں قید ہو کر رہ گیا ہے۔ باہر نکلوں تو کسی سے ملوں
جلوں۔ اگر آپ کا ارادہ ایسا تھا تو خود ہی مجھے لا دکھاتے۔ ارادہ تو اب بنا ہے۔ جب
کہ پوری طرح میں نے اسے آزما لیا ہے۔

واہ مولیٰ! تو بڑا کار ساز ہے۔ میری گیتی جو ساری زندگی عیش کرے گی وہ علیحدہ۔
اس سے بھی زیادہ شکرگزاری کی بات تو یہ ہے کہ وہ ہماری نگاہوں کے سامنے رہے
گی۔ ہمیں اس کی جدائی کا غم نہیں سہنا پڑے گا۔

سیٹھ امان تو اپنے اس فیصلے کے ہر پہلو اور اس کی افادیت کا اظہار کرتے
کرتے تھک نہیں رہے تھے۔

بیٹی کی جدائی کے مسئلے پر بانونے اکثر بہت کچھ سوچا تھا۔ شوہر کا آخری فقرہ سنا تو
ان کے چہرے پر عجیب سا رنگ دوڑ گیا۔

میرے جی کو سب سے زیادہ یہ بات لگی ہے

مطمئن اور پرسکون سی مسکراہٹ ان کے لبوں پر پھیل گئی۔ گیتی جب سے سیانی
ہوئی ہے اندر ہی اندر یہ غم لگا رہتا تھا کہ دوسرے گھر چلی جائے گی تو پھر میں کیا
کروں گی۔ صرف ایک اولاد، اور وہ بھی بیٹی والے والدین کی زندگی نہ ویران ہو کر
بھی بڑی ویران ہوتی ہے۔

آج بہت دنوں بعد شوہر کے ساتھ دکھ سکھ کرنے کا انہیں موقع ملا تھا۔

سوچتی رہتی تھی کہ آپا سے کہوں انہیں مجھے دے دیں۔ بھائی جان سے پرویز

مانگ لوں یا فیروزہ سے صادق۔ کہ کسی نہ کسی طرح گیتی گھر میں ہی رہ جائے۔ مگر ان

کے دل بھی تو مجھ ایسے ہی ہوں گے۔ کون اپنی اولاد کسی کو دیتا ہے اور وہ بھی بیٹا۔

بانو پہلی بار صاف دلی سے اپنے شوہر کے ساتھ متفق ہوئیں۔ اور یہ آپ کا منبر رہے گا تو اسی گھر میں اس لحاظ سے تو یہ رشتہ اچھا ہی ہے نہ صرف اس لحاظ سے بلکہ بیگم! تم دیکھنا ہر لحاظ سے یہ رشتہ اچھا رہے گا البتہ سیٹھ امان یک دم خاموش ہو کر کسی خیال میں کھو گئے البتہ کیا؟

بانو گڑبڑ اگئیں۔ جیسے ان کے گھر کی رونق پھر ویرانی میں بدلنے لگی تھی۔

اس کے لئے تمہیں کچھ کوشش کرنا ہوگی مجھے کوشش کرنا ہوگی؟ کیا مطلب؟

دیکھو نا ہم بیٹی والے ہیں۔ اپنی زبان سے تو اسے کہہ نہیں سکتے۔ کہ آؤ ہماری بیٹی سے شادی کر لو

ہاں یہ تو درست ہے

تو تم کوئی ایسا انتظام کرو کہ وہ گیتی کو دیکھ لے

اس نے اس دن دیکھا تو ہوگا

بانو سادگی سے بولیں

معلوم نہیں

تو چلتی پھرتی کو پھر کسی دن دیکھ لے گا۔ میں اسے بہانے بہانے ادھر انیکسی کی طرف بھیج دوں گی۔

بانو مذہب کی بھی پابند تھیں اور دقیا نوس خیالات بھی نہیں رکھتی تھیں۔ لڑکا لڑکی کو دیکھ لے اور لڑکی لڑکے کو یہ تو عین شرع شریعت کا حکم تھا۔

اوہ بیگم! تو بڑی نا سمجھ ہو

اب سیٹھ امان کچھ الجھ کر بولے

خالی دیکھنے ہونے سے کچھ نہیں بنتا۔ یوں تو دن میں سینکڑوں لڑکیاں چلتی پھرتی

دکھائی دے جاتی ہیں۔

پھر؟ آپ کیا چاہتے ہیں؟

دونوں میں تھوڑی سی جان پہچان

سیٹھ امان کچھ کہتے کہتے ہچکچا کر خاموش ہو گئے

یہ آپ کیا کہہ رہے ہیں؟

بانو اس کا مطلب پوری طرح سمجھ نہ پائیں۔ جو تھوڑا سا سمجھا اسی نے انہیں

متعجب سا کر دیا۔

وہ وہ سیٹھ امان سٹپٹا گئے

وہ اسے دیکھ لیتا۔ گھبراہٹ میں انہوں نے پھر وہی بات دہرا دی

میں نے کہا نا کہ کوئی ایسا موقع بنا دوں گی

نہیں بیگم نہیں۔ میں چاہتا ہوں کہ میں چاہتا ہوں کہ

کہہ بھی ڈالنے۔ بات چبائے جاتے ہیں

تم خود ہی کیوں نہیں سمجھ لیتیں

آخر ان کی الجھن ڈھکے چھپے الفاظ میں زبان تک آگئی

میں بیٹی کا باپ ہوں

اب مجھے کیا پتہ کہ آپ کے دل میں کیا ہے؟

بانو اب بھی سمجھ نہ سکیں

مجھی سے بات کر رہے ہیں نا۔ کوئی غیر تو موجود نہیں۔ صاف صاف کو دتے

وہ میں کہہ رہا تھا

وہ بانو کے اور بھی قریب ہو گئے پھر ادھر ادھر دیکھتے ہوئے دھیمے لہجے میں بولے

نہ صرف ایک دوسرے کو دیکھ لیں بلکہ ان میں تھوڑی بہت علیک سلیک بھی ہو

جائے تاکہ تاکہ

ہاں ہاں تاکہ کیا؟

میر کی بیٹی بڑی خوبیوں کی مالک ہے۔ میں چاہتا ہوں اس کی ساری صفات خود اپنی آنکھوں سے دیکھ کر وہ اپنے آپ ہم سے یہ رشتہ مانگنے پر مجبور ہو جائے۔

ہائے ہائے! یہ کیسی بات آپ نے سوچ لی؟

بانو ہمیشہ زمانے کے ساتھ چلیں مگر مذہب اور شرع کا خیال رکھ کر۔ نئی روشنی کی چکا چونداں کی مذہبی اقدار کی آنکھوں کو کبھی نہ خندھیا سکیں۔

نہ بیگم! پھر اور کیا ہو سکتا ہے؟ میں نہیں چاہتا کہ اس رشتہ کو ہاتھ سے گنواؤں۔ اس جیسا آبدار گوہر لاکھ سمندروں میں غوطے لگاؤں تو مجھے نہیں ملے گا۔ اور سچی بات خود

اپنی زبان سے میں یہ کہہ بھی نہیں سکتا کہ آؤ تمہیں اپنی بیٹی کا رشتہ دوں۔

کسی اور سے تو کہلوایا جا سکتا ہے؟

لیکن یہ پوری زندگی کا معاملہ ہے۔ اس کی کوئی ماں بہن تو ہے نہیں جو لڑکی کے جوہر دیکھ کر اور تعریفیں کر کر اکر اسے اس رشتہ پر آمادہ کر لیں گی۔ اور یوں کسی اور کے کہنے سے وہ اندھا سودا کیسے کر لے۔

سیٹھ امان نے کھلے کھلے الفاظ میں بانو کو سمجھایا۔

جب کہ پہلے دن ہی گیتی نے اسے بہت غلط سلط باتیں کہہ ڈالی تھیں۔ اس کے ذہن میں تو یہی ہو گا کہ گیتی مغرور اور خود سر لڑکی ہے۔ اور کسی اور کے کہنے سے وہ یہ رشتہ منظور نہیں کرے گا

حالانکہ میری بیٹی ایسی ہے نہیں جانے اس دن اسے کیا ہو گیا تھا؟

مل کے نقصان سے وہ بھی بچاری تو پریشان تھی

باپ نے اپنی دانست میں اس کی صفائی پیش کی

ہاں یہ بات تو ہے

پھر اب؟

سیٹھ امان کھوئے کھوئے سے پھر چونکے
سب سے بہتر حل یہی ہے بیگم! خود ہی پر کھلے گا
اور اگر

بانو کسی انجانے خطرے کے تحت بول پڑیں۔
اس نے ناپسند

نہیں نہیں ہماری گیتی ناپسند کرنے والی لڑکی نہیں ہے۔ وہ یقیناً ایک دو ملاقاتوں
میں ہی اس کا دل موہ لے گی۔

ہائے ہائے کچھ ہوش کیجئے
بانو ایک دم طیش میں آگئیں

کیسے نازیبا الفاظ منہ سے نکالے جا رہے ہیں
اوہ! انہوں نے گھبرا کر بانو کو دیکھا

معاف کر دو واقعی مجھے یوں نہیں کہنا چاہیے تھا
پھر گویا پشیمان سے ہو کر بولے

لیکن میں کیا کروں؟ تمہیں کیسے بتاؤں کہ یہ میری دلی تمنا ہے میں یہ رشتہ ضرور

کرنا چاہتا ہوں۔ تم نے ابھی اسے دیکھا نہیں نا۔ بڑا پیارا بچہ ہے۔ گیتی کی اور اس کی

جوڑی لاکھوں میں ایک ہوگی۔ یوں بھی نصیب والا ہے۔ ہم سب ہی کی بہتری اسی

میں ہے بیگم! بانو بڑے غور سے شوہر کے چہرے پر مختلف قسم کے رنگ بکھرتے سمیٹتے

اور پھلتے دیکھ رہی تھیں۔

یقیناً وہ اتنا اچھا تھا جو سیٹھ امان اتنی شدت سے اس کی چاہت کر رہے تھے۔ ان

کے انداز میں کسی نادرو نایاب چیز کے حصول کی سی بے قراری تھی۔

وہ جوان اور اکلوتی بیٹی کے باپ تھے۔ انہیں اس سے شدید محبت تھی۔ ان سے

زیادہ گیتی کی بہتری کے لئے کوئی اور سوچ بھی نہیں سکتا تھا۔ کچھ کربھی نہیں سکتا تھا۔

خود وہ بھی نہیں کہ وہ صرف سوچ سکتی تھیں۔ مگر اپنی مجبوری کے تحت بیٹی کے لئے
کچھ نہیں سکتی تھیں۔ چنانچہ باپ ہی کی خواہش پوری ہونا چاہیے تھی۔

اگر واقعی اس میں ہی سب کی بہتری ہے اور ساتھ آپ کی دلی تمنا بھی تو میں ضرور
اس کے لئے کوئی چارہ کروں گی۔ آپ اتنا فکر کیوں کر رہے ہیں۔

بانو نے شوہر کو تسلی دی

میں کچھ گیتی کو سمجھاؤں گی۔ کوئی اور تدبیر سوچوں گی۔ انشاء اللہ آپ کی خواہش
پوری ہوگی۔

بانو نے کچھ اس انداز میں کہا کہ سیٹھ امان کی آنکھوں میں اطمینان کی لہر لہرائی۔
تو پھر میں مطمئن رہوں؟

بالکل!

دونوں مسکرا دینے



ہیلو گیتی!

خدا کے لئے سحر! کبھی سلام جیسا پیارا لفظ بھی منہ سے پھوٹ دیا کرو۔ تم تو بالکل ہی انگریزی ہوتی جا رہی ہو۔

گیتی نے بڑے خوبصورت انداز میں اس کی نقل اتاری
کسی کے پاس جاؤ تو ہیلو! وہاں سے ٹلو تو بانی بانی۔ ہماری زبان میں اپنے بڑے اچھے اچھے الفاظ موجود ہیں۔

سحر پرس پلنگ پر پھینکنے کے بعد وہیں کھڑے کھڑے دور پرے جوتا پھینک رہی تھی۔

اور مہربانی کر کے تم ملتے ہی مولانا صاحب! اپنے وعظ و نصیحت نہ شروع کر دیا کرو

تم آتے ہی انسانوں کی طرح اسلام علیکم کہہ دیا کرو تو میں کبھی وعظ نہ شروع کیا کروں۔

پرس، جوتے اور دوپٹہ پھینکنے کے بعد سحر نیچے قالین پر اوندھی لیٹ گئی۔

ہیلو کہنا حیوانی حرکت ہے؟

حیوانی نہیں تو مغربیانی ضرور ہے

گیتی نے سر کے نیچے رکھنے کے لئے تکیہ اٹھا کر سحر کے منہ پر دے مارا۔

ویسے مجھے اتنا تعصب بھی پسند نہیں

جس خلوص سے گیتی نے تکیہ پھینکا تھا۔ اسی خلوص سے سحر نے سر کے نیچے ٹکا لیا۔

.....

گیتی نے اس کی بات قطع کی

اور نہ ہی متعصب ہوں۔ اور نہ ہی کسی زبان کے ساتھ دشمنی رکھتی ہوں۔ سلام

کرنے کے لئے تو اس لیے کہتی ہوں کہ یہ حدیث ہے

اوہ گیتی! یکدم سحر چچ پڑی

تم ایسی خوبصورت، نازک اور کومل سی لڑکی کے منہ سے حدیث اور مسئلے مسائل سن

کر مجھے بے حد حیرت ہوتی ہے اور بڑا دکھ بھی

کیوں؟ میں مسلمان نہیں ہوں اور مسلمان لڑکیاں کیا خوبصورت، کومل اور نازک

نہیں ہوتیں؟

خوبصورت، کومل اور نازک لڑکیاں نہ مسلمان ہوتی ہیں، نہ ہندو، نہ عیسائی، نہ

پارسی، نہ جینی، نہ بدھ اور نہ

گیتی کے قہقہے نے سحر کی بات خود بخود ہی منقطع کر دی

پھر کیا ہوتی ہیں؟

ان کا ایک ہی مذہب ہوتا ہے۔ سوسائٹی کی روح رواں بننا۔ خوبصورت

خوبصورت، جوان جوان اور امیر لڑکوں کے دل جیتنا مگر۔ کسی کے ہاتھ نہ آنا اور پھر

کر کے اڑ جانا

واہ واہ! بھئی واہ واہ!

گیتی نے تالی بجائی

ایک بچے مسلمان، ایک قرآن مجید کے حافظ کی بیٹی ہو کر بہت پاکیزہ اور عمدہ

خیالات پائے ہیں تم نے۔

کے بھی کچھ فرائض ہیں جو تم پر عائد ہوتے ہیں
دیکھو گیتی! تم میری دوست ہو، بڑی پیاری، بڑی عزیز۔ کبھی کبھی تو نصیحت درگزر
کی جاسکتی ہے مگر یہ ہر وقت کے وعظ بالکل نامنظور تم میری صرف دوست ہی رہو۔
تمہارا بس یہی روپ مجھے پسند ہے۔

اور مجھے بھی تمہاری دوستی بے حد عزیز ہے۔ اسی لیے تو اکثر نصیحت کر بیٹھتی ہوں

کہ

شوخی بھری مسکراہٹ گیتی کے ہونٹوں پر پھیلی
ایسا نہ ہوا گلے جہاں جا کر تم مجھ سے بچھڑ جاؤ
وہ کیوں؟

میں اپنی نیک عادات کی وجہ سے بہشت میں چلی جاؤں اور تم جہنم میں پڑی جلتی

رہو

یہ تو اب خدا ہی بہتر جانتا ہے

سحر مسکرائی

سنا ہے اس کے بخشنے کے ڈھنگ نرالے ہیں، ذرا سی بات پر بخش دیا کرتا ہے اور

خاموش کیوں ہو گئی ہو، اور کیا؟

اور موڈ میں آئے اللہ تعالیٰ تو تم جیسی پرہیزگاروں کی ذرا سی غلطی پکڑ لے۔ وہ بڑا

بے نیاز ہے گیتی! ڈرو اس سے 10 وریوں بڑے بول نہ بولو۔ کیا پتہ اگلی دنیا میں

میں جنت الفردوس کے پر بہار باغوں میں مٹر گشت کرتی پھروں اور تم

آگے کچھ مت بولنا

گیتی نے دوسرا تکیہ اٹھا کر اس کے منہ پر پھینک دیا

شکریہ!

سحر زور سے ہنسی

مجھے اس تکیے کی بھی ضرورت محسوس ہو رہی تھی

سحر نے وہ بھی سر کے نیچے دھریا

ہاں تو میں کہہ رہی تھی کہ ہر وقت نصیحتیں نہ کیا کرو۔ میری طبیعت عجیب سی ہے۔

اس طرح میں اور بھی چڑ جاتی ہوں۔

سحر یکدم سنجیدہ ہو گئی

اور پھر اور بھی خراب ہو جاتی ہوں

اوہ!

ہاں میرے ڈیڈی ہی مجھے اتنی نصیحتیں کرتے رہتے ہیں کہ پھر کسی اور کی گنجائش

باقی نہیں رہتی۔ پیا نہ لبالب بھر کر چھلکنے لگ جاتا ہے۔

تبھی تم مذہب سے اتنی بیگانہ ہوئی جا رہی ہو؟

خیر چھوڑو اس قصے کو

سحر نے جیسے اس موضوع سے اکتا کر ہاتھ ہوا میں لہرایا اور میرے ساتھ کچھ ہلکی

پھلکی سی باتیں کرو۔ میں تمہارے پاس اسی لیے آتی ہوں۔

سناؤ پھر یونیورسٹی کیسی چل رہی ہے؟

گیتی نے مہمان نوازی کے طور پر اس کا پسندیدہ موضوع چھیڑ دیا۔

بہت خوب، بہت اچھی

اور پھر سحر مزے مزے سے اسے پچھلے دنوں گزرنے والے پر لطف واقعات

سنانے لگی۔ کہ کس کس لڑکے نے اور کس کس طرح اس سے اظہار محبت کیا۔

کس کس نے کرنے کی کوشش کی مگر فطری بزدلی کی وجہ سے کرنے سے اور ہکا بھکا

کر صرف نوٹس مانگ کر ہی رنو چکر ہو گئے۔

پھر سحر نے ان کی کس کس طرح پذیرائی کی۔ وہ ہنس ہنس کر سناتی رہ۔ کون اس

سے اظہار محبت کے جواب میں ڈانٹ کھا کر دم دبا بھاگا اور کون بڑا بہادر نکلا جو

ڈانٹ کھا کر بھی اس کے ارد گرد دم ہلاتا پھرا۔

گیتی سنتی رہی، ہنستی رہی، محظوظ ہوتی رہی

اسی لیے تمہارے ڈیڈی تمہیں یونیورسٹی نہیں بھیجنا چاہتے تھے مگر ہماری ہمت اور

بہادری دیکھو، یونیورسٹی گئے، نہ صرف اپنی مرضی سے ہی بلکہ ان کی رضامندی سے

سحر نے بڑے فاتحانہ انداز میں اپنی بڑائی جتائی

اگر کسی والدین کی ساری اولاد میں سے ایک دو بچے اتفاق سے زندہ رہ جائیں تو

وہ اکلوتی اولاد کی طرح عذاب ہوتے ہیں

گیتی زیر لب مسکراتے ہوئے شوخی بھرے لہجے میں بولی

کیوں؟

تم دونوں بہنوں کی طرح لاڈلے ہو جاتے ہیں

پھر تم ہم سے بھی بڑا عذاب ہو

سحر نے فوراً اسے اس کی حیثیت کا احساس دلایا کہ وہ تو بالکل ہی اکلوتی تھی۔ اور

خود اس کی تو پھر بھی ایک بہن موجود تھی۔

میرا مطلب نافرمان اولاد سے تھا

گیتی جھٹ سے بولی

اور میں اکلوتی ہونے کے باوجود لاڈلی بالکل نہیں بلکہ والدین کی بڑی فرمانبردار

اولاد ہوں۔

جب وقت پڑا تو تمہاری فرمانبرداری بھی دیکھ لیں گے۔ تمہاری مرضی اور

تمہارے والدین کی مرضی کا ابھی کسی معاملے میں ٹکراؤ نہیں ہوا۔ ہونا ہوتا تو کب کا

ہو چکا ہوتا

گیتی نے گویا اپنی فرمانبرداری کی شیخی ماری سحر ہنس دی

نہیں میری جان! یہ بات نہیں۔ دراصل تمہاری ماں اور باپ کے عقائد کے

درمیان مغرب اور مشرق کا سافا صلہ نہیں تھا۔ دونوں مذہب کی عائد کردہ پابندیوں کے اندر رہ کر زمانے کے ساتھ چلے۔ ان کی آپس میں رسہ کشی نہیں ہوئی کہ ایک تمہیں ادھر کھینچتا اور دوسرا دوسری طرف سحر ہمیشہ صاف بات کرنے کی عادی تھی۔

تمہیں آٹے وال کا بھائی تب معلوم ہوتا جو کہیں میرے باپ کی طرح تمہارا باپ بھی حافظ قرآن ہوتا اور ماں بہت زیادہ نئی تازہ روشنی کی ولدادہ سحر یکدم بڑی سنجیدہ ہو گئی۔

پھر ماں کے اصرار پر باپ تمہیں چپ چاپ انگریزی کے سکول میں داخل کرا دیتا۔ اور قرآن مجید کی بجائے آج کی عیسائیت کی اپنی تخلیق کردہ بائبل پڑھتے پڑھتے اور مخلوط تعلیم حاصل کرتے کرتے جب تم جوان ہوتیں۔

گیتی ہاتھوں کی رحل میں چہرہ سجائے چپ چاپ بیٹھی بڑے غور سے اس کی باتیں سن رہی تھی۔

تو اچانک تمہارے باپ کو احساس ہوتا کہ میں تو حافظ قرآن ہوں میری بیٹی کو تو سفید شٹل کا ک جیسا برقع اوڑھنا چاہیے تھا۔ اسے بائبل نہیں قرآن پڑھنا چاہیے تھا۔ تو تو تم بتاؤ آزاد فضاؤں میں پرواز کرنے والے پرندے کو کبھی قفس میں بند کیا بھی جاسکا ہے؟ اور اگر کبھی لیا جائے تو وہ ہر ممکن کوشش سے تیلیاں توڑ پھوڑ کر پھر کر کے اڑ نہیں جائے گا؟

گیتی اسی خلوص اور توجہ سے سن رہی تھی مگر سحر بات کرتے کرتے خود ہی اس موضوع سے اکتا گئی۔

چھوڑ اس معاملے کو۔ تو صحیح فیصلہ نہیں کر سکے گی۔ ہاں یہ بتا تیرے مینجر کا کیا حال ہے؟

میرا کیوں ہونے لگا؟
گیتی تنک کر بولی

اب بھی اس کے لئے شامی کباب بناتی ہے؟

ہاں

گیتی جیسے بسوری، سحر زور سے ہنس پڑی

تو خواہ مخواہ ہی اندھا دھندا اس سے نفرت کئے جا رہی ہے میں تو کہتی ہوں ایک

بار پھر اسے ایک نظر دیکھو

بھئی کہانا کہ دیکھا تھا اور پھر

دوبارہ دیکھنے کی حسرت نہ رہی سحر نے قہقہہ لگایا

ہاں

مگر اب مینجر بننے سے شاید اس کا حلیہ بہتر ہو گیا ہو۔ دیکھ کر تو دیکھو

حلیے کی بات نہیں سحر! بس دل کی بات ہے۔ وہی جیسے تم کہتی ہو کہ چڑھو جاتی

ہے۔ یہی معاملہ میرا ہے۔

گیتی! چڑھو کوئی نہیں۔ مجھے تو لگتا ہے کہ گھر میں بند رہ کر بس تمہارا دل مردہ ہو

گیا ہے

نہیں دل بالکل مردہ نہیں ہوا

گیتی نے کمال فراخ دلی سے اعتراف کر لیا۔ یوں بھی وہ سحر سے مخاطب تھی۔ جس

سے اس نے کبھی دل کی کوئی بات نہیں چھپائی تھی۔

باوا جان نے اس کی خوش بختی کا کچھ اس طرح ڈھنڈورا پیٹا ہے اور بغیر سوچے

مجھے ایسا قدم اٹھایا ہے کہ جو میرے جی کو کچھ اچھا نہیں لگا۔ اور باوا جان چونکہ

میرے باپ ہیں انہیں کچھ کہہ نہیں سکی سارا کا سارا غصہ

عضو برنجینف گر گیا

سحر نے اس کی بات مکمل کر دی

ہاں بس یہی سمجھو

بڑی نا انصاف ہو
نہیں نہیں یہ بات بھی نہیں
پھر؟

پھر؟ گیتی کھوئی کھوئی سی بولی
پتہ نہیں کیا بات ہے۔ بس جانے کیوں وہ مجھے اچھا نہیں لگا۔
لیکن لیکن

اچانک گیتی کو کچھ سوچھا
سحر! ایک بات میں نے نوٹ کی ہے
کیا؟

سحر متجسس سی اٹھ کر بیٹھ گئی

کچھ دنوں سے پتہ نہیں کیا ہوا ہے۔ امی میرے سامنے اکثر اس کی تعریفیں کرتی
رہتی ہیں۔ حالانکہ وہ نہ کبھی اسے ملی ہیں نہ کچھ کہیں باوا جان اس کی خوش بختی
وہ مارا

سحر نے تالی بجاتے ہوئے زوردار قہقہہ لگایا۔ پھر یکدم اٹھ کر اپنی بکھری چیزیں
سمٹنے لگی۔

میں ابھی خالہ جان کے پاس جا کر سن گن لیتی ہوں
جاسوسی کرنے کے فن میں خود سحر کو اپنی دانست میں اسے کمال حاصل تھا۔

دو پٹہ اوڑھا، جوتا پہنا، پرس بازو میں لٹکایا۔
گیتی پکارتی رہ گئی سحر کی ہی نہیں۔ تیز تیز چلتی سیدھی بانو کے کمرے میں جا پہنچی
اسلام علیکم خالہ جان!

وعلیکم!

بانو نے اپنا چشمہ درست کرتے ہوئے نگاہ اٹھائی

سحر آئی ہے

جی خالہ جان! سنائے طبیعت کیسی ہے؟

جی رہی ہوں بیٹی! شکر ہے پروردگار کا۔ تم سناؤ امی کیسی ہیں؟

سب ٹھیک ٹھاک ہیں

گیتی کہاں گئی؟ اپنے کمرے میں ہی گھسی ہوگی گیتی! گیتی!! اس سے میں مل آئی

ہوں خالہ جان!

کوئی چائے وائے بھی پوچھی تمہیں؟

کوئی بھی نہیں

سحر شوخی سے مسکراتے ہوئے ان کے پاس ہی تخت پر بیٹھ گئی۔

کیا کر رہی تھی؟

بانو نے بیٹی کے متعلق استفسار کیا

شامی کباب بنانے لگی تھی

شامی کباب؟

بانو متحیر سے اسے دیکھنے لگیں

وہ تو ابھی کل ہی بنے تھے

آج پھر بنانے لگی ہے کہتی تھی روز بنانے کی عادت پڑ گئی ہے۔ جس دن نہ

بناؤں جمائیاں سی آنے لگتی ہیں اور جسم ٹوٹتا رہتا ہے

سحر کی مسکراہٹ نے اس کی شرارت کی نشاندہی کر دی

ٹھہر جا تو شریر!

بانو مسکراتے ہوئے بڑے پیار سے سحر کو گھورنے لگیں

تو مجھ سے بھی شوخیاں کرنے سے باز نہیں آتی نا

اوہ خالہ جان!

سحر نے لاڈ سے ان کے کندھے کے ساتھ سر رکالیا۔ بانو کے ساتھ بھی اس نے بزرگانہ کی بجائے دوستانہ رشتہ جوڑ رکھا تھا۔ وہ بڑی محبت سے اس کی پشت تھکنے لگیں پڑھانی کا کیا حال چال ہے بیٹی؟

بس خالہ جان! چل ہی رہی ہے ویسے امتحان میں پاس نہیں ہونگی خدانہ کرے اتنا خرچ ہوا ہے کامیابی کی صورت میں پھل ملنا ہی چاہیے وہ مقدر والوں کو ملا کرتا ہے خالہ جان!

تو بھی بڑی مقدر والی ہے۔ بس ذرا محنت کر لے۔

بیجئے بھلا یہ کیا بات ہوئی۔ اگر مقدر والی ہوں تو محنت کی کیا ضرورت ہے؟ مقدر خود بخود بغیر پڑھے یا محنت کئے ہی پاس کرادے گا۔

نہیں بیٹی نہیں۔ ایسی بات کبھی بھی دل میں نہ بٹھانا۔ محنت بہت ضروری ہوتی ہے۔ اسی سے مقدر بنتا ہے

اور ہم نے دیکھا ہے بغیر محنت سے بھی مقدر بن جاتا ہے

سحر کے اس فقرے سے بانو کچھ چپ سی ہو گئیں

خالہ جان! یہ جو آپ کا نیا مینجر آیا ہے یہ آخر ہے کیا چیز؟

انسان ہے بیٹی اور کیا ہونا ہے؟

نہیں میرا مطلب ہے ہمارے نصیب میں اس کا دیدار ہی نہیں ہوا۔ سنا ہے لمبی

سی داڑھی والا بڑا وضع والا بزرگ ہے۔ انتہائی ایمانداری سے کام کرتا ہے اور اس

کے علاوہ حدیث و فقہ پر بھی کافی عبور حاصل ہے۔ ہمارا تعارف ہو جاتا تو کچھ فیض

ہم بھی حاصل کر لیتے۔

سحر بے حد سنجیدہ تھی۔ بانو بے اختیار ہنس دیں

جانے کیوں گیتی اس کی دشمن بن گئی ہے۔ اچھا بھلا لڑکا ہے۔ اس کے متعلق یہ

سب کچھ اس نے محض دشمنی میں بتایا ہے

واڑھی واڑھی کوئی نہیں؟

سحر اسی طرح سنجیدہ تھی

نہیں بیٹی! بہت پڑھا لکھا اور قابل شخص ہے

سچ مچ؟

ہاں

پھر بانو کسی سوچ میں کھو گئیں۔ سحر چپ چاپ ان کی اس کھوئی کھوئی کیفیت کو

دیکھتی رہی۔ سمجھ گئی تھی کہ ان کے دل کے اندر کچھ تھا جو وہ اسے بتانا بھی چاہ رہی تھیں

اور کچھ کہہ بھی نہیں پارہی تھیں۔

کیا سوچ رہی ہیں خالہ جان؟

سحر کا تجسس بے قرار ہوا اٹھا

۰۰۰

بانو پھر چپ ہو گئیں

ہاں خالہ جان! کیا کہنے لگی تھیں؟ کوئی راز کی بات ہے کیا؟

تم سے راز کیا ہونا ہے بیٹی! جیسی گیتی ویسی تم اور پھر اس معاملے میں! تم تو گیتی

کی دوست ہو شاید تمہیں کچھ

تب بانو نے اپنا ہی فقرہ ادھورا چھوڑ کر کچھ ہچکچاتے اور کچھ جھجکتے ہوئے شوہر کی

خواہش سحر کے گوش گزار کر دی۔

اور گیتی تو کسی طرح پٹھے پر ہاتھ دھرنے ہی نہیں دے رہی۔ اس کے ساتھ تو

اسے خدا واسطے کا بیر ہو گیا ہے۔ اس کے متعلق کوئی بات سننے کو تیار ہی نہیں۔

بانو تقریباً دکھی سی ہو کر جی کی ہر بات بتا گئیں۔ ہر پریشانی کھول کر اس کے

سامنے رکھی۔ آخر میں بڑے منت بھرے لہجے میں بولیں

اب بتاؤ کیا تم اس سلسلے میں ہماری کچھ مدد کرو گی۔ تم سے اسے بڑا پیار ہے

تمہاری ہر بات مانتی ہے۔ یقیناً تمہاری بات سن لے گی۔ یوں بھی تم اس سے زیادہ عقل رکھتی ہو

کب خالہ جان؟

سحر کس نفسی سے بولی

میں صحیح کہہ رہی ہوں۔ تم ہمارا مدعا سے بڑی اچھی طرح سمجھا لو گی۔ مجھے پورا

یقین ہے

بانو نے کچھ اس انداز میں بات کی تھی کہ ان کی ساری سوچیں سحر اپنے ذہن میں

محسوس کرنے لگی۔ اس معاملے کی ساری کی ساری ذمہ داری کا بوجھ اسے اپنے

کندھوں پر پڑا ہوا محسوس ہونے لگا

اور اب وہ سوچوں میں کھو گئی۔

پھر؟

بانو اس کے کھوئے کھوئے انداز کو بڑے غور سے دیکھ رہی تھیں کیا ہمارا یہ کام کرو

گی؟

کیوں نہیں خالہ جان!

بانو کی نگاہوں میں کچھ ایسی التجا تھی کہ سحر نے بلا سوچے سمجھے حامی بھری

ضرور کروں گی لیکن

لیکن کیا؟

میں اسے یہ نہیں بتاؤں گی کہ آپ نے اور خالو جان نے یہ سوچ لیا ہے۔ ورنہ وہ

مزید چڑ جائے گی

میں نے کہا تھا نا کہ تم بہتر طریقے سے اس سے بات کر سکو گی

بانو نے تعریفی انداز میں اسے دیکھا

یہ تم نے بالکل ٹھیک اندازہ لگایا

میں اس کی طبیعت کو اچھی طرح جانتی ہوں۔ اس کی ہم عمر ہوں نا۔ اسی طرح میں
بھی بلا سوچے سمجھے کسی نہ کسی معاملے سے چڑ جایا کرتی ہوں۔ پھر وہ بے شک
میرے فائدے کا بھی ہو مگر

سحر ہنس دی

ہر عمر کی فطرت علیحدہ ہوتی ہے خالہ جان! جہاں عمر کا فرق پڑا سوچ کا بھی پڑ جاتا

ہے

میں نے کہا تھا نا کہ تم بڑی عقل والی ہو

بانو متعجب اور ستائشی نگاہوں سے سحر کی ننھی سی کھوپڑی کو دیکھ رہی تھیں۔ بظاہر یہ

لڑکی کیسی کھلنڈی اور شوخ سی تھی۔ مگر باتیں کتنی عقل والی کرتی تھی۔ گیتی تو اس کے

مقابلے میں خاصی احمق سی تھی۔ ایک دم انہیں احساس ہوا۔

سحر اٹھ کھڑی ہوئی

پھر؟ کیا کرو گی؟

بانو نے گویا ایک بار پھر اپنی تسلی کر لینا چاہی

اب خالہ جان! یہ میرا مسئلہ ہے

سحر پورے اعتماد سے بولی

جانے ان چند منٹوں میں اس نے کیا سوچ لیا تھا۔

خدا تمہیں خوش رکھے

سحر کی تسلی اور پر یقین لہجے نے بانو کے چہرے پر سے فکر و تردو کی پر چھائیاں مٹا

ڈالیں۔ بڑے پیار سے سحر کو دیکھتے ہوئے انہوں نے پھر اپنی بنائی اٹھالی۔

پھر خالہ جان! اجازت ہے؟ چلوں اب شام ہو رہی ہے لو ابھی تو آئی ہو۔ کچھ دیر

بیٹھو۔ چائے وائے پی کر جانا

گیتی نے شامی کباب بنانے ہوں گے۔ کھا کر ہی جاؤں گی

سحر ہنستے ہوئے اور پرس ہوا میں اچھالتے ہوئے کمرے سے باہر نکل گئی

شریر!

بانو کے لبوں پر محبت بھری بڑ بڑاہٹ تھی۔





”جانے تمہیں وہ کیوں اتنا برا لگنے لگا ہے؟“

بہت دن گول مول انداز میں سمجھانے بجھانے اور سر کھپانے کے بعد آخر حرز جج

سی ہو کر رہ گئی

پتہ نہیں کیوں؟

گیتی نے پھر چپکے سے اعتراف کر لیا۔ مرغے کی وہی ایک ٹانگ! سحر کو غصہ بہت

آیا۔ لیکن پی گئی۔ زندگی میں پہلی ذمہ داری سر لی تھی۔ وہ بھی بانو کے کندھوں کو سہارا

دیا تھا۔ جو اسے بہت اچھی لگتی تھیں۔ کچھ گیتی کی ماں کے ناطے اور کچھ ان کے تقدس

اور مجبوریوں کی وجہ سے

ہر وقت کی تکلیف کے باعث وہ ایک کمرے میں ہی مقید ہو کر رہ گئی تھیں۔ مگر پھر

بھی ہر وقت کلمہ شکران کی زبان پر رہتا۔ خدا کی لگن کا ایسا سچا جذبہ اس نے اپنے گھر

میں کبھی نہ پایا۔

انہیں چند جوہات نے جو اس کے دل میں بانو کے لئے انس و محبت بسا رکھا تھا۔

وہ اسے مجبور کر رہا تھا کہ کسی نہ کسی طرح گیتی کو رضامند کر لے۔

تبھی وہ غصے کو پی گئی۔ گرم ہو جاتی تو باپ بننے کی بجائے بگڑنے کا اندیشہ تھا۔

خالہ جان تو کہہ رہی تھیں کہ بڑا اچھا بچہ ہے

اسی نرمی سے بڑ بڑائی

ہوگا

گیتی نے پھر اعلیٰ کا اظہار کیا اور کھڑکی سے باہر دیکھنے لگی۔ جیسے وہ اب اس

موضوع پر مزید گفتگو کرنا نہیں چاہتی تھی۔

اور گیتی! اگر تمہارے والدین اسے اپنا داماد بنانے کا ارادہ کر چکے ہوں

ابجھن میں سحر کو پتہ ہی نہ چلا اچانک ہی اس کے منہ سے یہ بات نکل گئی

کیا؟

گیتی نے چونک کر سحر کو گھورا۔ سحر نے چاہنے کے باوجود فوراً اپنے فقرے کی تردید نہیں کی۔ تیر تو چھٹ ہی چکا تھا۔ کہاں جا کر لگتا ہے اور کیسے لگتا ہے۔ اب یہ اندازہ کرنے کو وہ چپکی ہو رہی۔

لمحہ بھر کے لئے گیتی نے کچھ سوچا۔ پھر قدرے توقف بعد مسکرائی۔ کیا ہمارے اپنے خاندان میں کوئی رشتہ نہ تھا۔ امی پہلے پھوپھی اماں، خالہ امی اور ماموں جان کو تو کوئی جواب دے لیں۔

کیا ان میں سے کسی سے دل لگا بیٹھی ہو؟

یکدم سحر پریشان ہو گئی۔ مینجر سے گیتی کی بیزاری کی ایک وجہ یہ بھی ہو سکتی تھی۔ گو سحر سے آج تک اس نے کبھی کچھ نہیں چھپایا تھا۔ مگر ایسی بات! شاید شرما گئی تھی!

تم اتنا کیوں پریشان ہو گئی ہو؟

گیتی کھلکھلا کر ہنس پڑی

سحر میری جان! کیا یہ ضروری ہوتا ہے کہ جو ان ہوتے ہی ایک لڑکی لڑکے سے اور لڑکا لڑکی سے ضرور دل لگائے؟

سحر نے اندر ہی اندر اطمینان کا سانس لیا

تو پھر تمہارے لیے پرویز، زاہد، انیس وغیرہ اور مینجر کا مسئلہ تو ایک سا ہوا۔ کسی سے بھی کر دیں۔

مینجر کا معاملہ علیحدہ رکھو

وہ کیوں؟

وہ ایک انجام اجنبی انسان۔ اور یہ سب تو دیکھے بھالے ہیں۔ ان کی عادات سے

اچھی طرح واقف ہیں۔ طور و اطوار کو جانتے ہیں۔ اپنا ہی خاندان ہے۔

وہ بھی اچھا لڑکا ہے

غیر ارادی طور پر ہی ایک بار پھر ان میں بحث چھڑ گئی۔

برا ان میں سے بھی کوئی نہیں گیتی کیسے پڑ پڑ ہر بات کا جواب دینے جا رہی تھی۔ سحر جھنجھاسی گئی۔ تیز ہو کر

بولی

یہی تو پوچھتی ہوں آخر تمہیں اس کے ساتھ اتنی زبردست دشمنی کیوں ہو گئی ہے؟

دشمنی کوئی نہیں سحر! بس یہ سمجھ لو اصول بھی کچھ ہوتے ہیں

گیتی بڑی نرمی سے اسے سمجھانے لگی

میں زندگی میں ایسا اندھا جو اٹھیلنا کبھی بھی نہ پسند کروں گی۔

جو کیوں؟ سحر جھٹ سے درمیان میں ہی بول پڑی

خالو جان تو اس کی خوش بختی کے یقین کے ساتھ کر رہے ہیں

یہ یقین ان کا ہے نا۔ اور میں جو مرے سے ان باتوں کا مانتی ہی نہیں۔ میرے لیے یہ

جو ابھی ہے۔ کہ وہ لوگ جنہیں بچپن سے جانتے ہیں۔ جن کی عادات سے واقف

ہیں۔ جن کی قابلیت اور لیاقت مستند ہے۔ ان سب پر صرف ایک ایسے شخص کو ترجیح

دے دی جائے کہ کسی نے اس کے ہاتھ کی لکیروں کو دیکھ کر اسے خوش نصیب انسان

کہہ دیا۔ نہ یہ جانا کہ خاندان کیسا ہے؟ قابلیت کیسی ہے؟ تعلیم کتنی ہے؟ یہ تو سراسر

زیادتی ہوگی کہ پکڑ کے

اسے تیرے بچوں کا باپ بنا دیا جائے

سحر نے اس کا فقرہ مکمل کر دیا

تیرے ایسے ایک تیسرے سحر تو بڑی بے حسا ہو گئی ہے۔ جب سے تو نے لونیز ٹوٹی میں

سحر ہنسے جا رہی تھی۔ گیتی کا سرخ چہرہ دیکھ کر کھلکھلا رہی تھی۔

تم خواہ مخواہ ہی ناراض ہونی جا رہی ہو

ہماری زبان میں بے شمار الفاظ ہیں۔ اور بہتر ہے کہ گفتگو میں اچھے الفاظ استعمال

کرا لیا کرو

تیری شادی ہوگی تو کیا تیرے بچے نہیں ہوں گے

سحر اسی طرح کھی کھی کھی کئے جا رہی تھی

اور بچے ہوں گے تو کیا وہ ان کا باپ نہیں کہلائے گا

خدا کے لئے بس کر سحر!

گیتی نے اس کے آگے سچ مچ ہاتھ جوڑ دیئے

تو پھر قائل ہو جانا میری صاف گوئی کے

ہوگئی بابا! ہوگئی نہ صرف تیری صاف گوئی کے بلکہ تیری بھی ہوگئی کہ انتہائی

واہیات قسم کی لڑکی ہو

اچھا یہ بات چھوڑو۔ وہ بتاؤ جو ابھی میں پوچھ رہی تھی۔ اگر سچ مچ ہی تمہارے

والدین یہ فیصلہ کر چکے ہوں

میں نے کہا نا کہ خواہ مخواہ ہی مجھے وہ بالکل اچھا نہیں لگتا

بفرض مجال اگر کر ہی دیں پھر؟ تم کیا کرو گی؟

بغیر مجھ سے پوچھے ہی کر دیں؟

پھر بھی

میں نہیں کراؤں گی

ان سے لڑ پڑو گی؟ گھر سے بھاگ جاؤ گی؟ کیا کرو گی آخر؟

جو کچھ بھی ہو سکا

گیتی مسکرائی

کیا؟ گھر سے بھ بھاگ جاؤ گی؟

سحر تقریباً چیخ پڑی

بھئی تم مجھے ایسی لڑکی سمجھتی ہو؟

پھر؟

پھر؟ پھر؟

گیتی سوچنے لگی، پھر یکدم الجھ کر بولی

وہیے باوا جان سے مجھے یہ امید قطعی نہیں تھی کہ وہ بالکل ہی مجھے کٹھ پتلی سمجھ لیں

گے

سحر نے اس کا غصے سے سرخ چہرہ دیکھ کر قہقہہ لگایا

تو پھر ہو گیا نا والدین کے ساتھ ٹکراؤ، اب بتاؤ تم ہمیشہ میری ہی مخالفت کیا کرتی

تھیں کہ میرا اپنی ممی ڈیڈی کے ساتھ سلوک درست نہیں ہوتا۔ ان کی حکم عدولی کیا

کرتی ہوں اور گھر میں بھی دلچسپی نہیں لیتی

وہ تو اب بھی کہوں گی؟

اور خود کو اگر کوئی ایسا موقع آ گیا کیا کہو گی؟

وہ وہ نہیں نہیں ایسا نہیں ہو سکتا میں میں

ہاں تم کیا؟

کچھ نہیں کچھ نہیں

گیتی آنکھوں میں یہ موٹے موٹے آنسو لے کر بیٹھ گئی۔ اور بڑے خلوص سے

بڑبڑانے لگی۔

جانے باوا جان کو یہ کیا سوچھی ہے؟ بھلا والدین اولاد کے ساتھ یوں کیا کرتے

ہیں؟

گیتی! میں تو یہ ضرور کہوں گی کہ یہ جو ہم لوگوں کو یعنی نئی نسل کو ہر معاملے میں بدنام

کیا جاتا تو یہ سراسر نئی نسل کا بھی قصور نہیں

گیتی کے آنسو دیکھ کر گیتی کی بڑبڑاہٹ سن کر سحر ہمیشہ کی طرح اصل موضوع چھوڑ
چھاڑ اس کا دل بہلانے اور موڈ درست کرنے کے لئے اور ہی بخت میں الجھالے گئی
مجھے تو ایسا لگتا ہے جیسے ہماری تربیت میں کوئی نقص رہ جاتا ہے گیتی! اور نہ پہلے بھی
تو زمانے گزرے ہیں اب ہی ایسے واقعات کیوں رونما ہونے لگے ہیں؟
کیسے واقعات؟

گیتی سچ مچ اپنی بھول اس کی بات میں الجھ گئی
مثلاً فلاں جگہ سڑک پر کھڑی لڑکی کو دن دہاڑے اغوا کر لیا گیا
مثلاً فلاں جگہ اس طرح چند آوارہ لڑکوں نے لڑکیوں کو چھیڑا
مثلاً ہا کس بے جیسے!

تو بہ تو بہ!

گیتی نے کانپ کر کانوں کو ہاتھ لگایا

مجھے تو اب کہیں جاتے ہوئے خوف آنے لگا ہے

اگر ہمارے معاشرتی حالات ایسے ہی رہے تو ایسے واقعات اور بھی بہت رونما

ہوں گے

سحر پر فکر انداز میں کہنے لگی

خدا رحم کرے

اگر ہم ہی اپنے حال پر رحم نہ کریں گے تو خدا کیوں کرنے لگا اس نے ہمیں

بہتر میں زندگی گزارنے کا ایک بڑا خوبصورت نظریہ دیا ہے۔ یہ نظریہ صرف ہمارا دین

اسلام ہی پیش کرتا ہے۔

یہ سحر! تم ایسی گفتگو کر رہی ہو تم؟ جو مذہب کو کچھ سمجھتی ہی نہیں

ہاں اور میرا وہ روپ بھی میرا اپنا نہیں ہے۔ زمانے نے بدلا ہے۔ ہمارے

معاشرے نے بدلا ہے۔ میں جانے کیا تھی۔ کیا بننا چاہتی تھی۔ مگر کیا بن کر رہ گئی ہوں۔ یہ مجھے بھی علم نہیں

سحر کھوئی کھوئی سی بولے گئی

یوں ہمارے بڑے ہمیں اپنے مذہب کو مضبوطی سے پکڑے رکھنے کی تلقین کرتے ہیں۔ اس پر چلنے کی ہدایات دیتے ہیں۔ مگر یہ کبھی نہیں سوچتے کہ غیر ارادی طور پر ہماری بے راہ رویوں کے بھی وہی ذمہ دار ہیں۔ ہمیں مذہب سے بیگانہ بنانے والے بھی وہی ہیں۔

اب ہر بات میں ہی تو انہیں قصور وار نہ ٹھہرانے لگ جاؤ دلائل دوں گی۔ سحر بڑے جوش سے بولی۔

ہمارے مذہب میں شراب جائز نہیں ہے نا۔ پھر ہمارے ملک میں شراب کی دکانیں کیوں ہیں۔ ہمارے ہاں کے ہر ہوٹل ہر کلب میں شراب کیوں دستیاب ہو سکتی ہے۔ ہمارا مذہب بے حیائی سے منع کرتا ہے پھر ہمارے ملک میں غیر ممالک کی وہ فلمیں کیوں دکھائی جاتی ہیں جن میں سرعام بوسہ بازی ہوتی ہے۔ سحر پوری طرح اس بحث میں ڈوب چکی تھی۔

جن میں نیم عریاں رقص ہوتے ہیں۔ جن میں ساحل سمندر پر دکھائے گئے نوجوان لڑکوں اور لڑکیوں کی فحش حرکات ہوتی ہیں۔ جن میں جذبات کو برا بیچتے کرنے والے تین ہوتے ہیں۔

سحر اٹھ کر بیٹھ گئی تھی اور بڑے جذبے سے بولے جا رہی تھی۔ اور اب تو یہ دبا گھر گھر غام ہو گئی ہے۔ ہر گھر میں ٹی وی چلتا ہے۔ بے شک اس میں سنسر بورڈ ایک دو بوسہ بازی کے سین کاٹ کر اپنی دانست میں سرخرو ہو جاتا ہے۔ مگر یہ اشتہارات، یہ انگریزی فلمیں ان میں معاشرت تو انہیں ملکوں کی دکھائی جاتی ہے۔ جو ہم سے بہت مختلف ہے۔ ان میں سب کچھ جائز ہے اور ہم میں ناجائز

سحر زیادہ سے زیادہ جوش میں آئے جا رہی تھی اور گیتی چپ چاپ بیٹھی سن رہی تھی۔

ہونتوں سے ہٹ کر نامحرم کے رخسار، پیشانی، ہاتھ چوم لینا بے شک مارے عقیدت کے ہی اس کی بھی تو ہمارا مذہب اجازت نہیں دیتا۔ یہ سب کیوں ہمیں دکھایا جاتا ہے۔ پہلے زمانے کی طرح ہمارے بڑے ہم پر پابندیاں کیوں نہیں لگاتے۔ ہمیں چست اور فیشن زدہ لباس پہن کر میک اپ کر کے کھلے منہ کیوں باہر نکلنے دیتے ہیں۔ ہم پر کوئی روک ٹوک کیوں نہیں ہے۔ اس کے علاوہ ہمارے ہاں ریسس کیوں ہوتی ہیں۔ ہمارے کلبوں اور ریسٹورانوں میں راتیں رقصوں سے کیوں سجائی جاتی ہیں۔

سحر ان تھک بولے جا رہی تھی اور گیتی آنکھوں میں تھیر لیے اسے دیکھ رہی تھی یہ جانتے سمجھتے ہوئے بھی کہ گناہ میں بڑی کشش ہوتی ہے اور خصوصاً اس وقت جب جوانی کی عمر ہو۔ جو دیوانی ہوتی ہے۔ انسانی فطرت اس عمر میں سب سے زیادہ آزادی چاہتی ہے اور بہت جلد ہر گناہ کی بات قبول کرتی ہے کہ اس میں لذت بھی بہت ہوتی ہے۔

گیتی دم بخود بیٹھی تھی۔ سحر کا یہ روپ تو اس نے آج ہی دیکھا تھا۔ ہمیشہ سے انوکھا، ہمیشہ سے نرالا، بڑا دانا اور فلسفیانہ سا!

شباب کے جوار بھالے انسان کی عقل و خرد اور سوچنے سمجھنے کی تمام صلاحیتیں اپنے ساتھ بہالے جاتے ہیں اور تب شیطان ننگا ہو کر ناچ اٹھتا ہے۔ پھر انہیں نظاروں کا عملی تجربہ کہا جاتا ہے جو فلموں میں دیکھے جاتے ہیں۔ جوٹی وی پر دیکھے ہوتے ہیں۔ تب اس وقت گناہ و ثواب میں کون تمیز کر سکتا ہے؟

سحر نے پاس پڑی تپائی پر زور سے مکہ مارا لہذا میں تو بس یہی کہوں گی کہ نئی نسل کو گناہ کی ترغیب ہمارا معاشرہ خود ہی دیتا

ہے۔ ہمارے بڑے خود دیتے ہیں۔ ہمارے دینی پیشوا دیتے ہیں۔ یہ مولانا لوگ

لواب علمائے دین بیچاروں کو تو بخش دو

نہیں ان کا قصور سب سے زیادہ

سحر بڑے جوش اور جذبے سے بولی

تمہیں شاید یاد نہیں ٹی وی پر ایک پروگرام ہوا کرتا تھا جس میں کوئی عالم، کوئی

مولانا قرآن و حدیث کی روشنی میں مختلف مسائل پر نوجوان نسل کے سوالوں کے

جواب دیا کرتے تھے۔

ہاں یاد ہے ہوا کرتا تھا

وہ جس دن رقص اور ہمارا مذہب اسلام کے متعلق سوال و جواب تھے وہ تمہیں یاد

ہوگا

اس وقت تو نہیں یاد آ رہا

میں نے بڑے غور سے دیکھا تھا اور ایک ایک بات بڑے دھیان سے سنی تھی۔

میں ایسے پروگرام بڑے شوق سے دیکھا کرتی ہوں

سچ؟

یہ فیشن ایبل سحر اور یہ صوفیانہ قسم کے پروگرام

حیران مت ہو۔ میں بہت کچھ جاننا چاہتی ہوں۔ بہت کچھ سمجھنا چاہتی ہوں۔ مگر

مجھے صحیح رہنما نہیں مل رہا۔ چنانچہ اب میں ایک بھنگی ہوئی روح ہوں

اچھا؟

ہاں سحر مسکرائی

پھر وہ بات پوری کروں؟

ضرور ضرور گیتی دلچسپی سے بولی

تمہارا باطن تمہارے ظاہر سے بہت زیادہ خوبصورت ہے سحر! اس کی تعریف نظر

انداز کرتے ہوئے سحر کی زبان پر قینچی کی طرح چل پڑی

وہ کوئی عالم تھے یا مولانا جو کچھ بھی تھے۔ ان سے سوال کیا گیا کہ سکولوں کالجوں میں لڑکیوں کو رقص کی جو تربیت دی جاتی ہے وہ ہمارے مذہب میں جائز ہے یا نہیں۔ جواب ملا کہ رقص مسرت و انبساط کے اظہار کا ایک طریقہ ہے۔ انسان جب خوش ہوتا ہے تو مختلف طریقوں سے اپنی خوشی کا اظہار کرتا ہے یہ فطرت ہے انسان کی

ہاں مجھے کچھ یاد آ رہا ہے

تو سکولوں کالجوں میں اگر رقص کی تربیت دے دی جائے تو کیا برا ہے۔ یوں خوشی کا اظہار ذرا منظم طریقے سے ہو سکتا ہے۔ فنکارانہ ہو سکتا ہے۔ اس سب کا مطلب یہ کہ ہمارا مذہب چونکہ دین فطرت ہے۔ اس لئے رقص کرنا ناجائز نہیں ہے۔ اور یوں رقص کی تربیت بھی ناجائز نہیں

سحر سانس لینے کو صرف لمحہ بھر کے لئے رکی اور پھر

چلو مانا۔ جائز ہے مگر ان عالم صاحب نے ساتھ ہی ان راہبری چاہنے والوں کے لئے اور حدود اور پابندیوں کی نشاندہی کیوں نہ کی جو ہمارا مذہب عائد بھی کرتا ہے۔ انہوں نے رقص اور اس کی تربیت کو جائز کر دیا اور یہ نہ بتایا کہ اس تربیت سے جو کام لیا جاتا ہے وہ ناجائز ہے

سحر اسی تیزی سے بول رہی تھی جانے آج اسے کیا ہو گیا تھا تھک ہی نہیں رہی تھی پچیاں رقص کی تربیت لیتی ہیں تو بے شک لیس مگر اسے دولت سمیٹنے کا ذریعہ نہ بنائیں۔ ٹی وی پر اس کا مظاہرہ نہ کریں۔ فلموں میں عریاں لباس پہن کر اور تھرک تھرک کر جسموں کی نمائش نہ کریں۔ کلبوں اور رقص گاہوں میں جا کر شراب میں مدہوش ہو کر مردوں کی باہوں میں باہیں ڈال کر، نامحرموں سے لپٹ لپٹ کر اس فن کا اس خوشی و انبساط کا اظہار نہ کریں۔ کہ جسم کی ذرا سی بھی نمائش اور بیہودہ طریقے

سے جنبش کسی غیر محرم کے سامنے قطعاً جائز ہے یہ سب کچھ یوں اس عالم دین نے نہ بتایا؟

اب مجھے اچھی طرح یاد آ گیا ہے

گیتی تقریباً اچھل کر بولی

یہ پروگرام میں نے بھی دیکھا تھا۔ پھر امی سے میری لمبی چوڑی بحث بھی ہوئی تھی۔

ہاں تو تم خود ہی انصاف کرو یہ نئی نسل کو بے راہ رو کرنا ہی ہونا۔ جب ہم پوچھ رہے ہیں۔ جب ہم کچھ جاننا چاہتے ہیں تو ہمیں پہلے نہ مانوں کی طرح ہمارے بڑے بالکل سیدھی راہ کیوں نہیں دکھاتے۔ اب تو ہمارے علمائے دین بھی نئی روشنی میں ہی سب کچھ دیکھنے لگے ہیں۔ اور اسی کے زیر اثر سوچنے بھی لگے ہیں۔ پھر؟ پھر ہمیں جانے کیوں مورد الزام ٹھہرایا جاتا ہے؟

سحر! تم تو بڑی سمجھدار ہو۔ مذہب کے متعلق تمہاری معلومات اتنی وسیع ہیں۔ پھر کیوں تم خود کو نہیں بدلتیں؟

اس لئے میری جان! میں جوان ہوں۔ اپنے سامنے سب کچھ ہوتا دیکھتی ہوں۔ اور سچی بات اس سب میں بڑی لذت ہے۔ بڑا چارم ہے۔

سحر ہولے سے مسکرانی

جوانی دیوانی ہوتی ہے۔ اور میں ایک عام سی لڑکی ہوں مجھ میں برداشت کی قوت اتنی نہیں ہے کہ ارد گرد یہ سب کچھ ہوتا رہے اور میں مصلے بچھا کر بیٹھی رہوں۔ میں

جلد شیطان کے بہکائے میں آجاتی ہوں

تو تم

گیتی جانے کیا کہنا چاہ رہی تھی۔ سحر نے ہاتھ کے اشارے سے اسے خاموش کرا دیا۔

بس گیتی! چھوڑو اس موضوع کو تھک گئی ہوں

خود ہی تم نے چھیڑا تھا

میری طبیعت کو جانتی ہی ہو۔ جلد اکتا جاتی ہوں۔ ہاں تم سناؤ

مینجر کی قسمت کا تم نے کیا فیصلہ کیا ہے؟

دیکھو سحر! تم مینجر کو میری چھیڑ نہ بنا لو۔ اور سچ مچ بتاؤ کیا واقعی باوا جان کا کوئی ایسا

ارادہ ہے؟

نہیں وہ سب تو میں محض مذاق کر رہی تھی

سحر صاف جھوٹ بول گئی۔ ضرورت پڑنے پر وہ اکثر بول لیا کرتی تھی۔ اور اس

وقت اس نے اسی میں مصلحت سمجھی۔ ورنہ معاملہ سلجھنے کی بجائے مزید الجھ جانا تھا۔

اس کے علاوہ سحر نے مناسب یہی جانا کہ سرے سے گیتی کا خیال ادھر سے ہٹا ہی

دینا چاہیے۔

میرا تو خیال ہے کہ خالہ جان خاندان کے ہی کسی لڑکے کو اپنا داماد بنائیں گی۔ بہر

کیف جب وقت آگئے دیکھا جائے گا۔ تم یہ بتاؤ اب شامی کباب کب بنا رہی ہو؟

مقدر میں تو تقریباً ہر دوسرے تیسرے دن بنانا لکھے گئے ہیں تو پھر تو شامی کباب

کھانے والا بھی تمہارے مقدر میں لکھا ہی جانا چاہیے

بلا ارادہ ہی سحر کی زبان پھر غوطہ کھا گئی۔

اللہ نہ کرے

گیتی جھٹ سے بولی

پھر بتاؤ مجھے کس دن کھلا رہی ہو؟

تم خود نہیں بنا سکتیں؟

تمہارے جیسے نازک، ملائم ملائم، نرم نرم اور پیارے پیارے ہاتھوں سے بنے

ہوئے زیادہ لذت دیتے ہیں

یہ نہ سمجھو تمہاری خوشامد پر بنا ہی دوں گی

اور اس کے لئے چاہے روز بنانا پڑیں۔ گیتی! شرم کرو۔ اپنی اتنی پیاری اور
خوبصورت سہیلی پر ایک بگڑے حلیے والے گندے مندے سے احمق مینجر کو ترجیح دے
رہی ہو۔ بڑے افسوس کی بات ہے

تو بہ بابا! کل ہی آ کر کھالینا

شکر یہ اچھا تو پھر کل ملیں گے

ساتھ ہی سحر مسکرانی، پھر اٹھ کھڑی ہوئی

تم سے نہیں شامی کبابوں سے

سحر نے ہنپ نکال کر جلد جلد چہرے کو دوبارہ تروتازہ کرتے ہوئے واپس رکھ

دیا۔ پھر کوئی انگلش دھن گنگلتاتے ہوئے اور پرس کو بازو میں ڈال کر جھلاتے ہوئے

بائی بائی کہہ کر رخصت ہو گئی۔



ہیلو گیتی! میرے شامی کباب تیار ہیں؟
دور سے ہی سحر نے پرس پلنگ پر اچھال دیا
تو بے توبہ! بھئی بڑے بڑے ندیدے لوگ دیکھے تھے
مگر مینجر جتنا

میں تمہاری بات کر رہی ہوں
گیتی نے سحر کی بات کاٹ دی
تم بے حد ندیدی ہو

اور اس کی کیوں نہیں کرتیں جس کے لئے روز بناتی ہو میرے لیے ایک دو بار بنا
کر باتیں بنانے لگیں

معمول کے مطابق سر کے نیچے تکیہ رکھے بغیر ہی سحر قالین پر لیٹ گئی
تمہیں ہر وقت اس کا خیال کیوں بے چین کئے رکھتا ہے؟

آخر وہ مہمان تھی بات کرتے کرتے گیتی نے پلنگ پر تے تکیہ اٹھایا اور میزبان
کے فرائض پورے کرنے کی خاطر دور سے ہی اس کے منہ پر دے مارا

شکریہ سحر نے تکیہ سر کے نیچے دھرایا

کیا کہہ رہی تھیں کہ مجھے ہر وقت اس کا فکر کیوں رہتا ہے۔۔۔۔۔؟

تمہاری خاطر گیتی اماں! مجھے تمہارا فکر رہتا ہے۔۔۔۔۔

میرا فکر۔۔۔۔۔؟

گیتی خود بھی اس کے پاس ہی آ بیٹھی

”یہی۔۔۔۔۔ کہ میں تو وہاں یونیورسٹی میں اپنا دل لگا لیتی ہوں مگر تمہارا کیا

بنے گا۔۔۔۔۔؟ نہ کہیں آتی جاتی ہو نہ گھر سے باہر نکلتی ہو۔۔۔۔۔

تمہارے دل بہاؤے کا بھی تو کوئی سامان ہونا چاہیے۔۔۔۔۔“

دل بہلاوا بھی کسی اچھے انسان سے ہونا چاہیے۔۔۔۔۔

چل بے حیا۔۔۔۔۔

سحر کے چہرے کی سنجیدگی نے گیتی کے ہونٹوں پر مسکراہٹ بکھیر دی
مینجر کے لئے تمہاری یہ بے قراری۔۔۔۔۔ مجھے تو کچھ دال میں کالا ہی لگتا

ہے۔۔۔۔۔ کہیں۔۔۔۔۔ کہیں

گیتی نے جان بوجھ کر اپنا فقرہ نامکمل چھوڑ دیا۔۔۔۔۔ سحر سر جھکائے کباب
کھائے جا رہی تھی۔۔۔۔۔ اسی انداز میں دھیسے لہجے میں بولی۔۔۔۔۔
شکر ہے۔۔۔۔۔ تمہاری عقلمندی میں کچھ تو آیا۔۔۔۔۔

ایمان سے۔۔۔۔۔؟

مارے تعجب کے گیتی کی چیخ سی نکل گئی۔۔۔۔۔

اوائے رفیقے! جلدی سے چائے لے آ۔۔۔۔۔

سحر نے گیتی کو کوئی جواب دینے کی بجائے حلق میں پھنسے نوالے کو جلدی سے نیچے
اتارتے ہوئے ہانگ لگائی۔۔۔۔۔

آیابی بی جی۔۔۔۔۔!

دور سے رفیقے کی آواز سن کر سحر بڑبڑائی

اس گھر کے ملازمین مالکن سے زیادہ مہمان نواز ہیں۔۔۔۔۔

پھر تم یہاں آنے کی بجائے رفیقے کے کوارٹر میں ہی جایا کرو۔۔۔۔۔

گیتی نے بظاہر جل کر مگر زیر لب مسکراتے ہوئے کہا

وہاں تمہاری خاطر تو وضع اور بھی اچھی طرح ہوا کرے گی۔۔۔۔۔

اور اب گیتی کھل کر ہنس رہی تھی

ہمارے باورچی خانے سے سب اچھی اچھی چیزیں چرا کروہ تمہیں کھلا دیا کرے

گا۔۔۔۔۔ کافی رومانٹک ہے۔۔۔۔۔

کیوں-----؟ پہلے کسی کو کھلائیں؟

پرسوں جمعہ ارنی شکایت کر رہی تھی کہ اس کی لڑکی جب کام کرنے آتی ہے تو رفیتا اسے دیکھ دیکھ کر ہنستا ہے اور پھر جاتے ہوئے چپاتی پر سالن بھی ڈھیر سا را دھر دیتا ہے-----

سچ مچ-----؟

ہاں اور تین چار دن سے تو سالن کے علاوہ وہ کیا ہوتی ہیں موئی ماری وہ قیمے کی جو گول گول چھوٹی چھوٹی-----

گیتی جمعہ ارنی کی نقل اتار رہی تھی----- سحر نے لقمہ دے دیا

شامی کبابوں کو کہہ رہی ہوگی-----؟

ہاں-----

گیتی ہنسی سے دوہری ہوئی جا رہی تھی

وہ بھی ساتھ دے دیتا ہے-----

گیتی کی ہنسی کے ساتھ ساتھ سحر کے قہقہے بھی بلند ہونے لگے-----

پاگل ہے----- شکایت یوں لگانے بیٹھی----- مزے سے

مزے کرتی رہتی-----

کچھ دیر بعد ذرا قہقہے تھمے تو ہنسی کی زیادتی کی وجہ سے آنکھوں میں آئے ڈھیر سا

پانی کو دوپٹے کے پلو سے خشک کرتے ہوئے سحر بولی-----

ویسے تمہارے ہاتھوں کے بنے شامی کباب کھلائے گا خواہ چوری ہی کر کے

----- تو پھر ضرور اس کے کوارٹر میں جایا کروں گی-----

تیرا ستیاناس سحر-----!

بھئی سچی بات-----! شامی کباب میری کمزوری ہیں-----

اور ساتھ ہی سحر نے ہاتھ بڑھا کر پلیٹ میں سے آخری شامی کباب اٹھا کر کھانا

شروع کر دیا۔۔۔۔۔

آج دوپہر کو کھانا نہیں کھایا تھا۔۔۔۔۔؟

گیتی نے کبابوں کی خالی پلیٹ کو حیرت سے دیکھتے ہوئے پوچھا۔۔۔۔۔

کھایا تھا۔۔۔۔۔

سحر مسکرائی۔۔۔۔۔ اس کی نگاہوں کی حیرت کو سمجھ گئی تھی۔۔۔۔۔ ہنستے

ہوئے بولی۔۔۔۔۔

ان کا خانہ علیحدہ ہوتا ہے۔۔۔۔۔

کافی بڑا ہوگا۔۔۔۔۔

ذائقے کے مطابق اس کا طول و عرض بڑھا گھٹا لیتی ہوں۔۔۔۔۔

تمہارے ہاتھوں سے بنے ہوں تو پھر اس کے طول و عرض کا کچھ پوچھو ہی نہ

یک نہ شد و شد اور پھر اب سہ شد۔۔۔۔۔!

گیتی بڑبڑائی۔۔۔۔۔

اللہ میری خیر۔۔۔۔۔!

اور سہ شد کی بھر خیر۔۔۔۔۔ جس کو تم آج نظر لگانے جا رہی ہو

سحر جھٹ بولی

چشم بدور۔۔۔۔۔ مجھ سے۔۔۔۔۔

آخری نوالہ حلق سے نیچے اتارتے ہوئے پھر رفیقے کو چائے کے لئے پکارا

۔۔۔۔۔ لے آیا بی بی جی۔۔۔۔۔!

اور دو منٹ بعد ہی وہ چائے ٹرالی میں لگائے سحر کے سر پر ہی موجود تھا۔

میری طرف لاؤ نا۔۔۔۔۔ ادھر کیا گھسے جا رہے ہو۔۔۔۔۔؟

اس نے ٹرالی گیتی کی طرف کھینچ دی۔۔۔۔۔ گیتی جلد جلد چائے بنانے لگی

کیوں-----؟

اس لیے کہ مجھے یہ سب کچھ اچھا نہیں لگتا-----
پاگل لڑکی! تم خواہ مخواہ ہی سنجیدہ ہوئی جا رہی ہو----- ادھر تو دونوں نے

صرف شرارت کے لئے جانا تھا-----

اور پاگل لڑکی! تم بھی سن لو----- شرارت بھی کسی اپنی پسند کے انسان
کے ساتھ کرنے میں مزہ آتا ہے-----

یعنی کہ چھیڑخوباں سے-----

ہاں یہی سمجھ لو-----

اور وہ پھر تمہارے نصیب میں نہیں ہوئی----- کسی کو خوباں بناؤ گی تو نا

اور تم تو ہو ہی-----

کیا-----؟ گیتی ہنس پڑی

مردہ دل انسان----- مر چکی ہو بالکل-----! برف کا تو وہ

-----!

سحر دانت پیس پیس کر بڑ بڑانے لگی-----

سٹھیائی ہوئی بڑھیاء-----!

اسے اس لیے اس پر غصہ آئے جا رہا تھا کہ کسی طرح وہ قابو میں ہی نہیں آ رہی تھی

----- اتنا سراما تھا اس نے----- اتنے دن اپنے ضائع کیے تھے اتنی

مغز ماری کی تھی-----

کر----- سب کچھ بے سود-----!

گیتی وہیں کی وہیں تھی----- اور اس نے جو بانو کا بوجھ اپنے کندھوں پر

لے لیا تھا وہ اب اور بھی زیادہ بھاری محسوس ہونے لگا تھا-----

چائے کی پیالی خالی کر کے ٹالی میں رکھتے ہوئے سحر اٹھ کھڑی ہوئی

----- کہاں -----؟

----- جہنم میں -----

----- مزے کروگی ----- یہاں تو بہت سردی ہے آج کل -----

سحر اس کی نقل اتارتے ہوئے بڑبڑائی ----- ساتھ ساتھ، جلد جلد اپنی چیزیں بھی تلاش کر رہی تھی ----- جوتا نجانے کہاں پھینک بیٹھی تھی

----- وہ مل ہی نہیں رہا تھا -----

----- یہ جوتا کم بخت ----- مر جائے اللہ کر کے

ہائیں، ہائیں -----!

گیتی قہقہہ لگا اٹھی -----

یہ کیا کیا کہے جا رہی ہو -----؟

----- تمہیں کیا -----؟ تمہیں تو کچھ نہیں نا کہہ رہی -----

سارا دن محنت کر کے شامی کباب بنائے ----- اور مس سحر صاحبہ نے کھا

پی کر احسان کا اچھا بدلہ چکایا ہے -----

گیتی مسکراتے ہوئے بولی -----

طوطے کی طرح آنکھیں ہی پھیر لیں -----

جو مرضی ہے کہو -----

مگر تم احسان فراموشی ہی کروگی -----؟

تمہارا میں نے احسان ہی تسلیم نہیں کیا تو احسان فراموشی کیسی -----؟

احسان نہیں تو پھر اور کیا ہے -----؟

گیتی چیخ پڑی -----

تمہارا فرض ----- ارے!

----- ٹرائی کے نیچے سے اس کا جوتا مل گیا -----

شکر ہے مل گیا۔۔۔۔۔ میں سبھی تھی گیتی کبابوں کے بدلے میں کھا گئی

سحر کے لبوں پر مسکراہٹ پھیل گئی۔۔۔۔۔
شکر ہے تمہارا موڈ تو درست ہوا۔۔۔۔۔ بے شک مجھے جوتے کھلا کر ہی

نہیں میری جان! وہ تو مذاق تھا۔۔۔۔۔
سحر نے اس کی خوشامد کی۔۔۔۔۔ وہ اس سے بگاڑ پیدا کرنا نہیں چاہتی تھی

تو پھر بیٹھو۔۔۔۔۔
ویر ہو گئی۔۔۔۔۔ ابھی خالہ جان سے بھی ملنا ہے

اور وہ تمہارا مینجر کے کمرے کی تلاشی کا پروگرام۔۔۔۔۔؟
گیتی نے اپنے دانست میں اب اس کا مذاق اڑایا۔۔۔۔۔

تم ساتھ دو تو پکا۔۔۔۔۔
سحر نے اس کے کندھے پر ہاتھ دھر کر دبا یا۔۔۔۔۔

پھر۔۔۔۔۔؟
امید کی ننھی سی کرن سحر کی آنکھوں میں جگمگائی۔۔۔۔۔

نہ۔۔۔۔۔
گیتی کے دو ٹوک جواب پر وہ یکدم بچھ گئی۔۔۔۔۔

تو پھر۔۔۔۔۔ بانی۔۔۔۔۔ بانی
لیکن سنو تو سحر۔۔۔۔۔!

بانی۔۔۔۔۔ بانی
سحر کی بجائے دور سے اس کی صرف آواز ہی آئی۔۔۔۔۔

بالکل پاگل ہے۔۔۔۔۔

گیق بڑا کر چائے پینے لگی۔۔۔۔۔





دیکھئے حالہ جان! یہ جو آپ کی بیٹی ہے نا۔۔۔۔۔ پتہ نہیں کس مٹی کی بنی ہوئی ہے۔۔۔۔۔؟

سحر شکست خوردہ انداز میں بولی۔۔۔۔۔
میں تو ہار گئی۔۔۔۔۔

پھر۔۔۔۔۔؟

بانو کے چہرے پر فکر و تر دو کی لہریں بکھرا گئیں۔۔۔۔۔
معاملہ تمہارے سپرد کر کے میں تو مطمئن سی ہو گئی تھی۔۔۔۔۔
مجھے بڑا افسوس ہے۔۔۔۔۔

سحر نے پورے طور پر جیسے ہتھیار پھینک دیے۔۔۔۔۔

اور ادھر اس کے باوا جان اپنی ضد پراڑے ہیں۔۔۔۔۔ بلکہ پہلے سے بھی

ارادہ کچھ زیادہ ہی مضبوط ہے۔۔۔۔۔

بانو بے طرح گھبرا گئی تھیں۔۔۔۔۔ اور اسی گھبراہٹ کی وجہ سے آواز کپکپائی
جارہی تھی۔۔۔۔۔

میں نے گیتی کے خیالات سے انہیں اچھی طرح مطلع بھی کر دیا ہے مگر وہ یہی کہے
جاتے ہیں کہ وہ بچی ہے۔۔۔۔۔ اس کا بھلا بُرا ہم بہتر سمجھ سکتے ہیں۔۔۔۔۔

ویسے انیس اور زاہد وغیرہ بھی تو اچھے لڑکے ہیں۔۔۔۔۔

وہ کوئی اور بات، کوئی اور دلیل ماننے کو تیار ہی نہیں۔۔۔۔۔ ان کے ذہن

میں تو بس اس کے ہاتھ کی لکیروں کی خوش قسمتی بیٹھ گئی ہے۔۔۔۔۔ وہ تو اسے

اپنا ایمان بنا بیٹھے ہیں۔۔۔۔۔

پھر۔۔۔۔۔؟

بانو کی روہاسی شکل دیکھ کر سحر بھی متفکر ہو گئی۔۔۔۔۔

اب تم ہی کوئی مشورہ دو۔۔۔۔۔ میری تو عقل کام نہیں کرتی۔۔۔۔۔

عجیب سی مشکل ہے۔۔۔۔۔

گیتی بالکل کسی طرح بھی نہیں مانتی۔۔۔۔۔؟

نہیں۔۔۔۔۔ کسی طرح بھی نہیں۔۔۔۔۔ اس کی تعریفیں کہیں

بقول خالو جان اس کی خوش قسمتی کے قصے سنائے۔۔۔۔۔ ہر

طرح سمجھایا۔۔۔۔۔ کئی حیلوں بہانوں سے گیتی کو اس کے کمرے میں لے

جانے کی کوشش بھی کی۔۔۔۔۔ مگر سب بے سود۔۔۔۔۔ سب بے

کار۔۔۔۔۔ سب بے اثر۔۔۔۔۔ اسے تو اس سے کوئی خدا واسطے کا پیر ہو

گیا ہے۔۔۔۔۔

ہائے۔۔۔۔۔! بے اختیار بانو کے حلق سے ٹھنڈا سانس نکل گیا

اور اتنی ہی دن بدن تمہارے خالو کی ضد پکی ہوتی جا رہی ہے۔۔۔۔۔ ہر

طرح اسے آزما بیٹھے ہیں۔۔۔۔۔ اب تو وہ علی الاعلان کہتے ہیں کہ اس کی

خوش بختی میں کوئی کلام نہیں۔۔۔۔۔ گیتی کی زندگی کا ساتھی اس سے بہتر یا اس

جیسا بھی کوئی اور ہو ہی نہیں سکتا۔۔۔۔۔

دونوں ہی کی ضد عجیب ہے۔۔۔۔۔

دیکھو تو۔۔۔۔۔ کس طرح دونوں باپ بیٹی نے مجھے پریشان کر رکھا ہے

۔۔۔۔۔ میری بھی کوئی زندگی ہے۔۔۔۔۔

بے بسی کے مارے بانو کی آنکھوں میں بہت سارے آنسو آ گئے۔۔۔۔۔

نہ انہیں ان کے ارادے سے ادھر ادھر کر سکتی ہوں اور نہ ہی گیتی کو مجبور کرنے کو جی

چاہتا ہے۔۔۔۔۔ درمیان میں لنگی ہوئی ہوں۔۔۔۔۔

ان کے آنسو پوری روانی سے بہنے لگے۔۔۔۔۔
کبھی ان کی بات درست لگتی ہے اور کبھی گیتی کا خیال آجاتا ہے کہ وہ بھی ٹھیک کہتی
ہے۔۔۔۔۔ یا اللہ! میں کیا کروں گی۔۔۔۔۔؟

ارے خالہ جان! آپ تو رونے لگیں۔۔۔۔۔
سحر ان کے سپید رخساروں پر پھسلتے موتیوں کے قطرے دیکھ کر مزید پریشان ہو گئی
اس نے اپنی مٹی کو کبھی روتے نہیں دیکھا تھا۔۔۔۔۔ شاید اس لیے
کہ ان کی اس نے ہمیشہ ہر خواہش پوری ہوتے دیکھا۔۔۔۔۔ جو
بات منہ سے نکالتیں اس کے ڈیڑھی کی ہمت کیا تھی کہ پوری نہ ہوتی
اور یہ بے چاری۔۔۔۔۔ چکی کے دو پاٹوں میں پس رہی تھیں۔۔۔۔۔
ایک طرف شوہر۔۔۔۔۔ وہ بھی زبردست۔۔۔۔۔ دوسری طرف
اولاد۔۔۔۔۔ اس کے لیے یوں جی میں تڑپ موجود۔۔۔۔۔ کہ اگر مرضی
کے خلاف کچھ ہو گیا تو دل ٹوٹ بکھر جائے گا۔۔۔۔۔
ہائے مجبوری۔۔۔۔۔!

وہ رونے جا رہی تھیں۔۔۔۔۔ اور سحر پریشان ہوئی جا رہی تھی
ان کے آنسو سے اپنے دل پر ٹپکتے محسوس ہو رہے تھے۔۔۔۔۔
آپ فکر نہ کریں۔۔۔۔۔ میں کوئی نہ کوئی حل ضرور ڈھونڈ لوں گی

یہی عمر ہے اس کا رشتہ ہونے کی۔۔۔۔۔ یہی ضدوں میں نکل گئی تو پھر کیا ہو
گا۔۔۔۔۔؟

نہیں ضدوں میں نکلتی۔۔۔۔۔ کہہ جو رہی ہوں کہ میرا ذمہ۔۔۔۔۔
بس! اب آپ چپ ہو جائیے۔۔۔۔۔
سحر گھبرا گھبرا کر انہیں تسلیاں دے رہی تھی۔۔۔۔۔

میں بیمار سیما رہتی ہوں۔۔۔۔۔ کیا پتہ کب سانس ساتھ چھوڑ جائے
ایک اولاد نصیب میں ہوئی۔۔۔۔۔ اس کی بھی خوشیاں نہ دیکھیں
تو پھر زندگی میں کیا پایا۔۔۔۔۔؟

نہیں خالہ جان! انشاء اللہ آپ کے نصیب میں اپنی گیتی کی خوشیاں ضرور ہوں گی
آپ بھلا ایسی مایوسی کی باتیں کیوں سوچتی ہیں۔۔۔۔۔

ڈھلتی کے پہرے ہیں بیٹی! کیسے نہ مایوس ہوں۔۔۔۔۔

نہیں خالہ جان! ایسا مشکل مسئلہ بھی نہیں۔۔۔۔۔

پھر بتاؤ آخر میں کیا کروں۔۔۔۔۔!

وہ تو جیسے بالکل بے بس ہو گئی تھیں

میرا خیال ہے میں نہ خالو جان سے بات کروں۔۔۔۔۔؟

اس بھول میں نہ رہنا بیٹی! تیس سال ان کے ساتھ گزارے ہیں۔۔۔۔۔

جس ضد پر ایک بار اڑ جائیں پھر میں نے تو اس سے ملتے انہیں دیکھا نہیں اور پھر

خصوصاً یہ ضد۔۔۔۔۔ وہ تو ہمیشہ ہاتھ کی لکیروں پر اپنے فیصلے کیا کرتے

ہیں۔۔۔۔۔ بجد اٹل فیصلے۔۔۔۔۔

پھر کوئی اور چارہ کرنا پڑے گا۔۔۔۔۔ کہ سانپ بھی مر جائے اور لاٹھی بھی نہ

ٹوٹے۔۔۔۔۔

سحر سوچوں میں کھو گئی۔۔۔۔۔ بانو دوپٹے کے پلو سے اپنے آنسو خشک

کرنے لگیں

یکدم سحر کونہ جانے کیا خیال آیا۔۔۔۔۔ چونک کر بولی۔۔۔۔۔

خالو جان کے مل میں جانے کے اوقات کیا ہیں۔۔۔۔۔؟

پہلے تو سارا سارا دن وہیں گزارا کرتے تھے۔۔۔۔۔ اب اس پر بڑا اعتماد

اور بھروسہ ہو گیا ہے۔۔۔۔۔ اس لیے کوئی پابندی نہیں رہی۔۔۔۔۔ جب

جی چاہا چلے گئے۔۔۔۔۔ اور کسی دن تو بالکل ہی نہیں جاتے۔۔۔۔۔

کیا وہ دن کل نہیں ہو سکتا۔۔۔۔۔؟

کیا۔۔۔۔۔؟

کچھ نہیں۔۔۔۔۔ کچھ نہیں۔۔۔۔۔ سحر گڑ بڑا گئی

آپ کیا کہہ رہی تھیں۔۔۔۔۔؟

بس یہی۔۔۔۔۔ کہ کسی دن ناغہ ہی کر لیتے ہیں۔۔۔۔۔ پھر سارا دن

گھر میں ہی آرام کرتے رہتے ہیں۔۔۔۔۔ کہتے ہیں اپنا بیٹا ہوتا تو شاید وہ بھی

اتنی محبت اور لگن سے سارے کام کو نہ سنبھال لیتا۔۔۔۔۔ جس طرح اس نے

سنبھال لیا ہے۔۔۔۔۔

تب تو پھر وہ اچھا انسان ہی ہوگا۔۔۔۔۔ خالو جان کی باتوں سے تو محسوس

ہوتا ہے۔۔۔۔۔ سحر پر خیال انداز میں بولی

اس پر ان کے مرٹنے سے تو مجھے بھی یہی خیال آتا ہے۔۔۔۔۔ تبھی تو میں

بھی یہ سب سوچنے پر مجبور ہو گئی ہوں۔۔۔۔۔

اچھا۔۔۔۔۔ پھر گیتی کی بچی کو میں ٹھیک کروں گی۔۔۔۔۔

سحر اٹھ کھڑی ہوئی۔۔۔۔۔ جاتے جاتے جانے پھر کیا سوچھا۔۔۔۔۔

وہیں رک گئی۔۔۔۔۔؟

مینجر کا نام کیا ہے خالہ جان۔۔۔۔۔؟

نام۔۔۔۔۔؟ بانو سٹپٹا گئیں، بڑی معصومیت سے بولیں

وہ تو میں نے کبھی پوچھا ہی نہیں۔۔۔۔۔ اور نہ ہی انہوں نے خود ہی

بتایا۔۔۔۔۔ بس مینجر کہہ کر وہ بات کر دیتے ہیں اور مینجر کہہ کر میں کر لیتی ہوں

یہ خوب رہی۔۔۔۔۔ سحر زور سے ہنس پڑی



چار مہینے یوں گزر گئے تھے، جیسے چند لمحات بیتے تھے۔ اتنا عرصہ پریشانیوں
اٹھانے کے بعد یکدم یہ خوشگوار دن اللہ میاں نے جیسے چپکے سے چھت پھاڑ کر بھیج
دیئے تھے۔۔۔۔۔

تبھی اسے یہ چار ماہ کی مدت اتنی مختصر لگ رہی تھی۔۔۔۔۔ کچھ سوچنے کا
وقت ہی نہ ملا۔۔۔۔۔ کچھ سمجھنے کا موقع ہی نہ ملا۔۔۔۔۔

جانے کیسے یہ سب کچھ ہو گیا۔۔۔۔۔ کوئی سپنا ہی محسوس ہو رہا تھا جس میں
سے وہ گزر رہا تھا۔۔۔۔۔

چند دن پہلے یہ سب تو وہ سوچ بھی نہیں سکتا تھا۔۔۔۔۔ ایسی پریشانی،
مفلسی، تنگ دستی اورفاقوں کے عالم میں سے یکدم ہی اسے ایسی خوشحالی نصیب ہو
جائے گی۔۔۔۔۔

سیٹھ امان کا گھر اس کے لئے مثل جنت تھا۔۔۔۔۔ ہر آسائش، ہر سہولت
اسے مہیا تھی۔۔۔۔۔

خود سیٹھ امان اس کی یوں خاطر داریاں اور خوشامدیں کرتے رہتے جیسے یہ سب
کچھ اس کا تھا۔۔۔۔۔ اور انہیں بھی جو کچھ حاصل تھا اس کی ہی وجہ سے
تھا۔۔۔۔۔ کچھ ایسا ہی ان کا انداز تھا۔۔۔۔۔

ویسے۔۔۔۔۔ ویسے۔۔۔۔۔ جب سے وہ ان کی مل میں آیا تھا
وہاں ترقی بھی ہوئی تھی۔۔۔۔۔

وہیں کے ملازمین سے اسے معلوم ہوا تھا کہ پچھلے کئی مہینوں سے مل بہت گھائے
میں جا رہی تھی۔۔۔۔۔

گھانا کیوں نہ پڑتا۔۔۔۔۔ وہاں کا سارا نظام تو درہم برہم
تھا۔۔۔۔۔ ہر شعبے میں بے ایمانی کا راج تھا۔۔۔۔۔ سیٹھ امان بے

چارے اکیلے کس کس طرف ہوتے۔۔۔۔۔۔ ہر کسی نے تو انہیں لوٹ لینا
چاہا۔۔۔۔۔۔ بددیانتی ہی بددیانتی!۔۔۔۔۔۔
مزدوروں کو کم سے کم اجرت دی جاتی تھی اور افسر خود خوب کھاتے رہے
عیش اڑاتے رہے۔۔۔۔۔۔ اپنا معیار زندگی بلند سے بلند کرتے
رہے۔۔۔۔۔۔

یہی کھاتے ٹھیک ٹھاک تھے۔۔۔۔۔۔ مکمل تھے۔۔۔۔۔۔ بہت عرصہ
سیٹھ امان کو بھی پتی نہ چل سکا۔۔۔۔۔۔ اور جب چلا۔۔۔۔۔۔ تو وہ دیوالیہ
ہونے والے تھے

مزدور کمیٹی کے ایک رہنما نے ایزد کو یہ سب کچھ بتایا تھا۔۔۔۔۔۔ انہیں
اجرت جو کم ملتی تھی وہ علیحدہ۔۔۔۔۔۔ اور جو ملتی تھی وہ بھی وقت پر نہیں

چنانچہ مزدور آئے دن ہڑتالیں کرتے رہتے تھے۔۔۔۔۔۔ توڑ پھوڑ کرتے
رہتے تھے۔۔۔۔۔۔ جی لگا کر کام نہیں کرتے تھے۔۔۔۔۔۔

اس مل سے، جہاں سے انہیں روٹی ملتی تھی۔۔۔۔۔۔ انہیں کوئی دلچسپی نہ تھی
صرف اسی لیے کہ ان کی محنت کے حساب سے ان کی زندگی کی
ضروریات نہیں پوری ہو رہی تھیں۔۔۔۔۔۔

ان حالات نے سیٹھ امان کو پریشان کر رکھا تھا۔۔۔۔۔۔ دو تین مینجر بدلے
ہر نیا آنے والا پہلے کی ڈگر پر ہی چلا۔۔۔۔۔۔ اور پھر

جانے کس خیال کے تحت انہوں نے اسے مینجر بنا دیا۔۔۔۔۔۔ شاید
پریشانیوں نے ان کے دماغ پر بھی اثر ڈالا ہوا تھا۔۔۔۔۔۔ جو انہوں نے اسے
ایسا نہ دیکھا۔۔۔۔۔۔ نہ جانا۔۔۔۔۔۔ نہ اس کی قابلیت پر کھی

نہ اس کے لئے سڑے پئے حلیے کے متعلق کچھ سوچا۔۔۔۔۔۔۔۔۔۔

اسے اتنی بڑی ملازمت انہوں نے پیش کر دی۔۔۔۔۔ اس پر اتنا بڑا اعتماد
کر کے اتنی بڑی ذمہ داری اس کے کندھوں پر دھری۔۔۔۔۔ شاید ان کی
پریشانی دماغی نے ہی ان سے یہ سب کچھ کرا ڈالا تھا۔۔۔۔۔
سیٹھ امان کے گھر نے اسے پناہ دی تھی۔۔۔۔۔ سیٹھ امان کی مل نے اسے
فاقوں سے بچایا تھا۔۔۔۔۔ سیٹھ امان کے اس بلا سوچ کے اقدام نے اسے در
در بھٹکنے سے نجات دلانی تھی۔۔۔۔۔

چنانچہ۔۔۔۔۔ چنانچہ۔۔۔۔۔ ان کے اعتماد کو اس نے ان کی بھول
بننے سے بچانا ضروری سمجھا۔ اس نے پورے خلوص سے، بڑی دیانت سے اور
انتہائی اعتماد سے مل کی مینجر میسنجھالی۔۔۔۔۔

سیٹھ امان نے بھی تو ساری باگ ڈور اس کے ہاتھ میں دے دی تھی
بڑھاپا پریشانیوں سے جلد تھک جاتا ہے۔۔۔۔۔ اور جونی کے
کندھے بڑے مضبوط ہوتے ہیں۔۔۔۔۔ بھاری سے بھاری بو جھانٹھانے کی
اپنے اندر ہمت رکھتے ہیں۔۔۔۔۔

ایز دے چسکے سے ہر بو جھ سہا رلیا۔۔۔۔۔ اپنی فہم کے مطابق، خدا اور رسول
کے حکم کے مطابق، کہ دادی کی سات سالہ رفاقت نے اسے مذہب کے ایک ایک
اصول، ایک ایک حکم اور ایک ایک لفظ کے متعلق بہت اچھی طرح روشناس کرایا تھا
اس نے سارا نظم و نسق سنبھال لیا۔۔۔۔۔

۲۱۔۔۔۔۔ عزا سے کمال سے نکال کر ۱۰
۲۲۔۔۔۔۔ زمین سے کمال سے نکال کر ۱۰

۲۳۔۔۔۔۔ زمین سے کمال سے نکال کر ۱۰
۲۴۔۔۔۔۔ زمین سے کمال سے نکال کر ۱۰

محنت کی پوری اجرت دی۔۔۔۔۔

سیٹھ امان اس کے کسی کام میں کوئی دخل نہ دیتے تھے۔۔۔۔۔

ایز دے جو سوچا، جو بہتر جانا۔۔۔۔۔ وہ کیا۔۔۔۔۔

اور یوں جب مزدوروں اور محنت کرنے والوں کو پورا حق ملا تو وہ دل لگا کر کام کرنے لگے۔۔۔۔۔ دوسرے بھی ہر شعبے میں دیانت داری سے کام ہوا تو مل کی گری ہوئی ساکھ سنبھلنے لگی۔۔۔۔۔

پھر۔۔۔۔۔ دو تین مہینے کے اندر اندر پچھلا نقصان پورا کر کے اگلے ایک ڈیڑھ مہینے نے بہت سارا منافع دیا۔۔۔۔۔

سیٹھ امان اس پر بہت خوش تھے۔۔۔۔۔ اور خود وہ۔۔۔۔۔ وہ تو جیسے کسی اور ہی دنیا میں چلا آیا تھا۔۔۔۔۔ وہ دنیا جو کوئی صرف خوابوں میں ہی دیکھ سکتا ہے۔۔۔۔۔ اس نے حقیقتاً دیکھ لی تھی۔۔۔۔۔

اور دنیا تھی۔۔۔۔۔ سیٹھ امان کے مکمل اعتماد کی دنیا۔۔۔۔۔ ان کے بھروسے اور یقین کی دنیا۔۔۔۔۔ اور وہ خود۔۔۔۔۔ اس پوری کی پوری دنیا کا مالک تھا۔۔۔۔۔

کتنا دل خوش کن، تسکین دہ اور لذت بخش تھا یہ سب۔۔۔۔۔! اس نے اس میں بڑی خود اعتمادی پیدا کر دی تھی۔۔۔۔۔ وہ اب پہلے سے بہت مختلف انسان تھا۔۔۔۔۔ کئی قسم کی دولتوں سے مالا مال۔۔۔۔۔! خوشحال اور خود

اعتماد۔۔۔۔۔!! اور اب۔۔۔۔۔ اور اب۔۔۔۔۔ ان سب معجزات کے بعد۔۔۔۔۔ اب نجانے کیا ہونے والا تھا۔۔۔۔۔؟

پچھلے تین چار دن سے جانے وہ کون تھی جس کا اسے فون آرہا تھا۔۔۔۔۔ دو دن تو وہ صرف اس کا حال چال پوچھنے کے بعد فون بند کر دیا کرتی رہی تھی

تیسرے دن ایزد نے ہی اپنی حیرت اور تجسس کو اطمینان دلانے کے لئے اس کے متعلق پوچھ لیا کہ آخر وہ کون تھی اور کیا چاہتی تھی۔۔۔۔۔؟؟

وہ کون تھی۔۔۔۔۔؟ اس کا جواب اس نے مختصراً یہی دیا تھا کہ اس کی ایک بہن۔۔۔۔۔! اور اس سے چاہتی کیا تھی۔۔۔۔۔! ایک بھائی کی پر خلوص

محبت۔۔۔۔۔! ایک بھائی کا تحفظ۔۔۔۔۔! اور ایک بھائی کا مان۔۔۔۔۔!!! یہ جواب ملا۔۔۔۔۔

وہ بھی حیران ہو رہا تھا۔۔۔۔۔ کچھ سمجھ نہیں پایا تھا کہ ادھر سے پھر فون کا سلسلہ منقطع ہو گیا۔۔۔۔۔

اگلے دن پھر فون ہوا اور اس نے اپنے مطلب کی تھوڑی سی وضاحت کی۔۔۔۔۔ اس کے والدین اس کے اور اس کی چھوٹی سی بہن کے لئے کوئی زندگی والا بھائی پیدا نہیں کر سکے تھے۔۔۔۔۔

چنانچہ اسے ایک مخلص بھائی کی ضرورت تھی۔۔۔۔۔ جو سگی بہنوں کی طرح ان کی عزت و توقیر کا محافظ بن سکے۔۔۔۔۔ ان کے والدین کے بعد جسے وہ صحیح

معنوں میں اپنا میکہ کہہ سکیں۔۔۔۔۔ دنیا والوں کے سامنے وہ بڑے فخر سے اور بڑے مان سے اپنے بھائی کا ذکر کر سکیں کہ زمانہ بڑا نازک اور خراب ہے

جو ان مرد کا مضبوط سہارا، زبانی زبانی ہی بڑا بھرم رکھ لیتا ہے۔۔۔۔۔ تو وہ تو پھر حقیقتاً سر بلند کر کے کسی کو بتا سکیں گی کہ وہ جوان اور بہادر

بھائی کی بہنیں تھیں۔۔۔۔۔ یوں وہ ہر نگاہ سے اپنی عزت کرا سکیں گی۔۔۔۔۔

اور پھر کھٹ سے فون بند۔۔۔۔۔ ایزد پوچھنا چاہتا تھا کہ اس اتنی بڑی ذمہ داری اور عزت کے لیے اس نے اسی کا

انتخاب کیوں کیا تھا۔۔۔۔۔؟ وہ تو اسے جانتا نہیں تھا۔۔۔۔۔؟ وہ تو اسے
ملی نہیں تھی کبھی۔۔۔۔۔؟ پھر کس طرح اس نے اسے اس اعتماد کے قابل سمجھ لیا
۔۔۔۔۔؟

مگر یہ سب پوچھنے سے پہلے ہی ادھر سے فون بند کر دیا گیا تھا۔۔۔۔۔ البتہ
بہت سارے سوال اس کے ذہن میں ہی الجھے رہ گئے۔۔۔۔۔

پھر وہ ساری رات ایزد سونہ سکا۔۔۔۔۔ عجیب سی بے چینی
اور بے کلی اس کے سینے میں اس اجنبی لڑکی نے بھر دی تھی۔۔۔۔۔ بہت
سارے دکھ بھرے تارچھیڑ دینے تھے۔۔۔۔۔

پہلے اس موضوع پر اس نے کبھی کچھ نہ سوچا تھا۔۔۔۔۔ اور
اب۔۔۔۔۔ وہ بہت کچھ سوچنے پر مجبور ہو گیا تھا۔۔۔۔۔

اسے سیٹھ امان کی وساطت سے سب کچھ میسر تھا۔۔۔۔۔ ایک باعزت
ملازمت۔۔۔۔۔ ایک آسان شو بھرا گھر۔۔۔۔۔ اچھی سے اچھی اور عمدہ
سے عمدہ خوراک۔۔۔۔۔ بہترین لباس۔۔۔۔۔ جو خود ہی سیٹھ صاحب
اس کے لیے بنواتے رہتے تھے۔۔۔۔۔ سیر و تفریح کے لیے ان کی گاڑی موجود

۔۔۔۔۔
غرض کسی بھی چیز کی اسے کمی نہ تھی۔۔۔۔۔

لیکن۔۔۔۔۔ آج رات اسے شدت سے اس کا احساس ہوا کہ وہاں

۔۔۔۔۔ اس کے ارد گرد۔۔۔۔۔ اس کے اندر۔۔۔۔۔ پھر بھی ویرانی

ہی ویرانی تھی۔۔۔۔۔

وہاں کوئی رنگین آنچل نہیں لہراتا تھا۔۔۔۔۔ کبھی چوڑیوں کی جھنکار وہاں نہ

گونجی تھی۔۔۔۔۔ کوئی میٹھی اور سریلی گنگناہٹ فضاؤں میں نہیں ابھری تھی

۔۔۔۔۔

کائنات کی رونق، ایک مرد کے دل کی رونق، جس وجود سے تھی وہ ارد گرد کہیں
دکھائی نہ دیتا تھا۔۔۔۔۔

اس کے پاس تو سب کچھ موجود ہو کر بھی کچھ نہ تھا۔۔۔۔۔ وہ تو تہی دامن
تھا۔۔۔۔۔ وہ تو ویران تھا۔۔۔۔۔

اس رات اسے اپنی مرحومہ ماں بہت یاد آئی۔۔۔۔۔ اسے اپنی ہمیشہ کے
لیے پچھڑی ہوئی مشفق و محبوب دادی اماں بہت یاد آئیں۔۔۔۔۔

اور پھر۔۔۔۔۔ اس دنیا میں جو اس کی ماں موجود تھی۔۔۔۔۔ بے شک
سو تیلی ہی تھی۔۔۔۔۔ وہ بھی بہت یاد آئی۔۔۔۔۔ اور سب سے زیادہ

اسے اپنی بہن فوزیہ یاد آئی۔۔۔۔۔
عمر کا زیادہ حصہ گھر سے باہر گزارنے کے بعد جب تعلیم مکمل کر کے وہ گھر آیا تھا تو

سب سے زیادہ خوشی اسے اسی بات کی تھی کہ ماں اور بہن کی محبت بھری دنیا میں
سانس لے گا۔۔۔۔۔

اسے تو یہ احساس ہی نہ تھا کہ دونوں اس کی حقیقی نہیں تھیں بلکہ سو تیلی
تھیں۔۔۔۔۔

پھر جانے کیا ہوا۔۔۔۔۔؟ اس نے اتنا بڑا کونسا جرم کیا تھا کہ جس کی پاداش
میں اسے گھر سے نکال دیا گیا۔۔۔۔۔

سو تیلی ماں کی نگاہوں میں کچھ تلاش کرنے پر جب اسے وہاں مہر و محبت کی
 بجائے نفرت و حقارت ملی تو وہ اپنی فوزیہ باجی کی طرف متوجہ ہوا تھا۔۔۔۔۔

شاید اپنے دل کے جذبے کے حساب سے اسے یہ کامل یقین تھا کہ فوزیہ اس کی
طرفداری کرے گی۔۔۔۔۔ کہ ان دونوں کا باپ تو ایک تھا۔۔۔۔۔ بے

شک وہ اس سے لڑا جھڑا بھی کرتی تھی۔۔۔۔۔ مگر یہ سب تو بہن بھائیوں میں
ہوتا ہی رہتا ہے۔۔۔۔۔

درحقیقت وہ اس کا بھائی تو تھا۔۔۔۔۔ اس کا خون تو تھا۔۔۔۔۔ اور
خون گرم ہوتا ہے۔۔۔۔۔ سرخ ہوتا ہے۔۔۔۔۔ اس کی حدت اور اس کی
سرخی پر اسے پورا اعتماد تھا۔۔۔۔۔

مگر۔۔۔۔۔ اس لمحے اسے احساس ہوا کہ فوزیہ تو صولت کی سگی بہن تھی
۔۔۔۔۔ اور اس کی ماں۔۔۔۔۔ اور اس کی۔۔۔۔۔ سوتیلی

اور سوتیلیا رشتہ کوئی رشتہ نہیں ہوتا۔۔۔۔۔ جب سوتیلانہ درمیان میں آ
جائے تو خون میں وہ گرمی نہیں رہتی، اور خون میں وہ سرخی نہیں رہتی۔۔۔۔۔
خلوص و محبت کی بجائے دلوں میں صرف عداوت ہی عداوت ہوتی ہے

تب۔۔۔۔۔ اس گھر سے اس کا دانہ پانی اٹھ گیا۔۔۔۔۔ اس کے قدم
اٹھ گئے۔۔۔۔۔

اور پھر۔۔۔۔۔ نہ صرف خالی ہاتھ بلکہ خالی دل بھی لیے وہ در در بھٹکتا رہا

اور اب۔۔۔۔۔ یہ آج۔۔۔۔۔ پھر کسی نے اس کے دل کے
دروازے پر دستک دی تھی۔ اس کے زخموں سے چورسوں کے جذبوں کو بیدار کر دیا
تھا۔۔۔۔۔

اسے فوزیہ یاد آ رہی تھی۔۔۔۔۔ اس کے سینے سے ٹیسسین اٹھ رہی تھیں

فوزیہ باجی! آؤ دیکھو تو سہی تمہارا مناسا ایزداب ایک جوان و مضبوط مرد ہے
وہ ویران ہے۔۔۔۔۔ وہ بے سہارا ہے۔۔۔۔۔ اسے

تمہاری ضروری ہے۔۔۔۔۔ تم اس کی ویران زندگی میں بہت ساری بہاویں لا

سکتی ہو۔۔۔۔۔

وہ کراہ اٹھا۔۔۔۔۔ وہ بے چین ہوا تھا۔۔۔۔۔

اس کی بہن، اس کی ماں اس گھر میں ہوتیں تو ان لہراتے آنچلوں میں ایک اور کا اضافہ ہو جاتا۔۔۔۔۔ جس طرح وہ کامیاب و کامران زندگی کا مالک بن گیا تھا۔۔۔۔۔ اس کی حیات میں کچھ اور بھی خوشیاں در آتیں۔۔۔۔۔

ایک حسین اور محبت بھری آغوش کی پناہ گاہ پا کر خود اس کے وجود کی تکمیل ہو جاتی پھر۔۔۔۔۔ پھر۔۔۔۔۔ اس کے گھر کو اور بہت ساری چھوٹی چھوٹی خوشیاں نصیب ہوتیں ہاپل۔۔۔۔۔! ہنگامے۔۔۔۔۔
! رونقیں۔۔۔۔۔!!

اور اب۔۔۔۔۔ یہاں کچھ بھی نہ تھا۔۔۔۔۔ بجز، ویرانوں کے، بجز خیابانوں کے۔۔۔۔۔!

آج اسے بہت شدت سے فوزیہ یاد آئی۔۔۔۔۔ وہ بہت دیر سوچوں میں کھویا رہا۔۔۔۔۔

مگر۔۔۔۔۔ ان یادوں کو سینے میں سمیٹ سمیٹ کر لپٹا لپٹا کر آہیں بھرنے اور کراہنے سے بھلا فائدہ کیا تھا۔۔۔۔۔؟ ایک نئی سوچ نے نہ صرف اس کے ذہن کو بلکہ دل کو بھی روشن و منور کر دیا۔۔۔۔۔

اگر فوزیہ باجی اس کی بہن نہ بنی تھیں تو جو پھیلا آنچل اس کی طرف بڑھ رہا تھا وہ پورے خلوص اور اپنے تمام تر برادرانہ جذباتوں کو لے کر اس میں سمٹ جائے گا۔۔۔۔۔

وہ اسے بھائی کی محبت، بھائی کا تحفظ اور بھائی کا مان دے گا اور اس سے بہن کا پیار لے گا۔۔۔۔۔ گھر کی اور دل کی رونقیں سجائے گا۔۔۔۔۔
اس نے دل میں تہیہ کر لیا۔۔۔۔۔

اور آج ----- وہ شعوری اور لاشعوری طور پر اس فون کا منتظر
تھا۔۔۔۔۔ بڑی بے چینی سے۔۔۔۔۔ انتہائی بے قراری سے
۔۔۔۔۔ اور وقت تھا کہ گزر رہی نہیں رہا تھا۔۔۔۔۔

کوئی کام کرنے کو اس کا جی نہیں چاہ رہا تھا۔۔۔۔۔ بار بار گھڑی کی طرف
نگاہ اٹھ رہی تھی۔۔۔۔۔

پچھلے تین چار دن تو پورے دس بجے فون کی گھنٹی بج اٹھتی تھی۔۔۔۔۔ اور آج
سامنے کلاک پر دس بج رہے تھے۔۔۔۔۔ آپ ہی آپ اس کا
ہاتھ رسیور تک پہنچ گیا۔۔۔۔۔ آٹھ۔۔۔۔۔ نو۔۔۔۔۔
دس۔۔۔۔۔

اور عین اسی وقت فون کی گھنٹی بجی۔۔۔۔۔ ایک لمحے کی بھی تاخیر کئے بغیر اس
نے رسیور کو جھپٹ لیا۔۔۔۔۔

ہیلو۔۔۔۔۔! کیا میرے بھیا بول رہے ہیں۔۔۔۔۔؟
کتنا خلوص اور اپناہت بھرا لہجہ تھا۔۔۔۔۔ پچھلے دنوں سے بھی زیادہ

۔۔۔۔۔
ہاں۔۔۔۔۔ ہاں۔۔۔۔۔ ایزد بے تابی سے بڑبڑا اٹھا۔۔۔۔۔

یہ میں ہی ہوں فوزیہ باجی۔۔۔۔۔! آپ کا ایزد
جی۔۔۔۔۔ کیا کہہ رہے ہیں۔۔۔۔۔؟

اوہ۔۔۔۔۔!
ایزد کو اپنی غلطی کا احساس ہوا۔۔۔۔۔

بھول گیا۔۔۔۔۔ آپ کا نام۔۔۔۔۔؟
جی میرا نام سحر ہے۔۔۔۔۔

اور پھر سحر سچ مچ اس کی زندگی میں ایک سحر بن کر درآئی۔۔۔۔۔ امیدوں اور

روشنیوں بھری سحر!-----

اسی شام دونوں نے ایک دوسرے سے ملنے کا پروگرام بنا لیا۔۔۔۔۔ عجیب
سی بات تھی۔۔۔۔۔ دونوں ایک دوسرے کو پہچانتے نہیں تھے۔۔۔۔۔

مگر پھر بھی نہ کوئی اپنی اپنی نشانی نہ کوئی اور پہچان۔۔۔۔۔ بس جذبات میں
آ کر صرف وقت مقرر کر لیا اور جگہ کا تعین!-----

اور وہ جگہ تھی۔۔۔۔۔ وہ کیفے۔۔۔۔۔ جہاں ایزد نے زندگی کی بے
شمار شاخیں گزاری تھیں۔۔۔۔۔ جگہ کا انتخاب سحر نے اس کی مرضی پر ڈال دیا
تھا۔۔۔۔۔ چنانچہ نیک فال کے طور پر ایزد نے بہن بھائی کی ملاقات کے لیے
وہی مناسب جانا۔۔۔۔۔

ایزد کچھ زیادہ ہی بے تاب تھا۔۔۔۔۔ وقت مقررہ سے آدھ گھنٹہ پیشتر ہی
وہاں پہنچ گیا۔۔۔۔۔ کچھ دیر باہر ٹہل ٹہل کر انتظار کرتا رہا۔۔۔۔۔ پھر اندر
جا کر اپنی وہی میز ریزرو کرائی

پھر واپس آیا۔۔۔۔۔ پھر ٹہلنے لگا۔۔۔۔۔ اس کی سمجھ میں نہیں آ رہا تھا
کہ اپنی اس نادیدہ، انجان اور عزیز ترین بہن کا کس طرح استقبال کرے

اس نے اس پر اعتماد کیا تھا۔۔۔۔۔ لاکھوں انسانوں میں سے اسے اس
قابل سمجھا تھا کہ بھائی بنانے کی سعادت بخشی۔۔۔۔۔ ایزد کو اس پر بڑا پیار
آئے جا رہا تھا۔۔۔۔۔

بچپن سے جوانی تک پہنچتے پہنچتے دو سگے بہن بھائی محبت و یگانگت، اعتماد و
بھروسے کی جن منازل سے گزرتے ہیں۔۔۔۔۔ وہ ایزدان تین چار مہینوں
میں ہی طے کر چکا تھا۔۔۔۔۔

وہ اسے اسی طرح اچھی لگی جا رہی تھی۔۔۔۔۔ دل میں اس کے لیے کچھ

ہاں۔۔۔۔۔

ایزد نے بے حد پیار سے اسے دیکھا۔۔۔۔۔ کتنی پر خلوص بات کہی تھی اس

نے۔۔۔۔۔

ایزد نے بہت ڈھیر سارے کبابوں کا آرڈر دے دیا۔۔۔۔۔ بہت سارے
سمو سے اور اچھے شگون کے طور پر پیٹھے پیٹھے شیرے میں لت پت گلاب جامن بھی
منگوا لیے۔۔۔۔۔

تب دونوں نے بہت ساری باتیں کیں۔۔۔۔۔ بہت سارے شامی کباب
کھائے ڈھیر سارے گلاب جامنوں سے ایک دوسرے کا منہ بیٹھا
کرایا۔۔۔۔۔ سمو سے کھائے۔۔۔۔۔ کئی کئی چائے کی پیالیاں پی ڈالیں
وقت گزرنے کا دونوں میں سے کسی کو بھی احساس نہ ہوا۔۔۔۔۔ اتنی باتیں
تو دونوں نے شاید اپنی گزری ہوئی پوری زندگی میں بھی نہ کی تھیں۔۔۔۔۔

اپنے بچپن کے قصے، سکول کالج کے واقعات۔۔۔۔۔ اپنے اپنے گھریلو
حالات۔۔۔۔۔ سب کچھ دونوں نے ایک دوسرے کے گوش گزار کر
دیا۔۔۔۔۔ ہر بات کھول کر ایک دوسرے کے سامنے رکھ دی۔۔۔۔۔
ایک دوسرے کے لیے دونوں کی آنکھوں سے آنسو بھی ٹپکے۔۔۔۔۔
ہونٹوں پر ہنسیاں بھی بکھریں۔۔۔۔۔ حلقوں سے تھہرے بھی
پھوٹے۔۔۔۔۔

اور پھر تین گھنٹے کے بعد جب وہ وہاں سے اٹھے تو دونوں ہی کو یہ محسوس ہو رہا تھا
جیسے ایک ہی ماں کے بطن سے دونوں نے جنم لیا تھا۔۔۔۔۔
ایزد تو پہلے ہی سنجیدہ تھا۔۔۔۔۔ اس کی تو فوزیہ والی کمی نہ صرف پوری طرح
بلکہ کچھ زیادہ احسن طریقے سے پوری ہو گئی تھی۔۔۔۔۔

اور اب حشر بھی اپنے دل میں ایسے ہی جذبات محسوس کر رہی تھی۔۔۔۔۔ اس

نے اس کھیل کا آغاز گیتی کی ماں بانو کی خاطر کیا تھا۔۔۔۔۔

مگر۔۔۔۔۔ ایزد کو دیکھ کر۔۔۔۔۔ اس کی عادات و اطوار، اس کے
خلوص اور اس کی پرکشش شخصیت سے متاثر ہو کر وہ خود اسے اپنا بالکل اور بالکل حقیقی
بھائی سمجھنے پر مجبور ہو گئی تھی۔۔۔۔۔ گویا وہ اب اس کی اور اس کے جذبوں کی
ضرورت بن گیا تھا۔

اس کا کوئی بھائی نہیں تھا۔۔۔۔۔ اکثر اس کے دل میں یہ حسرت پیدا ہوئی
تھی کہ دوسری لڑکیوں کی طرح اس کا بھی کوئی جوان بھائی ہوتا۔۔۔۔۔ وہ بھی
فخر سے سر بلند کر کے اپنی ہم جولیوں کے سامنے اس کی بہادری، اس کی قابلیت اور
اس کی زندہ دل حرکات و عادات کے گن گاتی۔۔۔۔۔

اور اس کے کھیل نے کیسے چپکے سے اس کی یہ تمنا پوری کر دی تھی۔۔۔۔۔
جیسے حضرت موسیٰ کوہ طور پر آگ لینے گئے تو انہیں پینمبری مل گئی۔۔۔۔۔
کچھ ایسا ہی حال سحر کا ہو رہا تھا۔۔۔۔۔ کچھ اسی انداز میں وہ خوش ہو رہی تھی

۔۔۔۔۔
اس کے تو وہم و گمان، خواب و خیال میں بھی نہ تھا کہ ایزد اتنا اچھا اور اتنا پیارا
انسان تھا اور یوں خود وہ اتنے خلوص اور اتنی چاہت سے اسے بھائی کا پیارا اور تحفظ
دے دے گا۔۔۔۔۔

تب اس نے سوچا کہ سیٹھ امان جو اس کے ہاتھ کی لکیروں کی خوش بختی پر فریفتہ
ہوئے تھے تو یہ ان کی زیادتی تھی۔۔۔۔۔

ایزد تو بذات خود ہی اس قابل تھا کہ اس پر بڑے سے بڑا اعتماد کر لیا
جاتا۔۔۔۔۔ اسے اپنا بنا لیا جاتا۔۔۔۔۔ اس میں ایسے جوہر تھے کہ جس
کے ساتھ بھی خواہ کسی قسم کا بھی تعلق قائم کر لیتا۔۔۔۔۔ اپنا سر، اپنی جان دے کر
بھی وہ نبھا ہتا۔۔۔۔۔

وہ ایسا ہی تھا۔۔۔۔۔ اس کی باتوں میں، اس کے ارادوں میں اعتماد تھا
چٹانوں ایسی سخت تھی۔۔۔۔۔ وہ تو خود اپنے ہاتھ کی لکیریں بنانے والا تھا

سحر نے سوچا۔۔۔۔۔ وہ خوش قسمت تھی۔۔۔۔۔ جسے ایسا قابل فخر
بھائی مل گیا تھا۔۔۔۔۔

اور گیتی خاصی بے وقوف۔۔۔۔۔ جو دیکھے، پرکھے بنا اسے ٹھکرائے جا رہی
تھی۔۔۔۔۔ جو خواہ مخواہ ہی ضد پر اڑ گئی تھی۔۔۔۔۔

اگر پہلی نگاہ میں اپنے لٹے پٹے حلیے کی وجہ سے وہ اسے اچھا نہیں لگا تھا تو دوسری
بار دیکھتی تو سہی۔۔۔۔۔

اس کا بھائی تو لاکھوں میں ایک تھا۔۔۔۔۔!
عادات رہیں ایک طرف، گیتی نے تو اس کی وجاہت، اس کے بانگپن اور اس کی

پرکشش شخصیت پر ہی لٹو ہو جانا تھا۔۔۔۔۔
اجمنی تو گیتی خود تھی۔۔۔۔۔



آج بہت دنوں بعد شکل دکھانی
گیتی نے سحر کو کمرے کے اندر قدم رکھتے دیکھ کر فوراً گلہ کیا
نہ سلام نہ دعا۔۔۔۔۔ آتے ہی گلے شکوے شروع کر دیئے

سحر نے عادت کے مطابق دور سے ہی پرس پلنگ کی طرف اچھالا
پر پی دیوار کی طرف چپل پھینکے اور خود مسکراتے ہوئے جا کر قالین پر اوندھی لیٹ گئی

تجھے سلام دعا سے کیا سروکار۔۔۔۔۔؟
میں حافظہ قرآن کی دختر نیک اختر ہوں۔۔۔۔۔
ہائیں۔۔۔۔۔ ہائیں! یہ کیا کہہ رہی ہو تم؟

کیا اس میں کوئی شک ہے۔۔۔۔۔؟
لیکن تمہاری زبان نے اس قسم کا اعتراف آج کیا ہے۔۔۔۔۔
صبح کا بھولا شام کو گھر آجائے گا۔۔۔۔۔

ہائے سحر! یہ کیسی باتیں کیے جا رہی ہو۔۔۔۔۔؟ کس کا سایہ تم پر پڑ
گیا۔۔۔۔۔؟
تمہارا۔۔۔۔۔

میرا پڑنا ہوتا تو کئی سال پہلے کا پڑ چکا ہوتا۔۔۔۔۔
اچھا سائے وائے کو چھوڑو۔۔۔۔۔ یہ سناؤ آج کل کیا کر رہی
ہو۔۔۔۔۔؟

بس وہی۔۔۔۔۔ جو کرتی رہتی ہوں۔۔۔۔۔
یعنی کہ میگزین، اخبار، ناول، کشیدہ، ننگ اور مینجر کے لیے۔۔۔۔۔

پھر سحر بڑے انداز سے مسکرائی۔۔۔۔۔

شامی کباب۔۔۔۔۔

باقی سب کچھ وہی۔۔۔۔۔ البتہ شامی کبابوں سے آج کل چھٹی ہے

گیتی کے لہجے میں خوشی کی آمیزش تھی۔۔۔۔۔

کیوں۔۔۔۔۔؟ یہ مینجر بھی گیا۔۔۔۔۔؟

تو بہ کرو۔۔۔۔۔ یہ تو باوا جان کی جند جان ہے۔۔۔۔۔ ہم چلے جائیں

گے۔۔۔۔۔ مگر یہ نہیں جائے گا۔۔۔۔۔

پھر۔۔۔۔۔؟

باہر کوئی مصروفیت اسے مل گئی ہے۔۔۔۔۔ رات گئے گھر لوٹتا ہے

پھر کھانا بھی کبھی کبھاری کھاتا ہے۔۔۔۔۔

گیتی مسکرائے جارہی تھی۔۔۔۔۔

باوا جان جانے کیوں بڑے پریشان ہیں۔۔۔۔۔ مگر میں تو بہت خوش ہوں

کیوں۔۔۔۔۔؟

اللہ کرے کوئی ایسی ہی مصروفیت ہو۔۔۔۔۔ اگر امی اور باوا جان کے دل

میں کچھ ہے تو میری تو جان چھوٹ جائے گی نا۔۔۔۔۔

تیری جان تو اب میں نہیں چھوڑوں گی گیتی کی بچی۔۔۔۔۔! سحر نے دل ہی

دل میں کہا۔۔۔۔۔ اسی مینجر کی بیوی بننے کے لیے تو تڑپے گی۔۔۔۔۔

میری منتیں کرے گی۔۔۔۔۔ ہاتھ جوڑے گی۔۔۔۔۔ بس! چند دن ٹھہر

جا۔۔۔۔۔

کیا سوچنے لگیں۔۔۔۔۔؟

کیا فرق پڑتا ہے۔۔۔۔۔؟ زینقا سچ مچ تو مجھ سے محبت کرنے سے
رہا۔۔۔۔۔

چپ چاپ۔۔۔۔۔

گیتی کی نگاہ دروازے سے باہر جا پڑی تھی۔۔۔۔۔ اس نے یکدم ہونٹوں
پر انگلی رکھ لی۔۔۔۔۔ پھر مسکرائی۔۔۔۔۔

وہ سچ مچ جائے بنا کے لیے آرہا ہے۔۔۔۔۔

تو پھر تو میں ٹھیک ہی کہہ رہی تھی۔۔۔۔۔

سحر ہولے سے بولی۔۔۔۔۔

چل پھر میں تیرا معاملہ سیدھا کرادوں گی۔۔۔۔۔

گیتی ہنسی۔۔۔۔۔

ٹیرھا اب بھی نہیں ہے۔۔۔۔۔

جمعہ رنی کی لڑکی سے ڈویل لڑنا پڑے گا۔۔۔۔۔

اتنے میں رفیقہ اڑالی لئے اندر آ گیا۔۔۔۔۔

رفیقہ۔۔۔۔۔!

اونہوں۔۔۔۔۔! سحر نجانے کیا کہنے لگی تھی۔۔۔۔۔ گیتی نے گھبرا کر

ٹوک دیا۔۔۔۔۔ اس کی زبان کے آگے تو پھندا ہی نہیں تھا۔۔۔۔۔

آج شامی کباب نہیں بنائے۔۔۔۔۔؟

سحر نے پوچھا۔۔۔۔۔ گیتی نے اطمینان کا سانس لیا۔۔۔۔۔ ورنہ سحر

سے کچھ بعید نہ تھا۔۔۔۔۔ اٹی سیدھی منہ سے نکالتی ہی رہتی تھی۔۔۔۔۔

رفیقہ سے بھی جو جی میں آتا کہہ بیٹھتی

جی نہیں بی بی جی! اب تو کتنے ہی دنوں سے بنے ہی نہیں۔۔۔۔۔

پھر تو جمعہ رنی کی لڑکی کو کیا دیتے تھے۔۔۔۔۔؟

جی۔۔۔۔۔ جی۔۔۔۔۔

رفیقاً پہلے تو چند لمحے ہکلا ہکلا کر اور گھبرا گھبرا کر دونوں کو دیکھتا رہا پھر وہیں ان

سے بہت دور ہی ٹرائی چھوڑ چھاڑ خفیف سا ہو کر بھاگ نکلا۔۔۔۔۔

سحر ہنس ہنس کر دور ہری ہونے لگی۔۔۔۔۔

تمہیں ایسا نہیں کہنا چاہیے تھا۔۔۔۔۔ یوں وہ اور بھی دلیر ہو جائے گا

گیتی اسے سمجھانے لگی۔۔۔۔۔

نہیں۔۔۔۔۔ اسے معلوم ہو گیا ہے کہ ہم جانتی ہیں۔۔۔۔۔ اب وہ

اپنی ان حرکات سے باز آ جائے گا۔۔۔۔۔

اب کیا پتہ وہ کیا اتر لے۔۔۔۔۔

اگر غلط اثر لیا تو مجھے بتانا۔۔۔۔۔ میں اسے ٹھیک کروں گی۔۔۔۔۔

جیسی عزت ہماری تمہاری ویسی ہی جمعدارنی کی لڑکی کی۔۔۔۔۔ اسے ایسا نہیں

کرنا چاہیے تھا۔۔۔۔۔

یہ تو ٹھیک ہے۔۔۔۔۔

تم ذرا ان نوکروں و وکروں پر کڑی نظر رکھا کرو۔۔۔۔۔ ایسے نئی نئی جوانی

چڑھے جاہل قسم کے لڑکے معاشرے کو خراب کرتے ہیں۔۔۔۔۔

سحر یکدم سنجیدہ ہو گئی تھی۔۔۔۔۔

آج جمعدارنی کی لڑکی کو چھیڑنا ہے۔۔۔۔۔ کل مالی کی لڑکی ہوگی

پرسوں محلے میں کسی اور پر نگاہ اٹھے گی۔۔۔۔۔ تمہارا ہی گھربد نام

ہوگا نام۔۔۔۔۔

بات تو درست ہے۔۔۔۔۔

ہم تو ہمیشہ درست بات ہی کرتے ہیں۔۔۔۔۔

سحر اکڑ کر یولی۔۔۔۔۔

اب شیخی مارنے لگ جاؤ۔۔۔۔۔

گیتی نے اٹھ کر ٹرائی اپنے قریب کر لی۔۔۔۔۔

اچھا نہیں مارتی۔۔۔۔۔ تم جلدی جلدی چائے پلاؤ۔۔۔۔۔

کیوں۔۔۔۔۔ جلد بھاگنے کا ارادہ ہے۔۔۔۔۔؟

شاید۔۔۔۔۔ سحر مسکرائی۔۔۔۔۔

اتنے دنوں بعد آئی ہو۔۔۔۔۔ اب تو ابھی نہیں جانے دوں گی۔۔۔۔۔

کل اتوار ہے اور ہم پکنک پر جا رہے ہیں۔۔۔۔۔ تیاری کرنا ہے۔۔۔۔۔

پوری کلاس۔۔۔۔۔؟

نہیں۔۔۔۔۔

پھر کون کون۔۔۔۔۔؟

میرا ایک کزن فارن سے آیا ہوا ہے۔۔۔۔۔ صرف وہ اور میں۔۔۔۔۔

کوئی ایسا ویسا کزن تو نہیں۔۔۔۔۔ جو صرف دونوں کی پکنک ہو رہی ہے۔۔۔۔۔

۔۔۔۔۔؟

گیتی نے معنی خیز انداز میں سحر کو گھورا۔۔۔۔۔

نہیں تو بتو بہ! وہ تو میرا حقیقی بھائی سمجھو۔۔۔۔۔

ایسے ہی کہتے کہتے کہیں دل۔۔۔۔۔

گیتی پلیز! سحر نے اس کی بات کاٹ دی۔۔۔۔۔

اس کے متعلق کوئی ایسا مذاق نہ کرنا۔۔۔۔۔ تم نہیں جانتیں مجھے وہ کتنا عزیز۔۔۔۔۔

ہے اور میں بھائی سے محروم ہوں۔۔۔۔۔ وہ سچ مجھ میرا مان ہے۔۔۔۔۔

تمہاری-----؟

یہ تم اتنی حیران کیوں ہوئی ہو-----؟ میں کسی درخت سے تو نہیں اتری
ہوئی----- ایک خاص دن اور خاص وقت میں نے بھی اس دنیا میں باقاعدہ
جنم لیا تھا-----

میں اس لیے حیران ہوئی ہوں کہ پہلے تو تم نے کبھی اپنی سالگرہ نہیں منائی

بس! وقت وقت کی بات ہے----- موڈ بن گیا----- بنالی

تمہارا موڈ بھی زالا ہے-----

ایسا ہی سمجھ لو----- پھر-----؟

تمہارا کوئی کام ہو----- یعنی تمہارے نام کی تقریب----- تو میں

غیر حاضر رہ سکتی ہوں؟

ذرا نوازی ہے----- سحر نے سر جھکایا-----

کتنے بچے-----!

تمہارے لیے وقت کی کوئی قید نہیں-----

پھر بھی-----؟

چار بجے----- وہ کچھ سوچ کر بولی-----

اس دن یونیورسٹی نہیں جاؤ گی-----؟

جاؤ گی-----

تو واپسی پہ مجھے ساتھ لیتی جانا-----

تم خود نہیں آسکتیں-----؟

نہ بابا!! کیلے جاتے مجھے ڈر لگتا ہے-----

تم جیسی بزدل لڑکیاں مجھے ذرا اچھی نہیں لگتیں۔۔۔۔۔

تو پھر جاؤ۔۔۔۔۔ میں تمہاری سالگرہ میں شامل بھی نہیں ہو سکتی

ایک تو مصیبت یہ ہے کہ تمہارے بغیر میں کوئی تقریب کر بھی نہیں سکتی

کوئی پابندی نہیں ہے۔۔۔۔۔ کوئی مجبوری نہیں ہے۔۔۔۔۔

دل ناتواں کی مجبوری سب سے بڑی مجبوری ہوتی ہے۔۔۔۔۔

سحر نے ٹھنڈی آہ بھری۔۔۔۔۔

اگر دل ناتواں ہی کو خوش کرنا ہے تو۔۔۔۔۔ گیتی دلربا یا نہ انداز میں مسکرائی

پھر وہی شرط ہے۔۔۔۔۔

اچھا بھئی اچھا۔۔۔۔۔ آ کر تمہارے ڈولے کو خود ہی لے جاؤں گی

یہ لڑکی بھی نری مصیبت ہی ہے۔۔۔۔۔ اب بیگم صاحبہ کو لینے بھی خود

آؤں۔۔۔۔۔ ہم خادم ہیں نا اس کے۔۔۔۔۔

سحر بڑبڑاتی رہی اور گیتی مسکراتی رہی۔۔۔۔۔



ارے سحر! لگتا ہی نہیں کہ آج یہاں کوئی تقریب ہے۔۔۔۔۔

سحر نے گیتی کی بات کا کوئی جواب نہیں دیا۔۔۔۔۔

مہر کہاں ہے۔۔۔۔۔؟

ابھی سکول سے ہی نہیں آئی ہوگی۔۔۔۔۔

سحر نے لاعلمی کا اظہار کیا۔۔۔۔۔

لیکن اب تو چارج گئے۔۔۔۔۔

گیتی نے کلائی کی گھڑی دیکھی۔۔۔۔۔

وہیں سے کسی سپہلی و ہیلی کے گھر چلی گئی ہوگی۔۔۔۔۔

سحر نے اسی لاپرواہیانہ انداز میں کہا۔۔۔۔۔

آنٹی کدھر ہیں۔۔۔۔۔؟

اب گیتی نے سحر کی مٹی کے متعلق پوچھا۔۔۔۔۔ گھر میں ایسی خاموش تھی کہ

گیتی حیران ہوئی جا رہی تھی۔۔۔۔۔ اور ابھی یہاں سالگرہ کی تقریب ہونے

والی تھی۔۔۔۔۔ جس کے کوئی آثار نہیں تھے۔۔۔۔۔

تمہاری آنٹی ادھر اپنے کمرے میں ہوں گی۔۔۔۔۔

سحر اپنی حادث کے مطابق کتابیں اور پرس پھینکنے کے بعد جوتا پھینک رہی تھی

پھر پہلے انہیں سلام کراؤں۔۔۔۔۔

گیتی بیٹھتے بیٹھتے اٹھ کھڑی ہوئی۔۔۔۔۔

گیتی آئی ہے۔۔۔۔۔

سحر کی مٹی نے شاید اس کی آواز سن لی تھی، خود ہی کمرے میں آگئیں۔۔۔۔۔

آداب آنتی۔۔۔۔۔!

جیتی رہو۔۔۔۔۔ نیک نصیب۔۔۔۔۔!

اسے سر سے پاؤں تک بغور دیکھتے ہوئے وہ اس کے قریب آگئیں

بہت عرصہ بعد آئیں بیٹی۔۔۔۔۔؟

یہ سحر لاتی ہی نہیں۔۔۔۔۔

ممی! اب بھلا اس کی ٹانگیں تو ٹوٹی نہیں ہوئیں کھاٹھا کرلاؤں گی۔۔۔۔۔

آئے ہائے۔۔۔۔۔! کیسی فضول باتیں کر رہی ہو۔۔۔۔۔؟

تو اور نہیں کیا۔۔۔۔۔ یہ خود سے نہیں آسکتی۔۔۔۔۔؟

تم موقع بھی تو دو۔۔۔۔۔

گییتی مسکرائی۔۔۔۔۔

ہر وقت خود ہی سر پر سوار رہتی ہو۔۔۔۔۔

چلو اب جھگڑا ختم کرو۔۔۔۔۔

ممی ولار سے مسکرائیں۔۔۔۔۔

آؤ کھانا کھالو۔۔۔۔۔

میں تو کھا آئی۔۔۔۔۔ البتہ سحر یونیورسٹی سے آرہی ہے۔۔۔۔۔ اس

نے ضرور کھانا ہوگا۔۔۔۔۔

تم بھی بیٹی! یہیں آ کر کھاتیں۔۔۔۔۔

مجھے تو امید ہی نہیں رہی تھی اس کے آنے کی۔۔۔۔۔ اتنی اس نے دیر لگا دی

گییتی نے ارد گرد نگاہ دوڑائی۔۔۔۔۔

اور آئی لگتا ہی نہیں کہ آج یہاں کوئی تقریب ہے۔۔۔۔۔؟

تقریب کونسی۔۔۔۔۔؟

ممی کے تعجب نے گیتی کو بھی حیرت زدہ کر دیا

سحر کی سالگرہ نہیں ہے آج۔۔۔۔۔؟

ہوگی۔۔۔۔۔ مجھے تو اس نے بتایا نہیں۔۔۔۔۔

ممی لا پرواہی سے کہتے کہتے اپنے کمرے میں چلی گئیں۔۔۔۔۔

عجیب ہو سحر تم بھی۔۔۔۔۔

لو بھلا۔۔۔۔۔ میں اتنی بڑی لوٹھا کی لوٹھا سالگرہ مناتی اچھی لگوں گی

۔۔۔۔۔؟

سحر مسکرائی۔۔۔۔۔ گیتی کو غصہ آ گیا۔۔۔۔۔

تو پھر مجھے کیوں یہ چکمہ دیا تھا۔۔۔۔۔؟

اس لیے کہ تم کبھی میرے گھر آتی جو نہیں۔۔۔۔۔ جب بھی آنے کا کہوں

کوئی نہ کوئی بہانہ بنا دیتی ہو۔۔۔۔۔

سحر! تجھے تو اللہ میاں نے قیامت کے روز دھر کے لینا ہے۔۔۔۔۔

گیتی نے دانت پیسے۔۔۔۔۔ ساتھ ہی خفیف سی ہو کر اپنی سج دھج کو دیکھنے

لگی۔۔۔۔۔ سحر کی سالگرہ کے لیے کس خلوص سے اس نے سفید ستاروں والا

غرارہ سوٹ پہنا تھا۔ جوڑے میں سفید بیلے کی کلیاں سجائی تھیں۔۔۔۔۔

کانوں اور گلے میں سفید موتیوں کے بندے اور ہار پہنا تھا۔۔۔۔۔ سفید اتنی

خوبصورت اور نازک سی سلیم شاہی جوتی پاؤں میں پہنی تھی۔

سحر اس کی اتنی پیاری سہیلی تھی۔۔۔۔۔ پہلی پہلی بار اس نے اپنی سالگرہ کی

تھی۔۔۔۔۔ وہ تو اس نے بڑے جوش و خروش سے منانا تھی۔۔۔۔۔

اچھی لگ رہی ہو۔۔۔۔۔

سحر نے اس کی نگاہوں کے انداز کو دیکھتے ہوئے ہولے سے کہا۔۔۔۔۔

خاک۔۔۔۔۔!

نہیں سچ۔۔۔۔۔!

جاؤ میں تم سے بالکل نہیں بولتی۔۔۔۔۔

ناراض کیوں ہوتی ہو۔۔۔۔۔؟ میرے ہی لیے یہ ساری سچ دھج نکال کر

آئی ہونا۔۔۔۔۔؟ سو وہ میں دیکھ رہی ہوں۔۔۔۔۔ اور یقین کرو خوشامد

نہیں کر رہی۔۔۔۔۔ تم بے حد پیاری لگ رہی ہو۔۔۔۔۔

پھر سحر بڑے انداز سے مسکرانے لگی۔۔۔۔۔

کبھی کبھی اپنے آپ ہی ایسی خوبصورت بن کر دکھا دیا کرو تو مجھے کاہے کو ایسے

ڈھونگ رچانا پڑیں میری جان۔۔۔۔۔!

چل بے ایمان۔۔۔۔۔!

گیتی شرماسی دی۔۔۔۔۔

لڑکوں کے ساتھ پڑھ پڑھ کر کہیں تمہاری بھی جنس تو نہیں بدل رہی

۔۔۔۔۔؟

ہاں مجھ سے پردہ کیا کرو دیوی جی۔۔۔۔۔!

ساتھ ہی سحر نے گیتی کے قریب ہوتے ہوئے اس کی ٹھوڑی اونچی کر کے ایک

آنکھ دبا دی لاحول و لاقوۃ۔۔۔۔۔ بدتمیز۔۔۔۔۔!!

گیتی شرماسرما کر بڑبڑانے لگی اور سحر ہنستے ہوئے باورچی خانے میں بھاگ گئی

ممی! آج کیا پکایا ہے۔۔۔۔۔؟ چائے کے لیے بھی کچھ ہے یا نہیں

۔۔۔۔۔؟ سحر کی آواز گیتی کو سنا دی۔۔۔۔۔

ممی۔۔۔۔۔ ڈیڈی۔۔۔۔۔ زیر لب ان الفاظ کو دہرانے کے بعد بے

اختیار گیتی کے ہونٹ متبسم ہواٹھے۔۔۔۔۔ اسی دورنگی چال نے سحر کی اصل

شخصیت کو مسخ کر ڈالا ہوا تھا۔۔۔۔۔ وہ عجیب طرح گڈمڈسی ہو کر رہ گئی ہونی تھی

۔۔۔۔۔

جانے سحر کے ڈیڈی حافظ متین کا سحر کی ممی کے ساتھ رشتہ کس طرح طے پا گیا تھا۔۔۔۔۔؟ دونوں کی طبیعتوں میں اتنا ہی فرق تھا جتنا مشرق اور مغرب میں۔۔۔۔۔!

حافظ متین خالص مذہبی آدمی۔۔۔۔۔ نماز روزہ کے پابند۔۔۔۔۔ قرآن مجید کے حافظ بات بے بات آعوذ باللہ اور سبحان اللہ کہنے والے۔۔۔۔۔ بڑی خوبصورت سی ڈاڑھی کے مالک۔۔۔۔۔

اور ممی۔۔۔۔۔ تراشیدہ بال۔۔۔۔۔ چست لباس۔۔۔۔۔ میک اپ زدہ چہرہ۔۔۔۔۔ ایک ایک فقرے میں دس دس انگریزی کے الفاظ بولنے والیں۔۔۔۔۔ باپ سانگڑ سننے کی شوقین۔۔۔۔۔ اولاد سے خود کو ممی اور باپ کو ڈیڈی کہلانے کی مشتاق۔۔۔۔۔ سب بھانجیوں بھانجیوں اور بھتیجیوں بھتیجیوں اور دوسرے عزیز واقارب کے بچوں سے صرف آنٹی کے لفظ سے مخاطب ہونے کی دلدادہ۔۔۔۔۔!

ایسی متضاد طبیعتیں دونوں کی تھیں۔۔۔۔۔ پھر بھی یہ رشتہ طے پا گیا۔۔۔۔۔ اور حافظ متین کے گھر آکر اندازے کے مطابق بجائے اس کے کہ ممی پر حافظ صاحب کا اثر غالب آتا۔۔۔۔۔ خود وہ ان پر چھا گئیں۔۔۔۔۔

حافظ متین کے گھر میں جو انہوں نے چاہا وہ کبھی نہ ہوا بلکہ البتہ جو ممی نے چاہا وہ ضرور ہوا۔۔۔۔۔

اولاد میں سے لڑکا کوئی زندگی پا کر بھی زندہ نہ رہ سکا۔۔۔۔۔ صرف سحر اور مہر دو لڑکیاں تھیں جو ماں باپ دونوں کی آنکھوں کا تارا بن گئیں۔۔۔۔۔

باپ نے انہیں اپنی تعلیمات پر چلانا چاہا مگر ماں نے اپنی خواہشات کے مطابق ان کی تربیت کی۔۔۔۔۔ جب کہیں باپ اور ماں کا اختلاف رائے ہوا تو

جانے کیوں حافظ متین ہی ہارے۔۔۔۔۔!

ان کے سکول کا انتخاب۔۔۔۔۔ کالج کا انتخاب۔۔۔۔۔ لباس کا

انتخاب۔۔۔۔۔ سب کچھ ماں کی مرضی کے مطابق ہوا۔۔۔۔۔ حافظ

صاحب فیشن ایبل بیوی کے سامنے بول ہی نہ سکے۔۔۔۔۔

جانے کیوں مشرقیت مغربیت کے سامنے دبتی ہی رہی۔۔۔۔۔ خود کو کم تر

ہی سمجھتی رہی۔۔۔۔۔ شاید اس صد سالہ غلامی کا اثر تھا۔۔۔۔۔

وہ کچھ کہہ ہی نہ سکے۔۔۔۔۔ کچھ بول ہی نہ سکے۔۔۔۔۔ البتہ کبھی

کبھار جب موقع ملتا تو بیٹیوں کو مذہب کے متعلق، اس کی اقدار اور احکامات کے

مطابق تھوڑا سا لیکچر ضرور دے ڈالتے۔۔۔۔۔

شاید مذہب نے جو فرائض عائد کئے تھے ان کی طرف سے سرخرو ہونے کی

خاطر۔۔۔۔۔ یا اپنے ضمیر کو مطمئن کرنے کی خاطر۔۔۔۔۔!

اور یوں سحر اور مہر عجیب و غریب سی چیزیں بن کر رہ گئیں۔۔۔۔۔

مگر۔۔۔۔۔ بہر کیف سحر جو کچھ بھی تھی۔۔۔۔۔ اچھی یا

بری۔۔۔۔۔ گیتی کو اس کی دوستی بڑی عزیز تھی اور خود وہ بڑی پیاری

۔۔۔۔۔!

لو بھئی! میں کھانا کھا آئی۔۔۔۔۔ اور اب چائے دونوں مل کر پیئیں گی

۔۔۔۔۔ سحر کی آواز نے گیتی کے خیالات کا تانا بانا بکھیر کر رکھ دیا۔۔۔۔۔

اچھا گیتی! تم میرے لیے یقیناً کوئی تحفہ بھی لائی ہوگی۔۔۔۔۔

وہ کرسی پر بیٹھی تھی۔۔۔۔۔ سحر نے اس کے عین سامنے نیچے قالین پر بیٹھ گئی

۔۔۔۔۔ جیسے دیوی کے قدموں میں پجاری۔۔۔۔۔!

شرم تو نہیں آتی تحفے کی بات کرتے ہوئے۔۔۔۔۔

گیتی کو اس کے جھوٹ پر پھر غصہ آ گیا۔۔۔۔۔

بتاؤ تو یہی

ہاں لائی تو ہوں

کدھر ہے

کہیں بھی ہو۔۔۔۔۔؟ تم کیوں پوچھتی ہو۔۔۔۔۔؟

میری امانت میرے حوالے کرو۔۔۔۔۔

خواہ مخواہ ہی

گیتی کو اس کے مطالبے پر ہنسی آگئی۔۔۔۔۔

وہ چیز تم میرے لیے لائی تھیں۔۔۔۔۔ لہذا اب وہ میری ہوگئی

سحر بے حد سنجیدہ تھی۔۔۔۔۔

اگر واپس گھر لے گئیں تو تمہارا جی بھی استعمال کرنے کو نہیں چاہے گا

چاہے گا کیوں نہیں۔۔۔۔۔؟ ضرور چاہے گا۔۔۔۔۔

تو استعمال کر کے دیکھ لو۔۔۔۔۔

استعمال کرنے کو دل بھی ضرور چاہے گا اور کربھی لوں گی مگر۔۔۔۔۔

گیتی مسکرائی۔۔۔۔۔

تم مجھے ہضم نہیں ہونے دوگی۔۔۔۔۔

یہ تو ہے مال غیر کبھی ہضم نہیں ہوتا۔۔۔۔۔

خیر۔۔۔۔۔ تم مجھے ایسی ویسی دھمکیاں تو نہ دو۔۔۔۔۔

پھر۔۔۔۔۔؟

منت کرو۔۔۔۔۔

منت تو میں کبھی حافظ متین صاحب کی بھی نہ کروں۔۔۔۔۔

شرم کرو سحر! کیسے بے تکلفی سے باپ کا نام لے رہی ہو۔۔۔۔۔

تو باپ کا نام رکھا کس لیے گیا تھا۔۔۔۔۔؟

تمہارے پکارنے کے لیے نہیں۔۔۔۔۔

میں اپنے ڈیڈی کو اپنا دوست ہی سمجھتی ہوں۔۔۔۔۔ اس لیے نام لے لیتی

ہوں۔۔۔۔۔

بھئی تم سے کوئی جیت نہیں سکتا۔۔۔۔۔

گیتی زچ سی ہو کر بولی۔۔۔۔۔ پھر غور سے سحر کے پر خلوص اور منبہم چہرے

کی جانب دیکھتے ہوئے اپنا پرس کھولا۔۔۔۔۔

سفید سچے موتیوں کے ننھے ننھے آویزے خوبصورت سی سرخ ڈبیا میں چمک رہے

تھے۔۔۔۔۔

یہ لو اپنی امانت۔۔۔۔۔

گیتی نے ڈبیا سحر کی طرف بڑھادی۔۔۔۔۔

جزاک اللہ۔۔۔۔۔!

ڈبیا پکڑتے ہوئے سحر اپنے باپ کے سے انداز میں بولی تو گیتی کی ہنسی چھوٹ

گئی۔۔۔۔۔ سحر بھی ہنسنے لگی۔۔۔۔۔

بھئی باپ کی بیٹی ہوں۔۔۔۔۔

اور صرف اسی معاملے میں باپ پر جانا ہے۔۔۔۔۔ میں تو کہتی ہوں سحر! ایم

اے کی پڑھانی کرنے سے بہتر ہے تو بھی قرآن حفظ کر ڈال۔۔۔۔۔

تو بے! توبہ۔۔۔۔۔!!

سحر نے ہنستے ہوئے کانوں کو ہاتھ لگائے۔۔۔۔۔

مھی گھر سے نکال دیں گی۔۔۔۔۔

خالو جان کو کیا انہوں نے گھر سے نکال رکھا ہے۔۔۔۔۔؟

اقلیت نقصان دہ نہیں ہوتی۔۔۔۔۔ اور جب اقلیت اکثریت میں بدلنے لگے تو معاملہ خطرناک ہو جاتا ہے۔۔۔۔۔

تو پھر۔۔۔۔۔ گیتی کی بات ادھوری ہی رہ گئی۔۔۔۔۔

جانے کون تھا وہ۔۔۔۔۔؟ وجہہ اور پرکشش سا۔۔۔۔۔ خوبصورت گہرے نیلے موٹ میں بے حد جاذب نظر لگ رہا تھا۔۔۔۔۔

گیتی کا رخ سامنے دروازے کی طرف ہی تھا۔۔۔۔۔ بے خیالی میں کچھ گنگناتا ہوا پہلے نووہ بڑھا آیا پھر نگاہ گیتی پر پڑی تو وہیں ٹھنک گیا۔۔۔۔۔

چند لمحے تو گیتی کی سمجھ میں کچھ نہ آیا۔۔۔۔۔ متحیر و مبہوت اسے دیکھتی رہی پھر وہ چونکی۔۔۔۔۔ شاید سحر کا کوئی کلاس فیلو تھا۔۔۔۔۔

جلدی سے سحر کی طرف دیکھنے لگی

مگر وہ تو اپنے مخصوص انداز میں نیچے قالین پر دراز تھی اور ارد گرد سے بے خبر بڑی پسندیدہ نگاہوں سے آن آویزوں کو الٹ پلٹ کر دیکھ رہی تھی۔۔۔۔۔

سحر! کوئی آیا ہے۔۔۔۔۔؟

گیتی ہولے ہولے آواز دبا کر سحر کو ادھر متوجہ کرنے لگی۔۔۔۔۔

آنے والا دروازے میں ہی کھڑا رہ گیا تھا۔۔۔۔۔ اور ایک ٹک اسے دیکھے جا رہا تھا۔۔۔۔۔ گیتی کے رخسار آپ ہی آپ کانوں کی لوؤں تک تپ اٹھے۔۔۔۔۔

کون۔۔۔۔۔؟

سحر، گیتی کی گھبراہٹ اور یکدم سرخ ہو جانے والے رخساروں کو دیکھتے ہوئے جلدی سے اٹھ بیٹھی۔۔۔۔۔ اور۔۔۔۔۔ جب گردن موڑ کر اس نے

دروازے کی طرف دیکھا تو بے اختیار ہنس پڑی۔۔۔۔۔

پھر جلدی سے پاس ہی قالین پر پھیلے دوپٹے کو اٹھایا۔۔۔۔۔ بے حد عجلت

میں اوڑھا اور بھاگ کر اس کے پاس جا پہنچی۔۔۔۔۔

آپ یہیں کیوں کھڑے ہیں۔۔۔۔۔؟ اندر آجائے نا۔۔۔۔۔

انتہائی بے تکلفی سے سحر نے اس کا بازو تھام لیا۔۔۔۔۔

آئیے بھی۔۔۔۔۔ کیا ہو گیا۔۔۔۔۔؟ یہیں کیوں بت بن گئے ہیں۔۔۔۔۔؟

۔۔۔۔۔ وہ ۔۔۔۔۔

آنے والا پریشان ہو کر گیتی کی ہچکچاہٹ کو دیکھ رہا تھا۔۔۔۔۔ کیونکہ اس کے انداز سے ہی ظاہر ہو گیا تھا کہ اس کی آمد گیتی کے لیے گھبراہٹ کا باعث بن گئی تھی۔۔۔۔۔ مگر۔۔۔۔۔ تمہاری مہمان۔۔۔۔۔

ہمت کر کے آخر اس نے سحر کو اس کا احساس دلایا۔۔۔۔۔

ہاں ہاں۔۔۔۔۔ میری مہمان کو آپ کھا نہیں جائیں گے۔۔۔۔۔ اور۔۔۔۔۔

نہ وہ اتنی ندیدی ہے کہ آپ کو کھا جائے گی۔۔۔۔۔

سحر اسے گیتی کے قریب ہی گھسیٹ لے آئی۔۔۔۔۔ گیتی گھبرائی۔۔۔۔۔

شپٹانی پھر جلدی سے اٹھ کھڑی ہو گئی۔۔۔۔۔

بے شک وہ پردہ نہیں کیا کرتی تھی، مگر اس کے باوجود اس نے تعلیم بھی زمانہ سکول۔۔۔۔۔

اور کالج میں پائی۔۔۔۔۔ اور تعلیم کے بعد زیادہ تر گھر کی چار دیواری میں ہی۔۔۔۔۔

رہی تھی۔۔۔۔۔

نہ اس نے کبھی کسی مخلوط پارٹی میں شرکت کی نہ خود ان کے گھر میں ہی ایسی کبھی۔۔۔۔۔

کوئی دعوت وغیرہ ہوئی۔۔۔۔۔ اس کی امی صوم و صلوة اور شرع شریعت کی۔۔۔۔۔

پابند تھیں۔۔۔۔۔ اس لیے گھر میں ایسا ہی ماحول رہا۔۔۔۔۔

تبھی وہ اس وقت بے حد گھبرا گئی تھی۔۔۔۔۔

یہ میری بے حد پیاری اور اکلوتی سہیلی گیتی ہے۔۔۔۔۔

گیتی نے رسالہ ذرا سا ہٹا کر ایک کونے سے سحر کو جھانکا۔۔۔۔۔ وہ مسکرا
مسکرا کر اسے ہی تک رہی تھی اور ایزد کو اس کی طرف متوجہ کر کے کہہ رہی تھی

آج میں نے گیتی کو خوب ٹھگا۔۔۔۔۔ جھوٹ موٹ کہا کہ میری سالگرہ
ہے۔۔۔۔۔ یہ جھٹ پٹ میرے لیے تحفہ لے آئی۔۔۔۔۔ دیکھئے کتنے
خوبصورت بندے ہیں۔۔۔۔۔ وہ ہنس ہنس کر ایزد کو وہ بندھے دکھانے لگی

بہت خوبصورت ہیں۔۔۔۔۔

ایزد کی آواز اسے سنائی دی۔۔۔۔۔ پھر لمحہ بھر بعد اس نے بڑے مدہم لہجے
میں کہا۔۔۔۔۔

اس تحفے کا انتخاب کرنے والے کو داد دینی چاہیے۔۔۔۔۔
یہ اس انداز میں کہا گیا تھا کہ گیتی سن نہ سکے۔۔۔۔۔ مگر خود اس کے کان بھی
تو غیر ارادی طور پر ہی انہی کی طرف لگے تھے۔۔۔۔۔
تو پھر گیتی تک یہ داد پہنچا دوں۔۔۔۔۔؟

سحر نے ہولے سے پوچھا۔۔۔۔۔
نہ نہ۔۔۔۔۔ بری بات ہے۔۔۔۔۔ تمہاری سہیلی جانے کیا سمجھ
بیٹھے۔۔۔۔۔ کہ تمہارا بھیا لوفریا لفنگا ہے۔۔۔۔۔ آوازے کتا ہے

ایزد نے بہت مدہم آواز میں بے حد سنجیدگی سے اسے سمجھایا۔۔۔۔۔ سحر کی
جائے تو اسے ہی اس کا خیال تھا۔۔۔۔۔ ورنہ سحر نے تو آج حد کر دی تھی

اور یہ اس کا کزن!۔۔۔۔۔

کاش! ایسا کردار ہمارے ملک کے سب نوجوانوں کا ہو جائے۔۔۔۔۔ گیتی

پھر ادھر می کے پاس جا بیٹھتا ہوں

ساتھ ہی شاید اس نے گیتی کی طرف اشارہ کیا تھا

تمہاری مہمان ڈسٹرب ہو رہی ہیں

بڑی شائستگی سے اس نے کہا

گیتی کے ہاتھ میں پکڑا میگزین لرزا۔۔۔۔۔ ارے!۔۔۔۔۔

یہ تو وہ خود ہی غیر شائستہ ہوئی جا رہی تھی۔۔۔۔۔ تعلیم یافتہ تھی

مہذب دنیا کی پیداوار اور مہذب دنیا میں بسنے والی۔۔۔۔۔ اسے اس نے

زبردستی اٹھا کر منہ میں تو نہیں رکھ لینا تھا۔۔۔۔۔ دوسرے۔۔۔۔۔ سحر کا

رشتہ دار تھا۔۔۔۔۔ بقول اس کے اس کا عزیز ترین بھائی۔۔۔۔۔ اسے

اس کے ساتھ یوں نہیں کرنا چاہیے تھا۔۔۔۔۔

اس کا احساس ہوتے ہی گیتی نے رسالہ جلدی سے نیچے رکھ دیا۔۔۔۔۔ اور

خود سیدھی ہو کر بیٹھ گئی۔۔۔۔۔

نہیں نہیں۔۔۔۔۔ ایسی تو کوئی بات نہیں۔۔۔۔۔ آپ بڑے شوق

سے تشریف رکھیے۔۔۔۔۔ میں تو یونہی ذرا ایک مضمون شروع کر بیٹھی تھی

آواز کی کپکپاہٹ پر قابو پانے کی پوری کوشش کرتے ہوئے گیتی دھیمے لہجے میں

بولی۔۔۔۔۔

ہاں تو۔۔۔۔۔

گیتی کے اس فقرے نے سحر کے چہرے پر مسرت کی کئی لہریں دوڑا دیں

بھائی جان ایسے ہی پریشان ہوئے جا رہے ہیں۔۔۔۔۔

سحر نے ایزد کو واپس صوفے پر دھکیل دیا۔۔۔۔۔

لیجئے۔۔۔۔۔ آپ دونوں باتیں کیجئے اور میں بس ٹنائٹ چائے بنا کر لاتی
ہوں۔۔۔۔۔

اب تم بڑھتی تو نہ جاؤ سحر!۔۔۔۔۔

گیتی کے لبوں پر آتے آتے رہ گیا۔۔۔۔۔ عجیب ہی چیز تھی وہ
کھڑا ہونے کی جگہ ملی تو بیٹھنے کی بنانے لگی تھی!۔۔۔۔۔

اور سحر کسی کے بھی جواب کا انتظار کئے بغیر تیز تیز قدموں سے کمرے سے باہر نکل
گئی۔۔۔۔۔

دونوں ہی کی پوزیشن بڑی عجیب سی ہو گئی تھی۔۔۔۔۔ ایک دوسرے سے
انجان ایک دوسرے کے لئے اجنبی۔۔۔۔۔ نہ ایک دوسرے کے خیالات کا
علم، نہ دلچسپیوں کا اتہ پتہ۔۔۔۔۔ بات کرنے کے لیے کونسا موضوع اختیار
کرتے۔۔۔۔۔ موسم بھی عام نارمل سا تھا۔۔۔۔۔ نہ بہت خوشگوار اور نہ

ناگوار۔۔۔۔۔
کیا کرتے۔۔۔۔۔؟ چپ چاپ بیٹھے تھے۔۔۔۔۔

دو چار منٹ یونہی گزر گئے۔۔۔۔۔ عجیب مضحکہ خیز سا نظارہ لگ رہا
تھا۔۔۔۔۔ کہ دو اچھے بھلے انسان کمرے میں موجود تھے مگر وہاں خاموشی کی
حکومت۔۔۔۔۔

ایز دنے ادھر ادھر دیکھا۔۔۔۔۔ کھنکارا۔۔۔۔۔ ایک بار پھر بات
کرنے کی کوشش کی کڑیاں مگر موضوع کوئی نہ سوچھا۔۔۔۔۔ پھر نگاہیں چھت
پر مرکوز کر کے موضوع سوچنے کے لیے اس کا کڑیاں گننے لگا تو وہاں کوئی کڑی ہی
دکھائی نہ دی۔۔۔۔۔

وہ زمانے بڑے اچھے تھے جب چھتیں لکڑی کی بنا کرتی تھیں۔۔۔۔۔ ایسے
مواقع پر لوگ آسانی سے کڑیاں گننے کا شغل فرما کر ساتھ کچھ سوچ تو سکتے تھے

اور اب سیدھی ہموار لینئر کی سپاٹ سی
چھٹ نئے زمانے کی یہ ایجاد اسے اس وقت بڑی فرسودہ سی محسوس
ہوئی۔

گھوم گھام کر بار بار نگاہ سامنے والے صوفے پر دھرے اس وینس کے مجسمے کی
طرف ہی اٹھ رہی تھی۔ مگر یہ تو بالکل غیر شریفانہ حرکت تھی۔
وہاں سے اٹھ کر جا بھی نہیں سکتا تھا کہ وہ اپنی توہین نہ سمجھ بیٹھے۔ اس
کی یہ حرکت غیر شائستہ نہ گردانے۔ پھر۔ پھر۔

وہ بھی تو سچ مچ کا بت بن کر رہ گئی تھی۔ جھنجلا کر اس نے
سوچا۔ پہلے ممی سے اسے تشبیہ دینے لگا تھا مگر پھر کچھ خیال آ گیا
اپنے والدین کی اتنی خوبصورت بیٹھی تھی۔ سلامت رہے
زندہ رہے۔

بہر کیف بت بنی بیٹھی تھی۔ کچھ وہی بات کرتی۔ شروع تو
کرتی۔ ایک لفظ ہی بول دیتی۔ پھر اسے تکلم میں کوئی باک
نہ تھا۔ اس نے بات آگے بڑھالے جانا تھی۔
بہت باتوں نے سہی مگر بات کانے کا سلیقہ جانتا تھا۔ اور اب تو وہ سلیقہ
بھی بھولا جا رہا تھا۔ جانے کیوں؟

یہ سحر کی پچی کیسی مصیبت میں ڈال گئی تھی اسے۔ کہیں خود ہی جلدی
سے آجاتی۔ اس کی یہ تکلیف تو ختم ہوتی۔
تھک ہار کر آخر وہ اسی کے آجانے کی دعائیں مانگنے لگا۔

اور گیتی۔ وہ تو ایزد سے بھی زیادہ پریشان تھی۔ بہت کم
وہ غیر مردوں سے محو گفتگور ہی تھی۔ بلکہ بالکل ہی نہیں۔ کبھی ایسا موقع

ہی نہیں آیا تھا۔

اسے تو سکول اور پھر کالج تک چھوڑنے کے لیے باوا جان خود جایا کرتے تھے

۔۔۔۔۔ کہ وہ ان کی بڑی لاٹلی، بڑی پیاری اور اکلوتی بیٹی تھی۔۔۔۔۔

امی کو کسی اور پر کبھی اعتماد ہی نہ ہوا۔۔۔۔۔ زمانہ بھی تو اچھی چال نہیں چل رہا

تھا۔۔۔۔۔ ہر عمر کی لڑکی اغوا ہو رہی تھی۔۔۔۔۔ اور یوں۔۔۔۔۔ وہ

ہر عمر کے ہر دور سے حفاظتوں کے سایوں تلے گزرتی چلی گئی۔۔۔۔۔ کہ وہ اتنی

خوبصورت تھی کہ ہر عمر ہی اس پر گویا بڑی بھاری تھی۔۔۔۔۔

سوائے سحر کے کوئی سہیلی نہیں بنائی۔۔۔۔۔ اور سحر کا بھی بھائی کوئی نہیں

تھا۔۔۔۔۔ یہ کوئی کزن اب ہی اچانک کہیں سے نکل آیا تھا۔۔۔۔۔ ورنہ

پہلے تو کبھی اس کا ذکر نہیں سنا تھا۔ ہاں یاد آیا۔۔۔۔۔ باہر گیا ہوا

تھا۔۔۔۔۔ تبھی۔۔۔۔۔

سوچیں خود ہی سوال جواب کئے جا رہی تھیں۔۔۔۔۔ بہت عرصہ رہ کر آیا ہوا

گا۔۔۔۔۔ اسی لیے کبھی ذکر نہ ہوا۔۔۔۔۔

پھر زمانہ سکول، زمانہ کالج سے نکلی تو گھر بیٹھ گئی۔۔۔۔۔ خالہ، ماموں اور

پھوپھویوں کے جوان جوان لڑکے تھے مگر تعلیم یافتہ ہونے کے باوجود ان کے خاندان

میں وہ مغربیت نہ تھی جو تعلیم یافتہ گھرانوں میں آجاتی ہے۔۔۔۔۔

کہ جوان لڑکیاں اچھل اچھل کود کود کر جوان لڑکیوں کے کندھوں پر

چڑھیں۔۔۔۔۔ اور جوان لڑکے بہانے بہانے جوان لڑکیوں والی ممانیوں،

خالاؤں اور پھوپھویوں کے گھروں میں گھسے رہیں۔۔۔۔۔ دعوتیں پارٹیاں

ہوں۔۔۔۔۔ میوزک سنے جائیں۔۔۔۔۔ مل مل کر پکنکیں منائی

جائیں۔۔۔۔۔

یہ سب کچھ بھی نہ ہوا۔۔۔۔۔ ان کے خاندان میں تو ہر ایک نے اپنے کام

سے کام رکھا۔۔۔۔۔ تعلیم حاصل کی۔۔۔۔۔ اونچے اونچے عہدوں تک پہنچے۔۔۔۔۔ لڑکیوں نے بھی اسی طرح شریفانہ ماحول میں تعلیم حاصل کی۔۔۔۔۔ گھر گریسٹی سیکھی اور سسرال جاسدھاریں۔۔۔۔۔ بہت سخت قسم کا پردہ بھی نہیں تھا۔۔۔۔۔ سب کچھ مذہبی حدود اور پابندیوں کے اندر ہی رہا۔۔۔۔۔

یہی گیتی کا حساب تھا۔۔۔۔۔ وہ بھی گوبالکل ہی گھر کی چار دیواری میں قید نہیں کر دی گئی تھی مگر پھر بھی غیر مردوں سے کم ہی واسطہ پڑا۔۔۔۔۔ جب تک امی چل پھر سکتی تھیں ت ۵ وان کے ساتھ یہیں آیا جایا کرتی تھی۔۔۔۔۔ پھر باوا جان کے ساتھ ہوتی تو ان کا احترام اور رعب اس پر غالب آیا رہتا۔۔۔۔۔ اس کے علاوہ کچھ اپنی جنس کی فطری شرم و حیا مانع رہتی کہ کسی غیر سے کھل کر بات نہ کرتی۔۔۔۔۔

اور اسی طرح جھجھک بڑھتے بڑھتے نوبت یہاں تک پہنچ گئی کہ جہاں کہیں ایسا موقع آیا وہ بیہوش ہونے والی ہو جاتی۔۔۔۔۔ اور یہ تو بہت سخت معیوب بات تھی کہ وہ ایزد، ایک اجنبی کے ساتھ اس وقت کمرے میں تنہا تھی۔۔۔۔۔

تقریباً غشی کے عالم میں وہ یہ سب کچھ سوچ رہی تھی۔۔۔۔۔ سحر بڑی عجیب تھی۔۔۔۔۔ بڑی خراب تھی۔۔۔۔۔ بڑی بد تمیز تھی۔۔۔۔۔ اتنی بری حرکت اس نے کی تھی۔۔۔۔۔

گیتی کو اور کچھ نہ سوچا تو وہ پورے خلوص سے اسے ہی کو سننے لگی۔۔۔۔۔ خود بے حد ماڈرن تھی۔۔۔۔۔ تبھی شاید اس سے بھی ایسی ہی توقع کر رہی تھی کہ وہ بھی ایک غیر مرد سے باتوں کے دفتر کھول بیٹھے گی۔۔۔۔۔ اپنے ہی جیسا اسے سمجھ لیا تھا۔۔۔۔۔ جاہل لڑکی!۔۔۔۔۔

وہ بھلا ایزد سے بات کر سکتی تھی۔۔۔۔۔ شکر کا مقام تو یہ تھا کہ ایزد شریف

آدمی معلوم ہوتا تھا۔۔۔۔۔ ورنہ۔۔۔۔۔ ورنہ۔۔۔۔۔ ہائے سحر! تو

تو بڑی بڑی ثابت ہوئی۔۔۔۔۔ وہ پریشان ہوئی جا رہی تھی۔۔۔۔۔

مجھے اگر یہ معلوم ہوتا کہ آج ایسے حالات پیش آجائیں گے تو تیری سالگرہ چھوڑ

شادی بھی ہوتی یا پھر تو مرکب بھی جاتی تو کبھی نہ آتی۔۔۔۔۔ گھر بیٹھ کر ہی رو

دھولیتی۔۔۔۔۔ تیرا فاتحہ پڑھ لیتی۔۔۔۔۔ پورے کے پورے قرآن مجید

کا ثواب تیری روح کو پہنچاتی۔۔۔۔۔ ہائے! کوئی آجائے۔۔۔۔۔

السلام علیکم۔۔۔۔۔!

جانے دونوں میں سے کس کی دعا پوری ہوئی۔۔۔۔۔ مہر کی پاٹ دار آواز

کمرے میں گونج اٹھی۔۔۔۔۔

ارے! آج تو بڑی پیاری پیاری ہستیاں یہاں موجود ہیں۔۔۔۔۔

مہر شاید فیصلہ نہیں کر سکی تھی کہ کس کے پاس پہلے جائے۔۔۔۔۔ ایک قدم

گیتی کی طرف بڑھی۔۔۔۔۔ پھر پلٹی۔۔۔۔۔ پھر ایزد کی طرف دو قدم

چلی۔۔۔۔۔ پھر گھومی۔۔۔۔۔ زور سے ہنسی اور تب بھاگ کر گیتی کی

طرف لپک گئی۔۔۔۔۔

اس کی آمد نے دونوں کے جامد لبوں پر اطمینان بھری مسکراہٹیں بکھیر دی

تھیں۔۔۔۔۔ آپ کی باری بھائی جان! بعد میں۔۔۔۔۔ گیتی آپا بہت

دنوں بلکہ عرصہ دراز بعد آئی ہیں۔۔۔۔۔

مہر نے گویا ایزد سے معذرت کی۔۔۔۔۔

اتنی دیر سے آئی ہو۔۔۔۔۔؟

گیتی نے اس نو عمر اور پیاری سی لڑکی کو بڑے خلوص اور محبت سے اپنے ساتھ لپٹا

لیا۔۔۔۔۔

وہ ایک سہیلی کے ہاں چلی گئی تھی۔۔۔۔۔

اس نے بڑے پیارے انداز میں گردن جھٹک کر چہرے پر بکھر آنے والے

بالوں کو پرے ہٹایا۔۔۔۔۔

پھر بھی۔۔۔۔۔ بہت دیر ہو گئی۔۔۔۔۔

گیتی نے ناصحانہ کہا۔۔۔۔۔

سکول سے سیدھی گھر آیا کرو مہرو!۔۔۔۔۔

وہ مہر کو ہمیشہ پیار سے مہر وہی کہا کرتی تھی۔۔۔۔۔

گیتی آپا! سحر باجی بھی تو یونیورسٹی سے سیدھی آپ کے ہاں چلی جایا کرتی ہیں

اور پھر شام پڑے گھر پہنچتی ہیں۔۔۔۔۔

اوہ۔۔۔۔۔ گیتی مسکرائی تھی۔۔۔۔۔

یہ عمر تو نقش قدم ناپنے کی ہے۔۔۔۔۔ اور وہ۔۔۔۔۔ بڑے خلوص

سے مہر ناپ رہی تھی تصور اس کا کوئی نہیں تھا۔۔۔۔۔

گیتی نے اسی لمحے سوچ لیا کہ کسی وقت موقع ملنے پر سحر کو اس کا احساس دلائیگی کہ

مہرو نے ہر معاملے میں اس کی تقلید کرنا تھی۔۔۔۔۔ اس لیے سوچ سمجھ کر ہر قدم

اٹھایا کرے۔۔۔۔۔

اب آپ بتائیے بھائی جان۔۔۔۔۔!

مہر گیتی کو مل ملا کر ایزد کی طرف بڑھی۔۔۔۔۔ بڑی بے تکلفی اور اپنائیت سے

اس کے ساتھ صوفے پر بیٹھ گئی۔۔۔۔۔ بڑے زور سے اس کے ہاتھ پر ہاتھ

مارا۔۔۔۔۔ پھر تھاما اور زور زور سے جھٹکنے لگی۔۔۔۔۔

چل چڑیل! اب چھوڑ بھی دے۔۔۔۔۔ کیا بالکل ہی کندھے سے اکھاڑ

دینے کا ارادہ ہے۔۔۔۔۔

جب وہ جھٹکے ہی چل گئی تو ایزد نے اپنا ہاتھ اس کے ہاتھ سے چھڑا لیا۔۔۔۔۔ ایسے ہی تو نازک ہیں آپ کہ منی سی حنف نازک کے ہاتھوں آپ کا اتنا بڑا مضبوط سا بازو اکھڑ جائے گا۔۔۔۔۔

تمہیں صنف نازک کون کہتا ہے۔۔۔۔۔؟

کیوں بھائی جان۔۔۔۔۔ دیکھئے تو۔۔۔۔۔
منا سا قد۔۔۔۔۔ نازک نازک ہاتھ پاؤں۔۔۔۔۔ تپلی سی

کمر۔۔۔۔۔
سر کے اس انداز پر اور باڈی بلڈرز کی طرح اپنی نزاکت کی نمائش کرنے پر گیتی کی ہنسی چھوٹ گئی۔۔۔۔۔

سچی گیتی آپا۔۔۔۔۔!

مہر جھینپ کر گیتی کی طرف لپکی۔۔۔۔۔

آپ ہی ذرا انہیں سمجھائیے۔۔۔۔۔ یہ ہمیشہ مجھے کہتے ہیں کہ میں لڑکا ہوں۔۔۔۔۔

جس طرح مہر نے گیتی کے آگے ایزد کی شکایت لگائی تھی۔۔۔۔۔ اسی طرح

بلا سوچے سمجھے ایزد کے سامنے اپنی صفائی پیش کرنے لگا۔۔۔۔۔ اسی جیسی معصومیت اور سادگی کے ساتھ۔۔۔۔۔

آپ خود ہی دیکھئے۔۔۔۔۔ اس کے طور اطوار بالکل لڑکوں جیسے نہیں

ہیں۔۔۔۔۔؟

جی۔۔۔۔۔ جی۔۔۔۔۔

گیتی ہکلانے لگی۔۔۔۔۔ چہرے پر یکدم سرخی پھیلی جو کانوں کی لوؤں تک

کو گر ما گئی۔ ہاں سچ مچ۔۔۔۔۔ آپ نے کبھی غور نہیں کیا۔۔۔۔۔ اسے

اگر لڑکوں والا لباس پہنا دیا جائے تو یہ ایک دم مہر النساء سے مہر دین بن جائے

شاید وہ اس وقت اجنبیت کا وہ رشتہ اور احساس بھلا بیٹھا تھا جو ابھی چند لمحے پہلے

ان کے درمیان تھا۔۔۔۔۔

وہ بوکھلائی ہوئی تھی۔۔۔۔۔ گھبرائی ہوئی تھی۔۔۔۔۔ سٹیٹائی ہوئی تھی

۔۔۔۔۔ مگر ایزد کی اس بات پر ایک دم اس کی ہنسی چھوٹ گئی۔۔۔۔۔

اوں۔۔۔۔۔ اوں۔۔۔۔۔ مہر بسوری۔۔۔۔۔

آپ بڑے خراب ہیں بھائی جان! مہر دین والی بات گیتی آپا کو بھی بتا دی اب یہ
بھی مجھے چھیڑا کریں گی۔۔۔۔۔

ارے پگلی! میں نے تو ابھی تک نہیں بتایا تھا۔۔۔۔۔ البتہ تم خود بتا رہی

ہو۔۔۔۔۔ کیا۔۔۔۔۔ کیا؟۔۔۔۔۔ کیا؟

گیتی کا تجسس بلا تکلف بول اٹھا۔۔۔۔۔

میں اکثر اسے اس کے اصلی نام مہر دین سے پکارتا ہوں نا۔۔۔۔۔ جانے

اسے کیوں غصہ لگ جاتا ہے۔۔۔۔۔؟

کوئی نہیں مہر دین۔۔۔۔۔ ہاں تو۔۔۔۔۔ میں تو صرف مہر مبین

ہوں۔۔۔۔۔ جائیے میں آپ دونوں سے ہی نہیں بولتی۔۔۔۔۔ ہاں بس

مہر ٹھنکتے ہوئے پاؤں پینختے ہوئے دونوں سے روٹھ کر کمرے سے نکل گئی۔ ارے

! میں نے کیا کہہ دیا مہر و تمہیں۔۔۔۔۔ سنو تو۔۔۔۔۔ بھلا مجھ سے کس

بات کی ناراضگی۔۔۔۔۔؟

گیتی پکارتی ہی رہ گئی مگر اس نے ایک نہ سنی۔۔۔۔۔

اے لڑکا کہیں تو معلوم نہیں کیوں اتنا چڑتی ہے۔۔۔۔۔ اور چڑنے والے کو

چڑانے کا بہت مزہ آتا ہے۔۔۔۔۔ ہیں نا۔۔۔۔۔؟

جی۔۔۔۔۔ جی۔۔۔۔۔

گیتی کمرے میں اکیلی رہ گئی تھی اور ایزداس سے مخاطب تھا۔۔۔۔۔ پھر
زروس ہونے لگی۔۔۔۔۔

سحر جانے کہاں جا کر بیٹھ رہی تھی۔۔۔۔۔ اب یہیں بیٹھ کر اس کا انتظار
کرنے کی اس میں مزید ہمت نہ تھی۔۔۔۔۔

جا کر دیکھوں۔۔۔۔۔ سحر کی ابھی تک چائے کیوں نہیں بنی۔۔۔۔۔؟
گیتی ذرا بلند آواز میں بڑبڑائی کہ ایزد بھی سن لے۔۔۔۔۔ پھر اٹھی
اور تیز تیز قدم اٹھاتی، دل ہی دل میں سحر کو گستی اسے ڈھونڈنے چل دی

۔۔۔۔۔



سحر کی خوشی کی کوئی انتہا نہیں تھی۔۔۔۔۔

پہلا مرحلہ بخیر و خوبی گزر گیا تھا۔۔۔۔۔ کتنی سوچ بچار اور کتنی تک و دو کے

بعد وہ یہ سب کچھ کر پائی تھی۔۔۔۔۔

سالگرہ کا ڈھونگ۔۔۔۔۔ اسے خود ہی اپنے اس جھوٹ پر ہنسی آگئی

افسوس نہیں ہوا۔۔۔۔۔ کہ اس نے اچھے کام کے لیے ہی بولا

تھا۔۔۔۔۔

ویسے رہا وہ خاصا کامیاب تھا۔۔۔۔۔ سالگرہ کا نہ کہتی تو گیتی نے اتنی سچ

دھج نکال کر آنا بھی نہیں تھا۔۔۔۔۔ کتنی پیاری لگ رہی تھی وہ۔۔۔۔۔!

سحر خیالوں ہی خیالوں میں اسے اپنے سامنے بٹھا کر، دیکھ کر خوش ہو رہی تھی

معمول سے کچھ زیادہ ہی اسے روپ چڑھا ہوا تھا۔۔۔۔۔ یوں۔۔۔۔۔

یوں۔۔۔۔۔ جیسے سہاگ رات کو دلہن کے چہرے۔۔۔۔۔

اوہ۔۔۔۔۔!

سحر خود ہی شرمائی۔۔۔۔۔ ابھی گیتی دلہن کب بنی تھی۔۔۔۔۔ اور؟

اس کے خیالات کہاں جا پہنچے تھے۔۔۔۔۔!

یا اللہ! میرے اس ڈرامے کو انجام تک پہنچادے۔۔۔۔۔!

سحر پورے خلوص سے دعا مانگ رہی تھی۔۔۔۔۔

بڑی پیاری جوڑی بنے گی۔۔۔۔۔ اگر لاکھ کروڑ شادی شدہ جوڑے لا

کھڑے کر دیئے جائیں تو یہ جوڑی منفرد دکھائی دے گی۔۔۔۔۔

وہ سوچ سوچ کر اسی طرح خوش ہو رہی تھی جیسے یہ دونوں اسی کا تخلیق کردہ شاہکار

تھے۔۔۔۔۔

سفید غرارہ سوٹ اور سفید موتیوں کے زیور میں سفید سفیدی گیتی کوئی مقدس سی

ریوری ہی لگ رہی تھی۔۔۔۔۔

نہیں نہیں۔۔۔۔۔ دیوی نہیں۔۔۔۔۔ پجارن۔۔۔۔۔

پجارنیں بڑی خوبصورت ہوتی ہیں۔۔۔۔۔ لیکن کس کی پجارن۔۔۔۔۔؟

اوہ نہیں۔۔۔۔۔ دیوی۔۔۔۔۔ اور ایزد بھائی پجاری۔۔۔۔۔!

اکیلی ہی بیٹھی پاگلوں کی طرح سوچے جا رہی تھی۔۔۔۔۔

ہاں۔۔۔۔۔ ہمارے ہاں کی عورت کو پجارن نہیں دیوی بننا

چاہیے۔۔۔۔۔ مرد کو اپنا پجاری بنانا چاہیے۔۔۔۔۔ کیونکہ مرد اگر دیوتا بن

جائے، کوئی پجارن اسے دیوتا بنا لے تو۔۔۔۔۔ پھر وہ خود کو سچ مچ کا خدا سمجھ

بیٹھتا ہے۔۔۔۔۔ اور عورت کو حقیر ترین مخلوق۔۔۔۔۔ پھر

پھر اغوا اور ہاکس بے جیسے ایسے رونما ہونے لگتے ہیں۔۔۔۔۔

ہاں۔۔۔۔۔ لہذا۔۔۔۔۔

اپنی ہی سوچوں کو خود ہی تھج کر کر کے وہ آگے سوچ رہی تھی۔۔۔۔۔

گیتی سچ مچ کی دیوی لگ رہی تھی۔۔۔۔۔ ایزد بھائی بھی تو بار بار مجھ سے

نظریں چراچرا کر اسے دیکھ رہے تھے۔۔۔۔۔

سحر اپنے آپ ہی مسکرائی۔۔۔۔۔ خیالات کی رو پھر آگے بڑھی

وہیے گیتی نے ایک بار بھی انہیں یوں دزدیدہ نگاہی سے دیکھنے کی کوشش نہیں کی

تھی۔۔۔۔۔ اچھا کیا تھا۔۔۔۔۔ گیتی کی یہ شرمیلی اور باوقار سی عادت ہے

ہی اچھی۔۔۔۔۔ لیکن۔۔۔۔۔ اسے انہیں دیکھنا بھی ضرور چاہیے

تھا۔۔۔۔۔ وہ بھی گہرے نیلے سوٹ میں بڑے اچھے لگ رہے تھے

بڑے ہی وجیہہ اور پرکشش ہیں وہ بھی۔۔۔۔۔ مجھے یقین ہے

گیتی انہیں کبھی ناپسند نہیں کرے گی۔۔۔۔۔

نرو کو اپنا بھائی بنا لیا تھا۔۔۔۔۔ ڈیڈی کچھ چونکے تھے مگر می نے اتنی خندہ پیشانی سے ایزد کو قبول کر لیا کہ پھر ڈیڈی بھی کوئی مخالفت نہ کر سکے۔۔۔۔۔
بلکہ دوسرے تیسرے دن بعد وہ بھی ایزد سے اسی طرح پیش آنے لگے جیسے وہ سچ مچ انہیں کا بیٹا تھا۔۔۔۔۔

اور مہرو کی اپنی کوئی رائے تھی ہی نہیں۔۔۔۔۔ مہمی کو، سحر باجی کو جس بات کی خوشی مناتے دیکھتی وہ بھی منانے لگ جاتی۔۔۔۔۔ جو کرتے دیکھتی خود بھی وہی کرنے لگ جاتی۔۔۔۔۔ جیسا لباس پہنتے دیکھتی ویسا ہی وہ پہننے لگتی۔۔۔۔۔

آٹھویں کلاس کی لڑکی اور کر بھی کیا سکتی تھی۔۔۔۔۔ ایزد کو می اور باجی سے بڑھ کر اس نے اپنا سمجھ لیا تھا۔۔۔۔۔ ہر وقت بھائی جان کا لفظ اس کی زبان پر رہتا۔۔۔۔۔

بڑی بے تکلفی سے کبھی کسی چیز کی فرمائش کر ڈالتی تو کبھی کسی کی۔۔۔۔۔ ایک پوری ہوتی تو دوسری تیار ملتی۔۔۔۔۔ اس نے تو فرمائشوں کی لڑی سی پرودی تھی۔۔۔۔۔

پھر کبھی اس کے ساتھ لڑائی چھیڑ بیٹھتی تو کبھی بچوں کی طرح بیٹھ کر اس سے کہانیاں سنا اور سنایا کرتی۔۔۔۔۔

خود ایزد بھائی بھی تو پورے گھرانے پر فریفتہ ہو چکے تھے۔۔۔۔۔ بالکل سگی اولاد کی طرح مہمی، ڈیڈی کا احترام کرتے اور حقیقی بہنوں ہی کی مانند ان دونوں سے محبت کرتے۔

بالکل کوئی فرق محسوس ہی نہیں ہوتا تھا۔۔۔۔۔ اگر کوئی انجان ان کے گھر میں اچانک آجاتا تو ان سب کو ایک ہی گھر کے افراد سمجھ بیٹھتا۔۔۔۔۔

اور سحر اپنی اس دریافت، اس کامیابی پر بہت نازاں تھی۔۔۔۔۔ اب وہ

صرف اس ڈرامے کے ڈراپ سین کی منتظر تھی۔۔۔۔۔ جس کے لیے اس نے یہ سارا کھیل کھیلا تھا۔ اور جو خود اس کے لیے اب بے حد دلچسپ اور خوبصورت بن گیا تھا۔۔۔۔۔

یونیورسٹی میں اب وہ صرف پڑھائی کے لیے جاتی تھی۔۔۔۔۔ اس کے بعد جلد گھر آ جاتی نہ اب وہاں کوئی اس کی سہیلی رہی تھی نہ کوئی اور مشغلہ۔۔۔۔۔ اب تو اس کے ارد گرد ایزد ہی ایزد تھا۔۔۔۔۔

ایک بھائی کا پیارا اور الفت اسے اور سب دلچسپیوں سے بہتر اور سب محبتوں سے ارفع و اعلیٰ جذبہ محسوس ہوا تھا۔۔۔۔۔ یوں بھی کچھ لاشعوری طور پر اب ایک قسم کی جھجک سی اس کے طور اطوار میں خود بخود پیدا ہوئی جا رہی تھی۔۔۔۔۔

کلاس کے لڑکوں اور پروفیسروں کے ساتھ اب اس کا وہ آزادانہ اور بے تکلفانہ طرز عمل نہیں رہا تھا کہ ایزد بھائی کو معلوم ہو تو وہ کہیں بُرا نہ سمجھیں۔۔۔۔۔ ایک بھائی کی عزت پر کوئی حرف نہ آئے۔۔۔۔۔

آپ ہی اس کا لباس بدلتا جا رہا تھا۔۔۔۔۔ اس کے طور طریقے بدلتے جا رہے تھے۔۔۔۔۔ بالکل غیر ارادی طور پر۔۔۔۔۔ اور ہر معاملے میں بھائی کی عزت کا خیال ضرور دامن گیر رہتا۔۔۔۔۔ کہ وہ ایک غیرت مند بھائی کی بہن تھی۔۔۔۔۔!

وہ سوچ رہی تھی۔۔۔۔۔
ڈیڈی اس کے باپ تھے۔۔۔۔۔ پھر اسے کبھی ان کا خیال کیوں نہ آیا۔۔۔۔۔ یوں ان کی عزت کی خاطر اس کے طرز عمل میں کبھی کوئی تبدیلی کیوں نہ ہوئی۔۔۔۔۔؟ آخر اس کی وجہ کیا تھی۔۔۔۔۔؟
شاید می۔۔۔۔۔ وہ جوان کی ذرا پرواہ نہیں کرتی تھیں۔۔۔۔۔ وہ کچھ

مگر بے سود۔۔۔۔۔!

خیالات کی روایک بار پھر اس کی نیند کو اپنے ساتھ بہا لے گئی۔۔۔۔۔
گیتی ایز داوڑ سحر نے اکٹھے بیٹھ کر چائے پی۔۔۔۔۔ گھبراہٹ میں گیتی نے
کبھی چائے چھلکانی۔۔۔۔۔ کبھی گرم گرم کا گھونٹ بھر کر ہونٹ
جلائے۔۔۔۔۔

سحر کنکھیوں سے دیکھتی رہی۔۔۔۔۔ محفوظ ہوتی رہی۔۔۔۔۔ گیتی پر
ترس بھی آتا رہا اور پیار بھی۔۔۔۔۔!

ایز دبھائی بھی شاید اس کی حالت کو دیکھ رہے تھے۔۔۔۔۔ چائے کی ایک
ہی پیالی لی۔۔۔۔۔ اور ختم کر کے جلد ہی اٹھ کر چلے گئے۔۔۔۔۔ ورنہ
رات گئے تک وہیں رہا کرتے تھے۔۔۔۔۔ کھانا بھی وہیں
کھاتے۔۔۔۔۔ سب خوب گپیں مارتے۔۔۔۔۔

اور اس دن یقیناً گیتی کی خاطر جلد چلے گئے تھے۔۔۔۔۔ ان کے چلے
جانے کے بعد پھر سحر بڑی دیر بیٹھی ایز دبھائی کی زبانی سنائی ہوئی ان کے بچپن کی
باتیں، اور واقعات گیتی کو سناتی رہی۔۔۔۔۔ کہ اس کا کزن اس قدر شریر ہوا
کرتا تھا۔۔۔۔۔ اور چھوٹی سی عمر میں ہی اتنا ذہین بھی۔۔۔۔۔

وہ تعریفیں کرتی رہی اور گیتی چپ چاپ بیٹھی رہی۔۔۔۔۔ جانے سن بھی
رہی تھی یا نہیں۔۔۔۔۔ اور اگر سن رہی تھی تو اس پر خاطر خواہ اثر ہوا بھی تھا یا
نہیں۔۔۔۔۔؟

ایز دا سے اچھا لگنے لگا تھا یا نہیں۔۔۔۔۔؟ یہ نہ اس کے انداز سے ظاہر ہو سکا
اور نہ خود سحر ہی پوچھنے کی جرأت کر سکی۔۔۔۔۔ اس طرح تو بھانڈا پھوٹ سکتا
تھا۔۔۔۔۔ یا پھر گیتی کو کہیں کچھ شبہ نہ ہو جائے۔۔۔۔۔ تب وہ خاموش
رہی۔۔۔۔۔

ایک دو ملاقاتیں اور اسی قسم کی ہو جانے کے بعد البتہ کچھ توقع کی جا سکتی تھی

اور تب ----- تین چار دن بعد ہی اتوار تھا -----

سحر نے گیتی کے ساتھ پنک منانے کا پروگرام بنالیا جس میں ان دونوں کے علاوہ
ممی اور مہرنے بھی شامل ہونا تھا ----- صرف دو کی پنک تو ہو نہیں سکتی تھی اور
نہ ہی مزہ آتا تھا -----

ہمیشہ کی طرح گیتی نے پہلے اس پروگرام کے خلاف ایک دو فقرے بولے مگر سحر
کے اسرار پر اور دو چار تیز تیز باتیں سننے کے بعد چپکی ہو رہی -----
سحر کا تو مقصد اس پنک پر ایک بار پھر دونوں کو یکجا کرنے کا تھا ----- گیتی
کو اس نے نہیں بتایا ----- مگر چپکے سے وہ ایزد کو مدعو تو کر سکتی
تھی ----- یوں اس کا ڈرامہ با آسانی آگے بڑھ سکتا تھا -----
پھر اسی وقت اس نے اپنے علاوہ گیتی کے لباس کا انتخاب بھی خود ہی کر

ڈالا -----

تم گیتی! وہ ہلکا زرد سوٹ پہننا ----- اس میں تم بہت سمارٹ لگتی
ہو ----- جواب میں ہنس کر گیتی بولی تھی -----
اچھا بڑی بی! آپ کے حکم کی تعمیل ہوگی -----
ہائے! سحر باجی! مجھے بتائیے میں کونسے پہنوں -----
تمہیں کوئی پسند ہونے کے لیے تو جانا نہیں ----- سحر دل ہی دل میں بولی
تھی جب تمہارا وقت آئے گا تو تمہیں بھی بتا دوں گی -----

دل ہی دل میں یہ بڑ بڑانے کے بعد بظاہر اس نے مہر کی ان سنی کر دی تھی اور وہ
روٹھ کر وہاں سے اٹھ گئی تھی -----

اب رات کی اس تاریکی اور تنہائی میں سحر کو ہنسی آئے جا رہی تھی ----- مہر
کا سو جا ہوا معصوم اور پیارا سا چہرہ اسے یاد آ رہا تھا -----

ٹن۔۔۔۔۔ ٹن۔۔۔۔۔ دوسرے کمرے میں ڈیڈی کے کلاک نے دو بجائے۔۔۔۔۔

ارے! سحر نے جلدی سے لیٹتے ہوئے لحاف اوپر کھینچ لیا۔۔۔۔۔ صبح کو ان سب نے شالیمار پنک کے لیے جانا تھا۔۔۔۔۔ یعنی اس ڈرامے کا دوسرا سین پیش ہونا تھا۔۔۔۔۔

لہذا اسے جلد سو جانا چاہیے تھا۔۔۔۔۔ تاکہ پھر صبح وقت پر اٹھ سکے۔۔۔۔۔ ایسا نہ ہو باقی کردار موجود ہوں اور جس اہم کردار نے باقیوں کو ایک لڑی میں پرونا تھا وہی غائب ہو۔۔۔۔۔

اور وہ اس ڈرامے میں اپنا رول سوچتے اور پھر یاد کرتے ہوئے سو گئی۔۔۔۔۔



زرد کرتے اور شلوار اور اچھی لڑکیوں کی طرح سر پر اوڑھے شیفون کے زرد
دوپٹے میں وہ ہمیشہ کی طرح بے حد معصوم اور پرکشش لگ رہی تھی۔۔۔۔۔
سحر نے نظر بھر کر اسے دیکھا۔۔۔۔۔ سر سے پاؤں تک اس کا تنقیدی قسم کا
جائزہ لیا۔۔۔۔۔ سب کچھ ٹھیک تھا۔۔۔۔۔

چہرے کی سادگی اور معصومیت۔۔۔۔۔ ہونٹوں کا متنہم انداز۔۔۔۔۔
نگاہوں کی حیا اور پیازی رخساروں پر جھکی جھکی پلکوں کی لرزش۔۔۔۔۔! پشت
پر لٹکی گھینرے بالوں کی سیاہ لمبی چوٹی۔۔۔۔۔ نازک نازک چپلوں میں سے
جھانکتے نازک اور گلابی پاؤں۔۔۔۔۔

غرض۔۔۔۔۔ ایک مرد کا پوری طرح دل لوٹ لینے کا سامان مکمل
تھا۔۔۔۔۔ سحر نے اطمینان کا سانس لیا۔۔۔۔۔ اور پھر مہر اور می کو آوازیں
دینے لگی۔۔۔۔۔

ممی! اب آجائے۔۔۔۔۔ مہر تم بھی جلدی کرو۔۔۔۔۔
سحر پھر گیتی کی طرف مڑی۔۔۔۔۔

تم بیٹھو تو سہی۔۔۔۔۔ ویسے تمہاری یہی بات مجھے ہمیشہ اچھی لگی کہ وقت کی
پابندی کرتی ہو۔۔۔۔۔

سحر کلانی کی گھڑی دیکھتے ہوئے بولی۔۔۔۔۔

اور تم ہمیشہ وقت کو پیچھے سے پکڑنے کی کوشش کرتی ہو۔۔۔۔۔
گیتی نے سحر کے بکھرے حلیے کو تیکھی نگاہ سے دیکھا۔۔۔۔۔ اس کی نظر کے
انداز کو سمجھ کر سحر ایک دم چونکی۔۔۔۔۔

ارے! مجھے یاد ہی نہیں رہا تھا کہ مجھے ابھی لباس تبدیل کرنا ہے۔۔۔۔۔

سحر خفیف سی ہو کر ہنسی۔۔۔۔۔

واہ۔۔۔۔۔! پکنک پر بھی ملازم کریں تو پکنک کا کیا مزہ۔۔۔۔۔؟

سحر رقیقے کی طرف مڑی۔۔۔۔۔

جاؤ تم۔۔۔۔۔ خالہ جان کو ضرورت ہوگی تمہاری۔۔۔۔۔ اور گیتی تو

اپنے کام بھاگ دوڑ کر خود بھی کر لے گی۔۔۔۔۔

پھر بی بی جی۔۔۔۔۔؟

شاید رفیقہ بھی یہی چاہتا تھا۔۔۔۔۔ دانت نکوس کر گیتی کی طرف اجازت

طلب نہگا ہوں سے دیکھنے لگا۔۔۔۔۔

ہاں ہاں جاؤ۔۔۔۔۔ بی بی جی کی طرف کیا دیکھ رہے ہو۔۔۔۔۔؟

سحر بڑے رعب سے بولی تو رفیقہ جھٹ بھاگ نکلا۔۔۔۔۔

یہ تم نے اچھا نہیں کیا سحر۔۔۔۔۔!

کیوں۔۔۔۔۔؟ سحر نے گیتی کو گھورا۔۔۔۔۔

تمہاری اس کے بغیر کیا پکنک ہضم نہیں ہوگی۔۔۔۔۔؟ یا اس کے بغیر تمہیں

شالیمار سونا سونا لگے گا۔۔۔۔۔

گیتی ہنس پڑی۔۔۔۔۔

دونوں میں سے ایک بھی بات نہیں۔۔۔۔۔

پھر تمہیں اتنی تکلیف کیوں ہوئی اس کے جانے کی۔۔۔۔۔؟

اس نے کبوتر پالے ہوئے ہیں۔۔۔۔۔ میں نہ موجود ہوں تو پھر چھت پر ہی

چڑھا رہتا ہے اور امی کو بہت تنگ کرتا ہے۔۔۔۔۔ اسی لیے انہوں نے بھی یہی

بہتر سمجھا کہ میرے ساتھ چلا جائے۔۔۔۔۔

سحر نے قہقہہ لگایا۔۔۔۔۔

کبھی کبوتروں کا شوق اور کبھی کبوتریوں کا۔۔۔۔۔

اچھا اچھا۔۔۔۔۔ پہلے تیار تو ہو کر آؤ۔۔۔۔۔

گیتی الجھ کر بولی

مجھے خواہ مخواہ ہی اتنی سویرے بلا کر بٹھا لیا ہے

لو تم اتنی دیر اس کا مطالعہ کرو۔۔۔۔۔

سحر نے شیلف میں سے ایک کتاب نکال کر وہیں سے گیتی کی طرف اچھالی
جانے وہ پکڑ بھی سکی یا گر ہی پڑی۔۔۔۔۔ یہ دیکھا ہی نہیں اور بھاگ کر کمرے
سے نکل گئی۔۔۔۔۔

ہت تیری ایسی کی تہیسی۔۔۔۔۔

کتاب کھولتے ہی گیتی نے دانت پیسے۔۔۔۔۔

وہ بچوں کی منی منی سی کہانیوں کی کتاب تھی۔۔۔۔۔ جو شرارت سے وہ اسے
دے گئی تھی۔۔۔۔۔

گیتی پہلے بڑ بڑاتی رہی اور پھر بے خیالی میں وہی کتاب کھول کر اس کے اوراق
پلٹنے لگی۔۔۔۔۔

پھر۔۔۔۔۔ چند لمحوں بعد۔۔۔۔۔ اوراق ہی پلٹتے پلٹتے صوفے کی
پشت کے ساتھ ٹکی وہ پورے انہاک سے ایک کہانی پڑھ رہی تھی۔۔۔۔۔

ہیلو۔۔۔۔۔! ریڈی اوری باڈی۔۔۔۔۔؟

کانوں میں اترنے والے اس فقرے کے ساتھ ہی دھپ کر کے کوئی چیز اس
کے سر میں لگی۔۔۔۔۔

اوی اللہ۔۔۔۔۔! سر کو سہلاتے ہوئے گیتی نے گھبرا کر پیچھے
دیکھا۔۔۔۔۔

اوہ۔۔۔۔۔! معاف کیجئے گا۔۔۔۔۔ میں سمجھا سحر بیٹھی ہے

ایز دنے اسے دیکھا تو اس سے بھی کہیں زیادہ پریشان ہو گیا اور گھبرا گھبرا کر ادھر

ادھر دیکھنے لگا۔۔۔۔۔ پھر ندامت بھرے لہجے میں دھیرے سے بولا۔۔۔۔۔

کہاں ہیں سب لوگ۔۔۔۔۔؟

وہ۔۔۔۔۔ وہ۔۔۔۔۔ تیار ہو رہی ہیں۔۔۔۔۔

اور آپ۔۔۔۔۔؟ کیا پنک پر آپ بھی جا رہی ہیں۔۔۔۔۔؟

جی۔۔۔۔۔ جی ہاں۔۔۔۔۔

گیتتی پر ہکلاہٹ کا دورہ پڑ گیا۔۔۔۔۔

بہت خوشی ہوئی۔۔۔۔۔ پھر تو خاصی رونق دار پنک ہوگی۔۔۔۔۔

ایز دنے بڑی سادگی اور بڑے خلوص سے مسرت کا اظہار کیا۔۔۔۔۔

گیتتی دم بخود سی بیٹھی تھی۔۔۔۔۔ اسے تو سحر نے بتایا ہی نہیں تھا کہ ایز د بھی

ساتھ جا رہا تھا۔۔۔۔۔ ورنہ وہ کبھی نہ آتی۔۔۔۔۔

جانے سحر کو کیا ہو گیا تھا۔۔۔۔۔؟ چند دنوں سے جھوٹ بھی خاصے بولنے لگی

تھی اس دن سالگرہ کا جھوٹ بول کر اسے گھر بلا لیا۔۔۔۔۔ پھر پنک کا پروگرام

بنایا۔۔۔۔۔ اور اسے بتایا ہی نہیں اور ساتھ ایز کو بھی مدعو کر لیا۔۔۔۔۔

مانا اس کا بڑا پیارا بھائی تھا۔۔۔۔۔ مگر گیتتی کا تو خیال کر

لیتی۔۔۔۔۔ اس کا تو اس سے کوئی تعلق نہ تھا۔۔۔۔۔ اور نہ ہی اس نے

ایسے آزادانہ ماحول میں پرورش پائی تھی۔۔۔۔۔

کیسے عجب عجب اور اٹھ پلٹے ج کا۔۔۔۔۔ کر رہی تھی وہ۔۔۔۔۔ اچا نہ کہہ گا

بات کرنے کی خاطر۔۔۔۔۔! اب ان کے درمیان اس دن والی وہ اجنبیت تو نہ تھی۔۔۔۔۔ جو دونوں کمرے میں موجود ہو کر بھی موجود نہ ہوتے۔۔۔۔۔ یہ تو غیر سوشل اور غیر مہذب بات تھی۔۔۔۔۔!

ارے۔۔۔۔۔!
اور پھر ایزد کے قہقہے کمرے کی فضا میں گونجنے لگے۔۔۔۔۔
جی نہیں۔۔۔۔۔ جی نہیں۔۔۔۔۔ یہ تو۔۔۔۔۔

گیتتی ہکلا رہی تھی۔۔۔۔۔ گیتتی کچھ کہنا چاہ رہی تھی۔۔۔۔۔ گیتتی کی پیشانی پسینے سے تر ہو گئی تھی۔۔۔۔۔

مگر وہ کچھ سن ہی نہیں رہا تھا اور ہنسے جا رہا تھا۔۔۔۔۔ اور تب۔۔۔۔۔
اس کی ہنسی کی آواز سن کر سحر ادھر آگئی۔۔۔۔۔

لباس تبدیل کر چکی تھی۔۔۔۔۔ بال شاید سنوارنا تھے۔۔۔۔۔ ہاتھوں میں کنگھا تھا۔۔۔۔۔

ارے! آپ آگئے۔۔۔۔۔ اور یہ اتنی ہنسی کیوں آرہی ہے۔۔۔۔۔؟
کسی نے گدگدی تو نہیں کر ڈالی۔۔۔۔۔؟

سحر شوخی سے بولی۔۔۔۔۔ گیتتی اور بھی جھینپ گئی۔۔۔۔۔
تمہاری سپہیلی صاحبہ یہ کتاب پڑھ رہی تھیں۔۔۔۔۔ اور بے حد اشہاک سے۔۔۔۔۔

ایزد نے ہنس ہنس کر بے حال ہوتے ہوئے وہ کتاب سحر کی آنکھوں کے سامنے
نچائی۔۔۔۔۔

یہ تو میں ابھی شرارت سے اس کے اوپر پھینک کر گئی تھی۔۔۔۔۔
تم نے شرارت کی اور یہ بڑے خلوص سے اس کا شکار ہو گئیں۔۔۔۔۔
مہر اور آئی ابھی تیار نہیں ہوئیں۔۔۔۔۔؟

ایز دنے بڑے اطمینان سے جواب دیا اور بچوں والی وہی کتاب ہاتھ میں تھامے
کمرے کے پرلے سرے پر درتچے میں جا کر بیٹھ گیا۔۔۔۔۔۔
یہاں تو ابھی معلوم نہیں کب چلاؤ ہو گا طانی دیر ہم بھی بھلا دیکھیں کہ اس
کتاب میں کیا ہے۔۔۔۔۔۔ جو لوگ اتنے انہماک سے پڑھتے
ہیں۔۔۔۔۔۔

ایز داس کے اوراق پلٹنے لگا۔۔۔۔۔۔
سحر وہیں کھڑی کھڑی کنگھا کرنے لگی اور گیتی بے مصرف ادھر ادھر نکا ہیں
دوڑانے لگی۔۔۔۔۔۔
ارے گیتی۔۔۔۔۔۔!

کنگھا کرتے کرتے یکدم سحر اس کے قریب آ کر بولی۔۔۔۔۔۔
یہ اس کی ٹوکری میں کیا ہے۔۔۔۔۔۔؟
پکنک کے لیے تھوڑے سے شامی کباب بنائے تھے۔۔۔۔۔۔ تمہیں پسند جو
بہت ہوتے ہیں۔۔۔۔۔۔

یار گیتی! تم تو ایک دم بے مثال ہو۔۔۔۔۔۔
چپ بدتمیز! کبھی سوچ کر بھی منہ سے کچھ پھوٹا کرو۔۔۔۔۔۔
گیتی نے ہولے سے ٹھوکا دے کر ایز کی موجودگی کا احساس دلایا۔۔۔۔۔۔
کوئی نہیں۔۔۔۔۔۔ وہ بہت دور بیٹھے ہیں۔۔۔۔۔۔ اور کتاب پڑھ

رہے ہیں۔۔۔۔۔۔ سحر جلدی جلدی ٹوکری کھول کر اور ہونٹوں پر زبان پھیر پھیر
کر شامی کبابوں کا دیدار کرنے کی کوشش کرنے لگی۔۔۔۔۔۔ مگر وہ تو ڈبے میں
بند تھے۔ دیدار ہو ہی نہ سکا۔ لیکن یہ سارے تو مینجر کھا جائے گا۔۔۔۔۔۔
تشویش بھرے انداز میں سحر بڑبڑائی۔۔۔۔۔۔ گیتی ایک دم کھلکھلا کر ہنس
پڑی۔۔۔۔۔۔ اور اس لمحے سحر کو اپنی غلطی کا خیال آیا۔۔۔۔۔۔

کیا مینجر کو بھی ساتھ لے کر جا رہی ہو۔۔۔۔۔؟

گیتی اپنی دانست میں اس کے پاگل پن پر ہنسے جا رہی تھی۔۔۔۔۔

جانے کیوں مینجر اس بُری طرح تمہارے حواس پر چھا کر رہ گیا ہے۔۔۔۔۔

؟ گیتی دزدیدہ نگاہوں سے ایز دکو دیکھتے ہوئے اور اس کی طرف اشارہ کرتے ہوئے

گو یا سحر کو چھیڑنے لگی۔۔۔۔۔

اپنے بھائی کو ہمارے ہاں بھیجو جا کر رشتہ دیکھ آئے۔۔۔۔۔

ابھی تو تمہارے لیے بھیجوں گی۔۔۔۔۔ مجھے تم ایسی بھابھی

چاہیے۔۔۔۔۔

چل بدتمیز۔۔۔۔۔!

سحر کے اس فقرے نے گیتی کے رخساروں پر سرخی کی لہر دوڑادی۔۔۔۔۔

اس نے جس کا مذاق کیا تھا وہ تو سامنے موجود نہیں تھا۔۔۔۔۔ اور ایز تو یہیں

تھا۔۔۔۔۔ میں خود جا کر دیکھتی ہوں کہ مہر اور آٹھی تیار ہوئیں یا

نہیں۔۔۔۔۔؟ اور اپنا سرخ سرخ چہرہ لیے گیتی وہاں سے اٹھ کر

بھاگی۔۔۔۔۔



شالیمار باغ کے دوسرے تختے پر جہاں مصنوعی آبشار ایک بے حد خوبصورت حوض میں گرتی تھی۔ وہیں ذرا پرے ہٹ کر ایک تنہا سی جگہ پر ان کا پڑاؤ لگا۔ گو بہت سارے لوگ اس دن وہاں سیر و تفریح کے لیے آئے ہوتے تھے۔ مگر باغ اتنا وسیع تھا کہ اس کی آغوش نے ہر پارٹی کو علیحدہ خلوت دے دی تھی۔ کوئی ایک گروپ دوسرے میں مخل نہیں ہو سکتا تھا۔ موسم بے حد خوشگوار تھا اور اسی لحاظ سے سب کے موڈ بھی بڑے خوشگوار ہو رہے تھے۔

البتہ صرف ایک گیتی تھی جو چپ چپ سی تھی۔ سارا راستہ وہ چپکے چپکے، ہولے، ہولے سحر سے جھگڑتی آئی تھی کہ اس نے ایزد کو کیوں ساتھ لے لیا تھا؟ اس کی موجودگی کی وجہ سے وہ پوری طرح لطف اندوز نہیں ہو سکتی تھیں۔ بڑا ظلم کیا تھا اس نے

جواب میں سحر کو کچھ سوجھ ہی نہیں رہا تھا کہ کس طرح اسے سمجھائے؟ کیا بتائے؟ کہ وہ خود ہی اس کے ساتھ آنے کی افادیت کا اعتراف کر لے۔

آخر بہت دیر اس کی کھسر پھسر سننے کے بعد اچانک سحر کو ایک نقطہ سوجھ ہی گیا! دیکھو گیتی! زمانے کا تمہیں علم ہی ہے کہ کس چال چل رہا ہے! ایسا نہ ہو کہ اکیلی عورتوں کو دیکھ کر کوئی آوارہ مزاج نوجوان ہمیں تنگ کرنے لگیں، اس لیے میں نے ایزد بھائی کو ساتھ لے لیا تھا۔

اس کے اس جواب سے گیتی خاموش ہو گئی تھی۔ سحر نے بھی اسے کریدنے کی ضرورت نہ سمجھی۔

اس کی طبیعت کو اچھی طرح جانتی تھی کہ کوئی بات اگر اسے ناگوار خاطر گزارا کرتی تھی تو وہ خاموش ہو جایا کرتی تھی۔ پھر کچھ دیر خاموش رہنے کے بعد خود بخود ہی نارمل بھی ہو جایا کرتی تھی۔

اس کی طبیعت میں غصہ بہت کم تھا۔ جلد ہر معاملے کے ساتھ متفق ہو جاتی تھی۔ سڑک سے باغ کے اس گوشے تک آتے آتے ہی مٹی بے حد تھک گئی تھیں۔ سحر اور گیتی ابھی پوری طرح، وہ خوب صورت بیل بوٹوں والی دری بچھا بھی نہیں چکی تھیں کہ وہ گرنے کے انداز میں بیٹھ گئیں۔

مہر منہ چھپا چھپا کر ہنسنے لگی۔ شوخ گلابی گھیر دار فراک اور اسی کے ہم رنگ چوڑی دار پاجامے میں وہ بالکل ننھی منی اور پیاری سی گڑیا ہی لگ رہی تھی۔ اسے ہنستے دیکھا تو گیتی کے چہرے پر بھی مسکراہٹ رقص کراٹھی چلو اسی بہانے سہی۔

سحر اسی کا موڈ ناپ تول رہی تھی۔

تمہارا مزاج تو بحال ہوا

اور پھر واقعی گیتی نارمل ہو چکی تھی

مہر و! بری بات

وہ مٹی پر ہنس رہی تھی۔ گیتی نے اسے فہمائش کی

مگر آپ کیوں ہنس رہی تھیں؟

ہنستے کو دیکھ کر ضرور ہنسی آ ہی جاتی ہے۔

گیتی نے اپنی ہنسی کا اعتراف کر لیا تو مہر بھی ہولے سے بول پڑی!

اور کسی بڑی سی چیز کو دھم کر کے گرتے دیکھ کر بھی ہنسی آ ہی جاتی ہے۔

مہر نے مٹی کے بھاری بھر کم لڑھکے ہوئے وجود کی طرف اشارہ کیا، مٹی دیکھ رہی

تھیں۔ بجائے برا منانے کے یا مہر کو ڈانٹ دینے کے وہ بھی ہنسنے لگیں۔

خود انہوں نے ہی بے جالا ڈ پیار سے اسے کافی گستاخ کیا ہوا تھا۔ بے شک ان

کی شان میں بھی گستاخی کر جاتی۔ مٹی نے کبھی اسے نہیں روکا تو کاٹھا!

لڑکیو! کوئی کھانے وانے کا بندوبست ہے نا؟

ابھی سب پوری طرح بیٹھ بھی نہیں چکے تھے کہ ایزد نے ہانک لگائی

لو! ان کے معدے کا الارم تو بول بھی پڑا

الارم نہیں بولا مہر دین! تم سب کا فکر پڑا ہے! ابھی میاؤں میاؤں شروع کر دو گی

مہر دین کہنے پر مہر اس کے ساتھ لڑائی شروع کرنے ہی والی تھی کہ سحر نے ایزد کو

یاد دلادیا

اور جو راستے میں نان اور مچھلی خریدی تھی

وہ تو بہت تھوڑا سا تھا!

بس پھر آج تو اتنے پر ہی اکتفا کرنا ہوگا

سحر نے گیتی کو آنکھ ماری۔ یوں، جیسے وہ ایزد سے اتنی ہی تو بے تکلف تھی کہ اسے

باقی جو اور بہت ساری چیزیں تھیں ان کے متعلق کہیں بتا نہ دے! گیتی سحر کی نادانی پر

مسکرا پڑی۔

اچھا بھئی اتنے سے ہی گزارہ کر لیں گے

سحر کی توقع کے مطابق ایزد نے واویلا نہیں مچایا۔ فٹاٹ ہار مان لی۔ نجانے

کیوں؟ ورنہ وہ اتنا صلح پسند بھی تو نہ تھا۔

ہاں! تو پہلی آئٹم کیا ہے؟

کیا مطلب؟

سحر ایزد کا مطلب نہ سمجھ پائی! وضاحت طلب نہگا ہوں سے اسے دیکھنے لگی

بھئی پنک کی!

پنک کی؟ آپ نے پہلے کبھی پنک نہیں منائی؟

لڑکیوں کے ساتھ پہلا موقع ہے

تو میں بتاتی ہوں بھائی جان! کہ لڑکیوں کے ساتھ کس طرح پنک مناتے ہیں!

سحر نے اتنی سنجیدگی سے کہا کہ سبھی اس کی طرف متوجہ ہو گئے۔ کیا پتہ؟ کوئی بہت

ہی اچھی بات بتا دے!

کیونکہ سب آتو بیٹھے تھے پکنک منانے! مگر سمجھ کسی کی میں بھی کچھ نہیں آ رہا تھا۔
وائرے کی صورت میں بیٹھے ایک ایک کا منہ تک رہے تھے۔

لڑکیوں کے ساتھ پکنک منانے جو لڑکا آتا ہے وہ النما ہو کر ناچتا رہتا ہے اور
لڑکیاں آرام سے بیٹھ کر چیزیں کھاتی رہتی ہیں۔ اور اس کا تماشا شدہ دیکھتی رہتی ہیں۔
مہرنے اتنی سنجیدگی سے کہا کہ بے اختیار سب کے قہقہے چھوٹ گئے۔ ممی تک ہنس
ہنس کر دوھری ہونے لگیں۔

ایزد پہلے تو ایک دو لمے آنکھیں جھپک جھپک کر سب کو دیکھتا رہا۔ پھر مہرنے کی
طرف لپکا

وہ شاید پہلے سے ہی اس کی متوقع تھی۔ ایک جست میں اس سے کئی گز دور پہنچ
چکی تھی۔ اور پھر۔۔۔۔۔ یوں پکنک شروع ہو گئی۔

آگے آگے مہر تھی اور پیچھے پیچھے ایزد۔ جانے لڑکی تھی یا چھلاوہ! سست رفتار ایزد
بھی نہیں تھا۔ کالج کے زمانے میں اچھی بھلی، چھوٹی چھوٹی دوڑیں جیتا کرتا تھا۔
مگر اس کی پوری کوشش کے باوجود مہر ہاتھ نہ آسکی۔ سحر سے بک اپ کر رہی
تھی۔ کچھ دیر بعد ممی بھی شامل ہو گئیں۔

ایزد! اس طرف، وہ، اس درخت کے پیچھے!
اور مہر چھلاوہ ایک منٹ میں ادھر ہوتی تو دوسرے لمحے کسی اور درخت کے تنے
کے پیچھے سے جاسر نکالتی۔

چھلاوہ اور مہر مہر کے پیچھے آگے آگے۔

ہلکا پھلکا ہونے کی خاطر پہلے اس نے کوٹ اتار کر پھینکا۔ پھر نائی کھینچ کر پھولے
سانسوں کو ہموار کیا۔ بوٹوں کے ساتھ وہ پوری تیزی سے بھاگ نہیں سکتا تھا۔
ایک ایک کر کے وہ بھی اتار پھینکے، پتلون کے پانچے چڑھالیے۔
مگر۔۔۔۔۔ وہ پھر بھی ہاتھ نہ آئی۔

بھائی جان! اس درخت کے پیچھے

سحر نے نشان دہی کی

گیتتی اب تک خاموش تھی مگر انتہائی دلچسپی سے یہ آنکھ مچولی کی سی دوڑ دیکھ رہی
تھی۔ مئی نے بھی دبے دبے سے لہجے میں ایزدہی کی رہنمائی کی۔

وہ ایزد دھردیکھو!

اور گیتتی نے دیکھا، اسی درخت کے بھاری تنے کے پیچھے مہر تھی۔ ایزد اس کے
بالکل قریب پہنچ چکا تھا اور وہ کھڑی گردن نکال کر دوسری سمت دیکھ رہی تھی۔ ساتھ
ذرا سانس ہموار کر رہی تھی۔

یہ اسے علم ہی نہیں تھا کہ اس کے پیچھے صرف دو اڑھائی فٹ کے فاصلے پر ایزد پہنچ
چکا تھا۔

مہرو! بھاگنا۔۔۔۔۔

گیتتی کی چیخ نکل گئی۔ دوسرے لمحے مہر و غائب تھی

ایزد وہیں رک گیا۔ اسے پورا یقین تھا کہ اب تو وہ مہر کو ضرور پکڑ لے گا۔ مگر عین

وقت پر۔۔۔۔۔ اس کی شکایت بھری نگاہ گیتتی کی طرف اٹھ گئی۔

ہم نہیں کھیلتے! اچھا بھلا پکڑا جانے والا تھا مہر دین!

بڑبڑاتا ہوا ایزد واپس آ گیا اور پھر باقاعدہ گیتتی سے الجھ پڑا۔۔۔۔۔

آپ نے کیوں اسے آواز دی تھی؟

کیسے نہ دیتی؟ وہ بے چاری اکیلی ایک طرف تھی اور آٹھی اور سحر دونوں آپ کی

طرف! چھوٹی سی تو ہے وہ!

گیتی براہ راست اس سے مخاطب ہو گئی۔ جوش میں پتہ ہی نہ چلا کہ وہ ایز دتھا اور

وہ خود گیتی۔۔۔۔۔!

جتنی زمین کے اوپر ہے! اتنی اندر بھی ہے!

گیتی کی ہنسی چھوٹ گئی! ممی اور مہر بھی ہنسنے لگیں

چلو اب تم دونوں کیوں جھگڑنے لگے؟

ممی نے معاملہ رفع دفع کرنا چاہا

جھگڑوں نہیں تو اور کیا کروں؟

ایز داسی تیزی سے بولا

اب ممی! مہر دین میری شکست کا مذاق اڑا اڑا کر میرا ناک میں دم کر دے گا

تو آپ نہیں اسے مہر دین کہہ کر چھیڑتے رہتے

گیتی بھی اسی کی سی تیزی سے بولی

برابر کی چوٹ تو اب ہوگی!

اس نے پوری طرح اپنی مہر کی حمایت کی

بے چاری میری منی سی مہر و

۳

تمہاری بے حد پیاری سہیلی کا عزیز ترین بھائی!

پاس سے سحر نے لقمہ دیا

ہاں تو جلدی سے ایزد بولا

لہذا اب اپنی سزا بھگتیے اور میری ساری چیزیں ڈھونڈ ڈھانڈ کر لائیے!

واہ! میں کیوں لاؤں؟

گیتی اسی طرح تنک کر بولی!

اس لیے کہ مہر دین کی اگر اتنی ہمدردی ہے تو اب اس کا کام بھی کیجئے

اس کا کام سو بار کر دوں۔ لیکن یہ اس کا کام کب ہے؟

وہ اس بھائی کی چھوٹی بہن جو ہے

ایزد نے سینے پر ہاتھ مارا

اور صاف ظاہر ہے کہ گیتی آپ کی بہن نہیں ہے

سحر شوخی سے بولی! رواداری میں گیتی کو احساس ہی نہ ہوا کہ وہ کیا کہہ گئی تھی؟

ہاں تو! ٹھیک ہے

پھر تم ان کی کیا ہو؟

جی! جی! وہ۔۔۔۔۔

گیتی ہکلا ہکلا کر اور گھبرا گھبرا کر کبھی سحر کو اور کبھی ایزد کو تنکنے لگی۔ دونوں ہی حرفوں

کے بنے ہوئے تھے اور وہ بے چاری!

سحر ہنسے جا رہی تھی اور ایزد نگاہیں نیچی کئے زیر لب مسکرائے جا رہا تھا۔

کیوں دونوں مل کر بیچاری کے پیچھے پڑ گئے ہو؟

ممی چپ چاپ بیٹھیں ان کی لڑائی سن رہی تھیں۔ محظوظ بھی بہت ہو رہی تھیں۔

مگر جب گیتی کو شرمندہ ہوتے دیکھا تو جلدی سے اس کی طرف داری میں بول پڑیں۔

اچھی پکنک منار ہے ہو تم سب

اتنی اچھی ہو رہی تھی پکنک! یہ تو انہوں نے ساری گڑ بڑ کر دی
ایز دنے پھر اسے ہی مورد الزام ٹھہرایا۔

تو اب پھر شروع ہو جائے۔ مجھے یقین ہے قیامت تک آپ مہر و کو نہیں پکڑ سکیں
گے۔

اس وقت گیتی بھی بے حد جھگڑا ہوئی جا رہی تھی
ہاں گیتی آپا! انہیں بھیجے! میں انتظار کر رہی ہوں
قریب ہی سے کسی درخت کے پیچھے سے مہر کی آواز آئی تو سبھی ہنس پڑے۔
الجھے الجھے موڈ یکدم بحال ہو گئے۔

تو بہ بابا! تو بہ! ہماری بالکل ہی تو بہ!
ایز دنے کانوں کو ہاتھ لگایا

اتنی سی دوڑ میں ہم اتنی ساری چیزیں گم کر بیٹھے ہیں۔ باقی جو کچھ بچا ہے وہ بھی گنوا
نہیں بیٹھنا۔ تم تو نجانے کیا ہو؟

ہار مانتے ہیں نا پھر!
مہر کی پھر وہیں سے صدا آئی

مانتے ہیں بھئی! چڑیلوں سے بھلا انسان جیت سکے ہیں کبھی!
چڑیلوں کے بھائی کیا ہوتے ہیں؟ سحر باجی!

مجھے نہیں پتہ!
جانے کیوں سحر یکدم ہی بور ہو گئی

آؤ گیتی! ان کی چیزیں تلاش کر کے لائیں
یہ خود کریں! مجھے تو کوئی ضرورت نہیں!

آؤ تو سہی
سحر نے خود اٹھتے ہوئے اس کا بازو پکڑ کر کھینچا اور گیتی کو سحر کی خاطر اٹھنا پڑا

ان سے ذرا فاصلے پر پہنچیں تو گیتی ہولے سے بولی
یہ تمہارا کزن بڑا عجیب انسان ہے؟
عجیب نہیں! بڑا پیارا انسان ہے
گیتی ہنس پڑی

سچ مچ سحر! تم تو اس کے پیچھے بالکل ہی مری جا رہی ہو
پگلی! بہنوں کو بھائی اسی طرح پیارے ہوتے ہیں
سحر وہیں رک گئیں۔ گیتی کے عین سامنے کھڑے ہوتے ہوئے اس کی آنکھوں
میں آنکھیں ڈال کر بولی!

ویسے کھاؤ قسم! نہیں اچھی طبیعت کا؟
تو میں کب کہتی ہوں کہ بُرا ہے؟

گیتی نے نظریں چراتے ہوئے ہولے سے کہا۔ ساتھ ہی اس کے چہرے پر
عجیب سارنگ دوڑ گیا۔ رخسار گرم ہوا ٹھے!

اچھا بھی تو تم نے ایک بار نہیں کہا
خواہ مخواہ ہی کہے جاؤں
گیتی سرخو سرخ ہو کر ہنسنے لگی

اب ہر ایرے غیرے کو تو میں اچھا کہنے سے رہی
ٹھیک ہے جی!

سحر جیسے روٹھتے ہوئے بولی!

ہم تمہارے رفیقے کو بھی اچھا کہیں اور تم ہمارے اتنے اچھے بھائی کو بھی اچھا نہ کہو۔
بڑی کم ظرف ہو۔

گیتی کو سحر کے اس انداز نے بے اختیار ہنسا دیا۔

اگر تمہارا بھائی اور رفیقہ ایک ہی درجے کے انسان ہیں؟ تو پھر میں بھی

خواہ مخواہ ہی!

سحر ایک دم تنک کر بولی

گیتی آپا میں بھی آگئی

مہران کے پیچھے بھاگی آرہی تھی

اتنی بھاگ دوڑ کی تھی! پل بھر کے لیے سانس تو لے لیتیں سحر کو اس کا آنا شاید نا

گوار گزار تھا۔ کیسی مزے مزے کی باتیں دونوں سہیلیاں کر رہی تھیں۔

وہ بھائی جان نے مجھے بھیجا ہے کہ میں بھی آپ کے ساتھ مل کر ان کی چیزیں

تلاش کروں

ارے! ہم تو باتوں میں ہی لگی لگی اتنی دور آگئیں

سحر ہنس دی! پھر متلاشی نگاہیں اڑو کر دوڑانے لگی

یہاں کہاں باجی! اس طرف تو ہم آئے ہی نہیں تھے

مہران نے ان کی رہنمائی کی

بھائی جان کی چیزیں اس طرف ہوں گی۔ میں وہ اس درخت کے پیچھے تھی۔ مہران

نے دو ایک بھاری تنے والے درخت کی طرف اشارہ کیا۔

اور وہاں بھائی جان تھے جب انہوں نے اپنا کوٹ اتار کر پھینکا تھا۔ پھر وہاں مہران

اشارے کر کے نشان دہی کر رہی تھی۔

انہوں نے جوتے پھینکے تھے۔ آئیے! وہاں چلیں۔ امید ہے سب کچھ مل جائے

گا

ہاں! اتنے عرصے میں کوئی ادھر آیا بھی نہیں

گیتی نے مہران کی تائید کی

یقیناً ہر چیز اپنی جگہ پر مل جائے گی! آؤ ادھر چلیں

دونوں مہر کی رہنمائی میں اس طرف چل پڑیں
کافی لمبا چکر کاٹ کر ادھر پہنچیں۔ ساتھ ساتھ باتیں کئے جا رہی تھیں ہنس رہی
تھیں، کھکھلا رہی تھیں، مگر اپنا کام بھول چکی تھیں۔

اولڈ کیو! ملی میری چیزیں؟

ایز کی آواز ان کے کانوں میں پڑی تو انہیں اپنا بھولا ہوا مشن یاد آ گیا۔ جلدی
جلدی بھاگ، بھاگ کروہ ادھر، ادھر ڈھونڈنے لگیں۔

دیکھیں تو! خود کیسے آرام اور سکون سے مٹی کے پاس لیٹے ان سے میٹھی میٹھی باتیں
کر رہے ہیں

مہر نے جل کر ادھر دیکھا اور پھر گیتی اور سحر کی ہدایت کے مطابق مصروف ہو گئی یہ
کوٹ تو مل گیا۔ سحر چلائی

ایک بوٹ بھی مل گیا سحر! گیتی نے اطلاع دی

اور مجھے صرف ایک جراب ملی ہے! دوسری نجانے کہاں ہے؟

مہر نے اپنی کارگزاری سنائی

دوسرا بوٹ بھی مل گیا

گیتی کے لہجے میں خوشی کا بھر پور تاثر تھا۔ جیسے وہ اپنا مشن مکمل کر بیٹھی تھی۔

نائی بھی مل گئی ہے!

گیتی کے لہجے میں سحر بھی بولی!

اولڈ کیو! میں پوچھ رہا ہوں ملی میری چیزیں؟

اور سب کچھ مل گیا ہے بھائی جان! صرف ایک جراب نہیں مل رہی وہیں سے سحر

نے بلند آواز میں بتایا۔ ایز دپھر اسی شان بے نیازی سے بولا۔

وہ بھی ڈھونڈو!

پہلے علیحدہ علیحدہ جگہوں پر تلاش کرتی رہی تھیں۔ اب تینوں مل کر بڑے خلاص

سے اس کی جراب ڈھونڈنے لگی۔

مگر وہ تو کہیں مل ہی نہیں رہی تھی۔

سحر کے بازو پر کوٹ اور ہاتھ میں ٹائی تھی۔ گیتی دونوں جوتے اٹھائے تھی اور مہر صرف جراب ہی کو نچا نچا کر خوش ہو رہی تھی۔

یہاں کوئی اور آیا بھی نہیں پھر بھلا کہاں جا سکتی ہے؟

سحر نے حیرت کا اظہار کیا

چیپے چیپے ہم نے چھان مارا ہے

گیتی آپا! کہتے ہیں ناکہ بڑے باغوں میں درختوں پر ہوائی مخلوق بستی ہے؟ کہیں

یہ ہوائی مخلوق کا کام نہ ہو

مہر نے اپنی دانست میں بڑے پتے کی بات کی

ہوائی مخلوق نے بھلا جراب کو کیا کرنا تھا؟

گیتی اور سحر دونوں ہنسنے لگیں مہر خفیف سی ہو کر رہ گئی

بھلا یہ کوئی تک تھا سب چیزیں اتار پھینکیں

گیتی بڑبڑائی!

اور مجھے پکڑ پھر بھی نہ سکے

مہر بڑے فخر سے بولی

لڑکیو! اب آ بھی جاؤ!

ممی کی آواز سے زیادہ ان کے ہاتھ کے اشارے سے پتہ چلا کہ وہ انہیں بلا رہی

تھیں

مگر می! میری جراب تو ڈھونڈ لیں

ایک ذرا سی جراب کے لیے پچاری لڑکیاں خراب ہوتی پھریں۔ تم اور خرید لینا۔

ممی کے پکارنے پر وہ چلی آ رہی تھیں۔ ایزو جلدی سے اٹھا اور التی پالتی مار کر بیٹھ

آپ کی ایک جراب بالکل نہیں ملی بھائی جان!

مہروہیں سے چلائی

پھر جب تینوں قریب آگئیں تو ایز دلا پرواہی سے بولا
مجھے کیا؟ اب تم تینوں چندہ کر کے مجھے نئی خرید کر دینا!

واہ ہماری غلطی سے تھوڑی گم ہوئی ہے

سحیح کر بولی!

تو پھر گیتی بیگم لے کر دیں

میں کیوں؟

گیتی بھی سحر کے انداز میں بولی!

آپ ہی کی چہیتی کی وجہ سے گم ہوئی ہے۔ یہ جو اتنا تیزی سے بھاگتی تھی

ایز دسر کھلاتے ہوئے بولا

پھر میں اور کیا کرتا؟

ارے! یہ کیا؟

جانے کیا ہوا؟ مہر چیخ مار کر ایز دپر جھپٹ پڑی

ذرا اپنا بایاں پاؤں نیچے سے نکالیں

کیوں؟ کیوں؟

مجھے لگا تھا آپ کے اس پاؤں میں جراب ہے؟

کب؟

ایز دکی آنکھوں میں شوخی بھرے ستارے ناچ رہے تھے۔ مگر ہونٹوں پر گھمبیری

سنجیدگی تھی۔

دکھائیے تو سہی پاؤں؟

مہراس کے اوپر چڑھی جا رہی تھی
ہاتھ پائی بالکل نہیں! ہاتھ پائی ممنوع ہے
ایز و اپنا دفاع کرتے ہوئے چلایا
بس پاؤں دکھا دیجئے! مان جاؤں گی

اچھا انسانوں کی طرح پیچھے ہٹ کر اپنا مطالبہ پیش کرونا! یہ ایک دم گھیراؤ ٹکراؤ تم
شروع کر دیتی ہو

مہر پرے ہٹ گئی

زبان پر اعتبار کرو! کہہ جو دیا کہ نہیں ہے!

سحر باجی ہے! گیتی آپا ہے! مجھے ان کا تھوڑا سا پاؤں نظر آ گیا تھا۔

مہر چلا چلا کر انہیں یقین دلانے لگی۔ اس کا انداز ایسا تھا کہ سحر اور گیتی کو اس کی
طرف توجہ دینا ہی پڑی۔

تو ہمیں پریشان کر رہے تھے

اتنی دیر سے، اتنی مشکل خود پر سنجیدگی طاری کئے جا رہا تھا۔ اب ایک دم ہنس

چھوٹ گئی

یعنی کہ ہمیں الو بنایا۔ مہر بھی ہوشیار ہوئی

الو نہیں منی سی الن!

ایز و معصومیت سے سر کھجلانے لگا

اتنی دیر اس نے انہیں کھپایا تھا۔ سحر نے غصے میں کوٹ اور ٹائی اس کے اوپر پھینک

دی۔ گیتی پاس ہی ابھی تک جوتے لیے کھڑی یہ تماشہ دیکھ رہی تھی۔

سحر کے دیکھا دیکھی کوٹ ہی کے اندر اس نے جوتے ایز و کی گود میں پھینک

دیئے۔ مئی کا ہنس ہنس کر بُرا حال ہونے لگا

انہوں نے ہمیں پورا آدھا گھنٹہ پریشان کیا ہے

سحر بیٹھ کر ہانپنے لگی

میں نے کہا تھا ذرا تم دونوں کی بھی پکنک ہو جائے
ایز داسی طرح معصوم بنا سر کو کھجلا تے ہوئے بڑ بڑایا
میری اور مہر دین کی تو ہو گئی تھی

اب ان کی سزا یہ ہے کہ جو شامی کباب گیتی بنا کر لانی ہے وہ انہیں بالکل نہیں ملیں
گے

سحر نے خود ہی جج بن کر ایز د کے خلاف فیصلہ صادر کر دیا
ہاں! ہاں

گیتی اور مہر نے بڑے جوش اور خلوص سے بیک زبان اس کی ہاں میں ہاں ملائی
کیا؟ شامی کباب۔۔۔۔۔ ہیں؟

ایز د بڑے زور سے چونکا۔ سحر نے بھاگ کر گیتی کی ٹوکری کو قبضہ میں کر لیا۔ اور
تینوں لڑکیاں فاتحانہ اس کی طرف دیکھ دیکھ کر ہنسنے لگیں۔ مٹی بھی ہنس رہی تھیں۔

سحر ایز د کو چھیڑنے اور تنگ کرنے کے انداز میں انگوٹھا دکھا کر شامی کباب نکالنے
گئی

ارے!

کلمہ حیرت کے ساتھ اس کا خالی ہاتھ باہر آیا تو گیتی لپک کر اس کے پاس چلی گئی
اس میں ڈب نہیں ہے؟

کوئی بھی نہیں

مٹی مسلسل ہنسنے جا رہی تھیں اور ایز د زنگا ہیں زمین پر گاڑے بیٹھا تھا۔

یہ ضرور ان کی شرارت ہے

مہر نے قریب آ کر ایز د کے کندھے جھنجھوڑ ڈالے

وہ شامی کبابوں والا ڈبہ کیا ہے؟

مجھے کیا معلوم؟

ایز و معصومیت سے بولا

شامی کباب ساتھ لائی بھی تھیں؟

ہاں! گیتی آپا نے خود بنائے تھے

مہربا نکل رونے والی ہو رہی تھی

ان کے بنائے ہوئے اتنے مزیدار ہوتے ہیں

تب بنا بنو کر خود ہی کھا گئی ہوں گی اور آ کر تم پر احسان جتا دیا مفتو مفت

ہائے نہیں! میں تم سچ مچ لائی تھی

گیتی بھرائی ہوئی آواز میں بولی

سحر اور مہر دین! تم میں سے کسی نے اپنی گناہ گار آنکھوں سے دیکھے تھے؟

نہیں دونوں بیک زبان بولیں

بس پھر، معاملہ صاف ہو گیا

کیا مطلب؟

گیتی اس کی آنکھوں میں آنکھیں ڈالتے ہوئے تلخی سے بولی

ایز نے جلدی سے نگاہیں جھکا لیں۔ زیر لب مسکرایا اور پھر دھیرے سے کہنے

لگا۔

آپ لائی ہی نہیں اور سوچا کہ مفت کی پنک کر لینا اچھی حرکت نہیں چنانچہ جھوٹ

موٹ کا ان بے چاریاں پر احسان دھردیا کہ ان کے لئے شامی کباب بنا کر لائی ہیں

یہ آپ کیا کہہ رہے ہیں؟

گیتی کی آنکھوں میں یہ بڑے بڑے موتی چمکنے لگے۔ بے بسی سے کبھی سحر کی

طرف دیکھ رہی تھی اور کبھی مہر اور کبھی سر جھکائے بیٹھے ایز کی طرف

گیتی کبھی جھوٹ نہیں بولتی۔

سحر کو اس کی حالت دیکھ کر ترس آ گیا۔ یوں بھی یہ سچی بات تھی۔ اسے اتنا بڑا جھوٹ بولنے کی ضرورت بھی کیا تھی؟ ان میں ایسا کوئی تکلف تو تھا نہیں کہ علیحدہ علیحدہ اپنے حصے کی چیزیں بنا کر لائیں۔ وہ تو صرف محبت کے مارے بنا لائی تھی۔

یہ ممی ہنس رہی ہیں۔ انہیں ضرور پتہ ہوگا

مہرنے ہنس ہنس کر بے حال ہوتیں ممی کی طرف گیتی اور سحر کی توجہ دلانی۔

ممی! آپ کو خدا کی قسم! بتا دیجئے!

سحر منت کرنے لگی۔ بھوک نے معدے میں فتور مچا رکھا تھا

ممی! آپ بے حد اچھی ہیں

ایزہ خوشامد انہ ممی کی طرف دیکھنے لگا

بتا دیجئے انہیں اصلی بات

ساتھ آنکھوں کو جانے کس کس انداز میں گھمایا کیا کیا سمجھانا چاہتا تھا۔ مگر ممی سمجھ نہ

سکیں

تو اصلی بات بتا دوں

بالکل بالکل!

ایزہ نے پورے اعتماد سے اجازت دے دی۔ اسے یقین تھا کہ ممی کوئی نہ کوئی

بات بتالیں گی

بتا دیجئے آنتی

ایزہ کے پیٹ میں؟

کیا؟ تینوں لڑکیاں حیرت سے چلا پڑیں

اوہ! ایزہ نے یکدم سر تھام لیا

میں نے یہ اصلی بات بتانے کو کب کہا تھا ممی؟

اتنے سارے سبھی کھا گئے؟

گیتی سب سے زیادہ حیران تھی۔ اصلی تعداد کا اسے ہی علم تھا۔ کچھ زبردستی مجھے بھی کھلا دیئے تھے
پھر بھی؟

گیتی اسی حیرت کے عالم میں ڈوبی رہی۔ وہ دونوں ہی خوب کھا لیتے وہ پھر بھی زیادہ تھے۔

کچھ بچے تھے ممی کی بجائے ایزد نے جواب دیا
کہاں ہیں وہ؟

سحر اور مہر دونوں ہی بے تابی سے پوچھنے لگیں
وہ کوئے مانگ کر لے گئے ایزد معصوم بن کر بولا
ممی اسی طرح ہنسے جا رہی تھیں۔ سحر سر پکڑ کر بیٹھ گئی
کتنے برے ہیں آپ ایزد بھائی

انہیں شامی کباب چکھنے کا بہت شوق تھا اور ان کی کویوں کو بنانا نہیں آتے تھے مجھے
ترس آ گیا۔

گیتی کی ہنسی بالکل چھوٹنے والی تھی مگر سحر کا غصے میں بگڑا چہرہ دیکھ کر بڑی مشکل
سے اس نے خود پر قابو پایا

ظالم!

سحر بڑبڑائی۔ اتنی بھوک لگی تھی، اتنے مزے دار، گیتی کے ہاتھ کے بنے ہوئے
شامی کباب تھے۔ خود کھا لیے۔ ممی کو کھلا دیئے۔ باقی ہی رکھ چھوڑتے ایک آدھ آدھ
ہی ان کے حصے میں آ جاتا۔

ظالم میں نہیں! یہ ہیں

ایزد نے پھر گیتی کو قصور وار ٹھہرایا

کیوں؟ اس نے آپ پر کیا ظلم توڑا ہے؟

تو انہوں نے مہر دین کو پکڑا یا کیوں نہیں

اچھا! توبہ بات کا بدلہ لیا گیا ہے۔ ٹھیک ہے! ایسے تو ایسے ہی سہی

سحر کچھ فیصلہ کر کے اٹھی۔ لپک کر اس نے دوسری ٹوکری اٹھالی۔ اور ایز داورمی

سے کافی دور جا کر بیٹھ گئی۔ گیتی اور مہر کو بھی بلا لیا۔

کیا ہے؟ کیا ہے؟

ایز دکا تجسس بے تاب ہو ہو کر پوچھنے لگا۔ اس ٹوکری کی طرف تو اس نے دھیان

ہی نہیں دیا تھا۔ کیسی غلطی ہو گئی!

اب آپ کیوں پوچھ رہے ہوں؟

مہر نے تنک کر ایز دکو انگوٹھا دکھایا اور بھاگ کر سحر کے پاس چلی گئی

مہر دین! جانتے ہو انگریزوں میں انگوٹھا دکھانے کا کیا مطلب ہوتا ہے؟

پتلون کی جیبوں میں ہاتھ ڈالے ایز دٹہلتا ہوا ان کے قریب جا کھڑا ہوا۔ کیا ہوتا

ہے؟ مہر دل چسپی سے پوچھنے لگی۔

جب کسی کو انگوٹھا دکھا جائے تو اس کا مطلب ہوتا ہے وش یوگڈ لک! ایز د بڑا سنجیدہ

تھا۔ بے حد معصوم اور صلح پسند بنا کھڑا تھا۔

سحر سر جھکائے ٹوکری میں سے کچھ نکالنے میں مصروف تھی جو ابھی نکل نہیں سکا

تھا۔ گیتی بھی ساتھ ہی اپنا سر اس کے اندر گھسیڑ گھسیڑ کر دیکھ رہی تھی کہ کیا نکلنے والا تھا

!

یعنی کہ مجھے خوش قسمتی کی دعائے دی ہے

ایز د بات ختم کرتے ہی عقاب کی طرح جھپٹا اور سحر اور گیتی دونوں کو کچھ پتہ ہی نہ

چلا کیا کہا ہوا۔

کسی بے بہا خزانے کی طرح ٹوکری ایز د کے بازوؤں میں دبئی تھی اور وہ بھاگ

رہا تھا۔

سحر چینیے لگی۔ ساتھ ہی گیتی بھی ہاؤ ہو چانے لگی۔

ایز دبیٹے! اب یہ دے دو! بچیاں بے چاری بھوکی رہ جائیں گی

مگر ایز د نے سنا ہی نہیں۔ ٹوکری سینے کے ساتھ بھینے ممی کے ارد گرد ہی چکر کاٹنے

لگا سحر اس کے پیچھے پیچھے بھاگ رہی تھی۔

ایز د بھائی اگر یوں کریں گے تو آئندہ کبھی آپ کو ساتھ نہیں لایا کریں گے۔ سحر

سرخ چہرہ لیے بھاگ رہی تھی۔ اور وہائی مچا رہی تھی۔

گیتی ہکا بکا کھڑی تھی۔ بظاہر یہ شخص کیسا سیدھا سادا اور شریف سا لگتا تھا۔ مگر! مگر!

ہائے اللہ! مہر و تم ہی انہیں پکڑو۔ سحر بے چاری تو مرتے دم تک نہیں پکڑ سکے گی۔

جانتی تھی کہ سحر ہمیشہ سے ست الوجود تھی۔ بھاگ دوڑ سے وہ دور ہی رہتی تھی

اسے تو بس نئے نئے فیشن کرنا، یونیورسٹی میں جا کر لڑکیوں اور لڑکوں سے دوستیاں

لگانا، گھر آ کر قالین پر الٹے الٹے دراز ہو کر کچھ گنگناتے رہنا یا گپیں مارتے رہنا۔

بس یہ چند شوق تھے اس کے وہ تو قیامت تک ایز د کو نہیں پکڑ سکتی تھی۔ دو چکر

لگانے کے بعد ہی اس کا سانس دھونکنی کی طرح چلنے لگا تھا۔

مہرونے گیتی کی بات سنی تو اسے بھی احساس ہوا کہ سحر اکیلی ہی ان کے بھی دانہ

پانی کا فکر کر رہی تھی۔ اسے بڑی بہن کا ساتھ دینا چاہیے تھا۔

اور پھر بجلی کے کوندے کی طرح وہ لپکی اور دوسرے ہی منٹ ایز د کے بنائے

ہوئے دائرے کو درمیان میں کاٹ کر آگے سے اسے جالیا۔

چھوڑو! مہر دین چھوڑ دو! دیکھیں تو سہی سحر مجھے پکڑ بھی سکتی ہے یا نہیں؟

واہ! کیوں چھوڑ دوں

وہ گھسٹی ساتھ ساتھ جا رہی تھی۔ مگر اس نے ایز د کو چھوڑا نہیں۔ اس سے لپٹی ہی

رہی۔

اتنی بھوک لگی ہوئی ہے اور آپ ہمیں تنگ کر رہے ہیں

اور اتنی دیر میں سحر بھی ہانپتی کانپتی ان تک پہنچ چکی تھی۔

دیکھو سحر!

ایز نے اب اپنے بچاؤ کی صورت کہیں نہ دیکھی تو جھٹ پٹ مصالحانہ انداز میں کہنے لگا۔

وعدہ کرو

میں بالکل کوئی وعدہ و وہدہ نہیں کروں گی

بے شک مہر کی مدد سے ہی۔ مگر سحر فتح تو حاصل کر ہی چکی تھی۔ اب دبتی کیوں؟ اب مصالحت کیسی؟ چیخ کر ایز کی بات کاٹ دی۔

ہاں سحر! اب ان کی باتوں میں بالکل نہ آنا

گیتی نے گویا اسے پکا کیا۔ پھر مسکراتے ہوئے اور آنکھوں میں شوخی بھرے ستارے نچاتے ہوئے ہولے سے بولی

یہ بالکل تمہاری پڑوسن مسز زرینہ ناظم جیسے ہیں

اپنی ایسی ہی الٹی سلتھی پالیسیوں کی وجہ سے زرینہ ناظم پورے محلہ میں بدنام تھیں اور خصوصاً حافظ متین کے گھر میں تو ان کا نام ایک محاورے کی صورت اختیار کر چکا تھا

اکثر ان کا تذکرہ رہتا اور مثال دی جاتی۔

ایز دہی اس سے اچھی طرح واقف تھا اور گیتی نے اسے اس کے ساتھ تشبیہ دی تھی۔ یہ تو بہت سخت بڑا ماننے کا مقام تھا۔

دیکھئے گیتی بیگم! آپ میں اور مجھ میں ابھی اتنی بے تکلفی نہیں کہ گالیاں دینے لگیں۔ ایز نے یکدم سنجیدہ ہوتے ہوئے کہا

گیتی ٹھیک ہی تو کہتی ہے سحر نے اس کی تائیدی

غصے سے ٹوکری سحر کو تھماتے ہوئے ایز د خود روٹھ کر چپکے سے مٹی کے پاس جا بیٹھا۔

کیا ہوا؟ مئی اس کا سو جا پھولا ہوا چہرہ دیکھ کر پوچھنے لگیں
یہ آپ کی لاڈلیاں مجھے بہت بری بری باتیں کہتی ہیں
کیا کہا ہے اسے لڑکیو؟

کچھ بھی نہیں! مہر زور سے ہنس دی
صرت گیتی آپا نے ان کا نام زرینہ ناظم رکھا ہے
مئی بجائے انہیں منع کرنے کے خود بھی ہنسنے لگیں
ویسے سحر! ذرا غور سے دیکھو، ان کا ناک نقشہ کتنا زرینہ ناظم سے ملتا ہے۔ گیتی نے
ہنستے ہوئے سحر سے سرگوشی کی۔

سن رہا ہوں محترمہ! ایزد چمک اٹھا
آپ نے آئیے میں کبھی اپنی شکل دیکھی ہے؟
ویسے بھائی جان! زرینہ بد صورت تو نہیں۔ خاصی خوب صورت عورت ہے
مہر پیچھے کیوں رہتی۔ اس نے بھی ہنس کر لقمہ لگایا

تو پھر مہر دین! خوب صورت عورت کا خوب صورت نام تم لے لو!
واہ میں کیوں لوں؟ گیتی آپا نے اتنی محبت سے آپ کا رکھا ہے۔

محبت کے لفظ سے محظوظ ہوتے ہوئے، مسکراتے ہوئے سحر نے گیتی کو ٹھوکا دیا۔

چپ پاگل! گیتی نے سرخ ہوتے ہوئے مہر کو کہنی ماری

کہا اول نول منہ سے نکالے چلی جا رہی تھی۔ بیوقوف لڑکی!

گیتی حقیقت سی ہو گئی تھی۔ سحر معنی خیز انداز میں مسکرا رہی تھی اور مہر کچھ نہ سمجھتے
ہوئے ایک ایک کو ہونقوں کی طرح دیکھ رہی تھی۔

ایزد بھی خاموش ہو گیا

چلو اچھا ہوا۔ لڑائی تو ختم ہو گئی، سحر نے مسکراتے ہوئے سوچا اور ٹوکری میں سے

کھانے کی چیزیں نکالنے لگی۔

ایزد بظاہر ا تعلق تھا۔ مگر پرے بیٹھا آنکھوں کے گوشوں سے ٹوکری میں سے نکلنے والی ہر چیز ہی کو دیکھے جا رہا تھا۔

بے شمار چیزیں تھیں۔ نان اور مچھلی کے علاوہ انڈے کے سینڈوچ تھے کیلے تھے، کینو تھے، سیب تھے اور۔۔۔۔۔ ایزد سوچنے لگا۔

شرارت، شرارت میں شامی کباب ڈھیر سارے کھالنے تھے طبیعت بڑی بوجھل سی ہو رہی تھی۔ ایک دو کینو ہاتھ آجاتے تو ہاضمہ درست ہو جاتا اور کسی چیز سے اس وقت اسے کوئی دلچسپی نہ تھی۔

پھر؟ کیا کرے؟ وہ تو اب اسے دیں گی نہیں
اسی سوچ میں کھوئے کھوئے اس نے پھر نگاہ اٹھائی
اویئے ہوئے! سحر کی بجی! تو نے تو بے موت مار ڈالا
ایزد منہ میں بھر آیا ہوا پانی نکلنے لگا۔ پیلی پیلی، سرخ سرخ، رس بھریاں شامی کبابوں ہی کی طرح اس کی کمزوری تھیں۔

دو منٹ گزرے، تین منٹ گزرے، وہ تینوں اب سر جوڑے بیٹھیں نان اور مچھلی کھا رہی تھیں۔

ممی کو زبردستی ایزد نے کباب کھلا دیئے تھے اس لیے اب خود ہی انہوں نے کچھ اور کھانے سے انکار کر دیا تھا اور ایزد کو انہوں نے جھوٹے منہ بھی نہیں پوچھا۔ بھلا پوچھتی بھی کیوں؟

ویسے اسے ضرورت بھی نہ تھی۔ شامی کباب مل جائیں تو پھر اسے کسی اعلیٰ سے اعلیٰ نعمت کی طرف نگاہ اٹھانے کی بھی حسرت نہیں رہتی تھی۔ شامی کباب تھے بھی تو بڑے لذیز

بالکل ایسے، جیسے سیٹھا مان کے گھر بنتے تھے۔ اس معاملے میں ان کے خانسا ماں کا جواب نہ تھا۔

سیٹھ امان نے بھی بڑے ہی عیش کرائے ہیں۔ خدا انہیں اس کا اجر دے۔

ایزد نے جی ہی جی میں انہیں دعا دی۔ اور دوبارہ پھر سوچوں میں کھونے ہی لگا تھا کہ نگاہ پھر رس بھریوں اور کنوؤں پر جا پڑی۔

رس بھریاں دیکھ کر اسے نہاب کنوؤں کی اور نہ ہانصے کی پرواہ رہی تھی مزید خراب ہوتا تھا تو ہو جائے۔

مگر۔۔۔۔۔۔ یہ رس بھریاں! ہائے کیسا اس کے صبر کو آزما رہی تھیں۔ وہ لپچائی ہوئی نگاہوں سے ایک ٹک نہیں دیکھے جا رہا تھا۔

لڑکیوں سے مانگتا تو انہوں نے ایک بھی رس بھری نہیں دینا تھی۔ اور اب خود اس کا ہی صبر بے صبر ہو جا رہا تھا۔

تب اس نے دل میں چوری کرنے کا ارادہ کر لیا۔ وہ ہنوز اسی طرح سر جوڑے بیٹھی تھیں۔ اس طرح کہ ارد گرد کا کوئی ہوش نہ تھا۔

ممی اپنے مشغل میں مشغول تھیں۔ ناول پڑھنا ان کا محبوب ترین مشغلہ تھا اور وہ پکنک پر بھی ایک عدد ناول ساتھ لے آئی ہوئی تھیں

بچے ہنس کھیل رہے تھے، کھاپی رہے تھے، انہوں نے ناول نکال کر پڑھنا شروع کر دیا تھا۔ ان کے خیال میں یہ بھی اچھی خاصی پکنک تھی کہ شایمار کی کھلی فضا میں بیٹھ کر ناول پڑھا جائے۔

ارد گرد سے مطمئن ہو کر کہ اس کی کسی حرکت کو کوئی بھی نہیں دیکھ رہا تھا۔ ایزد نے

رس بھریاں چوری کرنے کا جو طریقہ ذہن ہی ذہن میں مرتب کر رکھا تھا اس پر عملی جامہ پہنانے کا فیصلہ کر لیا۔

وہ ان سے اتنے فاصلے پر تھا کہ وہیں بیٹھے اگر وہی سمت سر کر کے دراز ہو جاتا تو اس کا سر رس بھریوں سے صرف ایک ڈیڑھ فٹ دور رہ جاتا تھا۔ اور اتنے، بلکہ اس

سے زیادہ اس کے بازو لمبے تھے با آسانی ہاتھ وہاں پہنچ سکتے تھے۔

ہمیں تو نیند آنا شروع ہوگئی

جمائی لیتے ہوئے ایز داتنی بلند آواز میں بڑبڑایا کہ تینوں لڑکیاں بھی سن لیں۔
اور وہی ہوا۔ لڑکیوں نے سنا۔ ان کی کھسر پھسرتیز ہوگئی۔ ہنسی بھی زیادہ ہوگئی۔
ایز داطمینان سے لیٹ گیا۔ آنکھیں بند کر کے، بازوؤں کو سر کے اردگرد سے اوپر
پھیلا یا۔

اوائے ہوئے! اک مسرت بھری لہر اس کے سارے وجود میں دوڑ گئی۔ رس
بھریاں اس کے ہاتھوں سے مس ہو رہی تھیں۔ کیسا خوشگوار لطف اندوز اور لذت
بخش ان کا لمس تھا۔

اس نے چپکے سے بے احتیاط سے پانچ سات رس بھریاں مٹھی میں دبالیں۔ پھر
کبھی اڑانے کے بہانے وہ ہاتھ ہلا کر نیچے کھینچ لیا۔
پھر دوسرے میں بھی اسی طرح رس بھریاں بھر لیں اور وہ ہاتھ دوسری کبھی اڑانے
کے لیے ہلایا۔

یہ کم بخت کھیاں، سونے بھی نہیں دیتیں
اس بار پھر بڑبڑاہٹ خاصی بلند تھی۔ ساتھ اس نے پہلو بدلا۔ لڑکیاں پھر کبھی
کبھی کرنے لگیں۔

اپنے ہی جسم کی اوٹ میں ہاتھ کر کے ایز د نے ان رس بھریوں کے جلدی جلدی
چھلکے اتار ڈالے۔ کچھ احتیاط کی تھی۔ کچھ چھلکے اتارنے کی آہٹ ان کی ہنسی کی آواز
میں دب گئی۔

کھیاں اڑانے کا بہانا چھا ہاتھ آیا تھا۔ وہی اڑاتے اڑاتے چپکے سے دو تین منہ
میں رکھ لیں اور باقی جیب میں اور چھلکے سمیٹ کر مٹھی میں دباتے ہوئے بازو پھر سر
کے اوپر پھیلا لیے۔

اور پھر چند لمحوں بعد ان چھلکوں کی بجائے اس کی دونوں مٹھیوں میں پھولی پھولی

رس بھریاں تھیں۔ اس نے چھلکوں کے ساتھ رس بھریاں بدل لی تھیں۔
لڑکیاں کھاکم رہی تھیں باتیں زیادہ کر رہی تھیں۔ اور ادھر رس بھریوں کا صفایا ہوتا
جا رہا تھا۔

ایک تو یہ نجانے مچھلی کیسی ہے؟ نرے کانٹے ہی کانٹے
مہر کی جھنجھلاہٹ بھری بڑ بڑاہٹ نے ایزد کے ہونٹوں پر مسکراہٹ بکھیر دی۔
چپ انہیں پتہ نہ چلے ورنہ سارے شامی کباب چٹ کر جانے والی اپنی حرکت پر
اور بھی خوش ہوں گے کہ مزے میں رہے۔

گیتی نے ہولے سے مہر کو سمجھایا۔ ایزد کو تینوں نے شاید سو یا ہوا سمجھ لیا تھا۔
وہ مسکرائے جا رہا تھا اور چیونٹی کی چال کی طرح چپکے چپکے اور ہولے ہولے اپنے
کام میں مصروف تھا۔

بھئی میں تو تنگ آگئی ہوں اس مصیبت سے
اب سحر جھنجھلائی!

کس نے خریدی تھی؟
گیتی ہولے سے پوچھ رہی تھی
تم نے خود مہر یا انہوں نے
دکاندار نے خود ہی دیدی تھی۔ پیسے بھائی جان نے دیئے تھے۔ اور تم ساتھ کس
لیے گئی تھیں؟

سے ایزد، بھ، مچھلا، سحر، ر، ا، ز، ک، ک، ش، م، تلخ، ک، ا

سچی باجی! دیکھنے میں بڑا مزہ آتا تھا۔ میرا دل چاہتا ہے میں بھی ایسے ہی کسی سیخ پر
قیمہ چڑھاؤں

تیری پھر کسی سیخ کباب بنانے والے کے ساتھ ہی شادی کر دیں گے۔ ساری عمر
بیٹھ کر بناتی رہنا۔

سحر جل کر بولی۔ گیتی ہنسے جا رہی تھی

اوں اوں! شرم تو نہیں آتی آپ کو

مہر شادی کے نام پر شرمائی

سچ مہرو! پھر ہمیں بھی کھلایا کرو گی؟

گیتی اسے چھیڑنے لگی تو مہر کو بھی ہنسی آگئی

آپ ہمیں شامی کباب کھلایا کریں گی تو ہم بھی آپ کو سیخ کباب کھلا دیں گے۔

ہم سے کیا مطلب

سحر نے مہر کا بولا ہوا ہم پکڑ لیا۔

وہ۔۔۔۔۔ وہ تو

اور جب مہر کو احساس ہوا تو مزید شرماتے اور سرخ سرخ ہوتے ہوئے وہاں سے

اٹھ گئی

وہ تو میرے منہ سے نکل گیا تھا

اچھا اب جا کہاں رہی ہو؟

گیتی نے مسکراتے ہوئے اس کا ہاتھ پکڑ کر پھر اسے بٹھالیا

اچھا وعدہ رہا میں شامی کباب۔۔۔۔۔

ارے! شامی کباب سے سحر کو ایزد کا خیال آ گیا۔ گیتی کی بات قطع کر کے جلدی

سے بولی

انہیں بھی رس بھریاں بڑی پسند ہیں۔ آؤ ان کے سامنے بیٹھ کر انہیں چڑھاؤں کے

کھائیں

ہاں! ہاں!

گیتی اور مہر نے بڑے خلوص سے اس کی ہاں میں ہاں ملائی

وہ کانٹوں والی مچھلی وہیں چھوڑ چھاڑ سحر اور گیتی پھلوں کی طرف متوجہ ہو گئیں اور مہر جلدی سے اٹھ کر ایز کو جھنجھوڑنے لگی۔

جاگ کر اپنی آنکھوں سے اپنے اوپر ظلم ہوتا دیکھیں تو تب انہیں مزہ آئے گا ان تینوں کو تنگ کرنے کا۔

اٹھیے! بہت سولیا

ایز و جمائی اور انگڑائی لیتا ہوا اٹھ کر بیٹھ گیا

ہائیں! سحر کی چیخ بھری صدا چونچی

کیا ہوا؟

گیتی بکھرے ہوئے نکلا کٹھے کرتے کرتے واپس انہیں پھینک کر سحر کی طرف

مڑی

دیکھو تو! یہ تو سب چھلکے ہی چھلکے ہیں

مہر پھر لپکی اور ایک ایک رس بھری کے چھلکے کو اٹھا اٹھا کر کھول کھول کر اندر جھانکنے

لگی

سچ مچ گیتی آیا!

جانے کیوں؟ گیتی کی نگاہ ایز کی طرف اٹھ گئی

ہاں ہاں! کہہ دیجئے یہ بھی ایز نے کھائی ہیں

گیتی کے کچھ کہنے سے پہلے ہی ایز دتندی سے بول پڑا

آپ ہیں بھی تو بڑے چالاک

سحر بالکل رونے والی ہو رہی تھی

ممی!

جی بیٹے! نگاہیں کتاب پر ہی گاڑے گاڑے ممی نے جواب دیا

یہ رس بھریاں؟

مجھے نہیں کہانی! تم لوگ کھاؤ بچوں کے شوق کی چیز ہوتی ہے لیکن ممی! میں آپ کو کھانے کے لیے کب کہہ رہی ہوں۔ ادھر تو دیکھتے سب چھلکے ہی چھلکے

کیا؟ ان کے چہرے کے آگے سے کتاب ہٹی

میں نے خود اچھی طرح دیکھ کر خریدی تھیں، سب ٹھیک تھیں

ممی حیرت سے چلا پڑیں۔ پھر کچھ خیال آتے ہی جھٹ ایز دکوکان پکڑ لیا۔

تمہاری شرارت ہے نا

کب ممی؟ آپ نے مجھے کھاتے دیکھا ہے؟

لیکن پھر یہ چھلکے کس طرح رہ گئے؟

ممی نے اس کا کان چھوڑ دیا

میرا خیال ہے ممی! نوکری کے اندر بند رہنے کی وجہ سے رس بھریوں کو گرمی لگی ہو

گی اپنے اپنے فرائض کو سب حوض میں نہانے چلی گئی ہیں۔

سحر نے کوشش کر کے اپنی ہنسی کو ضبط کر لیا۔ لہذا اس کے ہونٹوں پر صرف ہلکے سے

تبسم کی ایک لہر تھی۔ گیتی باقاعدہ ہنس رہی تھی اور ممی اور مہر کھل کر قہقہے لگا رہی تھیں

بے حد شریر ہو تم ایزو

ممی نے پیار سے اسے دیکھتے ہوئے نگاہیں پھر کتاب پر گاڑ دیں

آؤ وہاں چل کر انہیں تلاش کریں

ایزو بالکل سنجیدہ تھا۔ اٹھتے اٹھتے کچھ چھلکے خود اٹھالیے اور باقی کی طرف مہر کو

اشارہ کیا

یہ تم اٹھالو

اب ہم انہیں کیا کریں؟

بھئی وہاں حوض کے کنارے لے چلتے ہیں مانہا کر ڈھونڈتی نہ رہیں کنارے پر

ہی انہیں ان کے لباس مل جائیں

آپ بڑے خراب ہیں بھائی جان

سحر نے ہاتھ مار کر سارے چھلکے گرا دیئے

کیسے مذاق میں بات ٹالنے کی کوشش کر رہے ہیں۔ بس ہماری! آئندہ ہم آپ کو

سبب بھی کہیں ساتھ نہیں لے جایا کریں گی

ارے ارے! تم تو سچ مچ خفا ہوئی جا رہی ہو!

ایزدھر کے پاس آ کر اسے منانے کی کوشش کرنے لگا

اچانک ہی ایک خوانچے والے سے مل گئی تھیں۔ بس اتنی تھوڑی سی ہی تھیں

سحر بھرائی ہوئی آواز میں بولی

اور گیتی کو بڑی اچھی لگتی تھیں۔ میں نے یہ سوچا تھا کہ یہ مجھے شامی کباب کھلایا

کرتی ہے میں اسے رس بھریاں دوں گی تو خوش ہوگی

اوہو! تو پہلے بتانا تھا نا۔ میں ان میں سے کچھ رکھ لیتا

اچانک ہی ایزد کے منہ سے نکل گیا

مجھے پہلے ہی یقین تھا کہ آپ کی شرارت ہے

سحر ایک دم بھڑکی

لیکن باجی! ان کے ہاتھ آئیں کیسے؟ وہ تو آپ کے پاس پڑی تھیں اور

اور

بات کرتے کرتے مہر رک گئی

پاس ہی یہ سو رہے تھے

مہر نے جیسے سراغ لگالیا

مگر اصل میں یہ سو نہیں رہے تھے یہ کام کر رہے تھے

کب؟ میں تو کھیاں اڑا رہا تھا

ایز وٹس پڑا

ہاں! کھیاں اڑا رہے تھے۔

سحر نے منہ بگاڑ کر نقل اتاری

واہ بھئی واہ! تم لڑکیاں خوب پنک منار ہی ہو

ایز وٹس مسکراتے ہوئے اس موضوع کو بدلنے کی کوشش کی

آؤ کوئی اچھا سا کھیل کھیلیں

خاک کھیل کھیلیں۔ آپ نے تو بالکل ہی ہماری پنک کا ستیا ناس کر دیا سحر کو اپنی

رس بھریاں بھول ہی نہیں رہی تھیں۔

چلو میری رانی بہن!

ایز وٹس بڑے دلار سے سحر کو بازو کی لپیٹ میں لے لیا

کل سارا شہر پھر کر تمہارے لیے رس بھریاں ڈھونڈ لاؤں گا

کس پیارا اور خلوص سے کہہ رہا تھا۔ سحر کا، ایک بہن کا دل فوراً من گیا۔

پکا وعدہ ہے نا!

ایز وٹس کے چہرے کو بڑے پیار سے دیکھتے ہوئے مسکرائی

اس کی خوب صورت آنکھوں میں شوخی بھرے ستارے ناچتے کتنے اچھے لگ

رہے تھے۔ وہ دیکھے ہی گئی۔

ہاں بالکل! بلکہ تمہیں فن کر دوں گا رس بھریوں میں اتنی لاؤں گا ایز وٹس نے سحر کا سر

تھپتھپایا

بھائی جان! آپ کو نیلے ڈانس آتا ہے؟

مہر ایز وٹس کے کندھے پر جھکی پوچھ رہی تھی

بیٹے؟

ایز نے حیرت سے اسے دیکھا۔ یہ منی سی پاکستان لڑکی اور بیٹے ڈانس؟
بتائیں نا؟

وہ اس کے کندھے کے ساتھ جھول کر بولی
تمہیں آتا ہے؟

الٹا ایز نے اسے سوال کر دیا

ہاں! بڑی اچھی طرح

مہر کی بجائے پاس سے می فخر یہ بولیں
اس نے سکول میں سیکھا ہے!

تو تمہارے سکول میں پڑھائی کی بجائے یہ رقص و قص سکھائے جاتے ہیں ایز
نے تیکھی نگاہ سے مہر کو دیکھا اس کی زبان پر بھی تیکھا پن تھا۔
وہ۔۔۔۔۔۔ وہ مہر ہکلانے لگی

آج تک وہ نہ کبھی ڈیڈی سے خائف ہوئی تھی نہ می سے اور نہ سحر سے مگر یہ ایز!
یہ بھائی قسم کے لوگ جانے کیسے ہوتے ہیں؟ آپ ہی آپ ان کا رعب من پر طاری
ہونے لگتا ہے۔ جانے کیوں؟

مہر کو کوئی جواب نہیں سوجھ رہا تھا، گھبرائی جا رہی تھی۔
سکول کے ایک ڈرامے کے لیے سیکھا تھا

سحر نے اس کی طرف سے جواب دیا۔ اور ساتھ ہی گویا کچھ صفائی بھی پیش
کرنے کا کوشش کیا۔ بھاری آنکھوں سے لڑکا، کسے سہمے جا رہی تھی، گھ والوں کا مضمون

چیزیں کھا کر، کچھ برباد کر کے تنگ کر رہا تھا اور اب یوں-----
وہ کسی اور وقت بھی اسے سمجھا سکتا تھا۔ ایک یہی وقت تو نہیں رہ گیا تھا۔

تب وہ یکدم مسکرا پڑا!

ہاں مہر دین پھر؟ تم بیلے کا کیوں پوچھ رہی تھیں؟

بس ایسے ہی

وہ سہمی سہمی سی ہولے سے بولی

بس ایسے ہی!

ایز دنے اس کی نقل اتاری

موڈ درست کر کے سیدھی طرح بات کرو۔ کیوں پوچھا تھا؟

اب وہ رعب دار آواز میں بولا

اس لیے کہ میں اور آپ مل کر کریں

ناخنوں کو کریدتے ہوئے بہت جھجک جھجک کر اور دھیمی سی آواز میں وہ پوچھ رہی

تھی۔

یوں پنک میں اور اپنے بھائی کے ساتھ ڈانس کرنے میں تو کوئی حرج نہیں نا!

ایز دنس دیا

ہاں! اپنے بھائی جان کے ساتھ کوئی حرج نہیں۔ مگر وہ بھی بس منی منی سی لڑکیاں

کر سکتی ہیں۔ بڑی بڑی لڑکیوں کو ہمارا مذہب اجازت نہیں دیتا۔

مہر ایک دم خوش ہو گئی

یعنی کہ پھر میں تو آپ کے ساتھ کر سکتی ہوں مگر سحر باجی اور گیتی آپا نہیں۔ مہر کی

اس بات پر سحر ہنسنے لگی اور گیتی پھر سر خوش سرخ ہو کر رہ گئی۔ یہ مہر وانہنائی بے وقوف لڑکی

تھی۔

پھر آئیے نا بھائی جان!

مہر نے کھڑے ہو کر ایزد کا بازو تھام لیا۔

میں اسی لیے یہ پھولا پھولا فراق پہن کر آئی تھی اور سحر باجی!

آپ ٹیپ ریکارڈر چلا دیجئے۔ میں نے اوپر وہی ٹیپ لگائی ہوئی ہے۔ گیتی

حیرت سے اسے دیکھنے لگی۔ اس بات کا تو اسے آج تک علم ہی نہیں تھا کہ حافظ متین

کے گھراتی مغربیت پہنچ چکی تھی۔

مگر اب۔۔۔۔۔۔ یہ مشرقی شہزادہ!

گیتی بڑی ہوشیار اور سمجھدار تھی۔ سب کے انداز سے ہی اس نے اندازہ لگایا کہ

ایزد حافظ متین کے گھر سے نئی تہذیب کی تاریکیوں کو دور کر کے اپنے مذہب کی

خوبصورت روشنیاں بکھیر دے گا۔

کچھ اسی انداز سے دونوں بہنیں بھائی سے ڈرتی تھیں۔ جانے کیوں؟ اسے یہ

سب کچھ بے حد اچھا لگا۔ ایزد کا اس گھرانے پر خلوص و پیار بھرا رعب بڑے

خوبصورت جذبوں کی عکاسی کرتا تھا۔

ان سب کی یہ ننھی ننھی جھڑپیں، ایک دوسرے سے چھین چھپٹ کر چیزیں کھا جانا،

سب کچھ کتنا سہانا لگتا تھا۔

اللہ میاں! اسے بھی کوئی ایسا بھائی دے دے۔ اس کی زندگی کتنی ویران تھی۔ کیسی

خالی خالی سی تھی۔ وہ سوچے جا رہی تھی۔

کتنی خوش قسمت تھیں سحر اور مہر جن کا کزن ایسا تھا۔ پھر آپ ہی آپ اس کی

تنقیدی نگاہیں سوچ کے راستے انیس، صادق اور پرویز وغیرہ کا جائزہ لینے لگیں۔

ان میں سے کون اس کا ایسا بھائی بن سکتا تھا؟ سب ہی بڑے اچھے تھے، بڑے

لائق تھے، لیکن۔۔۔۔۔۔ لیکن ایسا شوخ و شریر تو ان میں سے کوئی بھی نہ تھا۔

سبھی بے حد سنجیدہ تھے۔ کبھی اس کے ساتھ ایک سے دوسری بات کسی نے نہ کی

تھی۔ پڑھائی میں لگے رہتے یا پھر پڑھائی کے بعد اپنے اپنے کام میں اور بس

ویسے آپ کو آتا تو کافی ہے!

مہرنے اپنے فن کا سکہ سب پر بٹھانے کی کوشش کی۔ اور وہ بھی ایزد کے پاس ہی آ بیٹھی۔ ایزد نے ہنس کر اس کے سر پر چپت لگائی۔ خاک آتا ہے اور تمہیں بھی خاک آتا ہے

مگر ہمیں تو ایک انگریز ٹیچر نے سکھایا تھا۔

وہ غلط سکھا گیا ہے۔ لہذا اب آئندہ نہ کرنا! کسی ماہرنے دیکھ لیا تو مذاق بن جاؤ گی۔

ایزد نے بڑی سہولت اور خوبصورت طریقے سے اسے سمجھایا یوں بھی اب تم بڑی ہو رہی ہو۔

بس! ایک سحر باجی کی شادی پر کرنا ہے اور ایک گیتی آپا کی شادی پر پھر آپ سے وعدہ، اس کے بعد نہیں کیا کروں گی۔

ننھے سے چہرے پر عزم اور وعدہ نبھانے کی پختگی اور یقین تھا۔

اور اپنی شادی پر؟

سحر نے اسے چھیڑا

بھئی ہم جو ہوں گے منی سی دلہن کے بھائی صاحب!

ایزد نے بڑے پیار، بڑے دلار سے اسے بازو میں بھر لیا۔

مہر دین! فکر نہ کرو! تمہاری شادی پر ہم خوب رونق لگائیں گے۔ اوں!

مہرنے شرم کر گھٹنوں میں چہرہ چھپا لیا

بھائی جان پتہ نہیں آپ کیسی باتیں کرتی ہیں؟

چلو جی! ادھر تو بہن بھائی کا رومانس شروع ہو گیا

سحر زور سے ہنسی

تو آپ کیوں جلی جا رہی ہیں؟

ہم کیوں جلیں گے۔ آؤ گیتی!

سراٹھ کر کھڑی ہو گئی

چلو آؤ تھوڑا سا گھوم پھر آئیں۔

کہاں؟

ممی نے کتاب سے نظریں ہٹا کر پوچھا

یونہی ذرا دیکھیں کہ اب شالیمار کیسا ہو گیا ہوا ہے؟ تقریباً دو تین سال بعد آئے

ہیں۔

جاؤ!

اجازت دے کر ممی پھر کتاب میں گم ہو گئیں۔

اختتام حصہ اول

اس کے نہ جانے سے سحر کے لہجے ہی سے خوشی ہی عیاں ہونے لگی تھی۔ سحر تو ہمیشہ چھوٹی بہن کے ساتھ انتہائی لاپرواہی کا سلوک کرتی ہے۔ اگر میری ایسی پیاری ہی بہن ہوتی تو -----

گیتی نے ابھی اتنا ہی سوچا تھا کہ سحر نے اس کا بازو تھام لیا۔ آؤ!

اور دونوں نے ابھی دو تین قدم ہی اٹھائے تھے کہ سحر نے رک کر پیچھے گردن موڑی۔ آپ ہی آپ گیتی کی نگاہیں ابھی اس کی نگاہوں کے ساتھ ہی پلٹ گئیں۔

ایز دبھائی! آپ بھی آجائے نا! می پڑھ رہی ہیں، مہرگانے سن رہی ہے۔ پھر آپ اکیلے یہاں کیا کریں گے؟ ہمارے ساتھ چلنے ذرا گپ شپ رہے گی۔

ایز جیسے اسی دعوت کا منتظر بیٹھا تھا۔ جھٹ اٹھ کھڑا ہوا

ارے! ارے

وہ قریب آیا تو سحر ہنسنے لگا کہ ہنس دی تھی

ایک پاؤں میں جراب پہنی ہوئی ہے اور ایک ننگا ہے، جوتے بھی نہیں پہنے۔ یہ

کیسے چلے آ رہے ہیں؟

اوہ! کھسیانا سا ہو کر ایز دمسکرانے لگا

جلدی میں پتہ ہی نہیں چلا

جلدی کوئی نہیں

سحر بڑے عجیب سے انداز میں ہنسی تھی

فکر نہ کریں! ہم آپ کو چھوڑ کر نہیں جاتیں

جانے اس بات سے اور اس انداز سے اس کا کیا مطلب تھا؟ گیتی کی سمجھ میں کچھ

نہیں آسکا تھا۔ پھر وہ اس کے انتظار میں آہستہ آہستہ قدم اٹھا کر چند ہی گز دور گئی

تھیں کہ ایز دبھی آپہنچا۔

جانے اتنی جلدی کیسے اس نے دوسری جراب اور جوتے پہن لیے تھے۔ دونوں

ہی ہنسنے لگیں تھیں۔ گیتی کا تو یہ خیال تھا کہ وہ سیر پالے کا کس قدر شوقین تھا اور سحر نہ جانے کیوں بڑے ہی دیر ہنستی رہی تھی۔

ایز داس کے ساتھ ساتھ چل رہا تھا پہلے تو ہولے ہولے اسے کہتا رہا، بس بھی کرو اب! مگر جب وہ پھر بھی ہنستی رہی تو اس نے رک کر سحر کی گردن دبوچ لی۔
اگر اب خاموش نہ ہوئیں تو گلا دبا دوں گا
اچھا! اچھا!

سحر نے فوراً ہنسنا بند کر دیا۔ مگر اس کی آنکھیں، جانے کیوں اتنی چمک رہی تھیں؟ اور اسی عالم میں باتیں کرتے کرتے ادھر ادھر گھومتے گھامتے تینوں بارہ دری تک جا پہنچے۔ سنگ مرمر کے ان دروں میں بیٹھ کر نیچے گرنے والی آبشار کا نظارہ بہت خوبصورت تھا۔

گیتی کی نگاہ اسی پر گڑی تھی۔ سکول کے زمانے کے بعد وہ اب ہی شالیمار آئی تھی۔ جانے اس میں کیا تبدیلی ہو گئی تھی؟ آج اسے پہلے سے بہت زیادہ خوب صورت لگ رہا تھا۔

پتہ نہیں کیوں؟ یا پھر شاید اس لیے کہ سحر، مہر اور ایز دسبھی بڑے زندہ دل اور خوش باش قسم کے تھے ان کے ہنسنے، ہنسانے والی مزے دار باتیں اور شرارتیں سب کچھ ہی بڑا دلچسپ تھا۔

اب بھی سحر کی اور ایز د کے فقرے بازی چل رہی تھی۔ سحر کوئی بھی بات کرتی ایز د ایسا غلط سلسلہ جواب دیتا کہ پھر دونوں کتنی ہی دیر ہنستی رہتیں۔ پھر اچانک ہی سحر کو پیاس لگ گئی یوں جیسے موسم گرما تھا۔ بڑی سخت پیاس لگی ہے۔ میں ذرا پانی پی آؤں سحر اٹھ کر کھڑی ہو گئی۔ گیتی بھی اس کی تھلید میں اٹھ پڑی تھی۔ تم تو بیٹھو! میں بس ایک منٹ میں آئی۔

لیکن۔۔۔۔۔ لیکن۔۔۔۔۔

گیتی ہکلا کر رہ گئی۔ ایزد سامنے ہی تھا۔ اب کیسے سحر کو احساس دلاتی کہ وہ پانی پینے جاتی تھی تو وہ ایزد کے ساتھ اکیلی وہاں رہ جاتی تھی۔

ایک غیر مرد کے ساتھ! ایک تنہا مقام پر!

مگر سحر ایسی بے وقوف تھی کہ سمجھ ہی نہ سکی۔ اسے وہیں رکنے کی تلقین کر کے خود بھاگ کھڑی ہوئی۔ احمق لڑکی!

گیتی کی حالت غیر ہوئی جا رہی تھی۔ ایزد اپنی جگہ پر بیٹھا تھا۔ درمیان میں سحر کی جگہ خالی تھی اور گیتی اس طرف کھڑی بھاگی جاتی سحر کو دیکھ رہی تھی۔

بیٹھ جائیے! اب جب تک سحر آ نہ جائے گی کیا اسی طرح کھڑی رہیں گی؟

جی۔۔۔۔۔ جی۔۔۔۔۔

اتنے سارے لوگ ادھر ادھر آ جا رہے ہیں۔ سب کیا سمجھیں گے؟ یوں مناسب نہیں لگتا؟

بات تو اس نے درست کہی تھی۔ گیتی چپکے سے اپنی جگہ پر بیٹھ گئی! جانے کیا ہو گیا تھا؟ یہ احساس اسے بہت تنگ کر رہا تھا کہ وہ ایزد کے ساتھ ایک تفریحی مقام پر اکیلی تھی۔

ذہن سے اس خیال کو محو کرنے کی خاطر اردگرد کے حسین نظاروں میں اس نے کھو جانا چاہا مگر اب تو اسے اس گرتی آبشار میں بھی وہ خوبصورتی دکھائی نہیں دے رہی تھی۔

سحر بعض وقت کیسی احمقانہ حرکتیں کر جاتی ہے؟

وہ پریشان ہوئی جا رہی تھی اور نگاہیں نیچی کئے سوچے جا رہی تھی کہ عین اس کی آنکھوں کے سامنے ایزد کی کھلی ہتھیلی آئی۔ اس پر چھلی ہوئی چند سرخ سرخ اور ریشمی ریشمی بھریاں چمک رہی تھیں۔

پہلے سوچا تھا کہ یونہی چلتے پھرتے، گھومتے گھومتے، چپکے چپکے سے ساری کی

ساری ہضم کر جاؤں گا۔ کسی کو ایک بھی نہیں دوں گا مگر۔۔۔۔۔۔۔

اس کی آنکھیں عجیب طرح چمک رہی تھیں۔ گیتی اس سے نظر نہ ملا سکی۔ پھر جب

سحر نے بتایا کہ آپ کو پسند ہیں تو پھر۔۔۔۔۔۔۔ تو پھر

وہ کچھ کہتے کہتے ہچکچا گیا

جی؟

گیتی تو صرف گھبرائی ہی ہوئی تھی

پھر مجھ سے باقی کہانی نہ گئیں۔ پتہ نہیں کیوں؟ باقی میں نے سنبھال کر رکھ لیں

گیتی نے چونک کر نگاہیں اٹھائیں۔ جانے ایزد کی نگاہوں میں کیا تھا؟ وہ مزید

گھبرائی

لے لیں! وہ اصرار کر رہا تھا

اور گیتی کے ہاتھ پاؤں لرز رہے تھے۔ رخسار گرم ہو کر تپ اٹھے تھے دل دھک

دھک کئے جا رہا تھا۔

لے بھی لیں

اردگرد لوگ آ جا رہے تھے نہیں لیتی تو بری بات تھی۔ کب سے وہ ہتھیلی پھیلائے

بیٹھا تھا اور لے تو کیسے لے؟ اس میں اتنی ہمت نہ تھی۔ اس میں اتنی طاقت نہ تھی۔

اتنا تکلف کس بات کا؟ لے بھی لیں

بڑا یگانگت بھرا اصرار تھا۔ بڑی خلوص بھری پیش کش تھی اور بڑا محبت بھرا انداز

تھا۔

سحر آ رہی ہوگی! لے لیں

اور پھر جانے کیسے اس نے ہاتھ آگے کر دیا تھا۔ کس جذبہ کے تحت؟ کس سوچ

کے ساتھ! کس ناطے سے؟ کس تعلق سے؟

مگر اس کا تو اس وقت دماغ ماؤف تھا۔ کچھ سمجھ نہ آیا۔ کچھ خیال میں نہ آیا بس

ہاتھ آگے بڑھا دیا۔

ایزد نے اس کے کپکپاتے ہاتھ پر اپنی ہتھیلی اٹتے ہوئے بہت ہولے سے بالکل سرگوشی کے سے انداز میں کہا۔

شکریہ!

جی! جی! شکریہ تو مجھے ادا کرنا ہے

بڑی مشکل سے وہ یہ بول سکی تھی۔

وہ شامی کباب آپ نے خود بنائے تھے؟

نجانے ایزد نے کیوں پوچھا تھا؟ شاید یونہی بات کرنے کا موضوع نکالنا مقصود

تھا۔

جی ہاں!

بڑے مزیدار تھے

جی شکریہ! اب پھر کس دن کھلائیں گی؟

جی۔۔۔۔۔ جی۔۔۔۔۔

اب وہ کیا کہتی؟ یہ تو محض اتفاق تھا جو ایک بار سحر کے گھرانے کی ملاقات ہو گئی اور

اب یہاں پنک پر۔ ورنہ ان دونوں کی کسی اور جگہ ملاقات کا امکان ہی نہ تھا۔

وہ سحر کے ہاں بہت کم، بہت کم جایا کرتی تھی۔ سحر ہی اکثر اس کے پاس آ جاتی

تھی۔

بہر کیف اس نے اس کے لیے رس بھریاں سنبھال کر رکھی تھیں وہ بھی اس کے دل

رکھنے کو ہی کچھ تو کہہ سکتی تھی۔

جب آپ کہیں؟

وہ بہت جھجک جھجک کر اور بہت ہولے سے بولی

جی؟ کیا آپ تھوڑی دیر کے لیے کنوئیں میں سے نکل کر بات نہیں کر سکتیں؟

اس انداز میں اس نے کہا تھا کہ یک دم گیتی کی ہنسی چھوٹ گئی تھی۔ ارے! ارے!
جلدی سے رس بھریاں کھالو! سحر آرہی ہے۔

وہ یکنخت بوکھلا کر بڑ بڑا اٹھا

اور گیتی نے اس کی ہدایت کے مطابق گھبرا کر جھٹ پٹ تین چار اسٹمپی منہ میں
رکھ لیں۔ اور کچھ ابھی ہاتھ میں تھیں۔

منہ والی بمشکل ختم ہی ہوئی تھیں۔ ابھی مزید کھانے کا موقع نہیں ملا تھا کہ سحر سر پر آ
پہنچی۔ گیتی نے ہاتھ والی مٹھی میں دبالیں اور مٹھی کے اوپر دو پٹہ لپٹنے لگی۔ جیسے یونہی
کھیل رہی تھی۔

ویسے خود اسے بھی اپنی اس حرکت کا احساس نہ ہو سکا کہ جو ایزد نے چاہا تھا، کہا
تھا۔ وہی اس نے کیا تھا کیوں؟ آخر کیوں؟
اور اس وقت آدھی رات کو وہ بیٹھی سوچ رہی تھی۔

پھر اے وہ رس بھریاں کھانے کا موقع ہی نہ ملا۔ گھر پہنچنے تک وہ انہیں مٹھی میں
ہی دبائے رہی۔ یوں جیسے دنیا جہاں کے خزانے اس میں بند تھے۔
اس نے ایسا کیوں کیا تھا؟ کیوں بھلا؟

اس کی سمجھ میں کچھ نہیں آ رہا تھا۔ پھر گھر آ کر وہ کتنی ہی دیرامی کے پاس بیٹھی رہی
تھی۔ باوا جان بھی وہیں تھے۔

ان دونوں کو وہ پنک کے متعلق سب کچھ بتاتی رہی۔ مگر ایزد کے متعلق اس نے
کچھ بھی نہ بتایا۔ سحر کا کرن اگر ساتھ چلا گیا تھا تو امی اور باوا جان نے اسے قطعی کچھ
نہیں کہنا تھا۔

انہیں اس پر اور اپنی تربیت پر پورا اعتماد تھا۔

وہ اس قسم کا پردہ بھی نہیں کرتی تھی جو یہ خوف ہوتا کہ کھلا چہرہ لے کر اس کے
سامنے جانے سے جھڑکیاں وغیرہ پڑ جائیں گی۔

پھر؟ جانے کیوں وہ اس کا وجود اس کی وہاں موجودگی گئی تھی۔ وہ پہلے ایسی تو نہ تھی؟ وہ کبھی ان سے کچھ چھپایا نہیں کرتی تھی۔

اس کے علاوہ وہ رس بھریاں بھی اس نے مٹھی میں چھپائے رکھی تھیں جیسے وہ اگر ان کے سامنے کھائے گی تو ان پر یہ راز کھل جائے گا کہ ایزد نے چوری چوری سب سے چھپا کر اسے دی تھیں۔

پھر اپنے کمرے میں آ کر دروازہ بند کر کے، اندر سے چٹخنی لگا کر اس نے مٹھی کھولی تھی۔ آخر یہ کیسی حرکت تھی؟

ہاتھ کی گرمی سے وہ گرم ہو رہی تھیں اور تھوڑی تھوڑی مر جھا بھی چکی تھیں مگر وہ انہیں کھا گئی تھی۔ ایک ایک کر کے، بڑے مزے لے کر۔ اور ان کا اسے لطف بھی بے حد آیا تھا۔

یہ سب کچھ کیا تھا؟ کچھ انجان سے جذبے، کچھ اجنبی سے احساسات اسے پریشان کئے دے رہے تھے۔

نیند نہیں آرہی تھی۔ آنکھوں کو اس نے ہتھیلیوں سے دبا کر بڑے زور سے رگڑا۔ یوں جیسے وہ اس طرح آنکھوں کو رگڑ کر آنکھوں میں بے رہنے والے سارے دن کے واقعات نکال دے گی۔

کنپٹیوں کو بند مٹھیوں سے کھٹکھٹایا جیسے ذہن میں بس ان سوچوں کو اس طرح بھگا دے گی۔

مگر وہ کامیاب نہ ہو سکی۔ ایزد اور اس کی باتیں، اس کی گھاتیں اسی طرح اس کی آنکھوں اور دماغ میں بسی اور چھپی رہیں۔

تھک کر اس نے تکیے میں چہرہ گھسیڑ لیا۔

مولے! یہ اسے کیا ہو گیا تھا؟

بے بسی سے وہ بڑبڑانی



وہ نرم گرم بستر پر خاموش لیٹا دیوار پر لگے اس برقی قلم کو دیکھے جا رہا تھا۔ جو خوبصورت گلوب کے اندر بند تھا مگر اس کی روشنی پھر بھی پھیل پھیل، بکھر بکھر کر سارے کمرے کو روشن کئے دے رہی تھی۔

اسی طرح، جس طرح گیتی کے حسین وجود نے اس کے سینے میں بند دل کو بے حد پیارے پیارے جذبوں سے روشناس کرا دیا تھا۔ اس کے ذہن و دماغ نے ان کی جلا سے منور ہوا ٹھے تھے اس کے ہوش و حواس، اس کی عقل و خرد کو عجیب سی تازگی اور روشنی مل گئی تھی۔

ایزد کی نگاہیں اسی قلم پر ٹکی تھیں مگر ذہن شالیمار میں مٹ گشت کر رہا تھا۔

سارا دن کرسی پر بیٹھ کر گزار دینے والا انسان خوب بھاگا دوڑا تھا خوب گھوما پھرا تھا مگر تھکن نام کو نہیں تھی۔

وہ مسکرا رہا تھا۔ کیوں؟ جانے کیوں؟

تم جانتے ہو دل نے ہولے سے کہا
نہیں نہیں! میں کچھ نہیں جانتا

جھوٹ! جھوٹ!

اور یکدم ذہنی روا سے سحر کے گھر بہا لے گئی

دو تین دن پہلے سحر نے اسے بتایا تھا کہ اتوار کو می اور ان دونوں بہنوں کا پکنک کا

پروگرام تھا۔ ڈیڈی نے انہیں جانے سے منع تو نہیں کیا تھا مگر خود ساتھ چلنے سے انکار کر دیا تھا۔

زمانہ نازک تھا لہذا کسی مرد کا ساتھ ہونا ضروری تھا اور ایک بھائی یا بیٹے سے بہتر

رفاقت اور کس کی ہو سکتی تھی؟ اس نے یہ سنا تو بڑی خوشی سے ساتھ چلنے کو تیار ہو گیا

تھا۔

سیٹھ امان کے گھر نے اگر اسے پناہ دی تھی اور خود انہوں نے اسے نوکری اور زندگی کی ہر آسائش دی تھی تو سحر کے گھر نے اس کے اندر کی ویرانیوں کو بہاروں میں بدل دیا تھا۔

سحر اور مہرا سے حقیقی بھائی کی مانند سمجھتی تھیں۔ اسی طرح اس سے محبت کرتی تھیں اور اسی طرح اس کا احترام بھی!

ان کی چند ایک عادات ایزد کو اچھی نہ لگی تھیں۔

اشعار کنا بیہ اس نے انہیں سمجھایا تو انہوں نے ایک حقیقی بھائی کی مانند ہی اس کی مرضی پر چلنا شروع کر دیا۔

مہرا بھی چھوٹی تھی۔ سحر تو بالکل ہی اس کی خواہشات پر پورا اترنے کی کوشش کر رہی تھی۔ جیسی وہ بہن چاہتا تھا ایسی ہی وہ بنی جا رہی تھی۔

کتنا پیارا جذبہ تھا۔ ایزد کی خوشیوں کی انتہا نہ رہی۔ اسے یوں محسوس ہونے لگا جیسے اگر سچ مچ اس کی کوئی حقیقی بہن ہوتی تو شاید وہ بھی اس کو اتنا بلند مقام نہ دیتی جیسا سحر نے دے دیا تھا۔ یوں اس کی آرزوں پر پورا نہ اترتی جیسا سحر اتر رہی تھی ایسا احترام نہ دیتی، ایسا مان نہ رکھتی، جیسا سحر رکھ رہی تھی۔

وہ سحر کی دریافت تھا مگر می نے بھی یوں اپنی مامتا کی آغوش دا کر دی جیسے وہ ان کا کہیں دور دیس سے لوٹنے والا بیٹا ہی تھا یا وہ جو اچانک گم گشتہ راہوں سے واپس آ گیا تھا اور ماں کی گود ویران پڑی تھی۔ وہ اس میں سما گیا۔

اور می کی مرضی، می کی خوشی کے بعد ڈیڈی کوئی اور رائے رکھتے ہی نہ تھے۔ ان کی مرضی پر فوراً راضی ہو جائے اور ان کی خوشی کو اپنا خوشی بنا لیتے۔ یوں وہ اس گھر میں بالکل اس طرح فٹ ہو گیا جیسے وہ اسی بساط کا ایک مہرہ تھا۔

سیٹھ امان کا گھر وہ چھوڑ نہیں سکتا تھا، روزی کا معاملہ تھا۔ ورنہ شاید انہی کے پاس اٹھ آتا۔ کہ اس کا جی تو ہر لمحہ وہیں ان محبتوں بھری ٹھنڈی میٹھی چھاؤں میں

گزار نے کوچا ہتا تھا۔

صبح صبح اس کی آنکھ کھلی۔ فوراً خیال آیا، آج تو اسے پکنک پر جانا تھا بہنوں اور ماں کا محافظ بن کر۔

کیسا لذت بخش احساس تھا۔ اس کی مردانگی کو تو اب ہی تسکین ملی تھی۔ کہ وہ کسی کا محافظ تھا، وہ کسی کا اعتماد تھا اور عزتوں کا رکھوالا تھا۔
کیسے خوب صورت اعزاز تھے۔

مسروور مسروور سی گنگناٹھوں کے ساتھ گردن ٹیڑھی کر کے سر ہانے رکھی میز پر نگاہ ڈالی
ارے!

وہ ہڑبڑا کر اٹھ بیٹھا۔ ٹائم پیس پر وہی وقت ہوا تھا جب وہ دفتر کے لیے اٹھا کرتا تھا۔ مگر آج تو اسے جلدی اٹھنا تھا
اس نے سوچا ہوا تھا کہ سحر کے بتائے ہوئے وقت سے بھی پہلے پہنچے گا وہ بھی کیا یاد کرے گی کہ کس سخی کے ساتھ پالا پڑا تھا۔

اوہ! تم بڑے خراب ہو ایز درضا جو عادت ڈال لیتے ہو بس پھر اسی کے پابند ہو جاتے ہو۔ آج بھلا دفتر کے وقت کیوں اٹھے؟

اپنے آپ سے ہی باز پرس کرتے ہوئے وہ تیار ہونے لگا
شیوکی، نہایا، ڈریس اپ ہوا، ٹائی لگائی، بالوں میں الٹا سیدھا برش کیا۔
یہ سب کچھ اس نے بڑی تیزی سے کرنے کی کوشش کی تھی۔ مگر آخر میں دیکھا،
جوتے سب کے سب پالش ہونے والے تھے۔

پھر اسے خود ہی جوتے پالش کرنا پڑے، جلدی جلدی کرنے میں جو وقت بچا تھا
وہ سارے کا سارا صرف ہو گیا چنانچہ اس نے جوتے چمکاتے ہوئے ساتھ تھوڑا سا
سیٹھ امان کے ملازم کو کو سا بھی۔

مگر پھر دوسرے لمحے خود کو سرزنش بھی کر دی
بہت برے ہو تم ایزد میاں! اتنا خیال تمہارا رکھا جاتا ہے تم پھر بھی شکوہ کرتے
ہو۔ اب کسی کو کیا پتہ کہ اتوار کو بھی تمہیں کہیں جانا تھا۔ معلوم ہوتا تو یقیناً جو تا پالش
شدہ ملتا۔

معاف کر دیجئے سیٹھ جی! آپ کے ملازم کی شنائیں گستاخی ہو گئی ہے۔

یوں اپنے آپ سے ہی باتیں کرتے کرتے وہ فارغ ہوا۔ وقت دیکھا وہ ہو چکا
تھا جس کی پابندی کی تاکید کرنے کر دی تھی۔

اور پھر اچانک اسے خیال آیا کہ ابھی تو اسے ناشتہ کرنا تھا اور اتوار کے اتوار ناشتہ
سیٹھ امان اس کے ساتھ یہیں کیا کرتے تھے۔

اب؟ اب؟ وہ پریشان سا ہو گیا۔ پھر اس نے اپنے کندھے اچکائے۔

میں کوئی ان کا چوبیس گھنٹے کا ملازم تھوڑا ہوں۔ آخر میرے اپنے بھی کوئی پروگرام
ہو سکتے ہیں۔

اس عرصے میں پہلی بار سرکشی کے خیالات نے سرا بھارا۔ ادھر اتنی پیاری پیاری
چاہتیں اس کی منتظر تھیں۔ پھر وہ سیٹھ امان کی اتنی پرواہ کیوں کرتا۔ اپنا فرض وہ خوش
اسلوبی سے انجام دے لیا کرتا تھا اور باقی کوئی اور اس پر پابندی نہیں تھی کہ اب
چائے وائے بھی ان کے ساتھ ضرور پئے۔ اور کھانا بھی کھائے۔ اور یہ بھی کرے،
اور وہ بھی کرے۔

لہذا انہیں مطلع کئے بغیر وہ چپکے سے کھسک گیا۔

سحروقت کی بڑی پابند تھی اور وہ بھائی ہو کر اس معاملے میں اس سے مات کھانا
نہیں چاہتا تھا۔

بھاگ کر اس نے ٹیکسی پکڑی۔ اتوار کا دن اور ایک سوٹ بوٹ وائے شریف قسم
کے بابو کی یہ عجلت اور بھاگ دوڑ۔ ٹیکسی ڈرائیور نے قدرے حیرت سے اسے دیکھا

تھا۔ اسے تو ابھی بستر پر ہونا چاہیے تھا شاید وہ یہ سوچ رہا تھا۔

اس کی نگاہوں کے انداز کو سمجھ کر بھی ایز و جلت کی حالت میں ہی رہا۔

دائیں ہاتھ مڑو! اب سیدھے! اب بایاں! رفتار ذرا اور تیز کرو! اور

تیز-----

بے حد تیزی سے اسے راستہ بتاتا رہا۔ ساتھ ہی ساتھ اسے سحر پر بھی غصہ آتا رہا

جسے ٹیکسیوں پر سفر کرنے کا شوق تھا۔ تیسرا کہا تھا کہ سیٹھا مان کی گاڑی لے آئے گا۔

ذرا آسانی رہے گی مگر----- عجیب خرد مانغ لڑکی تھی۔

نہ نہ ہی کرتی رہی، ساتھ ہی یہ بھی نقطہ نکال لیا کہ شاہ بیمار کے باہر کھڑی رہی تو

شریر لڑکے اینٹ پتھر مار کر کچھ نقصان نہ کر دیں۔ جس طرح اپنے گھر لانے سے منع

کر رکھا تھا کہ ان کے محلے کے لڑکے بے حد شریر تھے۔

ان کے محلے کے شریر تھے تو وہ سمجھتی تھی کہ ہر جگہ کے لڑکے ہی بڑے شریر ہوں

گے۔ جیسی خود تھی ویسا ہی دوسروں کو سمجھتی تھی۔

ایز و سوچے جا رہا تھا، بڑا بڑاے جا رہا تھا اور ٹیکسی ڈرائیور کو رفتار اور تیز کرنے کی

ہدایت کئے جا رہا تھا۔

ویسے بات سحر بھی ٹھیک کہتی تھی۔ اپنی زر خرید گاڑی ہو تو کچھ بھی ہو جائے کوئی

نقصان بھی ہو جائے۔ انسان خود کو سمجھا لیتا ہے، صبر کر لیتا ہے۔

لیکن مالکوں کی گاڑی، کمپنی کی گاڑی، ڈرہی رہتا ہے۔ بعض وقت یہ احمق لڑکی

بات عقل کی کر جاتی ہے۔

انہی سوچوں میں کھویا خود سے اور دوسروں سے الجھتا، سلجھتا وہ منزل مقصود پر پہنچ

ہی گیا۔

جب وہ دبے دبے پاؤں اندر گیا تو ڈرائنگ روم میں دروازے کی طرف پشت

کئے سحر بیٹھی کتاب پڑھ رہی تھی۔ تیار ہو کر شاید اسی کے انتظار میں تھی۔

صحیح وقت پر نہ پہنچ سکنے کی وجہ سے اس نے یقیناً اس کا مذاق اڑانا تھا۔ لہذا اس سے پہلے کہ وہ مذاق کا نشانہ بنے ہاتھ میں پکڑا اخبار گول کر کے پٹاخ سے اس کے سر میں دے مارا۔ چوٹ میں لگ کر اسے باتیں بنانا بھول جائے گی۔

اولی اللہ!

لیکن یہ سحر کی آواز تو نہ تھی، ساتھ ہی اس نے مڑ کر پیچھے دیکھا۔

اف تو بہ! کس قدر پریشان ہوا تھا وہ تو سحر کی سہیلی گیتی تھی۔ دو تین دن پہلے وہ

اس سے سحر کے گھر ہی مل چکا تھا۔ بڑی سویت سی لڑکی تھی۔ بڑھی دھیمی دھیمی سی۔

شرمیلی اور کم گوئی۔ ماڈرن لڑکیوں جیسی شوخی اور تیزی طراری اس میں بالکل نہ تھی۔

اس دن سفید لباس میں جو اس کا پسندیدہ لباس تھا وہ بے حد اچھی لگ رہی تھی۔

بڑی مقدس اور پاکیزہ سی محسوس ہو رہی تھی۔

اور آج ہلکے زرد لباس میں بالکل چنبیلی کی کومل سی کلی ہی لگ رہی تھی کتنا اس کا دل

چاہ رہا تھا اسے چنبیلی کی کلی کہہ کر پکارنے کو۔

مگر اس کے ساتھ اس کی اتنی بے تکلفی تو نہ تھی۔

جانے صبح اور وہ بھی اتوار کی۔ یہاں کیا کرنے آگئی تھی۔ اور پھر یکا یک ہی

اس کا جی چاہ اٹھا کہ وہ بھی ان کے ساتھ پکنک پر جائے۔

پکنک کا لطف دو بالا ہو جانا تھا۔ بے شک وہ کم گوئی، شرمیلی تھی مگر جانے کیوں؟

اس کا چمکتا دمکتا وجود بے شمار رونقوں کا مظہر لگتا۔

کوئی بات نہ کرے سامنے بیٹھ کر صرف شرماتی ہی رہے گی تو ان کی پکنک ہو

جائے گی۔ یہ سب اس نے آناً فاناً سوچ لیا تھا۔

سحر کی اتنی پیاری سہیلی تھی پہلے دن ہی اسے دیکھ کر کہنا اس کا جی چاہا تھا کہ وہ بھی

اسے اپنی سہیلی بنالے۔

ایز کو اپنے اس خیال پر خود ہی ہنسی آگئی تھی، بچوں ایسی ہی باتیں سوچا تھا وہ

پھر وہ نہ سکا۔ بہانے بہانے اس نے اس سے پوچھ ہی لیا اور جب اسے معلوم ہوا کہ وہ بھی پکنک پر جا رہی تھی تو۔۔۔۔۔!

ساری زندگی میں اتنا کچھ پایا، اتنا کچھ حاصل کیا حتیٰ کہ ایسے برے حالوں میں یکدم اتنی اچھی ملازمت، گھر اور آسائشیں مل گئیں۔

تب بھی ایسی خوشی کا احساس کبھی نہیں ہوا تھا جتنا اس کا پکنک پر ساتھ جانے کا سن کر ہوا، عجیب سی مسرت، عجیب سے سرخوشی، تن من میں دوڑ گئی، جانے کیوں؟

اور اسی بے خودی میں اسے خیال ہی نہ رہا کہ وہ اس کے ساتھ اتنا بے تکلف نہ تھا۔ بڑھ کر وہ کتاب اس کے ہاتھ سے اچک لی۔

جو وہ پڑھ رہی تھی اسے اس سے زیادہ دلچسپ لگ رہی تھی کہ اس سے بات کرنے کی بجائے وہ اس میں متوجہ تھی۔

اسی لمحے غیر شعوری طور پر اسے کتاب سے بھی بے حد محسوس ہو رہی تھی کہ وہ اس کے ہاتھوں میں تھی، اس کی نگاہوں میں تھی اور اس کی توجہ کا مرکز تھی تبھی اس نے اس سے چھین لی تھی۔

کہ اس کی طرف سے توجہ نہ تھی تو شاید اس سے ایک آدھ بات ہی کر لے کر کے آنے سے پہلے پہلے۔ جانے وہ کہاں تھی اور کب ادھر آ جائے اس وقت تو وہ اکیلی ہی تھی۔ بڑا خوب صورت موقع تھا۔

لیکن۔۔۔۔۔ لیکن یہ سوچ کیسی تھی؟ سحر تو اس کی اتنی پیاری بہن تھی اور اتنی اچھی بہن سے کچھ چھپانے کی کوشش!

یہ کیا تھا؟ یہ کیا تھا؟ کیا چھپا رہا تھا وہ اس سے؟؟

ایسی کوئی بات بھی نہیں تھی۔ پھر وہ وہ چاہتا تھا سحر ابھی ادھر نہ آئے وہ اس چنبیلی کی کلی سے دو چار باتیں کر لے۔

پھر اس نے اس سے گفتگو کا موضوع نکالنے کے لیے کتاب کو وسیلہ بنایا۔ مگر وہ حیران رہ گیا۔ وہ تو بچوں کی کہانیوں والی کتاب تھی۔ جو وہ چنبیلی کی کلی چپ چاپ بیٹھ کر اتنے اذہاک سے پڑھ رہی تھی۔

حیرت کے ساتھ ساتھ اسے ہنسی آگئی۔ ہنسی سے فارغ ہوتا تو مزید کوئی بات بھی کرتا اور ہنسی تھمنے سے پہلے ہی سحر آگئی۔

براہو اس کمبخت ہنسی کا، موقع ہی ہاتھ سے نکل گیا۔ تب وہ درتکے کی پاس والی کرسی پر جا بیٹھا۔

اب بظاہر وہ وہی کتاب پڑھ رہا تھا مگر نہ سحر کو اور نہ اسے ہی پتہ چل سکا کہ پڑھنے کی بجائے وہ اس سے صرف ایک نقاب کا کام لے رہا تھا۔

کتاب چہرے کے سامنے تھی اور وہ خرد دزدیدہ نگاہی سے گیتی کو دیکھے جا رہا تھا حالانکہ وہ اچھی طرح جانتا تھا کہ یہ سراسر غیر شریفانہ حرکت تھی۔

وہ تعلیم یافتہ تھا، مہذب تھا، ایک اعلیٰ ملازمت پر کام کر رہا تھا پھر بھی جانے اس نے ایسا کیوں کیا؟ اپنے رتبہ کا بھی خیال نہ کیا، بیٹھا وہی غیر شریفانہ حرکت کرتا رہا۔

اس کی زندگی میں بہت سی لڑکیاں آئی تھیں۔ خانماں بربادی کے دنوں میں کئی ٹیوشنیں بھی پڑھائیں۔ کئی ایسے دفاتروں میں بھی کام کیا جہاں اس کے ارد گرد لڑکیاں ہی ہوتی تھیں۔

ایم اے میں لڑکیوں کے ساتھ پڑھتا رہا۔ ان میں کئی بہت حسین بھی تھیں، مگر اس نے کبھی کوئی فضول اور غیر شریفانہ حرکت نہیں کی تھی۔

آج نجانے کیا ہو گیا تھا؟ سوچنے سمجھنے کی صلاحیتیں رکھنے کے باوجود وہ اس وقت عقل و ہوش سے بیگانہ ہو گیا تھا۔ بس ہی نہیں تھا خود پر۔ وہ اسے چپکے ہی چپکے تکے جا

رہا تھا۔

ممی اور مہرنے تیار ہونے میں کافی دیر لگا دی۔ وہ دل ہی دل میں دعائیں مانگتا

رہا تھا کہ انہیں اور دیر لگے، اور دیر لگے۔

یہ ایسا کیوں تھا؟ خود اس کی سمجھ میں کچھ نہیں آ رہا تھا۔ کوئی انوکھا، کوئی نرالا سا

جذبہ تھا جو اس سے یہ سب کچھ کرا رہا تھا۔ عجب پر لطف اور لذت بخش!!

وہ خوبصورت تھی۔ معصوم تھی، شرمیلی تھی، سادہ تھی، خوش لباس تھی، اس کی آنکھوں میں ستاروں کی چمک تھی، اس کے لبوں پر تبسم کی بجلیاں کوندتی تھیں۔ اس کے رخساروں پر انار کی کلیاں مہکتی تھیں۔

جانے کیا کیا اس ایک وجود میں اسے دکھائی دے رہا تھا۔ اللہ میاں کی کوئی بالکل نرالی سی مخلوق ہی وہ اسے لگ رہی تھی۔

پھر مہی اور مہر تیار ہو گئیں۔ سب شالیمار پہنچے۔ وہ سارا دن اس کا عجیب سی کیفیت میں گزرا۔ بڑے خوبصورت سے جذبوں اور مدھم مدھم احساسات نے اس کے ہوش و حواس کو اپنی لپیٹ میں لیے رکھا۔

وہ مہر کو پکڑ رہا تھا۔ مہر تو سچ مچ کی بجلی تھی۔ اس لمحے اکیلے میں اس نے سچے دل سے اعتراف کیا لیکن اس کی انا اور اس کے اندر جو بڑے بھائی کی مردانگی تھی، وہ اس ننھے چھٹا وے سے ہار ماننا نہیں چاہتی تھی۔

سحر اور مہی بھی اسے ہی بک اپ کر رہی تھیں اور اس کے دل نے اپنے آپ ہی سمجھ لیا تھا کہ گیتی بھی اسی کی طرف فداری کرے گی۔ کس ناطے سے؟ کس رشتے کے تحت؟ کس تعلق کی بناء پر۔

یہ اس نے سوچا ہی نہیں تھا۔ دل نے خود بخود ہی کوئی رشتہ، کوئی تعلق گھڑ لیا تھا۔ وہ اسے اپنی ہی ملکیت تصور کر بیٹھا تھا۔ یوں وہ پوری طرح پر امید تھا۔ بلکہ پر یقین تھا کہ ابھی گیتی اس کی حمایت میں ہی بول پڑے گی۔

مگر۔۔۔۔۔ عین جب وہ مہر کو پکڑنے کے قریب تھا اور مہر بے خبر تھی کہ وہ اس کے بالکل پہنچ چکا تھا تو گیتی نے اسے مطلع کر دیا۔ مہر چوکس ہو کر پھر بجلی کا کوندا

بن گئی۔

جانے کیوں؟ اس لمحے اس کے دل کو بڑی تکلیف محسوس ہوئی تھی وہ تو اسے سو فیصد اپنا ووٹ سمجھتا تھا۔ مگر یہ کیا؟ اس کا مان بھی ٹوٹ گیا اور اس ننھی سی بچی کے ہاتھوں شکست کھا جانے والے احساس نے اسے یکدم نادم بھی کر دیا۔

اس وقت تنہا تھا۔ وہ اپنا محاسبہ کھلے ظرف سے کر سکتا تھا۔ اس کے اندر یقیناً یہ احساس بھی تھا کہ یہ شکست گیتی کے سامنے ہوئی تھی۔

اور وہ تو اس کے سامنے خود کو ایک بہادر، مہذب، فاتح، غرض ہر لحاظ میں مکمل مرد کے روپ میں پیش کرنا چاہتا تھا۔ عجیب سا جذبہ تھا۔۔۔۔۔ ایسا اس نے سحر اور می وغیرہ کے لیے کبھی نہیں چاہا تھا۔

اور اس ندامت نے اسے طیش دلا دیا۔ تب وہ گیتی سے ہی الجھ پڑا حالانکہ اس کا اس سے الجھنا بے معنی تھا۔ کھیل میں ایسا ہی ہوتا ہے۔ کوئی کسی کا طرفدار بن بیٹھتا ہے تو کوئی کسی کا۔

ممی اور سحر اس کی طرفدار تھیں تو ایک اس نے اگر مہر دین کی حمایت میں کچھ کہہ دیا تو ایسی کون سی بری بات ہو گئی تھی۔ جو اسے اتنا سخت غصہ آ گیا تھا۔

مگر وہ بھی کیا کرتا۔۔۔۔۔ وہ تو اسے صرف اور صرف اپنی ملکیت سمجھ بیٹھا تھا اگر ساری دنیا مہر کی طرفدار ہوتی اور اک صرف گیتی اس کے لیے بول پڑتی تو یہ ایک معمولی سی ہار چھوڑ، کچھ بھی ہو جاتا۔ یقیناً اس کے دل کو ٹھیس نہ پہنچتی۔

اور اصل میں یہی ساری اسے تکلیف تھی۔ پھر جان بوجھ کر اسے نے گیتی کے سارے شامی کباب برباد کر دیئے۔ بہت ڈھیر سارے خود کھائے۔ ممی کو قسمیں دے دے کر کھلائے جو بچے وہ کوؤں کے حضور پیش کر دیئے۔

اندر ایسی جلن ہو رہی تھی، ایسی کھولن لگی ہوئی تھی۔ ممی بھی محض اس کی شرارت سمجھ کر چیپ ہو رہی ہیں۔ شامی کبابوں کو خرد برد کر کے بھی اس کا انتقام پورا نہیں ہو سکا تھا۔

بس یہی جی چاہ رہا تھا کہ گیتی ہاتھ آجائے تو اسے پکڑ کر جھنجھوڑ ڈالے۔ اسی غصے کے عالم میں اس نے رس بھریوں کا بھی صفایا کیا۔ پہلے علم ہوتا کہ وہ بھی تھیں تو شامی کبابوں کے ساتھ ہی انہیں بھی فنا کر دیتا۔ کنوؤں کو بھی اور نان مچھلی کو بھی۔

کچھ بھی ان کے لیے نہ چھوڑتا۔ رہ جاتیں تینوں کی تینوں بھوکی۔

نان مچھلی! ایزد ہنس دیا۔ مچھلی کانٹوں والی تھی۔ جب کانٹوں میں مہر کی مکھی جیسے جھنجھناہٹ اتری تو مزہ ہی آگیا۔ دل کو ایک خاص قسم کی تسکین حاصل ہوئی۔

تینوں بڑی مشکل میں پڑی ہوئی تھیں۔ کتنا مزہ آ رہا تھا۔ ساتھ ساتھ وہ تیزی سے رس بھریوں کا صفایا کئے جا رہا تھا۔ لیکن۔۔۔۔۔ لیکن یہ کیا۔۔۔۔۔؟

پھر جب اسے معلوم ہوا کہ وہ رس بھریاں حرنے گیتی کی خاطر لی تھیں تو یکدم سارے کا سارا غصہ کا فور ہو گیا۔ انتقام کا جوش ٹھنڈا ہو گیا۔ کیسی مسمی سی صورت بنا کر وہ چھلکوں کو دیکھ رہی تھی۔

دل عجیب سے جذبوں سے معمور ہو گیا۔ بے حد اس پر ترس آیا۔۔۔۔۔ بے تحاشا پیار آیا۔۔۔۔۔ اپنی زیادتی پر افسوس ہوا۔

جانے کیا کچھ ہو گیا؟ رس بھریاں نہ کھا سکنے کا اس کو اتنا خیال نہیں ہو گا جتنی تکلیف خود اس کے سینے میں اتر گئی اس کی پسند کی چیز تھی اور کیسے اس نے اسے ترسایا۔ بے چاری اور وہ خود ظالم!

یہ کون سا جذبہ تھا؟ یہ کیسا نرالا سا تعلق تھا۔ کہ نہ کوئی ہوتے ہوئے بھی وہ لا تعلق نہیں رہ سکتا تھا۔

تب اس نے باقی رس بھریاں جیب میں ہی سنبھال رکھیں۔ شاید اس کے حضور یہ نذرانہ گزارنے کا موقع مل ہی جائے۔ اس کی زیادتی کا کچھ چھوڑا سا ازالہ ہو جائے!

اور پھر اس کا جذبہ یقیناً صادق تھا۔ سحر اور گیتی گھومنے کو چلیں تو سحر نے اسے بھی ساتھ ملا لیا۔ شاید اس لیے کہ اکیلی لڑکیاں نہ جائیں۔

سحر کی یہ پیش کش اس کے لیے بڑی حیات افروز تھی وہ اور سحر باتیں کرتے رہے۔ ادھر ادھر کی، ہنسی مذاق کی، گیتی خاموش تھی۔

بے شک اس نے اس سے کوئی بات نہیں کی تھی مگر وہ ساتھ تو تھی۔ وہ ان کی باتیں دیکھتی ہی سے سن تو رہی تھی۔۔۔۔۔ مسکراتی رہی تھی۔

تقریباً آدھے شامیماں کا چکر لگا کر وہ بارہ درمی میں پہنچے تو سحر کو پیاس لگ گئی۔ بڑی مبارک تھی سحر کی پیاس۔۔۔۔۔ بڑا خوبصورت موقع ہاتھ آ گیا تھا۔

وہ چلی گئی تو دونوں چپ چاپ بیٹھے رہ گئے۔ تھوڑی دیر ایز دے سوچا۔ کس طرح اس کے حضور یہ رس بھریاں پیش کرے۔

اس کی یہ حرکت کہیں اسے ناگوار ہی نہ محسوس ہو۔ کہیں اسے تھپڑ ہی نہ پڑ جائے کہ اسے تنہا دیکھ کر اس نے کیوں دی تھیں؟ سب کے سامنے کیوں نہ دیں۔

لیکن کچھ بھی ہو۔ بہت کچھ سوچ بچار کر کے اس نے جیب سے رس بھریاں نکال لیں۔ نیچی نگاہیں کئے وہ اپنی گود میں نجانے کیا دیکھ رہی تھی؟

بڑی ہمت کر کے اس نے وہ اسے پیش کر ہی دیں۔ مگر۔۔۔۔۔ یہ کیا؟ حیرت اور مسرت کے ملے جلے جذبات نے اسے دیوانہ سا بنا ڈالا۔

اس کے رخسار پر کوئی تھپڑ نہیں پڑا تھا۔ اس کی حسین حسین پر کوئی بل نہیں آیا تھا۔ اس کی آنکھوں میں غمغیض و غضب کے آثار نہیں جھلکے تھے۔

اس کی اس معصوم سی پیش کش کو نہ صرف اس نے معصومیت کے ساتھ مسکرا کر، شرمناک قبول کر لیا بلکہ اوپر سے سحر کے آجانے پر کسی انمول و نایاب خزانے کی طرح مٹھی میں دبایا تھا۔

اس حقیر نذرانے کو، ان چند رس بھریوں کو اس نے اتنی سعادت بخشی تھی، کاش! اس نے دل نکال کر اسے پیش کیا ہوتا۔

اک مسرت بھرا گنگناتا ہوا فقہہ اس کے حلق سے پھوٹ نکلا۔۔۔۔۔ یہ وہ

کیسی باتیں سوچ رہا تھا۔ یہ اس کا دماغ کن بھول بھلیوں میں الجھا رہا تھا۔

ایزد! یہ تم کیا کر رہے ہو! بیٹے جی! سیدھی سیدھی طرح ملازمت کرو! ورنہ

ورنہ۔۔۔۔۔ اس دل کے عاملات میں الجھے تو پھر خیر نہیں۔ اب

نہیں اڑائے بیٹھے ہو۔ حسین حسین سپنوں میں کھوئے ہو۔ اس کی حسین اور خوش

گوار باتوں، حرکتوں اور یادوں کے ساتھ بیٹھے رت جگا منا رہے ہو۔ اس شب

بیداری کے بعد دن کو کام کیسے کر سکو گے؟ کیا ملازمت سے ہاتھ دھونے کا ارادہ ہے

؟

اور ابھی وہ خود کو کوئی جواب نہیں دے پایا تھا کہ پھر گم ہو چکا تھا۔ خیالات کے

انہیں نخلستانوں میں کھو چکا تھا۔ پھر معنی خیز انداز میں مسکرائی تھی۔

اس نے تو مردانہ ہمت اور دلیری کے ساتھ اس کی مسکراہٹ کا جواب مسکراہٹ

سے دے دیا تھا۔ مگر اس پاگل لڑکی کو جانے کیا ہو گیا تھا۔ اس سے نگاہ ہی نہیں ملا رہی

تھی۔ جیسے کوئی چوری کر بیٹھی تھی۔

ایزد کو صاف محسوس ہو رہا تھا کہ اس کا سارا وجود زربہا تھا۔ بند مٹھی اور دوسرا ہاتھ

دونوں ہی کپکپا بیجا رہے تھے۔ ایزد کو اس پر ترس آ گیا۔ جھٹ پٹ اٹھ کھڑا ہوا۔

اس سے پہلے کہ سحر محسوس کر کے کچھ کہے۔ حیران ہو، یا مذاق اڑائے وہ جلدی

سے بول پڑا۔

یہ تم کس پتھر کے بت کو پنک منوانے لے آئی ہو۔ واہ محرو! اچھی تمہاری سہیلی

ہے۔ ہم انہیں کھا تھوڑا جائیں گے جو یہ ہم سے ایک آدھ بات کر لے گی

وہ پھر بھی سر جھکائے بیٹھی رہی تھی

آپ سے شرماتی ہے بھائی جان!

سحر نے بغیر کچھ محسوس کئے اس کی حمایت کر دی تھی

اور وہ جب ہم سے لڑائی کی تھی

اس وقت ہم سب پاس تھیں۔ اگر آپ اسے کھانے کی کوشش کرتے تو ہم نے اسے بچالینا تھا! اس لیے یہ اس وقت نہیں ڈری تھی۔

سحر ایک ہی شری تھی۔ باتیں تو اس کے پاس گھڑی گھڑانی موجود رہتی تھیں۔

آؤ گیتی! می واپس چلنے کو کہہ رہی ہیں

انہیں آنے کی بھی جلدی ہوتی ہے اور واپس جانے کی بھی

ڈیڈی بغیر اس ہو جاتی ہوں گی

اس کی اس بات پر گیتی ہنس پڑی تھی

شکر ہے! ایزد نے دل میں سوچا آپ میں ابھی جان ہے ورنہ میں تو سمجھا تھا کہ

ہمارا نذرانہ قبول کرتے ہی وفات پا گئیں۔

اس وقت تو اس سوچ کے ساتھ ہنسی آگئی تھی مگر اس وقت! گیتی کو خدا انخواستہ کچھ

ہو جائے تو۔۔۔۔۔؟ اس کا دل بیٹھ سا گیا یہ وہ کیسی باتیں سوچ رہا تھا۔

انسان کے خیالات کس طرح دم بدم اور لمحہ بہ لمحہ بدلتے ہیں۔ پنختہ ہوتے ہیں اور

ابدیت کا روپ دھار لیتے ہیں۔ اب تو اسے مذاق میں بھی کوئی ایسی ویسی بات کہنے

کو جی نہیں چاہ رہا تھا۔

گیتی نے بند مٹھی پر رومال لپیٹ لیا تھا۔ بالکل ایسے ہی جیسے وہ کھیل رہی تھی۔

کھانے کا موقع ہے ملا تھا تو کس ہوشیاری سے اس نے سب سے چھپالی تھیں۔

حسن معصوم ہوتا ہے مگر عشق و محبت! یہ جذبہ انسان کو ہر داؤ پیچ سکھا دیتا ہے۔ یقیناً

اسے بھی کوئی لگاؤ اس کے ساتھ تھا۔

اور اسی احساس نے خود ایزد کے جذبات کو کچھ اور بھی تقویت بخش دی تھی۔ گیتی

اس کی تھی۔ گیتی صرف اس کی تھی۔ اس کی زندگی کا دھڑ گیت!

بیٹھا تھا۔ یہ کونسا جوگ تھا جو وہ لینے جا رہا تھا

محبت! محبت!! محبت!!!

جانے کہاں کہاں سے صدائیں آنے لگیں؟ سینے کے اندر سے، دماغ کے اندر سے، ایک ایک سانس سے

نہیں نہیں! یہ سب فرسودہ باتیں، فرسودہ قصے ہیں، اس نے سر جھٹکا تو سلجھنے کی بجائے پھر انہی الجھاؤں میں الجھ گیا۔

واپس گھر آئے تو ایزد کا کتنا جی چاہا تھا کہ گیتی کو اس کے گھر پہنچانے کی ذمہ داری اس کے ذمے پڑے۔ مگر۔۔۔۔۔

یہ سحر کی بچی! پتہ نہیں مجھے کیا سمجھتی ہے۔ اپنی سہیلی کو مجھ سے کیوں اتنا بچا بچا کر اور چھپا چھپا کر رکھتی ہے۔ بڑی اماں بن کر خود اسے اس کے گھر چھوڑنے لگئی کہ شاید کہیں میں اس کا گھر نہ دیکھ لوں۔

پھر رکشے میں دونوں بیٹھ کر شوں کر کے نکل گئیں تو اسے بے حد غصہ آیا۔

گیتی پر نہیں۔ اس بے چاری کا کیا قصور؟ سحر پر! بھلا بہنیں ایسی ہوتی ہیں۔ وہ تو خود بیچ پڑ کر بھائیوں کے معاملات سلجھاتی ہیں۔

اچھا سحر! تو دیکھ تو سہی! تیرے ساتھ کیا کرتا ہوں۔ ایسی جگہ بیا ہوں گا۔ ایسی جگہ بیا ہوں گا کہ بس! نہیں! نہیں!! میری پیاری بہن! خدا تجھے سدا سکھی رکھے۔ تو نے تو میری زندگی کو بہاروں سے ہمکنار کیا ہے۔

یہ ایک سحر کی محبت رگ و پے میں دوڑنے لگی

تو، مہر، ممی، ڈیڈی، اتنی محبتیں دینے والی ہستیاں، خوش نصیبوں کے نصیب میں آتی ہی آتی ہیں۔ اور سب سے بڑھ کر۔۔۔۔۔ گیتی! میری حیات کا سہانا اور

مدھر گیت! میرے دل کی یہ آبادی بھی تو تیری ہی وجہ سے ہے

وہ بے اختیار مسکرا رہا تھا

تو اٹھا کے مجھ سے چھپا کے رکھ! ایک دن آئے گا کہ وہ اگر لاکھ پروں میں بھی
چھپی ہوگی تو میری خاطر تو اسے خود ڈھونڈنے کی کوشش کرے گی۔ ارے!
اچانک سامنے میز پر نظر جا پڑی ناٹم پیس دو بجا رہا تھا۔

سو جا ایز درضا! ورنہ ایسا نہ ہو کہ کل تیری ملازمت کا آخری دن ہو جائے۔ ایدز
بتی گل کر کے لیٹ گیا۔

پھر تجھے اس چینیلی کی کلی کی مہک بھی نصیب نہ ہوگی کہ ہر لڑکی کے والدین لڑکے
کی ملازمت بھی دیکھا کرتے ہیں۔ بے کار کو تو کوئی لڑکی نہیں دیتا۔ اور مجھے
تجھے حاصل کرنا ہے۔ شب بخیر! میری عزیز ہستیو! میٹھی میٹھی نیند سو جاؤ۔

جانے کیا کیا بڑبڑاتے ہوئے وہ نیند کی آغوش میں ساتا چلا گیا۔



سحر نے ایک طویل انگڑائی لی۔ چند لمحے مسرت بھرے انداز میں کچھ گنگنائی رہی پھر اٹھ کر بیٹھ گئی۔ آپ ہی آپ مسکرائے جا رہی تھی۔

رات وہ بڑی پرسکون نیند سوئی تھی۔ چھلی کئی راتوں کی نسبت زیادہ پرسکون۔۔۔۔۔!

یوں جیسے انسان کوئی عائد شدہ فرض ادا کر بیٹھے۔ کسی ذمہ داری سے سبکدوش ہو جائے۔ کچھ اسی طرح اسے محسوس ہو رہا تھا۔

گیتی کی امی بانو بیگم سے اسے عجیب قسم کا لگاؤ تھا۔ خود وہ کبھی نہ سمجھ سکی کہ کیسا۔۔۔۔۔؟ اس کی سہیلی کی مان تھی۔ اس لحاظ سے تو وہ عزیز تھیں ہی!

اس کے علاوہ بھی کوئی بات تھی۔ وہ شاید ان کی نیکی اور پرہیزگاری تھی۔ ان کے چہرے کا تقدس تھا جو ہمیشہ ان کی عزت کرنے کو جی چاہتا ان کے کسی کام آنے کو جی چاہتا۔

ان کے پاس بیٹھ کر ان کی باتیں سننے کو جی چاہتا۔ اور سحر جب بھی گیتی سے ملنے آتی تو بانو بیگم کے تقدس کے حضور ضروری حاضری دیتی۔

اور یہی بانو بیگم تھیں جنہوں نے اس کے سپرد ایک کام کیا تھا۔ سحر چاہتی تھی یہ کام ضرور انجام کو پہنچے۔ زندگی میں پہلی بار تو انہوں نے اس کی عقیدت و لگاؤ کا زما یا تھا۔

اور وہ اس آزمائش میں پورا اترنا چاہتی تھی۔ گو انہوں نے مجبور نہیں کیا تھا۔ بس چلتے چلتے اپنی پریشانی بتائی تھی۔ مگر سحر تو خود ہی ان کی اس پریشانی کو دور کرنا اپنا فرض سمجھ بیٹھی تھی۔ ان کے ساتھ وابستگی کی وجہ سے شاید!

اور پھر اسی لیے اس نے یہ تمام پاڑے بیلے تھے۔ اتنے جھوٹ بولے تھے اتنی مکاریاں کی تھیں! اتنی چالاک بنی تھی۔

بے شک ابھی واضح طور پر نتیجہ کوئی نہیں نکلا تھا۔ مگر گیتی اور ایزد کے انداز سے

عادات و صفات کے معاملے میں تو اس کا خیال تھا کہ جیسے ماں باپ خود ہوتے ہیں، اسی قسم کی تربیت اولاد کو دیتے ہیں۔ تب ویسی ہی اولاد بن جاتی ہے۔

کوئی بھی بچہ ماں کے پیٹ سے اچھی یا بری عادات لے کر پیدا نہیں ہوتا۔ اور گروہ کی تعمیر میں کسی کا اپنا قصور یا اچھائی کم ہی ہوتی ہے۔

کچھ خون کے اثر سے ملی ہوئی اچھی یا بری باتیں اور کچھ اچھی یا ناقص تربیت! پھر ایک انسان جو بھی بن جائے۔ بن جائے۔

البتہ شکل صورت اللہ میاں کا بہت بڑا عطیہ ہوتا ہے جسے مل جائے وہ خوش قسمت !

اور اس لحاظ سے گیتی بڑی خوش قسمت تھی وہی قابلیت اور ذہانت کی بات تو جس نے توجہ دے دی وہ ذہین ہو گیا اور بے پرواہی برت لی تو غبی۔

ویسے ذہانت کی خود اس کے پاس کمی نہیں تھی۔ اسے اپنی ذہانت پر اعتماد تھا۔ کسی دوسرے کی دیکھنے پر کھنے کی ضرورت نہ تھی۔

اور یوں صرف گیتی کا حسن ان کی دوستی کا باعث بن گیا تھا۔ ایک عورت ہو کر جب اسے گیتی کے حسن نے متاثر کیا تھا تو ایزد کو کیوں نہ کرتا اور اگر نہ کرتا تو اسے ایزد کے انسان ہونے پر ہی شک گزرتا۔

کہ انسان کی فطرت اللہ تعالیٰ نے ایسی ہی بنائی ہے۔ اور حسن اپنے اندر کشش ثقل رکھتا ہے۔ ہر کوئی انسان اس کی طرف کھینچ جاتا ہے۔

اور پھر جہاں مخالف جنس کا معاملہ ہو! عورت اور مرد کا انسانی فطرت کا۔ جبلت کے تقاضوں کا!!

ایزد کی طرف سے تو پہلے ہی اسے یقین تھا کہ پہلی ملاقات میں ہی مات کھا جائے گا البتہ گیتی کی طرف سے اسے ذرا پریشانی تھی۔

اور وہ پریشانی تو آدھی اسی وقت کم ہو گئی تھی جب اس نے ایزد کو دیکھا تھا۔ تین گھنٹے اس کے ساتھ کیفے میں گزارے تھے۔

وہ وجہ بہ تھا، وہ قابل تھا، بہت سارے دکھوں سے سینہ تارتا رہنے کے باوجود زندہ دل تھا اور بڑی خوب صورت باتیں کرنے کا سلیقہ اسے آتا تھا۔

اور ایک مرد کی یہی خصوصیات تو ہوتی ہیں جو کسی جوان لڑکی کا دل موہ سکتی ہیں۔ رہا خلوص، دونوں کا معاملہ تو؟

اس کے متعلق سحر کچھ سوچنا ہی نہیں چاہتی تھی۔ جن دو انسانوں کی نبھ گئی وہ مخلص اور با وفا ہو گئے جن کی نبھ نہ سکی وہاں جفا بھی آگئی۔ وہاں خلوص کی کمی بھی ہو گئی۔

یہ سب تو حالات پر منحصر ہوتا ہے۔ ورنہ انسان کا دل۔ اور خصوصاً ایک مرد کا دل۔۔۔۔۔ وہ ان خلوص و وفا کے چکروں سے علیحدہ ہوتا ہے۔

وہ ہر نئے لمحے اور ہر حسین عورت سے دل لگا سکتا ہے۔ اس پر کوئی خلوص و وفا کی پابندی اور کوئی ذمہ داری عائد نہیں ہوتی۔۔۔۔۔ وہ آزاد مخلوق ہوتا ہے، کسی

بھی پابندی اور کسی بھی ذمہ داری سے مستثنیٰ
مردم، زندہ باد!

سحر نے سوچوں میں کھوئے مسکرا کر نعرہ لگایا۔
اور پھر اٹھ کر جلد جلد یونیورسٹی کے لیے تیار ہونے لگی۔

لباس تبدیل کرتے ہوئے، بال سلجھاتے ہوئے، ناشتہ کرتے ہوئے، غرض اس کا ذہن ایک لمحے کو بیکار نہیں بیٹھا تھا۔

گیتی کی طرف سے بھی وہ خاصی پر امید تھی۔ اسے پیاس و یاس بالکل نہیں لگی تھی۔ وہ تو اس نے محض بہانہ بنایا تھا۔ ان دونوں کو تنہا چھوڑنے کے لیے۔

ایسا نہ ہو خود اس کی ہر لمحہ کی موجودگی ہی کام بننے نہ دے کیونکہ ایسے معاملات۔۔۔۔۔ یعنی دلوں کے معاملات کسی کی موجودگی میں طے نہیں پا

حسن و عشق تنہا ہی ہوں تو معاملہ ٹھنکتا ہے۔

سحر اپنی سوچوں پر خود ہی مسکرائے جا رہی تھی۔

زندگی بھی کیا چیز ہے؟ اس میں انسان کو کیسے کیسے عجیب رول ادا کرنا پڑتے ہیں

۔۔۔۔۔ وہ سوچ بھی نہ سکتی تھی کہ کبھی اسے زندگی میں دو انسانوں کے درمیان

عشق و محبت کی پینگیں بڑھوانے کا رول بھی ادا کرنا پڑے گا۔

کتنا عجیب رول تھا۔ منفرد سا، یہ تو شاید حقیقی زندگی میں کبھی بھی کسی کو نہ ملا ہو۔

وہ سوچے جا رہی تھی! مسکرائے جا رہی تھی۔ اور ناشتہ کئے جا رہی تھی۔

باجی! جلدی کیجئے! دیر ہو جائے گی!

مہر کی آواز نے اسے چونکا دیا۔ جھٹ سے گھڑی دیکھی!

ارے!

ناشتہ ابھی پورا نہیں کیا تھا۔ اسی طرح ادھورا چھوڑ کر، اٹھ پڑی۔

ذہن پھر اپنے اس رول کو، جو اچانک ہی اس کے ذمے پڑ گیا تھا، بطریق احسن

پایہ تکمیل تک پہنچانے کے لیے سوچ و بچار میں مصروف ہو گیا۔

کیا خیال ہے؟ گیتی اور ایزد بھائی! آج فلم کا پروگرام نہ بن جائے؟

خیالوں ہی خیالوں میں ان دونوں سے مشورہ کرنے لگی



ہیلو!

ہیلو!

ہیلو!

ہیلو!

آپ کون بول رہے ہیں؟

وہ الجھ پڑی

آپ کون بول رہی ہیں؟

تو بہ! معلوم نہیں کون جاہل ہے جسے فون کرنے کا بھی شعور نہیں۔ وہ ہولے سے

بڑ بڑائی

جی۔ کیا کہہ رہی ہیں؟ ذرا بلند آواز میں بولنے

وہ پلیز! مینجر صاحب کو بلا دیجئے

کیا کہنا ہے انہیں؟

لیکن آپ کیوں پوچھ رہے ہیں؟

اس لیے کہ مجھے یہی حکم ملا تھا

کیا؟

سر اگر کسی کو کافو... آ...

آپ آخر ہیں کون؟
وہ برہمی طرح جھنجھلا اٹھی

آپ کیوں نہیں بتا دیتیں کہ آپ کون ہیں؟
میں خواہ مخواہ ہی بتا دوں! میں تو لڑکی ہوں!
اور میں لڑکا!

اوہ یو۔۔۔۔۔

بس بس! آگے زبان سنبھال کر بولنا
اوہو! سحر کی ہنسی چھوٹ گئی

تو آواز بدل کر لوگوں کو پریشان کرنے کا بہروپ بھی آپ کو آتا ہے؟
لوگوں کو نہیں! صرف اپنی بہن کو
ایز دہاس رہا تھا۔۔۔۔۔

بہت خوش لگ رہے ہیں؟ کیا مل گیا؟

میری پیاری بہن! یہ میرا دفتر ہے گھر نہیں۔۔۔۔۔ جو تم فون سے چمٹ کر
بیٹھ گئی ہو۔۔۔۔۔

اور میرا بھی گھر نہیں۔۔۔۔۔ یونیورسٹی ہے! آپ کیوں مذاق کئے جا رہے
تھے؟

متصدد بتاؤ کہ فون کیوں کیا تھا؟

اب وہ بارعب لہجے میں بولا

ابھی دو چار منٹ تک سیٹھ صاحب آنے والے ہیں!

آج آپ کا کوئی پروگرام ہے؟

ہمارے پروگرام تم ہی بنانے والی ہو؟

پھر آج پورے تین بجے پہنچ جائیے گا!

کیوں؟
فلم دیکھنے جانا ہے
کس کس نے؟

میں اور آپ ----- اور اگرمی کا جی چاہا تو -----
بس؟
بس سے کیا مطلب؟

گو حراس کے انداز سے ہی سمجھ گئی تھی کہ وہ اور کس کے متعلق جاننا چاہتا تھا۔ مگر وہ
دانستہ انجان بن گئی۔

اورہ! نہیں ----- کچھ نہیں
وہ یکدم گڑبڑا گیا

مہرا بھی پچی ہے اسے زیادہ فلمیں نہیں دیکھنا چاہئیں
بات بنی نہیں سحر دل ہی دل میں نہی
تو مہر پہلے کب ہمارے ساتھ گئی ہے؟
سحر کو نہی آئے جارہی تھی

اچھا! اچھا
پھر؟ آئیں گے نا؟

وقت ملا تو آ جاؤں گا!

واہ واہ! وقت کیوں نہ ملے گا؟

بھئی کسی کا نوکر ہوں، آزاد انسان نہیں ہوں؟

تو میں اور میری ایک سہیلی دونوں جوان اور حسین لڑکیاں! اکیلی فلم دیکھنے جائیں

گی؟

کیا؟

اب ایزد چو نکا۔۔۔۔۔

کون سی تمہاری سہیلی؟

ہائے بھائی جان! یہ کیسی حرکت ہے؟ آپ بھلا میری سہیلی کے متعلق کیوں پوچھ

رہے ہیں؟

اوہ! وہ بری طرح سٹپٹا گیا

کچھ نہیں! کچھ نہیں

ایزد نے جلدی سے ریسیور سٹخ دیا۔ سحر نہی سے بے اختیار ہوئی جا رہی تھی۔

کس کو فون کیا ہے؟ کیا کوئی فرینڈ۔۔۔۔۔

ایک بے تکلف سی کلاس فیلو آگئی۔۔۔۔۔

اوہ پاگل! اپنے بھائی کو کیا ہے!

مگر نہ تو یوں رہی تھیں جیسے پتہ نہیں کون ہے؟

کیوں؟ بھائی کے ساتھ بہن کا ہنسنا بولنا منع ہوتا ہے؟

نہیں تو!

وہ کھسیانی سی ہو کر رہ گئی۔۔۔۔۔

ہر وقت لوگوں کے بوائے فرینڈز تمہارے دماغ پر کیوں سوار رہتے ہیں؟

اس لیے۔۔۔۔۔ اس نے ٹھنڈا سانس بھرا

کہ ہمارا کوئی نہیں

تو جاؤ مرد بنا لو!

سحر نے جھک کر میز سے کتابیں اٹھائیں۔۔۔۔۔

اب کہاں؟

چھٹی

چھٹی۔۔۔۔۔

ہاں چھٹی کر کے گھر جا رہی ہوں۔۔۔۔۔

کیا بات ہے؟ آج کل تمہارا گھر میں بہت دل لگنے لگا ہے۔ پہلے تو شام تک یہیں گھومتی پھرتی نظر آیا کرتی تھیں۔

دیپر سے گھر جاؤں تو بھیا سے ڈانٹ پڑ جانے کا خطرہ ہے۔ انہیں دیپر تک میرا یہاں رہنا پسند نہیں۔

سحر نے بڑے تفاخر سے جواب دیا

تو پہلے پسند تھا

باہر گئے ہوئے تھے، اب آئے ہیں

یعنی کہ نکیل ڈال دی، انہوں نے۔۔۔۔۔

بس یہی سمجھ لو!

بڑے مطمئن انداز میں کہہ رہی ہو!

تو اور کیا۔۔۔۔۔ بھائی کی بات کا مان رکھنا ہی پڑتا ہے۔ یوں بھی وہ کچھ غلط

تھوڑا ہی کہتے ہیں؟ عین مذہب اور شرع کے مطابق

مولوی ہوں گے؟

سحر کا قہقہہ چھوٹ گیا

مذہب اور شرع پر چلنا کیا صرف مولویوں کا ہی فرض ہے؟

سحر چمک کر بولی!

پاگل! میرے بھائی کو دیکھ لو تو ایک منٹ میں اس پر فدا ہو جاؤ۔ ایسا بینڈ سم! ایسا

لائق اور ایسا مزیدار انسان ہے

سحر بڑے انداز سے مسکرائی

بڑی مزے کی باتیں کرتے ہیں۔ کہو تو کل انہیں یہاں لاؤں؟

دفان ہو! سحر کی پچی! تم سدا کی بد تمیز ہی رہیں

وہ کلاس فیلو پھر کھسیانی سی ہو گئی

تمہارا بوائے فرینڈ کوئی نہیں نا؟

اب بکو اس نہ کئے جا!

باتیں کرتے کرتے وہ سحر کے ساتھ ساتھ یونیورسٹی سے باہر تک چلی آئی تھی

ارے! تمہیں کلاس نہیں اٹینڈ کرنا تھی؟

اور تمہیں؟

میں نے تو بتایا نا کہ ضروری کام کی وجہ سے جلد جانا ہے اور تم نے مجھے باتوں میں

لگا کر دیر کرا دی۔

باتوں میں لگا کر تو تم نے میری کلاس مس کرا دی

میرے بھائی کی باتیں سن کر تم خود اپنے ہوش و حواس کھو بیٹھی تھیں

دیکھ سحر! -----

خدا حافظ

اس کی پوری بات سننے بنا ہاتھ ہلاتے ہوئے اور سر پر احتیاط سے دو پہلے اوڑھتے

ہوئے سحر سرک پر نکل گئی۔

بڑ چینیج آیا ہے اس لڑکی میں؟

وہ بڑ بڑاتے ہوئے اور مڑ مڑ کر دیکھتے ہوئے اپنی کلاس کی طرف چلی گئی۔



ارے! یتیم اس وقت؟

گیتی اٹھ کر بیٹھ گئی

اور تم اب تک بستر میں ہو، خیر تو ہے؟

سحر بھی وہیں اس کے پاس ہی پلنگ پر بیٹھ گئی۔۔۔۔۔

بس! ایسے ہی۔۔۔۔۔ طبیعت ذرا کسلمندی تھی

جانے کیوں سحر کے لبوں پر مسکراہٹ دوڑ گئی؟

کس قسم کی کسلمندی؟

نیندا اچھی طرح نہیں آسکی

کیوں بھلا؟

اب مجھے کیا پتہ؟

گیتی اس کی جرح سے جھنجھلا اٹھی

اور میں جانتی ہوں سحر مسکرائی

کیا؟ گیتی نے سٹیٹا کر پوچھا

تم کیا جانتی ہو؟

بعض وقت تھکن زیادہ ہو تو تب بھی نیندا اچھی طرح نہیں آتی

ہاں! گیتی نے اطمینان کا سانس لیا

شاید یہی وجہ ہو؟

لیکن یہ سحر کیوں اس طرح معنی خیز انداز میں مسکرائے جا رہی تھی؟ گیتی کو ذہنی طور

پر اس کی مسکراہٹ بوکھلائے دے رہی تھی۔ پریشان کئے دے رہی تھی۔

پھر؟ کیا آج سارا دن ہی بستر میں گزارنے کا ارادہ ہے؟

ہوں! آں! لیکن تم کیوں پوچھ رہی ہو؟

گیتی کی جگہ پر سحر بڑے سکون سے دراز ہو گئی

گیتی نے ذرا پرے ہٹ کر اسے جگہ دی

فلم دیکھنے کا پروگرام تھا۔ سوچا تمہیں بھی لے لوں۔ سارا دن اکیلی پڑی رہتی ہو

کون کون جا رہا ہے؟

گیتی نے جھٹ سے پوچھا

میں اور تم

سحر بظاہر اپنے سینے پر رکھی کتابوں کو الٹ پلٹ کر رہی تھی مگر درز دیدہ نگاہی سے

دیکھ گیتی کو رہی تھی۔

بس؟ صرف میں اور تم؟

شاید می کا پروگرام بھی بن جائے؟

سحر مسکرائی

اکیلی عورتیں؟

گیتی نے کہا۔ سحر کی بے اختیار ہنسی چھوٹ گئی۔

ہنسی کیوں ہو؟

گیتی بگڑ گئی

ہنسی اس لیے ہوں کہ کیا پھر رفیقے کو ساتھ لے لیں

سحر نے بات بنائی

یہ تمہیں ہر وقت رفیقہ کیوں یاد آتا رہتا ہے؟

مجھے اچھا لگتا ہے اس لیے!

تجھے خدا مجھے!

اب گیتی بھی ہنس پڑی

پھر؟ چلتی ہو؟

کچھ ایسا موڈ نہیں!

نہ بھئی بنا لو! تمہارے ساتھ فلم دیکھے بہت دن ہو گئے
امی کہیں گی اب روز روز ہی گھر سے غائب ہونے لگی ہے
اور جب تو سدا کے لیے اس گھر سے غائب ہو گئی؟
کیا اس عالم شباب میں مر جاؤں گی؟
گیتی مسکرانی

تو بڑی ڈھیٹ ہے فکر نہ کرو سو سال زندہ رہے گی
اور تم تو جیسے اتنی خود دار ہو کہ ابھی مر جاؤ گی

نہ بھئی ابھی نہیں

سحر سنجیدگی سے بولی

آج کی فلم دیکھ لوں!

کیوں؟ آج کوئی خاص بات ہے، جو تین گھنٹے کی مہلت مانگ رہی ہو

ایز د بھائی کی جیب پر ڈاکہ ڈالنا ہے

ساتھ ہی سحر نے آنکھوں کے گوشوں سے گیتی کو دیکھا

ایز کے نام پر اس کا چہرہ یکدم گننا رہا اٹھا تھا

تو گیتی! مجھ سے اڑنے کی کوشش مت کر میں نے کل بھی تیرے چہرے پر پھلتے

گلال اور تیرا حیا سے سمٹتا وجود دیکھ لیا تھا اور آج بھی تیرا یہ پوچھنے کا انداز اسی

عورتیں؟

میں جان گئی ہوں سب کچھ۔ کیا بھلا پہلے صرف میں اور تم فلم دیکھنے کبھی نہیں

گئیں۔ صرف میرے ہی ساتھ جانے کی تو تمہیں والدین سے اجازت ملی ہوئی ہے

کہ میں حافظ متین کی بیٹی ہوں

سحر نے دل میں سوچا

لیکن۔۔۔۔۔ وہ دیکھو نا

گیتی خواہ مخواہ ہی ایت و لعل کرنے لگی۔ صرف ایزد کی طرف سے اعلیٰ کا اظہار کرنے کی خاطر۔۔۔۔۔

اب کسی غیر کے ساتھ فلم دیکھنے جائیں

اور ابھی جو تم نے کہا تھا کہ کیلی عورتیں کیسے جائیں؟

اور یہ بھی تو نہیں کہا تھا کہ ایزد ساتھ چل پڑیں

تو پھر حافظ صاحب کو لے چلتے ہیں

سحر اکثر اپنے باپ کے متعلق ڈیڈی کی بجائے حافظ صاحب کہہ کر بات کر لیا

کرتی تھی۔ گیتی ہنس پڑی۔ خود سحر بھی مسکرانے لگی۔

تو اور کیا؟ ساتھ کیلی عورتوں کے جانے پر اعتراض ہے اور ساتھ یہ بھی پابندی

کہ ایزد بھائی نہ جائیں۔ اس کے علاوہ پھر یا حافظ صاحب ساتھ جاسکتے ہیں اور یا

سیٹھ امان

تو بہ! تو بہ! گیتی نے ہنستے ہوئے کانوں کو ہاتھ لگائے۔

باوا جان تو ساری فلم میں اتنی باتیں کرتے ہیں کہ مزہ کر کرنا ہو جاتا ہے اور یوں

بھی اب جب سے عقل و ہوش آئی ہے تو باوا جان کے ساتھ جاتے مجھے شرم آتی ہے

شرم کس بات کی؟

بعض سین عشق و محبت اور رقص وغیرہ کے ایسے ہوتے ہیں کہ باپ کے پاس بیٹھ

کر نہیں دیکھے جاتے۔

چلو پھر! ایزد بھائی ٹھیک ہیں۔ ان کے ساتھ بیٹھ کر سب کچھ دیکھا جائے گا۔

ہائے اللہ! سحر! یہ تم کیسی باتیں کرتی ہو؟

بالکل ٹھیک عین فطرت کے مطابق

جاؤ! میں نہیں جاتی

نہ جاؤ!

سحر لا پرواہی سے کندھے جھٹکتے ہوئے اٹھ کھڑی ہوئی
ہم تو جائیں گے!

کتابیں بیٹیں! پرس بازو میں لٹکایا
یہ کیا ہو رہا ہے؟

بھئی دیکھ نہیں رہیں۔ ایک بچ گیا ہے۔ گھر جا کر ابھی کھانا کھانا ہے۔ پھر تیار ہونا
ہے اور ساڑھے تین بجے فلم شروع ہو جاتی ہے۔
پھر سحر بڑ بڑائی

میں ہمیشہ آخری شو دیکھنا پسند کرتی ہوں۔ صرف تمہاری خاطر یہ وقت رکھا تھا کہ
شام تک واپس گھر بھی تو پہنچ جاؤ۔

سحر یونہی بڑ بڑاتے ہوئے اپنی چیزیں اٹھا چل پڑی
خاصی دھیمی چل تھی کہ اتنی دیر میں گیتی اپنے آپ سے کچھ فیصلہ کر لے۔ اس کے
انداز سے جان گئی تھی کہ اندر سے وہ بالکل راضی تھی۔ بس اوپر سے ہی نخرے کئے جا
رہی تھی۔

خواہ مخواہ میں نے آج کی دو کلاسیں بھی چھوڑیں۔ کیا پتہ کوئی ضروری لیکچر ہی آج
ہو جائے۔ اتنا میرا نقصان ہوا۔

یونہی بڑ بڑاتے بڑ بڑاتے وہ دروازے تک جا پہنچی
سحر! سنو! رک جاؤ!

میں چلتی ہوں! میں چلوں گی!
نہیں! نہیں! تم آرام کرو

بھئی سنو تو۔۔۔۔۔ ناراض مت ہو!
ناراض نہیں ہو رہی۔۔۔۔۔ تم بھی ٹھیک کہہ رہی ہو۔ ایزد بھائی نے ساتھ

جانا ہے۔

اب سحر اسے ستانے پر تل گئی تھی۔

وہ دیکھو نا!

گیتی اٹھ کر اس کے پاس آکھڑی ہوئی

گھر میں بھی پڑی بور ہی ہوں گی نا

بور کیوں ہوگی؟ تمہارا یہ دستور ہے۔ سارا دن بستر پر پڑے اینٹھتے رہنا۔

کب سارا دن بستر پر پڑی رہتی ہوں؟ اتنے کام تو کرتی ہوں

صرف شامی کباب ہی بناتی ہوں نا

گیتی ایک دم ہنس پڑی

اب وہ نہیں بنانا پڑتے

کیوں؟

سحر انجان بن گئی

وہ۔۔۔۔۔ مینجر جو ہے نا؟ کہیں کھو گیا ہے؟

کیا مطلب؟

سحر بڑے انداز سے چونکی

تو اب کوئی اور۔۔۔۔۔

نہیں! میرا مطلب یہ نہیں

گیتی اسے گھسیٹ کر واپس لے گئی

ہماری مل میں مینجر وہی ہے۔ کھونے سے میرا مطلب تھا کہ اب وہ اکثر غائب ہی

رہتا ہے۔ کھانا وغیرہ بھی کم ہی یہاں سے کھاتا ہے۔ گیتی ہنس ہنس کر دوہری ہوئی جا

رہی تھی۔

باوا جان! بڑے پریشان ہیں آج کل

کیوں؟ اب وہ کام دھیان سے نہیں کرتا؟
کام اسی طرح کرتا ہے۔ اپنے سارے فرائض بالکل اسی طرح تن دہی سے
نبھاتا ہے

پھر! خالوجان پھر کیوں پریشان ہیں؟
سحرانجان بنی پوچھے جارہی تھی
اس لیے کہ وہ قسمت کی پڑیا کسی اور کی قسمت نہ بن جائے
کیا؟

امی سے باتیں کر رہے تھے میں نے سن لیں
کیا باتیں کر رہے تھے؟

وہ کہتے تھے کہ اس کا مجھ سے کرنے کی ان کی بڑی خواہش تھی مگر امی اپنے بھانجے
بھتیجوں کے متعلق ہی سوچتی رہیں۔ اور اب شاید وہ کہیں اور دل لگا بیٹھا ہے۔ اسی
موضوع پر باواجان امی سے خوب جھگڑ رہے تھے۔

تو چل اچھا ہوا۔ تو بھی تو اسے پسند نہیں کرتی تھی۔ خود بخود ہی تیرا اس سے پیچھا
چھوٹ گیا۔

ہاں!

گیتی بڑی ترنگ میں تھی۔ مزے سے مسکرا دی!
اب انیس اور صادق وغیرہ میں سے جو بھی تجھے پسند ہے مجھے بتا دے میں خالہ

جان تک تمہاری مرضی پہنچا دوں گی

آن گیتی نے عجب بے بسی اور بے چارگی سے سحر کو دیکھا پھر رو ہانسی ہو کر دھیرے
سے بولی

مجھے شادی کرنا ہی نہیں

کیوں؟

ہونٹوں تک پھسل پھسل آتی مسکراہٹ کو سحر نے بڑی مشکل سے قابو میں کیا

بس! لیکن تم نے یہ فیصلہ کیوں کیا؟

ایسے ہی

مگر پہلے تو تم شادی کے خلاف نہ تھیں

مصنوعی تعجب سحر نے یوں چہرے پر سجایا تھا جیسے وہ سچ مچ حیران تھی

اچھا چھوڑو اس معاملے کو

ہنستی کھلکھلاتی گیتی یکدم ہی دکھی سی ہو گئی تھی

اچھا بھئی! اس معاملے پر پھر کبھی تم سے تفصیلی بات کروں گی۔ ارے! ڈیڈی

رے! ڈیڑھ بج گیا۔

عجلت میں بھی بذلہ سنجی اس کے ساتھ رہتی تھی۔ پھر اس نے واپسی کے لیے قدم

اٹھائے۔

بس پانچ منٹ رک جاؤ سحر!

اور پانچ منٹ رک کر کیا کروں گی؟ میری اور تمہاری باتیں تو سینکڑوں ہزاروں

سالوں میں بھی ختم نہیں ہو سکتیں۔

نہیں! باتیں نہیں کرنا۔ میرا مطلب ہے میں ذرا تیار ہو جاؤں۔

تو چل رہی ہو؟

ہاں!

گیتی گردن جھکا مجرمانہ اور پھیکے پھیکے سے انداز میں بولی

سوچ لو! بھائی جان ساتھ ہوں گے۔ بعد میں مجھے نہ کوئی رہنا سا لگرہ والے دن

کی طرح

وہ دیکھو نا

تھی۔ کسی کی نگاہوں کا مرکز بننے کے لیے۔۔۔۔۔ کسی کے دل کا ارمان بننے کے لیے! اور کسی کی چاہت بننے کے لیے!!!

اس کے دل میں یہ خواہش تھی، یہ آرزو تھی، یہ تمنا تھی۔۔۔۔۔

سحر پر سب کچھ عیاں ہو گیا تھا۔ وہ اس کے جذبات و واقعات سے اچھی طرح واقف ہو گئی تھی۔ لیکن۔۔۔۔۔ گیتی پر اس کی کسی تبدیلی کا اس نے اظہار نہیں کیا۔

یہ جو کچھ ہو رہا تھا۔ عین اس کی مرضی کے مطابق ہی تو ہو رہا تھا۔ اور۔۔۔۔۔ دل کیے ویرانے گیتی کے آباد دہور ہے تھے اور خوشی سحر کی رگ و پے میں سمائی جا رہی تھی۔

اس کی گنگناہٹ تیز ہو گئی اور وہ کچھ بولے بنا اٹھ کھڑی ہوئی۔

ارے! خالہ جان سے تو پوچھا ہی نہیں

تم مجھ سے ایسی توقع رکھتی ہو؟ امی سے اجازت لے کر ہی تیار ہوئی تھی

۔۔۔۔۔ تمہاری طرح نہیں ہوں۔۔۔۔۔

نہیں بھئی! اب تو ہم بھی اپنی امی کی اجازت کے بغیر گھر سے قدم نہیں

نکالتے۔۔۔۔۔

سحر نے کھرے دل سے اپنی نافرمانی کا اعتراف کر لیا اور ساتھ ہی آئندہ سے

فرماں بردار رہنے کا بتا بھی دیا۔

سچ؟ گیتی خوش ہو گئی

ہاں!

لیکن یہ تبدیلی کیوں؟

گیتی کے متبسم لب ہلے

۔۔۔۔۔ جب کوئی دو مختلف طبقوں کے انسان ایک دوسرے کے بن جائیں۔۔۔۔۔

دونوں میں خلوص ہو، جذبے سچے ہوں تو دونوں میں سے ایک کو بدلنا ہی پڑتا ہے۔
ورنہ گزارہ نہیں ہوتا۔

میں تمہارا مطلب نہیں سمجھی

تم سدا کی کوڑھ مغز ہی رہیں۔ چلو جلدی! دیر ہو رہی ہو ہے۔ سحر نے پھر بکھری
چیزیں سمیٹیں

سحر نے لپک جھپک چیزیں سمیت کرگیتی کا بازو پکڑ لیا اور کھینچ کر کمرے سے نکال
لے گئی۔



تین بج گئے تھے مگر ایز دا بھی تک نہیں آیا تھا۔ کھانے وغیرہ سے فارغ ہو کر سحر اور گیتی بیٹھی پگپیں مار رہی تھیں۔

مہی کب کی آرام کرنے کے لیے اور درحقیقت شروع کیا ہوا ایک ناول ختم کرنے کے لیے اپنے کمرے میں جا چکی تھیں۔

بھائی جان نے توجہ کر دی

سحر تھوڑی تھوڑی دیر بعد یہ فقرہ کہہ دیتی

گیتی بظاہر بے پرواہ اور لاتعلق سی بنی بیٹھی تھی۔ مگر ذرا ذرا سی آہٹ پر چونک کر

ایک دم سرخ ضرور ہو جاتی تھی۔

پھر حردل ہی دل میں مسکرا پڑتی۔۔۔۔۔

کیوں پھر! کیسی رہی گیتی جان! اب ساری زندگی شامی کباب بنانا مینجر کے

لیے۔ ہائے وہ لمحہ کیسا ہوگا؟ جب تمہیں یہ معلوم ہوگا کہ ایز د بھائی کون ہیں؟

ساتھ ساتھ یہ سوچ کر وہ محفوظ بھی بہت ہو رہی تھی۔۔۔۔۔

ساڑھے تین بج گئے۔ فلم شروع ہو گئی اور ایز د کا دور دورہ کہیں پتہ ہی نہ تھا۔

اب سحر تھوڑی تھوڑی دیر بعد جا کر کھڑکی سے باہر جھانکنے بھی لگی تھی۔

جانے کیا ہو گیا ہے؟ وہ باؤز بلند بڑبڑاتی پھر رہی تھی۔۔۔۔۔

انہوں نے تو ہمیشہ وقت کی پابندی ہی کی ہے۔ آج پتہ نہیں کیا معاملہ ہو گیا؟

گیتی کی طرف سے بھی شرمندگی محسوس کر رہی تھی۔ کہ ایز د کے کردار کی کوئی خامی

وہ اس کی نگاہ میں آنے نہیں دینا چاہتی تھی اور ایز د نے اتنی سخت وعدہ خلافی کر دی

تھی۔ بہت برا ہوا تھا۔ وہ تو گیتی کے سامنے اتنی اس کی تعریفیں کیا کرتی تھی۔

تھی۔ گیتی کی آج کی جج و جج نے ایزد کے رہے سے تو اس یقیناً چھین لینا تھے۔ یہ اسے یقین تھا۔

اور یوں اسے آج ضرور آنا چاہیے تھا۔ ایک بار پھر سحر نے کلانی کی گھڑی دیکھی۔

ارے! یہ تو چارج گئے

اب تو فلم کا وقت بالکل بالکل ہی نکل گیا تھا۔ دونوں ہکا بکا بیٹھیں ایک دوسرے کو دیکھ رہی تھیں۔ مہر ہی آ جاتی۔ کچھ اسی کی ادھر ادھر کی باتوں میں اس طرف کا خیال ہٹ جاتا۔ اس سے تو گیتی سے بات کرنے کے لیے بھی اب کوئی موضوع نہیں سو جھ رہا تھا۔ اس تو گیتی سے آنکھ نہیں ملانی جا رہی تھی۔

پریشانی سی پریشانی تھی۔ سحر ابھی جا رہی تھی۔

گھر میں کیسے آرام سے وہ آرام کر رہی تھی۔ خواہ مخواہ اسے پریشان کیا۔

جھنجھلاہٹ اور ندامت بڑھتی ہی جا رہی تھی۔

اچھا ایزد بھائی! ایسا بدلہ لوں گی کہ۔

اسلام علیکم!

وہ دل ہی دل میں اپنے غصہ سے سو بے رخ پر ہاتھ پھیر پھیر کیا ایزد کو کوئی

وہ ہمکلیاں دینے جا ہی رہی تھی کہ مہر ایک سہیلی کے ساتھ آ پہنچی۔

وعلیکم اسلام! لیکن یہ تم نے اتنی دیر کیوں لگائی؟

ایزد کا سارا غصہ خود بخود ہی مہر پر اترنے لگا

وقت پر گھر آیا کرو؟ آئندہ اگر۔۔۔۔۔

سحر! گیتی نے مہر کو پریشان چہرہ بھانپتے ہی یکدم سحر کی بات قطع کر دی۔

آؤ ہم ادھر تمہارے کمرے میں چل کر بیٹھیں۔

سحر مہر کو گھورتے ہوئے اٹھ کھڑی ہوئی۔ مہر انتہائی حیرت سے اس کو دیکھ رہی

تھی۔

باجی نے پہلے تو کبھی اسے یوں دیر سے آنے پر نہیں ڈانٹا تھا۔ وہ تو اس سے بھی زیادہ دیر دیر سے آیا کرتی تھی۔ اور آج۔۔۔۔۔ اس کی سہیلی کے سامنے بے عزتی کر ڈالی۔

اب میں اور بھی دیر سے آیا کروں گی وہ بڑبڑاتے ہوئے اور بڑی تیکھی نگاہ سے سحر کو گھورتے ہوئے اپنی سہیلی کو بازو سے پکڑ کر اپنے کمرے میں لے گئی۔

سحر شاید اسے کچھ اور بھی کہتی مگر گیتی اسے کھینچ کر اس کے کمرے کی طرف لے گئی۔

اس کی سہیلی کے سامنے تو کچھ نہیں کہنا چاہیے تھا نا۔۔۔۔۔ شرمندہ ہو گئی ہو گی بے چاری!

اب تم بھی مجھے ہی قصور وار ٹھہراؤ۔۔۔۔۔

وہ پکی ہے سحر! اور سچی بات۔۔۔۔۔ شروع سے تم نے اور آنٹی نے خود ہی یہ سب عادات اسے ڈالی ہوئی ہیں۔

سحر بڑی صاف دل اور عالی ظرف لڑکی تھی۔ اپنی کسی غلطی یا خامی کا جھٹ سے اعتراف بھی کر لیا کرتی تھی

وہ تو درست ہے اور اس وقت دراصل مجھے ایزد بھائی پر غصہ آیا ہوا ہے اور نکل گیا اس پر۔۔۔۔۔

کس پر؟ کس پر؟ ایزد بھائی ہوتے ہوئے اس کے کمرے میں داخل ہوا میرا غصہ کس پر اتر گیا؟ ارے!

پھر وہ گیتی کو بھی وہاں موجود پا کر ٹھٹک گیا۔۔۔۔۔ تو آپ بھی تشریف فرما ہیں؟

جی.....جی.....تسلیم!.....

گیتتی گھبرا کر، الال گال ہو کر، جلدی سے پرے ہتے ہوئے پلنگ پر بیٹھ گئی۔
جیتتی رہو! عمر دراز!! نیک نصیب!!!

بڑی بوڑھیوں کی طرح اسے دعائیں دیتے ہوئے ایزو سحر کی طرف بڑھ گیا۔
اس نے اسے دیکھتے ہی ناراضگی کا اظہار کرنے کے لیے رخ پھیر لیا تھا۔
بات دراصل یہ ہونی کہ.....

ایزو داس کی خفگی کو سمجھ گیا تھا مگر صفائی میں اس نے جو کچھ کہنا چاہا سحر نے سنا ہی
نہیں۔ درمیان میں ہی بات کاٹ دی۔

بس! بس! میں آپ کے ساتھ بالکل نہیں ہوتی۔

سحر اسی طرح روٹھی روٹھی کمرے سے باہر نکل گئی

مگر سنو تو سحر! سنو تو سحر!

ایزو داس کے پیچھے پیچھے لپکا

کیا سنوں؟ آج آپ نے مجھے بے حد شرمندہ کرایا ہے۔ گیتتی کیا سوچتی ہوگی کہ

میرا بھائی ایسے وعدے کرتا ہے.....

لیکن سحر! میری مجبوری تو سنو

بس میں نے کہا نا کہ میں کچھ بھی سننے کو تیار نہیں۔ جو شرمندگی اٹھانا تھی وہ اٹھالی۔

اب کیا سنوں؟

وہ ڈرائینگ روم سے گزر کر حانے کہاں چلی جا رہی تھی؟ ایزو نے اس کا بازو پکڑ

ایزدکی بارعب انداز سے مرعوب ہو کر وہ دھیمی پڑ گئی
میں اتنی شرمندہ جو ہوئی۔۔۔۔۔

تو تم نے مجھے بتایا تھا کہ وہ بھی ساتھ جا رہی ہے؟

میں نے اس لیے نہیں بتایا تھا کہ اچانک اسے دیکھ کر آپ کو خوشی ہوگی!
کیوں؟ مجھے بھلا کیوں خوشی ہونا تھی؟

ایزد کا چہرہ یکدم سرخ ہوا تھا۔ یہ سحر بڑی سیانی تھی۔ ساتھ ہی نگاہیں بھی جھک
گئیں۔ کہیں اس کی آنکھوں میں پھیلا رات والا بے خوابی کا شمار بھی وہ نہ دیکھ لے۔
میں سب کچھ جانتی ہوں؟

ایزد کی جھکی نگاہیں اور سرخ چہرہ دیکھ کر سحر مسکرا دی۔

کیا سب کچھ جانتی ہو؟

ایزد نے اس سے آنکھیں چراتے ہوئے اسے باورچی خانے کی طرف دھکیل

دیا۔

جاؤ! میرے لیے چائے بناؤ!

اور آپ۔۔۔۔۔؟

سحر نے معنی خیز نگاہوں سے ایزد کی طرف دیکھا۔

میں۔۔۔۔۔ میں۔۔۔۔۔ میں یہاں ڈرائنگ روم میں بیٹھتا ہوں سحر

کو اس کے انداز پر ہنسی آگئی، ترس آگیا اور پیارا گیا۔۔۔۔۔

ادھر میرے کمرے میں چل کر بیٹھے! میری مہمان اکیلی ہے

تمہاری مہمان ہے تم اس کے پاس بیٹھو!

تو پھر آپ جا کر چائے بنائے!

یہ کام تو اپنے بس کا نہیں!

ایزد دھڑکھلانے لگا

میں پہلے ہی جانتی تھی کہ یہ بس کانٹیں اور آخر میں وہی بس کا ہوگا۔ چل شریہ
سحر ہنس کر بھاگ گئی

ایزد چند لمحے وہیں کھڑا رہا۔ پھر کچھ سوچتے ہوئے ہولے ہولے قدم اٹھاتا سحر
کے کمرے میں چلا گیا۔

گیتی چپ چاپ سحر کی مسہری پر ٹانگیں لٹکائے اور ہاتھوں کے کٹورے میں چہرہ
سجائے بیٹھی کچھ سوچ رہی تھی۔

لباس کے ہم رنگ پیاز سیٹل میں سے اس کے پیاز پیاز پاؤں جھانکتے
بڑے اچھے لگ رہے تھے۔ ایزد انہیں ہی دیکھتے ہوئے اس کے قریب جا کھڑا ہوا۔
مجھے معلوم ہی نہیں تھا کہ فلم پر جانے کا آپ کا بھی پروگرام تھا جی۔۔۔۔۔

جی۔۔۔۔۔ جی ہاں۔۔۔۔۔ وہ۔۔۔۔۔ سحر نے ہی کہا تھا۔
وہ جلدی سے سیدھی ہو بیٹھی تھی اور ہکلانے اور گھبرانے کا شغل اس نے جاری کر
دیا تھا۔ عجیب سی اس کی حالت ہوئے جا رہی تھی۔

پھر جانے کیا ہوا؟ خود ایزد کو ابھی احساس نہ ہوا کہ وہ کیا کر رہا تھا۔ حسن کے
سامنے دوزانو بیٹھ کر اس نے ہاتھ جوڑ دیئے۔

معاف کر دیجئے! مجھے معلوم ہوتا کہ آپ نے بھی ساتھ جانا ہے تو کبھی ایسی حرکت
نہ کرا۔

جی۔۔۔۔۔ جی کوئی بات نہیں۔

گیتی نے گھبرا کر اس کے بندھے ہوئے ہاتھ تھام لیے
آپ کی کوئی مجبوری ہو گئی ہوگی

گیتی گھبرا گھبرا کر اسے معاف کرنے لگی اور اس کی طرف سے خود ہی صفائی پیش
کرنے لگی۔

مجھے اسی نے تو زیادہ پریشان کیا ہے کہ مجبوری کوئی نہیں تھی۔ ایزد بڑی معصومیت

سے کہہ رہا تھا۔

وہ تو میں نے جان بوجھ کر دیر کی تھی صرف سحر کو ستانے کے لیے
جی؟

جی ہاں! اور اب میں کچھ تار باہوں
بے اختیار گیتی کی ہنسی چھوٹ گئی

تو پھر جا کر سحر سے معافی مانگیے! اور اٹھنیے یہاں سے! کوئی آ جائے گا

اوہ!

ایز جلدی سیاٹھ گیا۔

سحر سے کیوں معافی مانگوں؟

وعدہ تو آپ نے اسی کے ساتھ کیا تھا!

مگر وعدہ خلافی تو آپ کے ساتھ ہو گئی نا! جو میں نہیں کرنا چاہتا تھا پھر ایز ڈمسہری
کے قریب ہی کرسی گھسیٹ لے آیا۔ گیتی مزید کھبرا گئی۔

آپ! آپ وہاں۔۔۔۔۔

لیکن وہ مزید کچھ نہ کہہ سکی۔ وہ تو بڑے اطمینان سے وہاں بیٹھ بھی گیا تھا۔ اور
سرگوشی کے سے انداز میں اس سے پوچھ رہا تھا۔

وہ رس بھریاں کھالی تھیں۔

ہائے اللہ! کیسا سوال اس نے کر دیا تھا! گیتی کی جبین بھیگ اٹھی۔

جی گیتی کے گیتے گیتے

جی۔۔۔۔۔ جی ہاں!

ایزدکی نگاہیں بے حد والہانہ اس کا طواف کر رہی تھیں اور وہ شرم و حیا کے بوجھ تلے دبی جا رہی تھی۔ اب تو اس کی آواز بھی نہیں نکل رہی تھی۔ میں نے اتنی ساری کھائی تھیں مگر ان کا اتنا مزہ نہیں آیا جتنا ان کا آیا جو آپ نے کھائی تھیں۔ گیتی کو پھر ہنسی آگئی۔

وہ تو میں نے کھائی تھیں۔ آپ کو کیسے مزہ آگیا؟

ایزد نے چپکے سے اس کا ہاتھ تھام لیا اور ہولے سے بولا
تمہیں نہیں معلوم!

یہ انداز! یہ لہجہ!!

جی! جی۔۔۔۔۔

گیتی گھبرا گھبرا کر اپنا ہاتھ اس کی مضبوط گرفت سے چھڑانے کی کوشش کرنے لگی۔

ہائے! کوئی آجائے گا۔

تو آجائے

ایزد نے بڑی بہادری سے مردوں والی لاپرواہی کا اظہار کیا۔

نہیں! نہیں! پلیز

گیتی کا لہجہ تو تھا ہی ملتی مگر ایزد کی نگاہوں سے اس کی جو نظریں ملیں تو ان میں کچھ

اس انداز سے رحم کی اپیلی تھی کہ اس نے جلدی سے گیتی کا ہاتھ چھوڑ دیا۔

تم مجھے بے حد اچھی لگتی ہو۔ جانے کیوں؟

کرسی کی پشت پر سر ٹیک کر نیم دراز ہوتے ہوئے ایزد جیسے اپنے آپ سے

گنگنایا۔

چھپلی ساری رات میں بہت کم سویا، جاگتا رہا، اور تمہارے بارے میں بھی سوچتا

رہا۔ جانے کیا ہو گیا ہے مجھے؟

عجیب ہی اتفاق تھا نا۔ گیتی نے سوچا۔ وہ اس کے متعلق سوچتی رہی تھی پروردگار!

یہ کیا ہونے والا تھا؟ ان کی سوچیں ایک دوسرے کے لیے کیوں وقف ہو گئی تھیں؟

اور اب تمہیں سامنے دیکھ کر جی چاہنے لگا ہے کہ تمہارے گھٹنوں پر سر رکھ کر سو

جاؤں۔ اور پھر ساری عمر ہی سوتا رہوں۔ پتہ نہیں کیوں یہ سب کچھ میرے ذہن میں

آئے جا رہا ہے اور میرے دل میں آئے جا رہا ہے۔

ایز کی آنکھیں مندی ہوئی تھیں۔ اور وہ جیسے بند پوٹوں سے بھی اسے دیکھ رہا

تھا۔

یہ تمہارا اثر میلا اثر میلا سا انداز۔ مجھے ایسی لڑکیاں اچھی لگتی ہیں اور پھر جو کبھی جھڑ

بھی پڑیں۔ تیز ہو کر الجھ بھی پڑیں۔ اور بے بسی کے مارے آنکھوں میں یہ موٹے

موٹے آنسو لگ کر بڑبڑانے بھی لگ جائیں۔

گیتی کا چہرہ سرخ ہو کر اب قرمزی ہوا جا رہا تھا۔ پیشانی پر پسینے کے قطرے

پھوٹ رہے تھے۔ کانوں کی لوہیں تپ گئی تھیں، ہاتھ لرز رہے تھے۔ یہ وہ کیسی باتیں

کئے جا رہا تھا؟ ہائے اللہ! کوئی اسے خاموش کرائے۔

اور عین اسی لمحے سحر کھنکھارتے ہوئے کمرے میں آگئی۔ گیتی پھر شرمندہ ہوا ٹھی۔

سحر بے حد شری تھی۔ بھلا کھنکھارنے کی کیا ضرورت تھی لیکن اس کی اس شرارت کا

اتنا فائدہ ضرور ہوا۔ اس آنکھیں میچے بیٹھے بت میں سے آواز نکلنا بند ہو گئی۔

گیتی نے بڑا مہاسا اطمینان کا سانس لیا۔

ارے!

سحر کے ہاتھوں میں چائے کی ٹرے تھی۔

یہ سور ہے ہیں؟

وہ گیتی سے پوچھنے لگی

مجھے کیا معلوم؟

گیتی نے گھبرا کر جواب دیا۔ سحر کے لبوں پر مسکراہٹ پھیل گئی۔۔۔۔۔
دزدیدہ نگاہوں سے گیتی کی طرف دیکھا۔ عجیب سا حلیہ ہو رہا تھا اس کا۔۔۔۔۔
ہائے بے چاری!

سحر کو ترس آ گیا۔۔۔۔۔

میں نے کسی مصیبت میں دونوں کو ڈال دیا ہوا ہے۔ دونوں ہی کی نیندیں حرام ہو
گئیں۔ دونوں ہی ہر وقت سٹپٹائے سٹپٹائے، گھبرائے گھبرائے اور بوکھلائے
بوکھلائے رہنے لگے۔ دونوں ہی بے چارے!

سحر کو ہنسی بھی آرہی تھی۔

ٹرے میز پر رکھی اور دبے دبے پاؤں چل کر ادھر ادھر کچھ ڈھونڈنے لگی۔ گیتی
چپ چاپ اسے دیکھ رہی تھی۔ جب مطلوبہ چیز نہ ملی تو سحر نے دوپٹے کے پلو سے
دھاگہ کھینچ لیا۔

ساتھ ساتھ مسکرائے جا رہی تھی۔ ساتھ دھاگے کو دوہرا کر کے بٹ لیا۔ گیتی بھی
اس کی شرارت کو سمجھ گئی تھی۔ مسکرانے لگی۔ سحر نے اپنے ہونٹوں پر انگلی رکھ کر اسے
خاموش رہنے کا اشارہ کیا۔

پھر ہولے ہولے ایزد کے قریب چلی گئی وہ اسی طرح چپ چاپ آنکھیں میچے
آرام کرسی پر نیم دراز تھا۔ اس کی ناک میں وہ بٹا ہوا دھاگہ گھسیڑنے کے لیے سحر کا
ہاتھ جب ایزد کے چہرے کے قریب پہنچا تو ایزد نے جھپ کر اس کا بازو تھام لیا۔

دیکھ رہا تھا

گیتی ہنسنے لگی

ہاں! سحر نے معنی خیز انداز میں سر ہلایا
تو دوسروں کو دکھانے کے لیے بظاہر آنکھیں بند کر چھوڑتے ہیں مگر چپکے چپکے کسی

کو دیکھتے رہتے ہیں۔

گیتی کا چہرہ جو سحر کی شرارت کے دوران کچھ بحال ہو گیا تھا پھر سرخ ہوا تھا۔ اس نے بات جو ایسی کر دی تھی۔

اوائے چڑیل! کس کو دیکھتا رہتا ہوں؟

اب میری زبان نہ کھلوائے

سحر قالین پر گھٹنوں کے بل بیٹھ کر پیالیوں میں چائے انڈیلنے لگی۔

تو تمہاری زبان بندھی کس دن رہی ہے؟

تو پھر بولنا شروع کروں؟

سحر! اس کے کچھ بولنے سے پہلے گھبرا کر گیتی بول پڑی

اب میں جاؤں گی! امی انتظار کر رہی ہوں گی

میری جان! وہ سات بجے کے بعد انتظار کرنا شروع کریں گی

سحر بڑے معنی خیز انداز میں مسکرا رہی تھی۔

لیکن مجھے کام ہے

کوئی کام وام نہیں۔ اگر فلم دیکھنے چلے جاتے پھر؟ آدھی فلم چھوڑ کر کام کے لیے

اٹھ آتیں۔

پھر لڑکیو! آج کا پروگرام ٹھپ ہونے کا جو جرمانہ لگے وہ میں ادا کرنے کو تیار

ہوں۔

ایز درنگ میں آکر بولا۔ گیتی سے ایک اور ملاقات کا بہانہ!

آہا! اب آئے ناسیدھی راہ پر

سحر زور سے ہنسی

اور سحر! تم نے ان سے وعدہ خلائی کی وجہ نہیں پوچھی

گیتی بھی کچھ موڈ میں آئی۔

کیا بتانی؟

سحر تجسس بھرے انداز میں گیتی سے ہی پوچھنے لگی۔۔۔۔۔

وہ سحر! یہ جو کچھ کہے گی جھوٹ کہے گی

ایز دور میان میں ہی بول پڑا۔ مگر سحر تو دل ہی دل میں ہنس رہی تھی۔

کہیں گی کی بجائے کہے گی۔ اور میں آئی تو سوتے بن گئے۔ اچھا اب مزہ

چھکاؤں گی۔

صرف تمہیں ستانے کے لیے سحر!

کیا؟

گیتی کی آواز کان میں اتری تو وہ چونک پڑی

مجھے ستانے کے لیے؟ اچھا بھائی جان بچوی جی!

ایز دہننے لگا۔ سحر نے چہرے پر ہاتھ پھیرا

بس پھر ٹھیک ہے!

یہ لڑکی تو خواہ مخواہ ہی بی جملو بن کر ہمارے درمیان پھوٹ ڈلواری ہے۔

یہ گیتی کیا ڈلوائے گی؟ میں خود آپ کو مزہ چکھاؤں گی

تم دونوں ہی سہیلیاں انتہائی خراب ہو۔

ایز نے گیتی کی طرف شکوہ بھری نگاہ سے دیکھا۔ دل میں یکا یک اس خدشے

نے بھی سرا بھاریا تھا کہ سحر کہیں اب پریشان کرنے پر نہ تل جائے۔ گیتی سے میٹھی

میٹھی ملاقاتیں اور ایسی ایسی حسین ساعتیں ایک اسی کے دم سے تو آباؤ تھیں۔

وہی تو ان دونوں کے ملاپ میں ایک ڈور تھی، ایک واسطہ تھی، اور ایک ضروری

مہرہ تھی۔ وہی اگر ان کی شرارت سے کٹ پٹ گئی ستانے پر تل گئی تو؟

یہ گیتی بڑی بے وقوف تھی۔ اس سے تو بنا کر رکھنا چاہیے تھی۔ اسے منا ہی لینا

چاہیے۔

تم تو گیتی یوں شرما کر بھاگ رہی ہو جیسے ان کا انتخاب تم ہی ہو۔

ساتھ ہی اس نے عجب سے شوخی بھرے انداز میں آنکھیں گھمائیں۔ ہائے اللہ!

گیتی سٹپٹا کر، بوکھلا کر، پریشان ہو کر پھر واپس بیٹھ گئی۔

آج تمہاری زبان خاصی تیز رفتار میں چل رہی ہے۔

ایز نے ترحم آمیز نگاہ سے بوکھلائی، گھبرائی ہو گیتی کی طرف دیکھا۔

آج آپ نے مجھے تنگ بھی بہت کیا ہے۔

معافی تو مانگ لی ہے۔ جرمانہ بھی ادا کرنے کو تیار ہوں

انٹرکون میں چائے، باغ جناح میں آئس کریم پارٹی اور ایک شان دار سی فلم

جرمانہ لیتے لیتے میرا دیوالیہ تو نہ نکال دو

آپ کی مالی حالت کو اچھی طرح جانتی ہوں! بس جلدی سے کہہ دیجئے

ہاں! ورنہ۔۔۔۔۔

سحر نے پھر گیتی کی طرف نگاہ اٹھائی

منظور بھی منظور!

ایز دگھبرا کر یکدم پکار اٹھا۔ کہیں اور کچھ نہ کہہ دے۔ پہلے ہی اس بے چاری کا برا

حال تھا۔

جھکی ہوئی نگاہیں تھیں، پلکیں لرز رہی تھیں۔ ہاتھوں کو جیسے اچانک ہی رعشہ کی

بیماری ہو گئی تھی۔ دور سے ہی کپکپاتے صاف دکھائی دے رہے تھے۔ اور ایز کو اس

پر بے اختیار ترس آئے جا رہا تھا۔

ارے گیتی! سحر کو بھی شاید احساس ہو گیا تھا۔

تمہیں تو میں نے بتایا ہی نہیں۔ وہ تمہاری چہیتی مہر و ہے نا! سہیلی کو لے کر

باورچی خانے میں گھسی ہوئی ہے۔ اور پتہ نہیں کیا کیا پکا کر دونوں کھا رہی ہیں۔

موضوع بدلا تو ساتھ ہی گیتی کی حالت بھی قدرے بدل گئی۔
آؤ چل کر دیکھیں!

وہ اس وقت ایز کی محفل سے فرار چاہتی تھی۔

چائے کی ایک پیالی اور پی لو۔ اور یہ کیک تو تم نے لیا ہی نہیں
تم نے پجاری کو کچھ لینے کے قابل چھوڑا کب؟

ایز داس کے پہلو سے پہلو بھڑائے بیٹھا تھا۔ اتنی آواز میں بڑبڑایا کہ صرف وہی
سن سکے۔

آپ چپ رہیے۔ یہ ہم سہیلیوں کا معاملہ ہے

سحر نے بھی اتنی ہی آواز میں جواب دیا اور پھر جھٹ سے گیتی سے مخاطب ہو گئی۔

آؤ چل کر ان کی چیزیں کھائیں

بے حد چٹوری ہو ایز داس کو ادا دیا

چھوٹی بچیوں کو بھی نہیں بخشیں

بھائی جان! وہ حلوا بنا رہی ہیں اور آپ کو علم ہونا چاہیے کہ میں حافظ متین کی بیٹی

ہوں۔ حلوا مجھے بہت پسند ہے۔

سحر کی بات پر ایز داس اور گیتی دونوں ہی کھکھلا اڑے۔

پھر تو میں بھی تمہارے ساتھ چلوں گا!

ایز داسی اٹھ کھڑا ہوا۔

منہ بولا ہی سہی! مگر رشتہ ہمارا بھی حافظ متین کے ساتھ تمہارے والا ہی ہے۔

پھر میں بھی آپ کو چٹورا لہوں گی



گیتی آنکھیں میچے چپ چاپ لیٹی تھی۔۔۔۔۔ خوبصورت ہونٹوں پر بڑا
دلاویز سا تبسم بکھرا ہوا تھا۔۔۔۔۔

جیسے کوئی ننھا سا، معصوم سا بچہ سوتے میں کسی حسین فرشتے کو خواب میں دیکھ کر مسکرا
دے ایک طویل سی مسکراہٹ۔۔۔۔۔!

یہ پچھلے تین دن۔۔۔۔۔ خوشگوار اور رنگین دن۔۔۔۔۔! پر بہار اور پر
لطف دن۔۔۔۔۔!! ان کا ایک ایک لمحہ، ایک ایک پل ذہن میں گھوم گھوم کر ان

کی رنگینی اور لطف و بہار کو اس کے ہونٹوں پر بکھیر رہا تھا۔۔۔۔۔
بند آنکھوں سے وہ پچھلے تین دنوں کا ایک ایک واقعہ دیکھ رہی تھی اور

اور۔۔۔۔۔ یہ محسوسات بھی کیسے عجیب سے ہوتے
ہیں۔۔۔۔۔ یوں احساس ہو رہا تھا کہ اب بھی وہ وہیں تھی۔۔۔۔۔

اس کے ساتھ۔۔۔۔۔ اس کے قریب۔۔۔۔۔ اس کے مضبوط
ہاتھوں کا مسحور کن ملن وہ اب بھی اپنے نرم و نازک ہاتھوں پر محسوس کر رہی تھی

!۔۔۔۔۔
اس کی مزید ار اور پر لطف باتیں اب بھی جیسے اس کے کانوں میں امرت کی طرح
ٹپک رہی تھیں۔۔۔۔۔!

اس کی آنکھوں میں اب بھی اس کی وجیہہ اور پرکشش شخصیت جلوہ گر تھی
!۔۔۔۔۔

گیتی نے اور زور سے اپنی آنکھیں میچ لیں۔۔۔۔۔ جیسے ذرا سی بھی الٹ رکھی
رہ گئیں تو کہیں ایسا نہ ہو وہ وہاں سے نکل بھاگے۔۔۔۔۔ اس کے لیے تو وہ کوئی

انمول اور گرانزدہ چیز بن کر رہ گیا تھا۔۔۔۔۔
سینما ہال۔۔۔۔۔ باغ جناح کی شملہ پہاڑی۔۔۔۔۔ اور انٹرکون کا

۔۔۔۔۔

نوبصورت کیبن

کس کو یاد کرے۔۔۔۔۔؟ کس کو بھلائے۔۔۔۔۔

ایک لمحہ بھی تو ایسا نہ تھا جو آیا اور گزر گیا والی بات ہوتی۔۔۔۔۔ گوگزر سب
لحاحات گئے تھے۔۔۔۔۔ مگر اس کی آنکھوں میں اور اس کے ذہن میں جیسے
ابدیت بن کر چپک گئے تھے۔۔۔۔۔

وہ، ایزد اور سحر فلم دیکھنے گئے تو ایزد کے ساتھ والی جگہ پر سحر بیٹھی تھی۔۔۔۔۔
خود وہ سحر سے اگلی سیٹ پر تھی۔۔۔۔۔ ایزد سے دور۔۔۔۔۔!

گیتی دل چاہنے کے باوجود اس کے بہت قریب بیٹھنا نہ چاہتی تھی۔۔۔۔۔
تبھی اسے سحر کی یہ غفلندی بے حد اچھی لگی کہ وہ ان دونوں کے درمیان میں بیٹھی تھی

مگر۔۔۔۔۔ مگر۔۔۔۔۔ جانے اس دل کو کیا ہوا جا رہا
تھا۔۔۔۔۔ گیتی کو سحر کی یہ حرکت اچھی لگی، مگر دل کو سخت بُری۔۔۔۔۔

اور اس لمحے گیتی نے اس ننھے سے باغی کو کئی طرح سمجھانے کی کوشش کی
۔۔۔۔۔ کئی دلائل دیئے۔۔۔۔۔ مگر وہ مان ہی نہیں رہا تھا۔۔۔۔۔

فلم چل رہی تھی۔۔۔۔۔ مگر وہ دل و دماغ کی اس حجت بازی میں ایک بھی
سین اچھی طرح نہ دیکھ سکی۔۔۔۔۔ نگاہیں پر وہ سکرین پر ٹکی ہوئی ضرور

تھیں۔۔۔۔۔ لیکن وہ دل و دماغ کی کشمکش میں ہی مصروف تھی تو فلم کا کیا سمجھ
پاتی۔۔۔۔۔

پھر اچانک ہی کی آواز سن کر اس کا جھڑتا، مچلتا، بکھرتا دل ٹھہر گیا۔۔۔۔۔
جیسے اسے قرار آ گیا تھا۔۔۔۔۔

بھائی جان! آپ ڈرامیرے ساتھ جگہ بدل لیجئے۔۔۔۔۔ آگے بیٹھا آدمی
کبھی ادھر پہلو بدلتا ہے اور کبھی ادھر۔۔۔۔۔ مجھ سے ٹھیک طرح دیکھا نہیں جا

رہا۔۔۔۔۔

اس لمحے گیتی نے محسوس کیا جیسے ایزد خود یہی چاہتا تھا۔۔۔۔۔ اس کا دل بھی
اس کے دل کی دھڑکن کی لے پر دھڑک رہا تھا۔۔۔۔۔ ایک ہی انداز!
ایک ہی تمنا۔۔۔۔۔! ایک ہی خواہش۔۔۔۔۔!!!

ایزد نے سحر کی اس تکلیف کا کوئی اور حل نہیں ڈھونڈا۔۔۔۔۔ آگے بیٹھنے
والے کوٹھیک طرح بیٹھنے کی ہدایت نہیں کی۔۔۔۔۔ بس جھٹ سے سحر کے ساتھ
جگہ بدل لی۔۔۔۔۔

اس کے قریب کی خوشبو پا کر گیتی کا ٹھہرا ہوا دل بڑی خوبصورت اور خوشگوار سی
دھڑکنوں میں سج اٹھا۔۔۔۔۔

اپنے ہی آپ سے خوفزدہ، وہ جلدی سے پہلو بدل کر پرے ہٹ گئی
یہ کیا ہو گیا تھا۔۔۔۔۔؟ وہ اکٹھے فلم دیکھنے آئے تھے
ہال میں اور بھی بے شمار لوگ موجود تھے۔۔۔۔۔ مگر
یہ اسے کیا ہوا جا رہا تھا۔۔۔۔۔؟

وہ ایزد کو اور خود کو وہاں تنہا سمجھ کر خوفزدہ کیوں ہوئی جا رہی تھی۔۔۔۔۔ گھبرائی
کیوں جا رہی تھی۔۔۔۔۔

بڑی عجیب سی کیفیت اس کی ہو رہی تھی۔۔۔۔۔ اس کا پاس بیٹھنا برا بھی
نہیں لگ رہا تھا۔۔۔۔۔ پھر۔۔۔۔۔؟

جانے سامنے کیا ہو رہا تھا۔۔۔۔۔؟ نگاہیں اب بھی پر وہ سکرین پر
تھیں۔۔۔۔۔ مگر صرف سنائی کچھ نہیں دے رہا تھا۔۔۔۔۔ بلکہ اب تو
دکھائی بھی کچھ نہیں دے رہا تھا۔۔۔۔۔

پھر۔۔۔۔۔ ستم بالائے ستم۔۔۔۔۔ گود میں پڑا لرزتا کپکپاتا اس کا
ہاتھ ایک مضبوط گرفت میں آ گیا۔۔۔۔۔

اس نے چھڑانے کی کوشش کی۔۔۔۔۔ لیکن چھڑانہ سکی۔۔۔۔۔ گرفت
مضبوط سے مضبوط تر ہوتی گئی۔۔۔۔۔ اور اس کی حالت اور بھی دگرگوں
۔۔۔۔۔ !!

آنکھوں کے گوشوں سے اس نے ایزد کی طرف دیکھا۔۔۔۔۔ اس کی
نگاہیں سامنے چلنے والی فلم پر لگی تھیں اور وہ بڑے سکون سے بیٹھا تھا۔۔۔۔۔
گیتی بے بس ہو کر رہ گئی۔۔۔۔۔ عجب ساختہ سی بے بسی تھی۔۔۔۔۔ !!
جانے کیوں۔۔۔۔۔؟ دل کو ایزد کی یہ حرکت بُری نہیں لگی تھی۔۔۔۔۔
اس کے ہاتھ کی مضبوط اور گرم گرفت میں نہ جانے ایسا کونسا حشر تھا کہ وہ مسحور سی ہوئی
جا رہی تھی۔۔۔۔۔

پھر۔۔۔۔۔ پھر خود اسے بھی پتہ نہیں چلا۔۔۔۔۔ کب اس کا اپنا دوسرا
ہاتھ ایزد کے ہاتھ پر ٹک گیا تھا۔۔۔۔۔ بالکل بے اختیاری اور غیر ارادی
حرکت تھی۔۔۔۔۔

اور اسی لمحے اس نے محسوس کیا کہ ایزد نے چونکتے ہوئے گردن موڑ کر اسے دیکھا
تھا۔۔۔۔۔ گیتی کی بھی نگاہ اٹھی۔۔۔۔۔ ملجلی سی روشنی میں اسے محسوس ہوا
کہ ایزد کی آنکھیں عجیب سے انداز میں چمک اٹھی تھیں۔۔۔۔۔
اور۔۔۔۔۔ اس نے اپنی آنکھوں کی چمک میں جانے گیتی کے چہرے سے
کیا پڑھ لیا تھا۔۔۔۔۔ بڑے والہانہ انداز میں اس نے گیتی کے دونوں ہاتھ
بھنچے تھے۔۔۔۔۔

یہ مضبوط گرفت۔۔۔۔۔! جیسے گیتی کی ساری ہستی اس میں محفوظ ہو سکتی تھی
اس میں سما سکتی تھی۔۔۔۔۔ اس وقت اس ہاتھ میں اتنی وسعت
بھی تھی۔۔۔۔۔

ایزد کے ساتھ ہاتھ کے لمس میں دباؤ میں جانے لیا تھا۔۔۔۔۔؟ عجیب سی

لذت اس کی رگ و پے میں سرامت کرتی چلی جا رہی تھی۔۔۔۔۔ عجیب سا سحر
اس پر طاری ہوا جا رہا تھا۔۔۔۔۔

اور پھر وقت گزرنے کا اسے احساس ہی نہ ہوا۔۔۔۔۔ جھٹ پٹ ہی فلم ختم
ہو گئی

فلم ختم ہونے کے بعد۔۔۔۔۔ کاش! ہر طرف یہ قمقمے نہ روشن ہو
جاتے۔۔۔۔۔ جانے کیا ہو گیا تھا۔۔۔۔۔ ایزد کے ساتھ نظر ہی نہ ملائی
جا رہی تھی۔۔۔۔۔

اور سحر خواہ مخواہ ہی مسکرا رہی تھی۔۔۔۔۔ مسکرانا حالانکہ اس کی عادت تھی مگر
اس وقت خود گیتی کے دل میں چور گھسا بیٹھا تھا۔۔۔۔۔ اسے سحر کی یہ مسکراہٹ
ٹپٹائے دے رہی تھی اور پریشان کئے دے رہی تھی۔۔۔۔۔

اسی گھبراہٹ اور پریشانی میں وہ ان دونوں سے کئی قدم آگے نکل
گئی۔۔۔۔۔

گیتی! تم اکیلی نہیں ہو۔۔۔۔۔
اوہ۔۔۔۔۔!

سحر کی بات سن کر وہ وہیں رک گئی۔۔۔۔۔
خاصی بے وقوف تھی۔۔۔۔۔ اپنا راز خود ہی برملا کئے دے رہی
تھی۔۔۔۔۔ اپنی احمقانہ حرکت سے خواہ مخواہ ہی سحر کو شک میں مبتلا کر رہی
تھی۔۔۔۔۔ کتنی پاگل تھی وہ!!

اس نے خود کو سمجھایا۔۔۔۔۔ اور پھر۔۔۔۔۔ چند لمحوں بعد وہ خود پر
طاری گھبراہٹوں پر قابو پا چکی تھی۔۔۔۔۔ اب وہ نارمل تھی۔۔۔۔۔ ہمیشہ
کی طرح باہوش و حواس!۔۔۔۔۔

تب وہ ان کے قدم بقدم چلتے ہوئے ہمیشہ والی خود اعتمادی سے ہال سے باہر

آنی-----

سحر سے اسی طرح باتیں کرتی رہی۔۔۔۔۔ جس طرح دونوں سہیلیاں کیا کرتی تھیں سحر لوگوں کو دیکھ کر باتیں بنا بنا کر انہیں ہنساتی رہیں۔۔۔۔۔ گیتی ہنستی رہی۔۔۔۔۔

لڑکیوں کے عجیب و غریب فیشن کو اس نے ہدف بنایا۔۔۔۔۔ کسی کے انداز کو اس نے جاہلانہ کہا۔۔۔۔۔ کسی کی اکڑی ہوئی گردن دیکھ کر مغرور کا خطاب دیا۔۔۔۔۔

گیتی اس کے ساتھ باقاعدہ شریک رہی۔۔۔۔۔ البتہ۔۔۔۔۔ ایزد سے بات کرنا تو کجا نظر ملانے کی بھی اس میں ہمت نہ تھی۔۔۔۔۔ اور ہر وہ لمحہ اس نے بڑی خوبصورتی سے گزر دیا جس میں ایزد سے نگاہوں کے تصادم کی توقع ہو سکتی تھی۔۔۔۔۔

ان کی اگلی شام انٹرکون کے خوبصورت کیبن میں گزری۔۔۔۔۔ ایزد نے پہلے سے ہی وہاں اتنی پر تکلف چائے کا انتظام کیا ہوا تھا کہ سحر بے اختیار پکار اٹھی۔۔۔۔۔

ارے! کسی برات نے تو نہیں آنا تھا۔۔۔۔۔؟

تم ایک اکیلی ہی کسی برات سے کم ہو۔۔۔۔۔؟

ایزد بڑا حاضر جواب تھا۔۔۔۔۔ اس کی برجستگی نے سحر کے ساتھ لڑائی کا

میدان تو گرم کر دیا مگر گیتی کا دل اندر ہی اندر کچھ عجیب طرح سے مہرور ہوا جا رہا تھا۔۔۔۔۔ یہ اتنا اہتمام صرف اس کی خاطر تھا۔۔۔۔۔ صرف اس کی خاطر۔۔۔۔۔!!

یہ اسے یقین ہو گیا تھا۔۔۔۔۔ اور اس یقین نے اس کے دل میں بڑی خوشگوازی دھڑکنوں کا اضافہ کر دیا تھا۔۔۔۔۔

ارے۔۔۔۔۔!

سحر کی متحیر آواز پر گیتی نے چونک کر اس کی طرف دیکھا۔۔۔۔۔ وہ پردہ ہٹا

کر ہال میں جھانک رہی تھی۔۔۔۔۔

یہ تو سمیرا اور اس کا منگیترا ہیں۔۔۔۔۔ میں ابھی آئی

وہ چنگلی بجا کر بگٹ بھاگی۔۔۔۔۔

لیکن سحر۔۔۔۔۔!

گیتی یکدم پکار اٹھی۔۔۔۔۔ وہ اسے روکنا چاہتی تھی۔۔۔۔۔

بس دو منٹ میں آئی۔۔۔۔۔

اس کی پوری بات سنے بنا وہ تیز تیز بولی۔۔۔۔۔

جب سے اس کی منگنی ہوئی ہے اس نے پڑھائی چھوڑ دی ہوئی ہے۔۔۔۔۔

اور میرا اس سے ملنے کو بے حد دل چاہ رہا تھا۔۔۔۔۔

سحر نے کچھ اور سنا ہی نہیں بھاگ کر باہر نکل گئی۔۔۔۔۔ نہ ہی گیتی کے

کپکپاتے وجود کو دیکھا جو ان تنہائیوں، ان خلوتوں سے ڈرا سہا جا رہا

تھا۔۔۔۔۔

خود اپنے آپ سے ہی خائف تھی وہ۔۔۔۔۔ اس کا اپنا دل ہی اس کے قابو

میں نہیں رہتا تھا۔۔۔۔۔ ایزد کے لیے کھلم کھلا پسندیدگی اور محبت بھرے

جذبات اس میں سمائے جا رہے تھے۔۔۔۔۔

اور وہ جوان اور کنواری لڑکی تھی۔۔۔۔۔ اس کا خاندان، اس کا مذہب اور

اس کا معاشرہ ایسی آزادیوں کی اجازت نہیں دیتا تھا۔۔۔۔۔

وہ اپنے باغی دل کے ہاتھوں پریشان یکدم اٹھ کر سحر کے پیچھے لپکی

میں بھی تمہارے ساتھ چلوں گی۔۔۔۔۔

مگر۔۔۔۔۔ دو قدم سے آگے تیسرا نہ اٹھا سکی تھی۔۔۔۔۔ اس کا بازو

جی۔۔۔۔۔ جی۔۔۔۔۔

یہ سب کچھ صرف تمہاری خاطر ہے گیت۔۔۔۔۔!

گیت۔۔۔۔۔ اتنا خوبصورت نام۔۔۔۔۔ یہ ایزد نے اسے دیا

تھا۔۔۔۔۔ وہ مدہوش سی ہو گئی۔۔۔۔۔

ایزد نے اس کے جھکے سر کو اونچا کیا۔۔۔۔۔

ادھر میری طرف دیکھو۔۔۔۔۔

چہرہ اٹھا ہوا تھا مگر پلکیں اتنی جھک گئی تھیں کہ اس کے دہکتے رخساروں کو چھو رہی

تھیں۔۔۔۔۔ ایزد کی طرف دیکھنے کی اس میں ذرا ہمت نہ تھی۔۔۔۔۔

صاف بات بتا دوں۔۔۔۔۔ سحر تو ہے ہی پیڑ۔۔۔۔۔ یہ سارے

جرمانے میں صرف تمہاری خاطر ادا کر رہا ہوں۔۔۔۔۔

وہ اسی طرح تپتے کانوں، دہکتے رخساروں اور لرزتی پلکوں کو لیے بیٹھی تھی

۔۔۔۔۔ کچھ ہوش ہی نہ تھا۔۔۔۔۔ بات کیسے کرتی۔۔۔۔۔؟

تم اگر اجازت دو گیت! تو سحر سے بات کروں۔۔۔۔۔؟

نہیں نہیں۔۔۔۔۔ خدا کے لیے نہیں۔۔۔۔۔

یکدم گھبرا کر اس نے پلکیں اٹھائیں۔۔۔۔۔

کیا نہیں نہیں۔۔۔۔۔؟

ایزد نے حیرت سے اسے گھورا۔۔۔۔۔

تم مجھ سے شادی نہیں کرو گی۔۔۔۔۔

جی۔۔۔۔۔ نہیں ہاں۔۔۔۔۔ اوہ۔۔۔۔۔! نہیں۔۔۔۔۔

سٹپٹانی۔۔۔۔۔ گھبرانی۔۔۔۔۔ بوکھلائی۔۔۔۔۔

یہ ایزد نے کیسا سوال کر دیا تھا۔۔۔۔۔ جس کا کوئی جواب ہی اس کے پاس

نہیں تھا۔۔۔۔۔

کیا میں اس قابل نہیں ہوں۔۔۔۔۔؟

ایزد پوچھے جا رہا تھا۔۔۔۔۔

جی۔۔۔۔۔ جی۔۔۔۔۔

اس کا چہرہ یکدم سپید پڑ گیا۔۔۔۔۔ ایزد کی اس بات کا بھلا وہ کیا جواب

دے۔۔۔۔۔؟ اس کے باوا جان تو اس کی شادی اپنے مینجر کے ساتھ کرنا

چاہتے تھے۔۔۔۔۔ یہ تمہیں کیا ہو رہا ہے۔۔۔۔۔؟ ڈرو نہیں مجھ سے

میں ایک شریف انسان ہوا ایزد اس کی ٹھوڑی چھوڑ کر اس کے سامنے جا

بیٹھا۔۔۔۔۔ گیتی کی حالت بڑی عجیب ہوئی جا رہی تھی۔۔۔۔۔

خود وہ خاندان کے کسی لڑکے کے ساتھ شادی کرنا چاہتی تھی۔۔۔۔۔ اور

اس کا دل۔۔۔۔۔ دل۔۔۔۔۔ ایزد تو سب سے اچھا تھا۔۔۔۔۔

اسے پسند بھی بہت تھا۔۔۔۔۔ صادق اور انیس وغیرہ سے بہت

زیادہ۔۔۔۔۔!

مگر۔۔۔۔۔ سحر کیا کہے گی۔۔۔۔۔؟ اچھا اس نے اپنے گزن سے

تعارف کرایا

یوں۔۔۔۔۔ بہت سارے لوگوں اور مسائل کے ساتھ ایک اس کے تہبادل

کا مقابلہ تھا۔۔۔۔۔ یہ کیا ہو گیا۔۔۔۔۔؟

وہ بوکھلائی جا رہی تھی۔۔۔۔۔ پیشانی پر پسینے کے قطرے تھے۔۔۔۔۔

ہاتھوں میں کپکپاہٹ۔۔۔۔۔!

ایزد بڑے غور سے اسے دیکھ رہا تھا۔۔۔۔۔ اس کی حالت کو فطری شرم و حیا

پر محمول کیا۔۔۔۔۔

لو یہ رس گلا کھاؤ۔۔۔۔۔ کچھ تقویت پہنچے۔۔۔۔۔ تاکہ یہ تنہائی کے

چند لمحات خدا بھلا کرے سحر کا، جو وہ دے گئی ہے۔۔۔۔۔ اچھی طرح اور

خوشگوار طریقے سے گزار لیں۔۔۔۔۔

ایزد نے ہنس کر ایک پورے کا پورا رس گلا اس کے منہ میں ٹھونس

دیا۔۔۔۔۔ گیتی کا چہرہ سرخ ہوا تھا۔۔۔۔۔

دیکھ لورس گلا کھاتے ہی تمہارے چہرے پر رونق آگئی ہے۔۔۔۔۔ لو ایک

اور کھاؤ۔۔۔۔۔

گیتی مسکرا دی۔۔۔۔۔ ایزد واقعی بڑا پیارا انسان تھا۔۔۔۔۔ اس کی

پریشان حالی کو ایک دوفقروں میں ہی بحال کر دیا تھا۔۔۔۔۔

نہیں۔۔۔۔۔ اب آپ کھائیے۔۔۔۔۔

گیتی قدرے بلا جھجک اور بغیر ہکلائے بولی۔۔۔۔۔

میں نے اتنی چاہت سے تمہیں اپنے ہاتھ سے کھلایا ہے اور تم۔۔۔۔۔ ایزد

کے ہونٹوں پر بکھرا تبسم یکدم ہی مفقود ہو گیا۔۔۔۔۔

پلیٹ میں ہی نکال کر بھی مجھے پیش نہیں کر سکیں۔۔۔۔۔ منہ میں ڈالنے کی تو

بہت بڑی بات تھی۔۔۔۔۔ اس قابل نہیں ہوں نا میں!۔۔۔۔۔!

نہیں نہیں۔۔۔۔۔

گیتی نے پورے خلوص کے ساتھ اس کی تردید کر دی۔۔۔۔۔

آپ بھلا کیوں اس قابل نہیں۔۔۔۔۔

اور پھر اسے خود کو بھی احساس نہ ہوا کہ وہ کیا کر رہی تھی۔۔۔۔۔؟ ایزد ہی کی

طرح ایک رس گلا انگلیوں میں تھام کر اس کی طرف بڑھا دیا۔۔۔۔۔

خوشی کے مارے بے اختیار بے خود ہوتے ہوئے ایزد نے یہ بڑا سا منہ کھول دیا

اس کے منہ میں بڑی احتیاط سے رس گلا رکھ کر وہ ہاتھ پیچھے ہٹا رہی تھی کہ ایزد نے

اس کا بازو تھام لیا۔۔۔۔۔

بس! مجھے اتنا بتا دو کہ میں تمہیں۔۔۔۔۔

کھوں کھوں کھوں

سحر کھنکارتے ہوئے اندر داخل ہو رہی تھی

ہائے اللہ! یہ سحر کیسی چیز ہے۔۔۔۔۔؟

گیقتی پریشان ہو کر بہت ہولے سے بڑبڑاتی

خود ہی ہمیں تنہا چھوڑ جاتی ہے۔۔۔۔۔ پھر کھنکار کھنکار کر آتی ہے

یہ سحر ہے کیا بلا۔۔۔۔۔؟

گیقتی کچھ پیار سے اور کچھ غصے سے اس کے متعلق سوچ رہی تھی

ختم کر دیا نا سب کچھ۔۔۔۔۔!

اندر داخل ہوتے ہی سحر نے میز کا جائزہ لیا

تمہارے طرح چٹورے نہیں ہیں۔۔۔۔۔

ایز جلدی سے بول پڑا۔۔۔۔۔

کون۔۔۔۔۔؟

ہم دونوں۔۔۔۔۔ اچانک ہی ایز کی زبان سے نکل گیا۔۔۔۔۔

ہم دونوں۔۔۔۔۔!

سحر قہقہہ لگا کر ہنس پڑی اور گیقتی پھر اسی طرح بوکھلا بوکھلا کر دونوں کو دیکھنے لگی پھر

یکدم گڑبڑا کر بولی۔۔۔۔۔

نہیں نہیں۔۔۔۔۔ یہ صرف اپنی بات کر رہے ہیں۔۔۔۔۔

وہ تو سحر کی اس معنی خیز ہنسی کے لیے صفائی پیش کر رہی تھی۔۔۔۔۔ مگر ایز

درمیان میں ہی بول پڑا۔۔۔۔۔

اور یہ محترمہ تمہاری طرح چٹوری ہیں دیکھ لورس گلوں والی پلیٹ۔۔۔۔۔

نہیں نہیں۔۔۔۔۔ میں نے بھی ایک کھایا تھا اور انہوں نے بھی صرف

ایک۔۔۔۔۔

ارے بھئی! میں حساب کتاب کب پوچھ رہی ہوں۔۔۔۔۔؟

گیتی کی بڑ بڑا ہٹ اور حالت پر سحر کو پھر نہیں آگئی۔۔۔۔۔

بالکل پاگل ہے۔۔۔۔۔!

ایز کو اس پر پیارا آگیا۔۔۔۔۔

جانے سحر! تم نے اس لڑکی کو سہیلی کیوں بنالیا۔۔۔۔۔؟

میں اسے سہیلی نہ بناتی تو آج آپ بھی اتنی پیاری چیز کے دیدار سے محروم

رہتے۔ سحر کی ایسی تعریف سے گیتی سٹپٹا گئی مگر ایز نے بڑے انداز سے سر کو ختم

کرتے ہوئے اس کا شکریہ ادا کر دیا۔۔۔۔۔

چلو سحر! گھر چلیں۔۔۔۔۔ امی انتظار کر رہی ہوں گی۔۔۔۔۔

ایسے موقعوں پر گیتی ہمیشہ انار کی کلیوں کی طرح سرخ ہو کر یہی کیا کرتی

تھی۔۔۔۔۔

لو بھئی! ان کا متطع تو آگیا۔۔۔۔۔

پھر آپ بل ادا کیجئے۔۔۔۔۔

خواہ مخواہ ہی۔۔۔۔۔

ایز بڑے رعب سے بولا۔۔۔۔۔

پہلے یہ ساری چیزیں ختم کرو۔۔۔۔۔

اور پھر ایز دونوں کو پلٹیوں میں ڈال ڈال کر زبردستی کھلانے لگا۔۔۔۔۔

کہانا۔۔۔۔۔ لیکن ویکن کچھ نہیں۔۔۔۔۔ اگر میری حکم عدولی کی تو
آئندہ پھر نہ کبھی فلم دکھاؤں گا اور نہ ایسی اچھی قسم کی چائے پلاؤں گا۔۔۔۔۔
دونوں چیختی ہی رہیں مگر ایزد نے زبردستی ان کے منہ میں ٹھونس ٹھونس دیا۔ اور
پھر۔۔۔۔۔ دونوں وہاں سے قسم کھا کر اٹھیں کہ آئندہ ایزد کے ساتھ کبھی کہیں
نہیں جائیں گی۔۔۔۔۔

گیتی کے لبوں پر بچوں ایسی معصوم سی مسکراہٹ کی بجائے اب باقاعدہ ہنسی تھی۔
یوں چپ چاپ آنکھیں موندے لیٹ کر گزرے لمحات کو یاد کر کے ہنسنا بھی کتنا اچھا
لگتا تھا۔۔۔۔۔ کتنا سہانا محسوس ہوتا تھا۔۔۔۔۔ گیتی سوچ رہی
تھی۔۔۔۔۔ اور ہنس اس لیے رہی تھی کہ اگلے ہی دن وہ دونوں پھر اس کے
ساتھ میرپائے کو چل دی تھیں۔۔۔۔۔ نہ سحر کو اپنی کھائی ہوئی قسمیں یاد
رہیں اور نہ خود اسے۔۔۔۔۔

اسے یاد تو تھیں مگر اس نے جان بوجھ کر بھلا دی تھیں۔۔۔۔۔ ایزد کی معیت
میں چند گھنٹے گزارنا اتنا پر لطف تھا کہ اسے بھلانا ہی پڑیں۔۔۔۔۔ اور سحر پتہ
نہیں کیوں بھول گئی تھی۔۔۔۔۔

اس کے علاوہ خود وہ، وہ پریشانی بھری ساعتیں بھول گئی تھی جب اتفاق سے سحر کو
انہیں تنہا چھوڑ کر کہیں نہ کہیں جانا پڑ جاتا تھا۔۔۔۔۔ اور پھر وہ ایزد کے ساتھ تنہا
رہ جاتی تھی۔۔۔۔۔

ہر بار ان لمحوں میں وہ دل سے عہد کرتی تھی کہ اب ان دونوں کے ساتھ کبھی کہیں
نہیں جائے گی مگر اگلی بار وہ بھول بھال جاتی تھی۔۔۔۔۔ بلکہ شاید جان بوجھ کر
بھلا دیتی تھی۔۔۔۔۔

دل کو یہ تسلی دے کر۔۔۔۔۔ شاید اب ایسا نہ ہو۔۔۔۔۔ اس تسلی کے
باوجود دل اندر سے یہی چاہتا تھا کہ ایسا ضرور ہو۔۔۔۔۔

سے دور ہوتے ہیں اور جوں جوں وہ دور ہوتی چلی جاتی ہے ہم قریب ہوتے جاتے ہیں۔۔۔۔۔

ایزد نے آہستہ سے اس کا ہاتھ تھام لیا۔۔۔۔۔ عین چپ چاپ بیٹھی رہی۔۔۔۔۔ اس سے ہاتھ چھڑانے کے متعلق سوچا بھی مگر چھڑا نہ سکی۔۔۔۔۔ دل چاہا ہی نہیں۔۔۔۔۔

اس کا ہاتھ کا گرم گرم لمس اور پیار و محبت بھرا دباؤ اسے بے حد اچھا لگ رہا تھا۔۔۔۔۔ سارے جسم میں عجیب خوشگوار سی سنسناساہٹ دوڑ اٹھی تھی۔۔۔۔۔

تم نے مجھے اپنے گھر آنے کی کبھی دعوت نہیں دی۔۔۔۔۔
جی۔۔۔۔۔ جی؟۔۔۔۔۔؟

گیتی گھبرا گئی۔۔۔۔۔ یہ کیسی بات ایزد نے کر دی تھی۔۔۔۔۔ وہ اسے بتا ہی نہ سکی کہ ان کے گھر کا ماحول ایسا نہیں تھا کہ لڑکیوں کے بوائے فرینڈ بے تکلف چلے آئیں۔

بوائے فرینڈ۔۔۔۔۔؟ نہیں نہیں۔۔۔۔۔

اس نے دل ہی دل میں اس لفظ کی تردید کی۔۔۔۔۔ بوائے فرینڈ اچھا لفظ نہیں تھا۔۔۔۔۔ ایزد اس کا بوائے فرینڈ نہیں تھا۔۔۔۔۔ پھر۔۔۔۔۔ پھر؟۔۔۔۔۔ وہ کیا تھا۔۔۔۔۔؟ وہ اس کا کیا

تھا۔۔۔۔۔؟؟

کیا سوچ رہی ہو۔۔۔۔۔؟

اسے گم سم پا کر ایزد نے اس کا نرم و نازک سا ہاتھ زور زور سے ہلایا۔۔۔۔۔

تم اکیلی نہیں ہو یہاں گیت۔۔۔۔۔! میں بھی موجود ہوں۔۔۔۔۔

پلیز!

مجھ سے بات کرو۔۔۔۔۔ وقت کم ہے۔۔۔۔۔ ابھی سحر آ جائے گی۔۔۔۔۔

جی۔۔۔۔۔ جی۔۔۔۔۔

وہ حسب معمول گھبرانے اور ہکلانے لگی۔۔۔۔۔

تمہاری لغت بڑی مفلس ہے۔۔۔۔۔ جی۔۔۔۔۔ جی کے سوا اور

وہاں کچھ ملتا ہی نہیں۔ گیتی صرف مسکرا دی۔۔۔۔۔ زبان اب بھی نہیں

کھولی۔۔۔۔۔

یا پھر دانت نکالنے لگ جاتی ہو۔۔۔۔۔

ایز داس کی خالی خولی مسکراہٹ سے جھنجھلا اٹھا۔۔۔۔۔

میرا جی چاہتا ہے تم مجھ سے بہت ڈھیر ساری باتیں کرو۔۔۔۔۔

اتنی۔۔۔۔۔ کہ پورے کے پورے دونوں کان کھا جاؤ۔۔۔۔۔

گیتی پھر ہنسی۔۔۔۔۔

مجھے تنگ کرو۔۔۔۔۔ مجھے ستاؤ۔۔۔۔۔ مجھے پریشان

کرو۔۔۔۔۔

پگلی! یہ سب کچھ بے تکلفی میں ہوتا ہے۔۔۔۔۔ اور بے تکلفی میں پیار ہوتا

ہے اور میرا جی چاہتا ہے تمہیں مجھ سے۔۔۔۔۔

اوہ بس۔۔۔۔۔!

گیتی نے گھبرا کر جلدی سے اس کے منہ پر اپنا لرزتا کپکپاتا ہاتھ رکھ

دیا۔۔۔۔۔

میں اتنا ہی برا ہوں۔۔۔۔۔؟

نہیں تو۔۔۔۔۔

پھر۔۔۔۔۔

کچھ نہیں

جی نہیں کچھ نہیں

ایز د نے منہ بگاڑ کر اس کی نقل اتاری
تمہاری اردو بڑی کمزور ہے۔ بس دو چار ہی لفظ تمہیں آتے ہیں

جی۔۔۔۔۔ اور اب گیتی شرارت سے مسکرائی۔۔۔۔۔

ایز د بے اختیار ہواٹھا۔
ایسے۔۔۔۔۔ بڑے والہانہ انداز میں مسکرا کر گیتی کی طرف دیکھنے

لگا۔۔۔۔۔ ایک بات پوچھوں۔۔۔۔۔؟

نہیں

جانے کیا پوچھ بیٹھے۔۔۔۔۔؟ گیتی اس وقت عجیب سی کیفیت سے دو چار

تھی۔

نہیں۔۔۔۔۔ ایز د متحیر سا سے گھورنے لگا۔۔۔۔۔

ہاں۔۔۔۔۔

لیکن کیوں۔۔۔۔۔؟

جانے آپ کیا پوچھ بیٹھیں۔۔۔۔۔؟

گیتی نے دل کی بات صاف کہہ دی۔۔۔۔۔

کیا مجھ سے کچھ چھپا رکھا ہے۔۔۔۔۔؟

نہیں تو۔۔۔۔۔

پھر۔۔۔۔۔؟

آپ سے ڈر لگتا ہے۔۔۔۔۔

مجھ سے۔۔۔۔۔ ایز د چیخ سا پڑا۔۔۔۔۔

آپ سے نہیں۔۔۔۔۔ میرا مطلب تھا آپ کے سوالوں سے اور اپنے
جوابوں سے۔۔۔۔۔

کیوں۔۔۔۔۔؟

آپ عجیب عجیب سی باتیں پوچھتے ہیں! اور پھر۔۔۔۔۔
گیتی بات ادھوری چھوڑ کر خاموش ہو گئی۔۔۔۔۔
پھر کیا۔۔۔۔۔؟

ایز دنے اس کے قریب ہوتے ہوئے بڑی بے تابی سے پوچھا۔۔۔۔۔
پھر میں جانے کیا جواب دے بیٹھوں۔۔۔۔۔
گیتی کھوئی کھوئی سی بولے گئی۔۔۔۔۔
کیا پتہ دل کی کوئی بات زبان پر آجائے۔۔۔۔۔
کیا مطلب۔۔۔۔۔؟

ایز خوشی و بے قراری کے ملے جلے جذبات سے بے اختیار ہو کر
بولی۔۔۔۔۔ تمہارا دل تمہاری زبان سے علیحدہ ہے کیا۔۔۔۔۔؟
جی۔۔۔۔۔ جی۔۔۔۔۔

گیتی چونک پڑی۔۔۔۔۔ یہ وہ کیا کہہ رہی تھی۔۔۔۔۔؟
نہیں تو۔۔۔۔۔

پھر وہی گردان۔۔۔۔۔! ایز ونس پڑا۔۔۔۔۔
بہر حال۔۔۔۔۔ گیتی کی پیشانی پر جھولتی لٹوں کو پرے ہٹاتے ہوئے بڑے
پیارے بولا۔۔۔۔۔

مجھے سب کچھ معلوم ہو گیا ہے میری گیت۔۔۔۔۔!
کیا۔۔۔۔۔؟ گیتی کی جبین یکدم عرق آلود ہو گئی۔۔۔۔۔ دل زور زور
سے دھڑکنے لگا شرم ہی کی بات تھی نا، وہ جان گیا تھا کہ گیتی اس کو ایک غیر مرد کو دل و

جان سے چاہنے لگی تھی۔۔۔۔۔ اس کے دل میں اس کی دھڑکنیں رچ بس گئی
تھیں۔۔۔۔۔ اس کی آنکھوں میں اس کی شبیہ ہر وقت جلوہ گر رہتی
تھی۔۔۔۔۔

ایزد نے اس کے یگانگت گنار ہوتے چہرے کو دیکھا۔۔۔۔۔
مسکرایا۔۔۔۔۔ گیتی کا ایک ہاتھ اپنے دونوں ہاتھوں میں لے کر ہولے ہولے
تھپتھپاتے ہوئے بڑے مدہم لہجے میں بولا۔

کسی کو پسند کرنا۔۔۔۔۔ کسی کو چاہنا۔۔۔۔۔ کوئی گناہ کی بات تو
نہیں۔۔۔۔۔ ہم اللہ میاں کے کلموں سے ایک دوسرے کا ہاتھ تھامیں
گے۔۔۔۔۔ اور انہی کلموں کی برکت سے انشاء اللہ زندگی کی تمام مشکلات اور
خوشیاں اکٹھے مل کر کاٹیں گے۔۔۔۔۔

لیکن۔۔۔۔۔

لیکن ویکن کچھ نہیں۔۔۔۔۔ تم کوئی فکر نہ کرو۔۔۔۔۔ مجھے یقین ہے
میرے مقدر کی تابناکی یہاں بھی قائم رہے گی۔۔۔۔۔

ایزد بڑے پر اعتماد انداز میں مسکرا رہا تھا۔۔۔۔۔ گیتی کانپ رہی
تھی۔۔۔۔۔ ایزد کو اپنے مقدر پر بھروسہ تھا اور ادھر اس کے باوا جان بھی ایک
خوش قسمتی کا پیکر اس کے واسطے لیے بیٹھے تھے۔۔۔۔۔ باوا جان کو اس کی خوش
بختی پر ایمان کی حد تک یقین تھا۔۔۔۔۔

کہیں سچ مچ ہی ایزد کی قسمت اس کے مقابلے میں مات نہ کھا
جائے۔۔۔۔۔! وہ یکدم خوفزدہ ہو گئی۔۔۔۔۔

آپ ہاتھ کی لکیروں پر یقین رکھتے ہیں۔۔۔۔۔؟
بات کیا ہو رہی تھی اور گیتی کیالے بیٹھی۔۔۔۔۔
بیوقوف سی لڑکی۔۔۔۔۔!

ایزد مسکرا دیا۔۔۔۔۔ بڑے پیار سے اسے دیکھا۔۔۔۔۔
پہلے تو یقین نہیں تھا۔۔۔۔۔ مگر اب ہوتا جا رہا ہے۔۔۔۔۔
اوہ۔۔۔۔۔!

گیتی بے انتہا پریشان ہو گئی۔۔۔۔۔ ایزد بھی ایسا یقین رکھتا
تھا۔۔۔۔۔ پھر تو ایزد کا مینجر سے ٹکراؤ ہو جانا لازمی تھا۔۔۔۔۔
مگر۔۔۔۔۔ مینجر کا مقدر تو مستند اچھا تھا۔۔۔۔۔ عابدی جیسے عظیم با علم
اور فنکار کا بتایا ہوا۔ اس میں تو شک و شبہ کی گنجائش ہی نہ تھی۔۔۔۔۔ بے شمار
وسوسوں نے اس کے دل میں سرا بھارا۔۔۔۔۔

اور یہ ایزد۔۔۔۔۔! ہائے کہیں اس کا مقدر مینجر کے مقدر کے ہاتھوں
شکست نہ کھا جائے۔۔۔۔۔ ورنہ وہ تو کہیں کی نہ رہے گی۔۔۔۔۔
یہ تصور ہی بڑا جانکاہ تھا کہ ایزد کے علاوہ وہ کسی اور کے ساتھ حیات کی منزلیں
طے کرے۔۔۔۔۔ اور اگر سچ مچ ایسا ہو جائے تو۔۔۔۔۔؟
تو۔۔۔۔۔؟ وہ کانپ اٹھی۔۔۔۔۔

یہ۔۔۔۔۔ یہ کیا ہو گیا تھا۔۔۔۔۔؟ اس کا احساس تو اب ہی اسے
شدت سے ہوا کہ ایزد اس کے جذبوں کی اہم ضرورت بن گیا تھا۔۔۔۔۔ ایزد
کے بغیر زندگی کا ایک لمحہ بھی گزارنے کا تصور بڑا تکلیف دہ تھا۔۔۔۔۔
گیتی پریشان ہو کر اٹھ کھڑی ہوئی۔۔۔۔۔

کہاں۔۔۔۔۔؟
ایزد گردن اٹھائے سفید لباس میں ملبوس اس کے حسین سراپا کو اوپر سے نیچے تک
تکے جا رہا تھا۔۔۔۔۔
سحرا بھی تک نہیں آئی۔۔۔۔۔
ابھی آجائے گی۔۔۔۔۔

پتہ نہیں اس نے اتنی دیر کیوں لگا دی۔۔۔۔۔؟

میری معیت ناگوار گزر رہی ہے۔۔۔۔۔؟

یکدم ایزد کے چہرے سے مسکراہٹیں منقوہ ہو گئیں۔۔۔۔۔

نہیں نہیں۔۔۔۔۔

گیتی تڑپ کر آگے بڑھی اور ایزد کے بالوں میں اس نے اپنی انگلیاں الجھا

دیں۔۔۔۔۔

ایسی بات تو نہیں۔۔۔۔۔

پھر قدرے توقف کے بعد کھوئے کھوئے سے انداز میں اسے دھیرے سے پکارا

ایزد۔۔۔۔۔!

کہو جان ایزد۔۔۔۔۔!

گیتی کی انگلیوں کے لمس اور اس کے قرب کی مست کن مہک نے ایسا محسوس کیا،

ایسا مدہوش کیا کہ اسے نہ اپنی زبان پر قابو رہا اور نہ ہوش و حواس پر۔۔۔۔۔

قریب کھڑی گیتی کے ساتھ اپنا سر ٹیک دیا۔۔۔۔۔

اگر آپ کا مقدر کسی اور کے مقدر کے مقابلے میں ہار جائے تو۔۔۔۔۔؟

تو ہم زندگی سے ہی ہار جائیں گے۔۔۔۔۔

ایسا نہ کہیے۔۔۔۔۔

گیتی نے تڑپ کر اس کے ہونٹوں پر ہاتھ رکھ دیا۔۔۔۔۔

ویسے تم فکر نہ کرو۔۔۔۔۔ مجھے اپنی قسمت پر پورا یقین ہے۔۔۔۔۔

تمہیں میری اصل خوش قسمتی ہو گیت۔۔۔۔۔!

اور ایزد نے بڑے والہانہ انداز میں ہونٹوں پر دھرے اس کے ہاتھ کو چوم لیا۔ تم

میری قسمت کی طرف سے فکر مند مت ہو۔۔۔۔۔

وہ وہ سحر آگئی۔۔۔۔۔

بہت دور اسے نیچے سحر آتی دکھائی دی۔۔۔۔۔ گیتی جلدی سے پڑے ہٹ گئی۔۔۔۔۔
ایزد سے بہت فاصلے پر۔۔۔۔۔!

تم کیا سمجھتی ہو۔۔۔۔۔ وہ یقین کر لے گی کہ اس وقت سے اب تک ہم
ایک دوسرے سے اتنے ہی فاصلے پر رہے ہیں۔۔۔۔۔
ایزد مسکرایا۔۔۔۔۔ گیتی جھینپ کر رہ گئی۔۔۔۔۔
بالکل پاگل۔۔۔۔۔!

ایزد کے دینے اس خطاب میں ہزاروں پیار بھرے القاب پوشیدہ
تھے۔۔۔۔۔ گیتی مسکراتے ہوئے سحر کو بانپ بانپ کر اوپر چڑھتے دیکھنے لگی۔۔۔۔۔

اور پھر۔۔۔۔۔ جب سحر ان سے صرف دو تین گز دور رہ گئی تو ایزد نے یکدم
واپسی کا اعلان کرتے ہوئے نیچے اترنا شروع کر دیا۔۔۔۔۔
ٹھہرینے تو۔۔۔۔۔

ایزد کو نیچے اترتے دیکھ کر سحر نے ہانپتے ہوئے وہیں سے پکارا۔۔۔۔۔
نہیں نہیں۔۔۔۔۔ اب واپس۔۔۔۔۔

ہائے اللہ۔۔۔۔۔! مجھے دو منٹ سانس تو لے لینے دیجئے۔۔۔۔۔
تم ہمیں اکیلا کیوں چھوڑ گئی تھیں۔۔۔۔۔! اس کی یہی سزا ہے۔۔۔۔۔

ایزد بڑے اطمینان سے اس کے پاس سے گزر گیا۔۔۔۔۔ گیتی بھی اتری آ
رہی تھی۔ وہ اکیلی وہاں کیا کرتی۔۔۔۔۔؟

آپ بڑے خراب ہیں بھائی جان۔۔۔۔۔! انتہائی احساس
فراموش۔۔۔۔۔! مرتا گیا نہ کرتا۔۔۔۔۔ بڑبڑاتے ہوئے سحر نے بھی

واپس اترنا شروع کر دیا۔۔۔۔۔ ہائے بے چاری۔۔۔۔۔!

ایزدکی اس شرارت پر ہنسی کے ساتھ ساتھ گیتی کو اس پر ترس بھی آ رہا تھا۔۔۔۔۔

لو سحر! میرا ہاتھ تھام لو۔۔۔۔۔

گیتی نے بڑے خلوص سے پیشکش کی تھی۔۔۔۔۔ مگر سحر کو ایزد پر سخت غصہ تھا۔۔۔۔۔ اور اس کی دانست میں گیتی اور ایزد کو کوئی دو نہیں تھے۔۔۔۔۔

لہذا اس کا ہاتھ جھٹک دیا۔۔۔۔۔ تم دونوں کو مزہ نہ چکھایا تو میرا نام سحر نہیں۔۔۔۔۔

غصے اور تھکن کے آمیزے نے سحر کے چہرے پر پھیل کر اس کو اتنا پیارا بنا دیا تھا کہ گیتی اسے دیکھے جا رہی تھی۔۔۔۔۔ بڑی اچھی لگ رہی تھی۔۔۔۔۔

سحر! اس وقت تمہیں رفیقا دیھ لے نا تو نہ صرف گھر کے بلکہ سارے ملک کے شامی کباب اور چائے لاکر تمہارے قدموں میں ڈھیر کر دے۔۔۔۔۔

گیتی تو اس وقت کسی نہ کسی طرح اس کا جی بہلانا چاہتی تھی۔۔۔۔۔ باتوں میں لگ کر تھکن کا احساس نہیں ہونا تھا۔۔۔۔۔ مگر سحر کا موڈ کچھ اور کہہ رہا تھا۔۔۔۔۔

ہاں ہاں۔۔۔۔۔ خود تو میرے اتنے اچھے، اتنے قابل بھائی پر ہاتھ صاف کر لیا اور میرے لیے رفیقا۔۔۔۔۔

خدا کے لیے چپ کرو سحر۔۔۔۔۔!

گیتی اپنے سرخ سرخ چہرے پر پھیلی جھینپی جھینپی مسکراہٹ کو روک رہی تھی اور ساتھ اس کے آگے ہاتھ جوڑ رہی تھی۔۔۔۔۔

میں تو ساری دنیا کو بتاؤں گی۔۔۔۔۔

سحر ساتھ ساتھ نیچے اترنا نہیں بھولی تھی۔۔۔۔۔ البتہ زبان کی تیزی کے

مقابلے میں رفتار بہت سست پڑ چکی تھی
سن لو لوگو

وہ بازو ہوا میں اہراتے ہوئے بلند آواز میں بولی

یہ جو گیتی ہے نا۔۔۔۔۔ اس نے میرے بھائی پر جادو ڈال دیئے
ہیں۔۔۔۔۔ اور نجانے سحر کیا کیا بکتی رہی۔۔۔۔۔ گیتی تازہ دم
تھی۔۔۔۔۔ اس کی نہ سننے کے لیے بھاگ کر پہلے ہی نیچے چلی
گئی۔۔۔۔۔

گیتی کے ذہن میں، گیتی کی آنکھوں میں یہ سارے واقعات گھوم رہے تھے اور
اس کے لبوں پر پھیلی مسکراہٹ واضح ہو کر کبھی ہنسی کی صورت اختیار کئے جا رہی تھی
اور کبھی ہلکے پھلکے تہقہے کی۔۔۔۔۔!

پھر سحر سارا راستہ روٹھی رہی تھی اور وہ دونوں اسے مانتے رہے تھے۔ گیتی جانتی تھی
کہ اس کی خفگی بالکل مصنوعی تھی۔۔۔۔۔ ایزد نے جب بھی جرمانہ ادا کرنے
کے متعلق ایک لفظ بھی منہ سے نکال دیا تو وہ فوراً راضی ہو جائے گی۔۔۔۔۔
اور ہوا بھی ایسے ہی۔۔۔۔۔ گھر قریب آ گیا تو ایزد نے ایک اور فلم جرمانے
کے طور پر دکھانے کا وعدہ کر لیا۔۔۔۔۔ دوسرے ہی منٹ سحر راضی ہو گئی
تھی۔۔۔۔۔

اور اب۔۔۔۔۔ گیتی انتظار میں تھی۔۔۔۔۔ شاید آج ہی وہ اسے لینے
آ جائے دن اور وقت تو کوئی مقرر ہی نہیں ہوا تھا کیونکہ سحر کے ڈیڈی خلاف معمول
ڈرائیونگ روم میں موجود تھے۔۔۔۔۔ اور وہ شاید ان کے سامنے بات کرنا نہیں
چاہتی تھی۔۔۔۔۔

ایزد نہیں گھر چھوڑ کر خود چلا گیا تھا۔۔۔۔۔ اس وقت کتنا جی چاہا تھا گیتی کا
کہ وہ اسے اس کے گھر پہنچانے کی پیشکش کرتا۔۔۔۔۔

اور عین اسی لمحے ایزد نے کہہ بھی دیا۔۔۔۔۔ کیسے دونوں کے دل ایک ہی
بات سوچتے تھے۔۔۔۔۔ گیتی سرشاری ہو اٹھی۔۔۔۔۔

مجھے خالہ جان سے ایک کام ہے۔۔۔۔۔ ابھی ٹھہر کر ہم خود ہی چلی جائیں
گی۔۔۔۔۔ سحر نے ایزد کی پیشکش رد کر دی تھی۔۔۔۔۔

اس معاملے میں سحر جانے اتنی کنجوس کیوں تھی۔۔۔۔۔ کئی مواقع ایسے آئے
مگر اس کے گھر اسے پہنچانے کا ذمہ ہمیشہ اس نے اپنے سر ہی لیا۔۔۔۔۔
جانے کیوں۔۔۔۔۔؟

لمحہ بھر کے لیے گیتی کی سوچ ابھی۔۔۔۔۔ کہیں سحر کو یہ علم تو نہیں ہو گیا تھا کہ
وہ دونوں سنجیدہ تھے۔۔۔۔۔ وہ ایک دوسرے کے لیے جینا اور ایک دوسرے
کے لیے مرنا چاہتے تھے۔۔۔۔۔

اور سحر۔۔۔۔۔ یہ نہیں چاہتی تھی۔۔۔۔۔ وہ ان دونوں کو ایک دوسرے
سے دور رکھنا چاہتی تھی۔۔۔۔۔ مگر۔۔۔۔۔ دوسرے ہی لمحے گیتی نے اپنا
سر جھٹک کر اس غلط سوچ کو بھگا دیا۔۔۔۔۔

سحر ایسی نہ تھی۔۔۔۔۔ وہ تو بلکہ خود علیحدہ ہو کر ان کے لیے راہیں ہموار کرو
رہی تھی۔۔۔۔۔ پھر بھلا وہ ایسا کیوں کرتی۔۔۔۔۔؟ ایزد اس کا عزیز
ترین بھائی تھا اور وہ خود اس کی بے حد پیاری بہیلی۔۔۔۔۔!

پھر۔۔۔۔۔؟ پھر۔۔۔۔۔؟ ہاں یہ ہو سکتا ہے۔۔۔۔۔ اس کے
لیے امی سے اجازت وہ خود ہی لیا کرتی تھی، اس لیے اسے بحفاظت گھر پہنچانا وہ
اپنی ہی ذمہ داری سمجھتی تھی۔۔۔۔۔

اس کے علاوہ اس کے انا اور اس کے موثر کردار۔۔۔۔۔ سرور احمد

وہ خود اس دل کی لگی کے ہاتھوں ہوش و حواس گم کر بیٹھی تھی۔۔۔۔۔ وہ پاگل تھی۔۔۔۔۔!

خود سے ہی ایک لمحہ کے لیے بھی دل میں یہ خیال نہیں لانا چاہیے تھا کہ ایزد کے ساتھ اکیلی گھر جائے۔۔۔۔۔ اس کی تو اس کا مذہب بھی اجازت نہیں دیتا تھا۔۔۔۔۔ اور معاشرہ تو انسان خود بنا لیتا ہے۔۔۔۔۔ جیسا الٹا سیدھا غلط سلط بنا لے۔۔۔۔۔ مگر یہ مذہب۔۔۔۔۔ اس کے عائد کردہ قوانین و ضوابط پر تو اسے چلنا ہی چاہیے۔۔۔۔۔

عین اسی لمحے عصر کی اذان کی آواز اس کے کان میں پڑی۔۔۔۔۔ وہ چونک کر اٹھ بیٹھی۔۔۔۔۔

کچھ دنوں سے وہ نماز کی بھی اتنی پابند نہیں رہی تھی۔۔۔۔۔ یہ تو غلط بات تھی۔۔۔۔۔ اللہ تعالیٰ کو فراموش کر کے وہ کس طرح اپنی دلی مرادیں حاصل کر سکتی تھی۔۔۔۔۔

اور ایزد کو پانا اس وقت اس کی زندگی کی سب سے بڑی خواہش تھی۔۔۔۔۔ سب سے بڑی تمنا اور سب سے بڑی آرزو!۔۔۔۔۔!



سحرا کیلی ہی بیٹھی ہنس ہنس کر دوہری ہوئی جا رہی تھی۔۔۔۔۔ کوئی اور اسے
اس عالم میں دیکھ لیتا تو یقیناً ہی سمجھتا کہ وہ اپنا دماغی توازن کھو بیٹھی تھی۔۔۔۔۔
مگر۔۔۔۔۔ ایسا نہ تھا۔۔۔۔۔ وہ بالکل صحیح الدماغ تھی۔۔۔۔۔
اور وہ پھر ہنس رہی تھی۔۔۔۔۔

کیسا اس دن ایزد اور گیتی نے اسے تنگ کیا تھا۔۔۔۔۔ اور اب وہ دونوں
سزا بھگت رہے تھے۔۔۔۔۔ بڑا مزیدار بدلہ وہ ان سے لے رہی
تھی۔۔۔۔۔

وہ پھر ہنس پڑی۔۔۔۔۔ پورے دس دن گزر گئے تھے، ان دونوں کو ملے
ہوئے اور سحر دیکھ رہی تھی۔۔۔۔۔ دونوں ہی مرغِ بسل کی مانند تڑپ رہے
تھے۔۔۔۔۔ گو اس پر کسی ایک نے بھی اپنی حالت ظاہر نہیں کی تھی بلکہ ہر ممکن
چھپانے کی کوشش ہی کی۔۔۔۔۔ مگر۔۔۔۔۔

وہ بھی سحر تھی۔۔۔۔۔ ان دونوں سے بھی زیادہ تجربہ کار۔۔۔۔۔!
اسی مرض کے مریض لوگوں میں رہ بھی چکی تھی۔۔۔۔۔ اس کے علاوہ خود وہ
۔۔۔۔۔!

اپنی ہی سوچ کو قطع کر کے وہ ہنس پڑی۔۔۔۔۔
ان دنوں بہت پاگل ہوا کرتی تھی وہ۔۔۔۔۔!

اس کے کلاس فیلو شہاب کو اچانک اپنے گھر جانا پڑ گیا تھا۔۔۔۔۔ پورے
دس دن وہ نہ یونیورسٹی گئی تھی نہ اس نے اچھی طرح کھایا پیا تھا نہ کسی سے ہنسی بولی
تھی۔۔۔۔۔ بس ہر وقت اسی کی یاد میں اٹوانٹی کھٹوانٹی لیے پڑی رہتی تھی
۔۔۔۔۔

اور پھر دس دن بعد جب وہ واپس آیا اور بڑے اطمینان سے اس نے سحر کو یہ خبر

سنائی کہ اس کے والدین نے زبردستی اس کے عقد وہیں کہیں ملنے والوں میں کر دیا۔۔۔۔۔

سحر حیران ہی تو رہ گئی۔۔۔۔۔ یہ وہ شہاب تھا جو اس کی خاطر زمانے سے لڑ سکتا تھا۔۔۔۔۔ وہ جو اس کی خاطر جان دے سکتا تھا۔۔۔۔۔ جو اس کی خاطر سب کچھ کر سکتا تھا۔۔۔۔۔

آخر کیسے وہ اتنا بے بس ہو گیا جو والدین نے اس کی مرضی کے خلاف اس کا عقد کر ڈالا۔۔۔۔۔

اور اگر بفرض محال کر ہی دیا تو وہ اسے یہ خبر سنانے کے لیے زندہ کیسے رہا۔۔۔۔۔ وہ تو اس کے بغیر خودکشی کر رہا تھا۔۔۔۔۔ اور اب۔۔۔۔۔ اس کی یہ سانسیں۔۔۔۔۔! یہ کیسے آ جا رہی تھیں ط؟ کہ اس کے بغیر اسے اپنا دم گھٹتا ہوا محسوس ہوا کرتا تھا۔

اس کے چہرے پر سحر جیسی پریشانی اور مرونی کیوں نہ تھی۔۔۔۔۔؟ کہ ان دونوں نے اکٹھے جینے مرنے کی قسمیں کھائی ہوئی تھیں۔۔۔۔۔ وہاں زندگی کیوں تھی۔۔۔۔۔؟؟

اس حادثے کے باعث سحر بستر سے جا لگی۔۔۔۔۔ ایسا ذہن کو دھچکا لگا تھا کہ بیمار پڑ گئی۔۔۔۔۔ اور پھر وہیں بستر پر ہی اس کی ایک سہیلی نے انکشاف کیا کہ شہاب ولایت جا رہا تھا۔۔۔۔۔

شہاب اور ولایت۔۔۔۔۔؟ وہ چونک پڑی۔۔۔۔۔ وہ تو خاصے غریب والدین کا بیٹھا تھا۔۔۔۔۔

جلد ہی اس کی حیرت کو اس کی سہیلی نے دور کر دیا کہ والدین نہیں اس کے سسرال والے اسے ولایت بھیج رہے تھے۔۔۔۔۔

انہی شرائط پر تو شہاب کا وہاں رشتہ طے ہوا تھا اور پھر اسی لیے فوراً نکاح ہو گیا

اور اب سے بڑی بات یہ کہ سب کچھ شہاب کی مرضی سے ہوا تھا۔۔۔۔۔

اسے فارن جانے کا بڑا شوق تھا۔۔۔۔۔

بس! اتنے سے ہی انسان بک جاتا ہے۔۔۔۔۔ اس کی آرزوئیں اور
منگلیں بک جاتی ہیں۔۔۔۔۔؟؟

مگر۔۔۔۔۔ مگر۔۔۔۔۔ اس نے اپنی آرزوئیں تو نہ بیچی
تھیں۔۔۔۔۔ اس نے تو خریدی تھیں۔۔۔۔۔ یہ تو بکنے والی سحر
تھی۔۔۔۔۔ جس کے بدلے میں اس نے اپنے شوق اور خواہشات خرید لیں

اور۔۔۔۔۔ اس کی زندگی کو اس نے محبت جیسے موذی مرض کا روگ لگا ڈالا
تھا۔۔۔۔۔ اس نے تو اس کی آرزوئیں اور منگلیں بیچ ڈالی تھیں۔۔۔۔۔

ہائے شہاب! یہ تم نے کیا کیا۔۔۔۔۔؟

تب سحر نے اسی دن بستر چھوڑ دیا۔۔۔۔۔ اور پھر۔۔۔۔۔ وہ ہر ایک
سے محبت کے عہد و پیمان باندھ سکتی تھی۔۔۔۔۔

باندھ لیتی تھی مگر صرف توڑنے کے لیے۔۔۔۔۔

اس کے خیال میں محبت نام کا کوئی جذبہ انسان کے اندر نہ تھا۔۔۔۔۔ صرف
خود غرضی تھی جو کبھی محبت کے روپ میں ظاہر ہو جاتی تھی۔۔۔۔۔ کبھی نفرت

کے روپ میں اور کبھی انتقام اور کبھی انس کے روپ میں۔۔۔۔۔!!

ہر جذبہ اور انداز انسان کا ایک سبز پہ رول ہے، کہ سب کو اپنا کارفرما ہو جائے اور

تھیں۔۔۔۔۔ وہ اپنی بھیگی بھیگی آنکھوں کو ہتھیلیوں سے رگڑ کر خشک کرتے

ہوئے پھر ہنس پڑی۔۔۔۔۔ اسی خلوص اور مزے کے ساتھ۔۔۔۔۔!!

تیسرے دن ہی ایزد کے دوسرے جرمانے کی فلم کا پروگرام تھا۔۔۔۔۔ سحر

چپکلی ہو رہی۔۔۔۔۔ گیتی کو اس نے بلایا ہی نہیں۔۔۔۔۔

فلم کے وقت سے دس پندرہ منٹ پہلے ہی ایزد بڑا خوبصورت اور بانکا سا بنا

گنگناتا ہوا آ پہنچا۔۔۔۔۔

ادھر ادھر نگاہ دوڑانی۔۔۔۔۔ بڑی بے تابی سے کسی کو ڈھونڈنے والی نگاہ تھی

وہ! سحر مسکرا پڑی۔۔۔۔۔ اس کی اس نگاہ کا مطلب سمجھ گئی تھی۔۔۔۔۔ مگر

پھر بھی چپکلی ہو رہی بلکہ۔۔۔۔۔ بالکل ہی نظر انداز کر گئی۔۔۔۔۔

کہو پیارے! پروگرام ڈراپ ہو گیا۔۔۔۔۔؟

وہ کئی بار سحر سے مردانہ انداز میں دوستوں کی طرح بات کیا کرتا تھا۔۔۔۔۔

اس وقت بھی وہ اسی زندہ دلی سے پوچھ رہا تھا۔۔۔۔۔

نہیں تو

سحر نے اپنی مسکراہٹ ہونٹوں ہی میں بھینچ لی۔۔۔۔۔

پھر۔۔۔۔۔؟

بس آپ ہی کا انتظار تھا۔۔۔۔۔

سحر اٹھ کھڑی ہوئی۔۔۔۔۔

دومنٹ میں تیار ہو کر آئی۔۔۔۔۔

سنگھٹیوں سے اسے دیکھتے اور دل ہی دل میں ہنستے وہ تیار ہونے چلی گئی اور جب

تیار ہو کر آئی تو وہ کھڑی میں کھڑا باہر دیکھ رہا تھا۔۔۔۔۔

سحر کو پھر ہنسی آ گئی۔۔۔۔۔

ڈھونڈو اب چراغ رخ زیبالے کر۔۔۔۔۔ ایزد بھائی! جتنا آپ نے مجھے

اس دن ستایا ہے نا۔۔۔۔۔ اب تو اس کا بدلہ جب اترے گا تب ہی آپ کو اس کی شکل نظر آئے گی۔۔۔۔۔

ہیلو۔۔۔۔۔!

ہوں۔۔۔۔۔ وہ جلدی سے پیچھے گھوما۔۔۔۔۔

چلیے۔۔۔۔۔ تیار ہوں میں۔۔۔۔۔

بس۔۔۔۔۔؟

تو اور کیا۔۔۔۔۔؟

وہ۔۔۔۔۔ صرف ہم دونوں۔۔۔۔۔؟

ہماری ہی شرط تھی۔۔۔۔۔

سحر نے لاپرواہی سے کہا اور آگے بڑھ کر ایز دکا بازو تھام لیا۔۔۔۔۔

مہر دین کہاں ہے۔۔۔۔۔؟

کسی سہیلی کے گھر ہو گی۔۔۔۔۔ لیکن آپ کیوں پوچھ رہے

ہیں۔۔۔۔۔؟

کچھ نہیں۔۔۔۔۔ یونہی۔۔۔۔۔

اس وقت وہ اس کے ساتھ چل تو دیا مگر سحر کو اندازہ ہو گیا کہ اس کا موڈ یکدم

خراب ہو گیا تھا۔۔۔۔۔

پھر وہ سارا راستہ سحر سے بات بے بات لڑتا رہا۔۔۔۔۔ فلم میں بھی

ادا کاروں کہانی اور موسیقی پر خواہ مخواہ کی نکتہ چینی کرتا رہا۔۔۔۔۔

حالانکہ فلم بھی بڑی اچھی تھی۔۔۔۔۔ اداکار بھی شہرت یافتہ

تھے۔۔۔۔۔ کہانی اور موسیقی میں بھی کوئی خامی نہ تھی مگر وہ تمام وقت بڑبڑاتا

رہا۔۔۔۔۔

سحر لطف اندوز ہوتی رہی اور مسکراتی رہی۔۔۔۔۔ انٹرول میں اس نے

ہو گیا تھا۔۔۔۔۔ خاموش نگاہیں ادھر ادھر کسی کو ڈھونڈتی رہتیں۔۔۔۔۔

سحر سب کچھ نظر انداز کر چھوڑتی۔۔۔۔۔ چائے پلاتی۔۔۔۔۔ اس

کے ساتھ گپ لڑاتی۔۔۔۔۔ ہمیشہ کی طرح ہنسی مذاق کرتی۔۔۔۔۔

مگر وہ بعض وقت خود میں اتنا گم ہوتا کہ سحر سوال گندم کرتی جواب جو

ماتا۔۔۔۔۔ تب وہ زور سے ہنس پڑتی۔۔۔۔۔

اگر خود ہی ایزد کو اپنی غلطی کا احساس ہو جاتا تو ہو جاتا۔۔۔۔۔ خفت سے

مسکرا کر بات بدل ڈالتا۔۔۔۔۔ البتہ سحر اس کی غلطی کبھی نہ

پکڑتی۔۔۔۔۔ اتنی ضرور اس نے اس کے ساتھ رعایت کی ہوئی

تھی۔۔۔۔۔ کہ خود بھی اس کی غلطی ٹال جاتی۔۔۔۔۔

وہ بڑی حد تک بے قصور تھا بلکہ قابل رحم۔۔۔۔۔ اس حالت اور اس گمشدگی

کی کیفیت تک خود اس نے ہی تو اسے پہنچایا تھا۔۔۔۔۔ ہائے

چچارا۔۔۔۔۔ اس پر ترس بھر سحر کو بے تحاشا آتا۔۔۔۔۔

مگر۔۔۔۔۔ کیا کرتی۔۔۔۔۔ ڈرامے کا خصوصاً یہ حصہ تو سب سے

زیادہ لطف اندوز تھا۔۔۔۔۔ سب سے زیادہ دلچسپ۔۔۔۔۔ !!

اسی دوران بہانے بہانے ایزد نے کئی پروگرام بنائے۔۔۔۔۔ کبھی دریا

میں کشتی کی سیر کا۔۔۔۔۔ وہ تو اس بھول میں تھا کہ گیتی کے بغیر سحر اس تفریح کے

لیے کبھی نہ جائے گی۔۔۔۔۔ وہ دونوں اتنی گہری سہیلیاں تھیں۔۔۔۔۔

مگر اس دن بھی کشتی کی سیر میں صرف مہر کا اضافہ ہوا۔۔۔۔۔ گیتی اس دن

بھی نہیں تھی۔۔۔۔۔ ایزد کی حالت ہی دیکھ کر سحر کو اندازہ ہو گیا کہ وہ کیسا مایوس

ہوا تھا۔۔۔۔۔ !

پہلے کس جوش و خروش اور جذبے کے ساتھ پلنکیں اور فلمیں اور دوسری تفریحات

منایا کرتا تھا۔۔۔۔۔ اب پروگرام بڑے جوش اور ولولے سے بنایا مگر بے دلی

ایک لفظ نہیں بولا۔۔۔۔۔ مذاق بھی نہیں کیا۔۔۔۔۔

بس کبھی افق پر پھیلی سرخ سرخ شفق کو دیکھنے لگ جاتا اور کبھی گردن موڑ کر نیلے

نیلے پانی میں نگاہیں گاڑ دیتا۔۔۔۔۔

یقیناً یہاں کوئی بڑی خوبصورت اور نازک سی مچھلی تیر رہی ہے تبھی بھائی جان ادھر

دیکھے جا رہے ہیں۔۔۔۔۔

سحر نے اسے چھیڑنے کی کوشش بھی کی۔۔۔۔۔ مگر وہ ایک ہلکا سا تبسم دے

کر پھر کہیں اور دیکھنے لگا۔۔۔۔۔

اور تب اسی دن واپسی پر مہر نے اعلان کر دیا کہ اب وہ آئندہ ایزد بھائی جان

کے ساتھ کبھی کسی تفریح کے لیے نہیں جائے گی۔۔۔۔۔ کہ وہ اس قابل نہیں

تھے۔۔۔۔۔

جانے کیوں وہ اتنے بدمزاج ہو گئے تھے۔۔۔۔۔ اس کی اس بات اس

احتجاج کا بھی ایزد نے کوئی جواب نہ دیا کوئی تردید نہ کی۔۔۔۔۔ بس اس کے

شانوں تک بکھرے خوبصورت بالوں والے سر میں ایک دھپ لگا کر واپس اپنے

ضروری کام پر چلا گیا تھا۔۔۔۔۔

شاید ہر ستارے میں اسے گیتی کی شبیہ دکھائی دیتی تھی جو اب وہ سر شام ہی گھر

واپس جانے کی رٹ لگا رہا تھا۔۔۔۔۔

ایزد کا تو حال اس کے حلیے اور انداز سے صاف ظاہر تھا۔۔۔۔۔ سحر کو ایک

دن گیتی کا خیال آ گیا۔۔۔۔۔ اسے بھی تو جا کر دیکھنا چاہیے تھا کہ وہ کس

حالوں میں تھی۔۔۔۔۔

وہ بھی دل کے ان معاملات میں ایزد کی طرح سنجیدہ تھی یا وہ اپنی فطری شرم و حیا

بھی کی وجہ سے اس کی موجودگی میں اکثر گنناہ ہو جایا کرتی تھی۔۔۔۔۔ جاتی

شرماتی رہتی تھی۔۔۔۔۔ اور اسے دیکھتے ہی اس کے ہاتھ لرزنے کپکپانے لگ

جاتے تھے۔۔۔۔۔

اب ہی تو اس کا اندازہ ہو گا کہ اس کے اندر کیا تھا۔۔۔۔۔؟ وہ کیا کچھ اپنے سینے میں چھپائے تھی۔۔۔۔۔؟ کیا وہ بھی ایزد کو اسی طرح اپنا چکی تھی جس طرح

وہ اسے اپنے دل کے نہان خانوں میں بسا بیٹھا تھا۔۔۔۔۔

سحر اس کے کمرے میں داخل ہوئی۔۔۔۔۔ گیتی لان میں کھلنے والی کھڑکی

میں کھڑی تھی۔۔۔۔۔ لمحہ بھر کے لیے سحر کو خیال آیا۔۔۔۔۔ اگر گیتی کی کوٹھی

کا یہ حصہ ادھر انیکسی کی طرف ہوتا تو۔۔۔۔۔؟ آج کچھ اور ہی حالت ہوتے

اچھا کیا تھا جو انہوں نے انیکسی الگ ہٹ کر بنوائی تھی۔۔۔۔۔ اور اس کا

راستہ بھی کوٹھی کے راستے سے بالکل جدا تھا۔۔۔۔۔ گو اندر کی طرف بھی ایک تھا

مگر وہ صرف کھانا وغیرہ لے جانے کے وقت کھلتا تھا۔۔۔۔۔ باقی وقت اکثر

بند ہی رہتا۔۔۔۔۔

پاگل تھی گیتی۔۔۔۔۔ نہ بھی بند رکھنے کی ہدایت کرتی تو کونسا ایزد نے اپنے

آپ ہی ادھر آ جانا تھا۔۔۔۔۔ وہ اتنا شریف اور اتنا اچھا انسان

تھا۔۔۔۔۔ اس نے تو آنکھ اٹھا کر بھی نہیں دیکھنا تھا۔۔۔۔۔ کہ ادھر گیتی

جیسی ایک حور موجود تھی۔۔۔۔۔

بہر کیف جو کچھ ہوا بہت بہتر ہوا۔۔۔۔۔ ایسے حالات پیش آنے سے اسے

اتنا پیارا بھائی مل گیا۔۔۔۔۔ اتنی اچھی دل لگی کا سامان مل گیا۔۔۔۔۔ کتنا

مزہ آرہا تھا یہ ڈرامہ کھیلنے میں۔۔۔۔۔!

ہیلو۔۔۔۔۔!

کوئی سا بنالو۔۔۔۔۔

فلم۔۔۔۔۔ یا کہیں ننھی منی سے پکنک۔۔۔۔۔!

گیتی یکدم مسرور ہو کر با آواز بلند سوچنے لگی تھی۔۔۔۔۔

پکنک ٹھیک رہے گی۔۔۔۔۔

اس نے خود ہی فیصلہ کر لیا۔۔۔۔۔ سحر مسکراتی آنکھوں سے اسے دیکھتی

رہی۔۔۔۔۔

جہانگیر کے مقبرے چلیں گے۔۔۔۔۔ کون کون جائے گا۔۔۔۔۔؟

پھر اسی حساب سے میں شامی کباب بنالوں گی۔۔۔۔۔

ممی۔۔۔۔۔ تمہاری مہر۔۔۔۔۔ تم اور میں۔۔۔۔۔ چاروں

ہی۔۔۔۔۔

بس۔۔۔۔۔؟

گیتی نے عجب مایوسی بھرے انداز میں اسے دیکھا۔۔۔۔۔

سحر کا اندر بے شمار قبچھے لگا اٹھا مگر اس نے ہونٹوں پر سنجیدگی کے تفل لگائے

رکھے۔۔۔۔۔

تو اور کیا۔۔۔۔۔؟

عورتیں ہی عورتیں۔۔۔۔۔؟ زمانہ نازک ہے۔۔۔۔۔

گیتی جان! تم دل کی بات صاف صاف کیوں نہیں کہہ دیتیں۔۔۔۔۔؟

سحر کی سوچ مسکرائی۔۔۔۔۔

کہ ایزد کو بھی ساتھ لے لو میں اس کے بغیر اداس ہوں۔۔۔۔۔

ایسا کرتے ہیں۔۔۔۔۔

سحر نے اپنے اندر بکھری ہنسیوں کو سمیٹ کر سنجیدگی سے بچھنے لبوں کو ادا

کیا۔۔۔۔۔ رفتے کو ساتھ لے لیں گے۔۔۔۔۔ کام وام بھی کر دے گا اور

ہم خود مزے سے سیر پانا کرتی پھریں گی۔۔۔۔۔

اس بات سے گیتی یکدم خاموش ہو گئی۔۔۔۔۔ پھر جانے کیوں اسے طیش آ

گیا تھا۔ سحر پر۔۔۔۔۔ خود پر۔۔۔۔۔ یا ایزد پر، جو اس کے دل کو عجیب سا

روگ لگا کر مرغِ بسل کی طرح تڑپتا چھوڑ کر خود نجانے کہاں کھو گیا تھا۔۔۔۔۔!

سحر کو بس ہنسی آئے جارہی تھی۔۔۔۔۔

یہ رفیقا بڑا کمبخت ہے۔۔۔۔۔ ابھی تک چائے ہی نہیں لے کر

آیا۔۔۔۔۔ اور فیقہ! جی بی بی جی۔۔۔۔۔

رفیقا چائے کی ٹرائی لیے پہلے ہی چلا آ رہا تھا۔۔۔۔۔

تمہیں معلوم نہیں سحر بی بی آئی ہیں۔۔۔۔۔ کوئی گھر میں آیا کرے تو خود ہی

چائے پانی کا انتظام کر لیا کرو۔۔۔۔۔

گیتی اسے ڈانٹنے لگی۔۔۔۔۔

لے تو آیا بی بی جی۔۔۔۔۔!

اتنی دیر سے۔۔۔۔۔؟

دیر کب ہوئی۔۔۔۔۔؟ ان کے آتے ہی تو میں نے کیتلی لگا دی

تھی۔۔۔۔۔

آخر پانی کھولتا۔۔۔۔۔

تمہیں بکواس کچھ زیادہ کرنی آ گئی ہے۔۔۔۔۔ چلو جاؤ بھاگو۔۔۔۔۔

کسی اور کا غصہ اس بیچارے پر کیوں اتا رہی ہو۔۔۔۔۔؟

آخر سحر سے خاموش نہ رہا گیا۔۔۔۔۔

کیا۔۔۔۔۔؟ گیتی نے چونک کر سحر کی طرف دیکھا۔۔۔۔۔

کسی اور کا کیا مطلب۔۔۔۔۔؟

مطلب میرا سحر جلدی سے بات بدل گئی۔۔۔۔۔

نہیں نہیں

گیتی کو شاید کچھ ہوش آ گیا تھا۔۔۔۔۔ ایک دم مسکرا دی۔۔۔۔۔

تم پر مجھے کیوں غصہ ہوگا۔۔۔۔۔؟

اس لمحے سحر کو احساس ہوا کہ گیتی کی مسکراہٹ بڑی اوپری سی اور آروہ سی تھی۔۔۔۔۔ اس میں وہ ہمیشہ والا جذبہ یا کوئی ندرتی بجلیوں ایسی چمک نہ تھی۔۔۔۔۔

ہائے بچاری۔۔۔۔۔! سحر کو اس پر بھی ترس آ گیا۔۔۔۔۔

مگر۔۔۔۔۔ وہی ڈرامے کی لذت والا معاملہ۔۔۔۔۔!

وصل کے مزے لوٹے تھے۔۔۔۔۔ اب فراق کی گھڑیاں بھی آنا چاہیے

تھیں۔۔۔۔۔ ورنہ یہ عشق کی داستان مکمل کس طرح ہو سکتی تھی۔۔۔۔۔؟

سحر نے سوچا۔۔۔۔۔

اس ڈرامے میں اور تو کوئی ایسا مسئلہ نہ تھا جو کچھ پیچیدگیاں پڑتیں۔۔۔۔۔

سید حسا دا پلاٹ تھا۔۔۔۔۔

وہ دونوں ایک دوسرے کو پسند کر چکے تھے۔۔۔۔۔ ہیر وئن کا باپ پہلے بھی

یہی چاہتا تھا۔۔۔۔۔ ماں باپ کے اشارے پر چلتی تھی۔۔۔۔۔ باپ کی

جو مرضی ہوتی وہی ماں کی بن جاتی۔۔۔۔۔

یہ بھید کھلتے ہی کہ ہیر و، ہیر وئن ہی کے باپ کی مل کا مینجر تھا۔۔۔۔۔ فوری

منگنی بیاہ ہو جانا تھا۔۔۔۔۔ چلو جی قصہ ختم ہوا۔۔۔۔۔!

کہا۔۔۔۔۔

کیسے آپ ہی آپ وہ ڈرامہ نگار، ڈائریکٹر اور پروڈیوسر اور نجانے کیا کیا بن بیٹھی تھی۔۔۔۔۔

بہر کیف جو کچھ بھی تھا۔۔۔۔۔ معاملہ تھا پر لطف۔۔۔۔۔! سکول، کالج میں کھیلے جانے والے سب ڈراموں سے زیادہ دلچسپ۔۔۔۔۔!! گیتی کی تڑپ اور بے چینی بھی اس پر عیاں ہو گئی تھی۔۔۔۔۔ یعنی دونوں طرف تھی آگ برابر۔۔۔۔۔

یوں وہ مطمئن تھی۔۔۔۔۔ دونوں کردار بالکل ٹھیک جا رہے تھے۔۔۔۔۔ ہائے بچارے۔۔۔۔۔!!

سحر ہنس ہنس کر دوہری ہوئی جا رہی تھی۔۔۔۔۔ کوئی بات نہیں۔۔۔۔۔ بس چند دن اور۔۔۔۔۔ فراق کی کتھالی میں چند دن اور تپو۔۔۔۔۔ کندن بن جاؤ گے۔۔۔۔۔ اور پھر ایک دوسرے کی قدر کرو گے۔۔۔۔۔ زندگی سکھ سے گزرے کی میرے پیارو۔۔۔۔۔!!



بانو چپ چاپ بیٹھی تھی۔۔۔۔۔ سیٹھ امان کا چہرہ غصے سے سرخ ہو رہا

تھا۔۔۔۔۔ بات کرتے ہوئے منہ سے کف اڑ رہا تھا۔۔۔۔۔ شدت
طیش سے ان کے ہاتھ لرز رہے تھے۔۔۔۔۔ اور وہ بے تکان بولے جا رہے
تھے۔۔۔۔۔

وہ جب اس عالم میں ہوتے بانو بے قصور اور بے گناہ ہوتے ہوئے بھی یوں
مجرمانہ انداز میں سر جھکا لیتیں جیسے سچ مچ قصور وار تھیں وہ۔۔۔۔۔!

سیٹھ امان کی ہر بات، ہر ڈانٹ بڑے صبر و تحمل سے برداشت کرتیں
مگر۔۔۔۔۔ یہ صرف ان کا ظاہر تھا۔۔۔۔۔ اندر سے وہ
ٹکڑے ٹکڑے ہو جاتیں۔۔۔۔۔

بڑے امیر اور رئیس والدین کی اولاد تھیں۔۔۔۔۔ بے حد ناز و نعم میں پلی
ہوئیں۔۔۔۔۔ کبھی کسی کی جھڑکی سننا تو کجا رہا میلی آنک بھی نہیں دیکھی
تھی۔۔۔۔۔ اپنے لیے کسی پیشانی پر سلوٹ کبھی نہیں محسوس کی تھی۔۔۔۔۔

پھر قسمت نے انہیں سیٹھ امان کے ساتھ بیاہ دیا۔۔۔۔۔ ان دنوں سیٹھ امان
صرف امان اللہ تھے۔۔۔۔۔ بی اے پاس کر کے سیکرٹریٹ میں کلر کی کرتے
تھے۔۔۔۔۔

بانو کے ابا اور امان اللہ کی امی بس دوہی بھائی بہن تھے۔۔۔۔۔ دونوں میں
بے حد پیار تھا۔۔۔۔۔ بھائی بہن کی کبھی کوئی بات ٹالا نہیں کرتے
تھے۔۔۔۔۔

پہلے ساتھ کھیلنے، بڑھنے اور خون کی محبت تھی۔۔۔۔۔ پھر بیوگی کی تیرہ تار
چادر بہن کے سر پر پڑی تو بھائی کا دل بہن کے لیے ایسا رحم و ہمدردی سے لبریز ہوا
کہ جو بھی بہن نے خواہش کی بھائی نے کبھی رد نہ کی۔۔۔۔۔

بانو اور امان اللہ کا رشتہ کسی طرح بھی موزوں نہ تھا مگر بہن نے جب بھائی کے آگے دامن پھیلا یا تو بھائی کی طبیعت کی اسی ہمدردی اور رحم نے بلا کچھ سوچے سمجھے بہن کی میلی جھوٹی میں اپنی اجلی اور حسین لڑکی کو ڈال دیا۔۔۔۔۔

وہ دوسری بات تھی کہ پھر انہوں نے بھانجے کو کلر کی نہیں کرنے دی مگر خوشحالی اور تنگدستی کی گود میں پلے ہوئے دو بچوں کے درمیان جو بنیادی فرق تھا وہ مٹ نہ سکا۔ بانو کے دل نے امان اللہ کو کبھی قبول نہ کیا۔۔۔۔۔ لیکن اس کا اظہار بھی ان کی طرف سے کبھی نہ ہوا۔۔۔۔۔ اور امان اللہ کو اس بات کا جانے کیسے علم ہو گیا یا ان کی اپنی وارٹھی میں ہی تنکا تھا۔۔۔۔۔

تنگدستی کو خوشحالی کے ساتھ جو اندرونی طور پر حسد ہوتا ہے وہ یہاں بھی موجود تھا۔۔۔۔۔ بانو ہر معاملے میں امان اللہ سے برتر تھیں اور امان اللہ کا یہ احساس کمتری انہیں دن بدن بانو پر بالا دست کرتا گیا۔۔۔۔۔ بانو نے گودل سے یہ رشتہ کبھی قبول نہ کیا مگر باپ کی عزت اور وقار کی خاطر خاوند کو ہمیشہ سچ مچ ہی مجازی خدا سمجھا۔۔۔۔۔ ان کے سامنے زیادہ سے زیادہ جھکتی گئیں۔۔۔۔۔

پھر باپ کی وفات کے بعد جب ساری جائیداد اور کارخانوں کے حصے بخرے ہوئے تو بانو کے حصہ میں بھی بہت آیا۔۔۔۔۔ اس کے علاوہ شاید بانو کا مقدر ساتھ تھا یا خود امان اللہ کے دن پھر گئے۔۔۔۔۔

وہ کچھ ہی عرصے میں امان اللہ سے سیٹھ امان بن گئے۔۔۔۔۔ ادھر بانو کے بہن بھائی اپنی پہلی پوزیشن سے کچھ نیچے آ گئے۔۔۔۔۔

ایک گھر بنانا تھا۔۔۔۔۔ بیوی بچوں والا گھر۔۔۔۔۔!

کہ انسان کو اصل سکھ اسی پناہ گاہ میں ملتا ہے جہاں زندگی کی یہ سب ضروریات موجود ہوں۔۔۔۔۔

اور اس کا گھر، آسائشوں بھرا گھر تو تھا مگر سکون و اطمینان کی آغوش نہ تھا۔۔۔۔۔ جو خلوص و وفا اور پیار و محبت بھرا دل رکھنے والی ایک عورت ہی مہیا کر سکتی ہے۔۔۔۔۔

اور اس کی تلاش میں جانے کہاں کہاں سرگرداں رہا تھا۔۔۔۔۔ کہیں کچھ پایا بھی یا نہیں۔۔۔۔۔ اس کے متعلق سیٹھ امان کچھ نہیں کہہ سکتے تھے۔۔۔۔۔

مگر اس کے اطوار سے یہ شک انہیں ضرور گزرا تھا کہ اس کی تلاش نا کام نہیں رہی تھی۔۔۔۔۔

وہ اب دفتر کا کام جلد جلد نبیڑ کر وقت سے پہلے ہی کہیں چلا جایا کرتا تھا۔۔۔۔۔ اس کا چھٹی کا دن بھی باہر ہی گزرتا تھا۔۔۔۔۔

وہ بہت بدل گیا تھا۔۔۔۔۔ وہ بے حد خوش رہتا تھا۔۔۔۔۔ اس کی آنکھوں میں انوکھی سی چمک لہرانے لگی تھی۔۔۔۔۔ بات بے بات اس کے ہونٹ متبسم ہواٹھتے تھے۔۔۔۔۔

سیٹھ امان یہ سب کچھ دیکھتے رہے۔۔۔۔۔ بڑے دکھ سے۔۔۔۔۔ بے حد پریشان ہو کر۔۔۔۔۔ کتنا ارمان تھا انہیں گیتی کی مانگ اس کی خوش بختی کی افشاں سے سجانے کا۔۔۔۔۔ مگر۔۔۔۔۔ وہ کہیں اور۔۔۔۔۔ کہیں اور۔۔۔۔۔

اور اب۔۔۔۔۔ چند دن سے وہ پھر خاموش سا ہو گیا تھا۔۔۔۔۔ چپ چاپ سارے لگا تھا۔۔۔۔۔ شاید وہاں سے اسے مایوسی ملی تھی۔۔۔۔۔

مایوسی۔۔۔۔۔؟ مگر اس کے مقدر میں مایوسی تو تھی ہی نہیں۔۔۔۔۔
عابدی صاحب نے یہی تو بتایا تھا۔۔۔۔۔ زندگی کے ہر کام پر کامیابی اس کے
ہمراہ ہونا تھا۔۔۔۔۔ پھر۔۔۔۔۔؟ پھر یقیناً ایسی کوئی بات نہیں ہوگی
یونہی ان کا وہم تھا سب اس کی آنکھوں کی چمک اس کے ہونٹوں کی
مسکراہٹیں اس کی فطرت بھی تو ہو سکتی تھی۔ وہ خواہ مخواہ ہی پریشان ہو رہے
تھے۔۔۔۔۔

سیٹھ امان نے خود کو ہی جھوٹی یا شاید سچی خود ہی تسلی بھی دے لی۔۔۔۔۔
البتہ یہ پچھلے دنوں کی اس کی خاموشی۔۔۔۔۔! ایک گہرہ پھر
الجبھی۔۔۔۔۔ لیکن خود ان کے دماغ نے فوراً ہی اسے بھی سلجھالیا۔۔۔۔۔
یہ خاموشی طبیعت کی خرابی کی وجہ سے بھی تو ہو سکتی تھی۔۔۔۔۔ ہاں۔۔۔۔۔
یقیناً یہی بات تھی۔۔۔۔۔ اور پچھلے تین چار دن سے اسے بڑا تیز
بخار بھی تو تھا۔۔۔۔۔

وہ بیمار تھا۔۔۔۔۔ وہ بیمار تھا۔۔۔۔۔
اور قسمت آزمانے کا اس سے بہتر موقع کوئی اور ہاتھ نہیں آ سکتا تھا۔ پہلے کوئی
بات نہیں بنی تھی۔۔۔۔۔ اب یقیناً بن سکتی تھی۔۔۔۔۔
بیماری میں جو انسان بھی خدمت کرے وہ بڑا اچھا لگنے لگ جاتا ہے
اس کے علاوہ انہیں گیتی کی شکل و صورت اور دھیمے اور نرم مزاج پر پورا
یقین تھا کہ اس کی ایک جھلک اور چند ہمدردی بھری باتیں پتھر سے پتھر دل والے کو
بھی موسم بنا سکتی تھیں۔۔۔۔۔ اپنا گرویدہ کر سکتی تھیں۔۔۔۔۔
یہ موقع اچھا تھا۔۔۔۔۔ یہ وقت بڑا مناسب تھا۔۔۔۔۔ اور یوں گیتی
کی قسمت اس کی قسمت کے ساتھ سنور سکتی تھی۔۔۔۔۔ بس اک
ذرا۔۔۔۔۔

انہی سوچوں کو ذہن میں رکھتے ہوئے وہ بانو کو اس کام کی طرف مائل کرنے کی
کوشش کر رہے تھے۔۔۔۔۔ انہیں سمجھا رہے تھے۔۔۔۔۔

دل کے اندر جو کچھ تھا وہ بھی تو بانو کو صاف صاف بتا نہیں سکتے تھے۔۔۔۔۔
کہہ عابدی صاحب نے اس کے ہاتھ پر کامیاب محبت کی لکیروں کی نشاندہی بھی کی
تھی۔۔۔۔۔

اور خود وہ خود غرضی کی بناء پر یہ چاہ رہے تھے کہ گیتی ہی اس کی محبت بنے۔ بیٹی کا
باپ ہو کر بھی وہ ایسی بات سوچ رہے تھے۔۔۔۔۔

اندر ہی اندر خود ان کے ضمیر نے ایسی بات سوچنے پر انہیں ملامت بھی کی
تھی۔۔۔۔۔ مگر انہوں نے اس ملامت پر کان نہیں دھرا۔۔۔۔۔

اکلوتی اولاد کی محبت، اس کے لیے بہتر سے بہتر مستقبل کی چاہت اور اس کے
قدموں میں دنیا جہاں کی شادمانیاں اور کامرانیاں ڈال دینے کی آرزو دوسرے ہر
جذبے، ہر مصلحت پر غالب آگئی تھی۔۔۔۔۔ یہاں تک کہ ضمیر کی آواز پر بھی
حاجی ہو گئی تھی۔۔۔۔۔

تب وہ بل کھا کھا کر، طیش میں آ کر، الجھ الجھ کر بانو کو سمجھانے کی کوشش کر رہے
تھے کہ دل کی بات صاف طرح کہہ نہیں سکتے تھے اور الجھن بڑھتی جا رہی
تھی۔۔۔۔۔ پھر ساری ذمہ داری انہوں نے بانو پر ڈال دی تھی۔۔۔۔۔
کہ انہوں نے ہی اس کی کوشش نہیں کی ورنہ گیتی ایسی نا فرمان لڑکی نہ
تھی۔۔۔۔۔

عین مذہب اور شرع کی رو سے درست تھا کہ لڑکی لڑکا ایک دوسرے کو دیکھ کر
شادی کی رضا مندی دیں۔۔۔۔۔ دوسرے۔۔۔۔۔ دوسرے۔۔۔۔۔

بانو کو اس کے لئے پوری طرح دنیا تیار کرنے کو انہوں نے ایک اور ہی زاویے

میں سوچا اور سمجھایا۔۔۔۔۔

ایک ہمسائے کا بڑا حق ہوتا ہے۔۔۔۔۔ اور وہ تو اسی گھر میں رہ رہا تھا۔۔۔۔۔ اسی چولہے سے کھاتا تھا اور اسی گھر سے اس کی روزی و ابستی نکلتی۔۔۔۔۔

وہ ایک ہمسائے کے حقوق سے زیادہ حقوق رکھتا تھا۔۔۔۔۔ ان سب پر بہت ساری اخلاقی پابندیاں عائد ہوتی تھیں۔۔۔۔۔ کہ اس وقت وہ بستر علالت پر پڑا تھا اور ایک مریض کی عیادت کرنا ہر مسلمان کا فرض ہوتا ہے۔۔۔۔۔

بانو خود تو جا نہیں سکتی تھیں البتہ اپنے اس اخلاقی فرض کو گیتی کے ذریعے پایہ تکمیل تک پہنچا سکتی تھیں۔۔۔۔۔

سیٹھ امان اس کی خوش بختی کو ہمیشہ کے لیے اپنے قبضے میں لینے کے لیے ایسے ایسے دلائل دے رہے تھے۔ ایسی ایسی توجیہات نکال رہے تھے کہ بانو بے قصور ہوتے ہوئے بھی مجرمانہ انداز میں سر جھکائے بیٹھی تھیں۔۔۔۔۔

جب منہ سے کف اڑا اڑا کر اور غصے سے بول بول کر وہ تھک گئے تو پھر نرمی سے بانو کو سمجھانے لگے۔۔۔۔۔

یقین کرو۔۔۔۔۔ میری بات مان لینے سے نہ تم اور نہ کبھی گیتی چھتائے گی اسے زندگی کے اتنے سکھ ملیں گے کہ سدا خوش رہے گی۔۔۔۔۔

اور تب بانو نے ہمیشہ کی طرح اس وقت بھی انہیں یقین دلایا کہ ان کی یہ خواہش انشاء اللہ پوری ہو جائے گی۔۔۔۔۔

وہ مطمئن ہو کر وہاں سے اٹھ گئے۔۔۔۔۔

بانو سوچوں میں کھو گئیں۔۔۔۔۔ اب کیا کریں۔۔۔۔۔؟ بہت دن

پہلے بھی خاوند نے یہی سلسلہ چھیڑا تھا۔۔۔۔۔ تب انہوں نے کوئی اتنی زیادہ

اس معاملے کو اہمیت نہیں دی تھی۔۔۔۔۔۔۔

ایک دو بار ڈھکے چھپے الفاظ میں سرسری سا گیتی کو سمجھایا۔۔۔۔۔۔۔ وہ نہ مانی تو

اس کی سہیلی حیر سے بات کی۔۔۔۔۔۔۔

صاف ظاہر ہے۔۔۔۔۔۔۔ وہ بھی کچھ نہیں کر سکی ہو گی۔۔۔۔۔۔۔ تبھی تو پھر

کوئی سلسلہ نہیں چلا۔۔۔۔۔۔۔ وہ بھی خاموش ہو رہی۔۔۔۔۔۔۔

اور اب۔۔۔۔۔۔۔ آج سیٹھ امان کو پھر وہی دورہ پڑ گیا تھا۔۔۔۔۔۔۔ وہ

بہت غصے میں تھے۔۔۔۔۔۔۔ اس دن سے بہت زیادہ۔۔۔۔۔۔۔ معاملہ غیر

معمولی طور پر سنجیدگی سے سوچنے کا تھا۔۔۔۔۔۔۔

شروع شروع سے ہی ضدی تو تھے ہی۔۔۔۔۔۔۔ ایسا نہ ہو پڑھی لکھی لڑکی سے

زبردستی کر دیں۔۔۔۔۔۔۔ اس کے باپ تھے۔۔۔۔۔۔۔ ساری زندگی بیوی پر

حکم چلاتے آئے تھے اب گیتی پر بھی چلا سکتے تھے۔۔۔۔۔۔۔

اور یوں۔۔۔۔۔۔۔ کہیں باپ بیٹی میں تصادم نہ ہو جائے۔۔۔۔۔۔۔!

بانو نے کوئی بھی طوفان آنے سے پہلے گیتی کو بہلا پھسلا کر، سمجھا بجھا کر راضی کر

لینے کے متعلق سوچ لیا۔۔۔۔۔۔۔

اس معاملے پر بیٹی سے رو روبات کرتے ہوئے جھجک بھی رہی تھیں مگر آنے

والے وقت کو پیش نظر رکھتے ہوئے انہوں نے گیتی کو بلا بھیجا۔۔۔۔۔۔۔



جی امی -----

بانو کے کمرے کے درازے میں ہی کھڑی کھڑی وہ پوچھ رہی تھی -----

یہاں میرے پاس آ کر بیٹھ جاؤ -----

بانو نے بڑی شفقت سے کہا ----- وہ چپ چاپ قریب چلی

آئی ----- بڑی سست سی اس کی چال تھی ----- بانو نے غور سے اس

کی طرف دیکھا تو اس کا چہرہ بھی کافی اترا ہوا محسوس ہوا -----

کیا ہو گیتی -----؟

وہ بار بار چشمہ درست کر کے اسے بغور دیکھ رہی تھیں -----

یہ تم اتنی مرجھائی ہوئی سی کیوں ہو -----؟

انہوں نے پریشانی بھرے لہجے میں پوچھا -----

نہیں تو امی -----

گیتی گڑ بڑا اٹھی ----- تو اس کی حالت امی پر بھی عیاں ہو گئی

تھی -----

ہائے اللہ! یہ اسے کیسا روگ لگ رہا تھا -----؟ اس کی آنکھیں بھیگ

گئیں ----- ایسے تو پہلے اس کی حالت کبھی نہیں ہوئی تھی -----

جانے ایزد نے اس پر کونسا فسوں پھونک دیا تھا -----

اب چند دن وہ دکھائی نہیں دیا تھا تو گیتی پاگل سی ہو اٹھی تھی ----- ہر وقت

دماغ پر اسی کا خیال سوار رہتا تھا ----- اسی کی باتیں یاد آتی رہتی تھیں اور اسی

کے پاس جانے کو دل مچل مچل کر پریشان کرتا رہتا تھا -----

خود پر کوئی اختیار ہی نہیں رہا تھا ----- ان دونوں میں کوئی ایسے عہد و پیمان

بھی نہیں ہوئے تھے ----- انہوں نے کوئی برسوں اکٹھے وقت بھی نہیں گزارا

تھا۔۔۔۔۔ پھر نجانے اس دل کبخت کو کیا ہو گیا تھا۔۔۔۔۔

ایزدکی ایک ایک لمحے کی جدائی اسے بے حد شاق گزر رہی تھی۔۔۔۔۔

اسے بے چین کئے دے رہی تھی اور اسے تڑپا رہی تھی۔۔۔۔۔

گیتی۔۔۔۔۔!

ماں کی آواز پر اس نے نگاہ اٹھائی۔۔۔۔۔ وہ بہت غور سے اسے دیکھے جا

رہی تھیں

جی۔۔۔۔۔ گیتی نے بڑی مشکل سے اپنے ہونٹوں کو ذرا سا منہبسم

کیا۔۔۔۔۔

ایک بات کہنا تھی بیٹی۔۔۔۔۔!

جی امی۔۔۔۔۔!

وہ بیٹی۔۔۔۔۔ بانو ہچکچا رہی تھیں طسیٹھ امان نے اتنے دلائل دینے

تھے۔۔۔۔۔ اتنے فائدہ گنوائے تھے۔۔۔۔۔

مگر جانے کیوں۔۔۔۔۔؟ پھر بھی بانو بیٹی سے ایسی بات کہتے ہوئے بے

حد جھجک رہی تھیں۔۔۔۔۔ اپنے تمام تر فوائد اور بہتریوں کے باوجود خاوند کی یہ

ضد خود انہیں بھی اچھی نہ لگی تھی۔۔۔۔۔

ان کی ہچکچاہٹ کو گیتی نے قدرے تحیر سے دیکھا۔۔۔۔۔ امی اسے کچھ بھی

کہنے سے کبھی جھجکا نہیں کرتی تھیں۔۔۔۔۔ مگر آج ایسی کیا بات

تھی۔۔۔۔۔ کیسی انوکھی نوعیت کا معاملہ تھا جو وہ نہ کہہ پا رہی تھیں اور کہنا بھی

ضرور چاہتی تھیں۔۔۔۔۔ جو اس وقت خاص طور پر رفیقے کو بھیج کر بلایا

تھا۔۔۔۔۔

آخر بات کیا ہے امی۔۔۔۔۔؟

وہ۔۔۔۔۔ وہ۔۔۔۔۔ جو اپنا منہج ہے نا۔۔۔۔۔ تین چار دن

سے اسے بہت بخار ہے تمہارے باوا جان کہتے تھے کہ بیمار کی عیادت
کون کی ہے؟ میں؟

گیتی نے ان کی بات سمجھتے ہوئے درمیان سے ہی اچک لی۔
ہاں۔۔۔۔۔ بانو نے نظریں جھکاتے ہوئے تھر تھرائی، آواز میں
کہا۔۔۔۔۔

مجھے آج کچھ زیادہ ہی تکلیف ہے۔۔۔۔۔ ورنہ گرتی پڑتی خود ہی چلی جاتی

آپ دوائی نہیں لے رہیں۔۔۔۔۔؟

گیتی نے شاید قصداً موضوع بدلا تھا۔۔۔۔۔

لے رہی ہوں۔۔۔۔۔ مگر۔۔۔۔۔ مگر۔۔۔۔۔

وہ بیٹی سے نظر ملانے کی خود میں جرأت نہیں پارہی تھیں۔۔۔۔۔ انہیں خود

ہی پوری طرح اس کا احساس تھا کہ وہ اسے مناسب بات نہیں کہہ رہی
تھیں۔۔۔۔۔

مگر کیا امی۔۔۔۔۔؟

وہ۔۔۔۔۔ وہ۔۔۔۔۔ وہ پھر ہچکچا کر رہ گئیں۔۔۔۔۔

جانے آج امی کو کیا ہو گیا تھا۔۔۔۔۔؟ گیتی نے پریشانی سے ان کے

تھر تھراتے وجود، کپکپاتے لہجے میں بے چین انداز میں ایک دوسرے کو مسلتے دونوں
ہاتھ دیکھے

امی! بات کیا ہے۔۔۔۔۔؟ مجھے صاف صاف بتائیے۔۔۔۔۔

آخر بانو زیادہ دیر تک یہ گولو کی سی کیفیت برداشت نہ کر سکیں۔۔۔۔۔ بیٹی

کی آنکھوں میں آنکھیں ڈالتے ہوئے بولیں۔۔۔۔۔

تمہارے باوا جان اس کے ساتھ تمہاری شادی کرنا چاہتے ہیں۔۔۔۔۔

جی۔۔۔۔۔ گیتی ڈوبتی آواز میں ابھری۔۔۔۔۔

سحر کی زبانی اس معاملے کے متعلق کچھ تھوڑی سی بھنک پہلے سے اس کے کان میں پڑ چکی تھی۔۔۔۔۔ مگر آج امی کی زبان نے پوری طرح تائید کر دی۔۔۔۔۔ اور نہ صرف تائید بلکہ ان کے انداز سے معاملے کی سنگینی کا بھی اسے احساس ہو گیا۔۔۔۔۔

ہاں۔۔۔۔۔ اور اسی لیے وہ چاہتے ہیں کہ تم ایک دو بار اس شخص سے مل لو تاکہ۔۔۔۔۔

لیکن۔۔۔۔۔ لیکن۔۔۔۔۔

گزرتے ہوئے بہت سارے دنوں کے بہت سارے لمحات اسے یاد آ گئے
ایزد۔۔۔۔۔! ایزد۔۔۔۔۔!!

وہ اسے کیا جواب دے گی۔۔۔۔۔؟ اپنے دل کو، اپنی حسرتوں کو کیا جواب دے گی۔۔۔۔۔؟ اس نے بڑی بے بسی سے ماں کی طرف دیکھا۔۔۔۔۔

بیٹی! تمہاری بھی بات درست ہے کہ خاندان کے دیکھے بھالے لڑکے چھوڑ کر نہیں امی! میرا مطلب یہ بھی نہ تھا۔۔۔۔۔

گیتی نے پھر ماں کی بات کاٹی۔۔۔۔۔ کچھ ابھی۔۔۔۔۔ کچھ پریشان ہوئی۔۔۔۔۔ امی نے ہچکچاہٹ کا مطلب یہی اخذ کیا تھا کہ وہ صادق یا

انیس وغیرہ میں سے کسی ایک کے ساتھ شادی کرنا چاہتی تھی۔۔۔۔۔

اوہ۔۔۔۔۔! یہ اس نے اپنے ارد گرد کس قسم کا جال بن لیا تھا۔۔۔۔۔

اب تو وہ یہ بھی نہ چاہتی تھی۔۔۔۔۔ کیسے ماں کو سمجھائے۔۔۔۔۔؟

میں جانتی ہوں بیٹی۔۔۔۔۔! سب کچھ جانتی ہوں۔۔۔۔۔

کیا۔۔۔۔۔؟ گیتی سٹپٹا کر بولی۔۔۔۔۔

وہ گیا جانتی تھیں۔۔۔۔۔؟ کہیں سحر نے ایزد کے متعلق کوئی لگائی بھائی تو

نہیں کر دی تھی۔۔۔۔۔ وہ تب بھی سہم گئی۔۔۔۔۔

یہی۔۔۔۔۔ بانو آہستگی اور نرمی سے بولیں۔۔۔۔۔

کہ تمہیں میری تربیت ملی ہے۔۔۔۔۔ تم صاف منہ سے بھی اپنی پسند نہ بتا
سکو گی کہ صادق، انیس اور جاوید میں سے کس کے ساتھ۔۔۔۔۔
اوہ امی۔۔۔۔۔!

اچھا اچھا۔۔۔۔۔ اس معاملے کو فی الحال یہیں چھوڑ دو۔۔۔۔۔ میں
خود ہی سب کچھ ٹھیک کر لوں گی۔۔۔۔۔

بانو یہی سمجھے جا رہی تھیں کہ شرم کے مارے وہ کچھ کہنے سے ہچکچا رہی
تھی۔۔۔۔۔؟ وہ ماں سے کوئی ایسی بات کیسے کرتی۔۔۔۔۔؟

لیکن۔۔۔۔۔ لیکن۔۔۔۔۔ یہ اس کے باپ کی ضد۔۔۔۔۔ خود
انہیں بیٹی کے درد ہونا پڑا تھا۔۔۔۔۔ جو کہ اس معاملے میں وہ نہیں چاہتی

تھیں۔۔۔۔۔ ماں بیٹی کے درمیان حجاب رہنا ہی چاہیے تھا۔۔۔۔۔
مگر۔۔۔۔۔ کیا کرتیں۔۔۔۔۔؟ مجبوری تھی۔۔۔۔۔ گھر میں

کوئی اور اس کی بہن، بھابھی یا کوئی اور تیسرا ایسا وجود موجود ہی نہ تھا کہ اس کے
ذریعے سہولت سے بات کر لی جاتی۔۔۔۔۔

تب آخر بانو کو ہی یہ طوق گلے میں ڈالنا پڑا۔۔۔۔۔ شوہر پہلے ہی اتنا گرم
ہوتا گیا تھا۔۔۔۔۔ شام تک اس کے حکم کے مطابق بات نہ ہوئی تو انہوں نے اور بھی برسنا

تھا۔۔۔۔۔
پھر بیٹی۔۔۔۔۔! بانو نے بہت ہولے سے اور انتہائی نرمی سے دوبارہ اسی

موضوع پر زبان کھولی۔۔۔۔۔
تم گھڑی بھر کے لیے چلی ہی جاؤ۔۔۔۔۔ یوں بھی کسی بیمار کی عیادت کرنا

سچے مسلمان کا فرض ہے۔۔۔۔۔

سیٹھ امان کی زبان جیسے ان کے منہ سے بول رہی تھی

وہی الفاظ وہی دلیل!۔۔۔۔۔

مگر امی! سوچئے تو۔۔۔۔۔ یہ کیسی نامناسب سی بات ہے۔۔۔۔۔ وہ

شخص کیا خیال کرے گا کد ایک جوان لڑکی کیوں۔۔۔۔۔

بیٹی۔۔۔۔۔! تمہارا کہنا بھی مناسب۔۔۔۔۔ مگر تمہارے باپ کی ضد

امی۔۔۔۔۔! میں اس سے شادی نہیں کروں گی۔۔۔۔۔

بڑے حوصلے سے یہ کہتے ہوئے آخر گیتی رو دی۔۔۔۔۔

بانو خود بے حد سٹپٹائی ہوئی تھیں۔۔۔۔۔ سارا وجود تھر تھرا رہا

تھا۔۔۔۔۔ ایک اکلوتی اولاد کے آنسو۔۔۔۔۔! وہ بالکل ہی اٹھل پٹھل ہو

گئیں۔۔۔۔۔

بیٹی کو قریب کھینچ کر سینے کے ساتھ لگا لیا۔۔۔۔۔ کتنی ہی دیر اس کا سر سہلاتی

رہیں، پھر اٹھ اٹھ آنے والے آنسوؤں کو حلق میں ہی ٹپکاتے ہوئے ہولے

بولیں۔۔۔۔۔

تم اس کا قطعی فکر نہ کرو۔۔۔۔۔ میں تمہاری شادی وہاں نہیں کرونگی

۔۔۔۔۔ یہ تو صرف تمہارے باپ کی ضد ہے۔۔۔۔۔ دو منٹ کے لیے جا

کر پوری کر دو۔۔۔۔۔

بانو اسے تسلی دینے لگیں۔۔۔۔۔

کیا پتہ پہلے سے ہی کہیں اور اس کی بات طے ہو چکی ہو۔۔۔۔۔ تمہارے

باوا جان تو بس اس کے ہاتھ کی لکیروں پر ہی ایمان دھرے بیٹھے ہیں اور اسی ایمان

کے تحت انہوں نے یہ فیصلہ کر لیا ہے۔۔۔۔۔ صرف اپنے دل میں

۔۔۔۔۔ ابھی اس سے ایسی کوئی بات نہیں ہونی۔۔۔۔۔

بانو اس کا چہرہ اپنے سامنے کئے اس کے رخسار پلو سے پونچھ رہی
تھیں۔۔۔۔۔ تمہاری مرضی نہیں ہے۔۔۔۔۔ تو فکر نہ کرو۔۔۔۔۔
میں خود اس لڑکے کو ملا کر سمجھا دوں گی کہ وہ اس چکر میں نہ پڑے۔۔۔۔۔ یہ تو
خواہ مخواہ ہی ان کی ضد ہے۔۔۔۔۔

ہائے امی۔۔۔۔۔!

گیتی آنسو بہائے جا رہی تھی۔۔۔۔۔

چپ ہو جا میری جان۔۔۔۔۔! چپ ہو جا۔۔۔۔۔

گیتی کے آنسو تھم نہیں رہے تھے اور اس کے آنسو دیکھ دیکھ کر ماں کا اپنا دل گریج

کناں تھا۔۔۔۔۔

مگر۔۔۔۔۔ شوہر کی ضد پوری نہ ہونے پر ان کی زبان کے ہاتھوں جو نہیں
ذلت مانا تھی وہ اس دکھ سے کہیں زیادہ تھی۔۔۔۔۔ کہیں زیادہ۔۔۔۔۔!

تب انہوں نے خود کو سنبھال لیا۔۔۔۔۔

بس میری بیٹی! ایک بازم دو منٹ کے لیے اس کی عیادت کر آؤ۔۔۔۔۔
صرف ایک بیمار جان کر اور اپنا اخلاقی فرض سمجھ کر۔۔۔۔۔ پھر باقی معاملے سے
میں خود نمٹ لوں گی۔ ان کی ضد پوری کر کے پھر اپنی منواؤں گی۔۔۔۔۔ جس
طرح بھی ہو سکا۔۔۔۔۔ آج تک میں خاموش رہی ہوں۔۔۔۔۔ اب
دیکھنا۔۔۔۔۔

بانو کے الفاظ میں ایک عزم تھا۔۔۔۔۔ گیتی کو کچھ تسلی ہوئی۔۔۔۔۔

لیکن میں اس سے واقف نہیں ہوں۔۔۔۔۔ جا کر کیا کہوں گی اور کیا کروں گی

مجھے تو کچھ سمجھ نہیں آ رہا۔۔۔۔۔

گیتی جیسے نیم رضامند ہوتے ہوئے بولی۔۔۔۔۔

یوں بھی امی وعدہ کر رہی تھیں کہ اس کی مرضی کے خلاف کچھ نہ ہوگا تو پھر ان کی

خاطر صرف ان کی خاطر یہ کڑوا گھونٹ حلق سے اتارنے کو آخر وہ تیار ہو ہی گئی۔۔۔۔۔ کہ وہ بہت پریشان تھیں۔۔۔۔۔

اس نے سوچا۔۔۔۔۔ ایک بار وہ باوا جان کی ضد پوری کر دے۔۔۔۔۔ پھر شاید ہمیشہ کے لیے اسے اس بلا سے نجات مل جائے۔۔۔۔۔
ماں جو وعدہ کرتی تھیں اکثر پورا ہی ہوتا تھا۔

تم ایسے کرنا۔۔۔۔۔ فرج میں سے کچھ پھل لیتی جانا۔۔۔۔۔ اور اسے
کہہ دینا کہ امی خود انہیں سکتی تھیں اس لیے آپ کی عیادت کو انہوں نے مجھے بھیج دیا
ہے۔۔۔۔۔ بس یوں حال احوال پوچھنا۔۔۔۔۔ میری طرف سے پھل
دے دینا۔۔۔۔۔

ہوں۔۔۔۔۔ گیتی اپنی سوچوں میں کوئی کھوئی سن رہی تھی۔۔۔۔۔
اور ہاں۔۔۔۔۔ اس کی کسی اور ضرورت کے متعلق بھی پوچھ
لینا۔۔۔۔۔ کہ شاید رفیقا اچھی طرح اس کا خیال نہ رکھتا ہو۔۔۔۔۔ اس
کے علاوہ اس کا کیا چیز کھانے کو دل چاہتا ہے۔۔۔۔۔

اس وقت بانو صرف اخلاقی ہمدردی بھرے دل اور زبان سے بول رہی تھیں۔
ذہن سے اور سب کچھ نکل چکا تھا۔۔۔۔۔
کہدے گا شامی کباب۔۔۔۔۔ تو میں نہیں بنا کر دوں گی۔۔۔۔۔ میری
خود اپنی طبیعت ٹھیک نہیں ہے۔۔۔۔۔

یکدم گیتی کو اپنے دل کی لگی یاد آ گئی۔۔۔۔۔ کتنے دنوں سے اس نے ایزد کی
شکل نہیں دیکھی تھی جی کیسا ویران ہو کر رہ گیا ہوا تھا۔۔۔۔۔
یہ دل کے جذبے سچ مچ اک روک ہی تو ہوتے ہیں۔۔۔۔۔ مگر
بڑا سہانا سا روگ۔۔۔۔۔!

وہ دل میں سوچ رہی تھی اور بانو اس کی شامی کباب والی بچکانہ سی بات پر زیر لب

مسکرا دی تھیں۔۔۔۔۔

نہیں بیٹے۔۔۔۔۔! بیماری میں وہ شامی کباب نہیں مانگے گا۔۔۔۔۔

پھر میں سا گودا نہ یا بچنی بنا کر بھی نہیں دوں گی۔۔۔۔۔

وہ ان کی بات مان کر اب بچوں کی طرح انہیں بلیک میل کر رہی تھی۔۔۔۔۔

نہ بنا کر دینا۔۔۔۔۔ بانٹو نے اپنی ہنسی بڑی مشکل سے روکی۔۔۔۔۔

پھر باوا جان بھی مجھے نہ کہیں۔۔۔۔۔ میں اس کا کوئی کام نہیں کروں گی۔۔۔۔۔

میں نے کہا نا۔۔۔۔۔ نہ کرنا۔۔۔۔۔

تو۔۔۔۔۔ گیتی ابھی تک اسی طرح بیٹھی تھی۔۔۔۔۔

ہائے! مجھے ڈر آ رہا ہے۔۔۔۔۔

کیوں بیٹی۔۔۔۔۔؟

جانے وہ کیسا شخص ہو۔۔۔۔۔؟

تمہارے باوا جان تو کہتے ہیں کہ بڑی اچھی طبیعت کا مالک ہے۔۔۔۔۔

گیتی نے ان کی بات رکھ لی تھی اس لیے ان کی حالت قدرے سنبھل گئی تھی بڑی

سنجیدگی سے بات کر رہی تھیں۔۔۔۔۔

مگر بیماری کے عالم میں تو اچھی سے اچھی طبیعت والا انسان چڑچڑا ہو جاتا ہے

گیتی وعدہ کرنے کے بعد بھی حیل و حجت سے باز نہیں آ رہی تھی۔۔۔۔۔

لیکن بیٹی! اتنا تو وہ بھی سوچ لے گا کہ تم اس کے مالک کی بیٹی ہو۔۔۔۔۔

اور اس کی عیادت کے لیے آئی ہو۔۔۔۔۔ تم سے چڑچڑے پن سے پیش نہیں

آئے گا۔۔۔۔۔

امی تو اس کی ہر بات کا تسلی بخش جواب دینے جا رہی تھیں۔۔۔۔۔ کوئی بات

ایسی نکل بھی آتی جو اس کا جانا رہ جاتا۔۔۔۔۔ مگر اے بسا۔۔۔۔۔

وہ چپ چاپ اٹھ کر چل دی۔۔۔۔۔ بڑی مردہ سی چال تھی اس کی
۔۔۔۔۔ دروازے تک پہنچتے پہنچتے رکی۔۔۔۔۔ لمحہ بھر کے لیے رکی رہی
۔۔۔۔۔ پھر مڑ کر جب بے بسی اور ماتحتی سی نگاہ سے ماں کو دیکھا۔۔۔۔۔
جیسے خاموش زبان سے فریاد کر رہی تھی۔۔۔۔۔

میرے اللہ! کچھ میرے حال پر رحم کیجئے۔۔۔۔۔ اور کچھ سوچئے کہ آپ مجھ
سے کیا کرنے کو کہہ رہی ہیں۔۔۔۔۔ جو کسی طور مناسب نہیں۔۔۔۔۔
مگر۔۔۔۔۔ بانو نے اس کی نگاہوں کی زبان سمجھ کر بھی نہ سمجھی۔۔۔۔۔
وہ بھی اس وقت خود غرض بن گئی تھیں۔۔۔۔۔ شوہر کا خوف اتنا ان کی رگ و پے
میں سمایا ہوا تھا اور ایسا رعب طاری تھا کہ خاموشی سے بیٹی کی طرف سے نگاہ پھیر لی
۔۔۔۔۔

تب گیتی بھی چپ چاپ کمرے سے باہر نکل گئی۔۔۔۔۔ اسے ماں پر اس
وقت بے حد رحم آیا۔۔۔۔۔

ساری عمر ہی ان کی یونہی باوا جان سے ڈرتے اور کپکپاتے گزری۔۔۔۔۔
نہ بچاری کبھی اپنے ذہن سے سوچ سکیں نہ اپنی مرضی سے کبھی کچھ منوا
سکیں۔۔۔۔۔

ہر لحاظ سے باوا جان سے بہتر ہو کر بھی وہ دہلی ہی رہیں۔۔۔۔۔ کیسی بے بسی
تھی۔۔۔۔۔! اور پھر۔۔۔۔۔ گیتی نے اپنے لرزتے وجود کو
سنھالا۔۔۔۔۔ کوئی اسے کھا تو نہیں جائے گا۔ ٹھیک تھا۔۔۔۔۔ وہ اس
وقت امی کی خاطر حاضر و رر رہی تھی۔۔۔۔۔ مگر۔۔۔۔۔

اس کے بعد باوا جان نے کوئی بات بڑھائی تو وہ امی کی پناہ اور حمایت کی طلب
گاڑ بھی نہیں ہوگی۔۔۔۔۔ وہ اپنا سہارا خود بنے گی۔۔۔۔۔ وہ اپنے حقوق
کے لیے خود تک و دو کر لے گی۔۔۔۔۔

وہ اچھی نرس بن سکتی تھی۔۔۔۔۔ اسے ایک دم خیال آ گیا۔۔۔۔۔
میٹرک پاس کرنے کے بعد نرسنگ کرنے کا سودا اس کے دماغ میں سما گیا
تھا۔۔۔۔۔ کتنی اس نے کوشش کی تھی۔۔۔۔۔ مگر کوئی مانا ہی
نہیں۔۔۔۔۔ انسانیت کی خدمت کرنے والے اس کے اتنے اعلیٰ جذبے کو
لوگوں نے عجیب معنی پہنچائے۔۔۔۔۔

رئیس باپ کی بیٹی تھی۔۔۔۔۔ بھلا اسے یہ بدنام زمانہ پیشہ اختیار کرنے کی
کیا ضرورت تھی۔۔۔۔۔ ہر ایک نے یہی کہا۔۔۔۔۔
حالانکہ وہ جانتی تھی اس سے زیادہ مقدس کام کوئی اور تھا ہی نہیں اور اس سے زیادہ
عظیم جذبہ اور کونسا ہو سکتا تھا۔۔۔۔۔

انسانیت کی خدمت کرنے والا اگر کسی لڑکی کے دل میں صحیح جذبہ ہو تو صرف اس
نرسنگ سے ہی اس جذبے کی تسکین ہو سکتی ہے۔۔۔۔۔
مگر۔۔۔۔۔ کسی نے اس کی ایک نہ چلنے دی۔۔۔۔۔ اور تو اور باوا
جان نے ہی اس کی مرضی نہ ہونے دی کہ انہیں ہمیشہ سے اپنی مرضی کرنے کی
عادت تھی۔۔۔۔۔

انہیں سوچوں میں کھوئی وہ انیکسی تک چلی گئی۔۔۔۔۔ برآمدہ گزر کر سامنے
ہی اس کا کمرہ تھا۔۔۔۔۔ بڑی عجیب اور ہولناک سی خاموشی ہر سو پھیلی
تھی۔۔۔۔۔ یوں۔۔۔۔۔ کہ کسی تنفس کے وہاں موجود ہونے کا گمان
تک نہیں ہو رہا تھا۔۔۔۔۔

گودل کو خوب مضبوط کیا ہوا تھا۔۔۔۔۔ مگر یہاں آ کر ایک بار پھر اس کی

آئی تھی اس کے علاوہ -----

وہ تو انسانیت کا فرض ادا کرنے چلی تھی ----- یہ بزدلی کیوں اس کے

اندر پھیل رہی تھی ----- نہیں نہیں ----- وہ بہادر لڑکی تھی

کمرے کے دروازے میں کھڑے ہو کر وہ سہانوں کو ہموار کرنے

گئی ----- بکھری خود اعتمادی کو سمیٹنے لگی اور حواس کو بحال کرنے

گئی



وہ چپ چاپ بستر پر دراز تھا۔ بخار اب بھی کافی تیز تھا۔ ایک ہاتھ سے خود ہی دوسرے کی نبض ٹٹولی۔

سیٹھ صاحب نے بستر کے ساتھ والی میز دو آئیوں سے بھر رکھی تھی۔ اسے بخار ہوئے آج چوتھا یا شاید پانچوں روز تھا۔ اور اتنے ہی دنوں میں انہوں نے چار ڈاکٹر بدل ڈالے تھے۔

اپنی دانست میں تو وہ پوری کوشش کر رہے تھے کہ وہ جلد از جلد رو نصحت ہو مگر آگے خدا کی مرضی۔ بخار کم ہونے میں ہی نہیں آ رہا تھا۔

ویسے وہ سیٹھ صاحب کا بے حد احسان مند تھا کہ ان دنوں انہوں نے اس کا بہت خیال رکھا۔ اور ان کی نیک نفسی ہی کی بنا پر اس کا اپنا دل بھی بڑی بے تابی سے یہ چاہ رہا تھا کہ جلد صحت یاب ہو جائے۔

پچارے سیٹھ صاحب! اس کے اس بخار نے ایک تو انہیں اس کے ساتھ ہمدردی اور لگاؤ کے جذبے کے تحت پریشان کر رکھا تھا۔ دوسرے کام کی ساری ذمہ داری اور دیکھ بھال ان کے سر جا پڑی تھی۔

جب سے ایزد نے ان کی مل کی مینجر سنبھالی تھی وہ بڑے مطمئن اور پرسکون ہو گئے تھے۔ سارے کا سارا ہی تو بوجھ ان کے کندھوں سے اس نے اتار لیا تھا۔

وہ تو اب اکثر مل میں بھی نہیں جاتے تھے۔ سارا معائنہ دوسرے چوتھے روز ایزد ہی کر لیا کرتا تھا۔ دفتر میں بھی جب چاہتا اٹھ کر چلے جاتے۔ ورنہ چھٹی بھی منا لیتے۔ کوئی پابندی، کوئی ذمہ داری ان پر نہیں رہی تھی۔

اور اب وہ بیمار پڑا تو سارا دن انہیں دفتر میں اور کبھی کچھ وقت مل میں گزارنا پڑتا تھا۔ کئی مہینوں سے وہی گرتا دھرتا رہا تھا۔ انہیں کچھ علم نہ تھا۔ یوں ان چار پانچ دنوں میں ہی وہ بری طرح بوکھلا گئے تھے۔

تب اسی گھبراہٹ میں وہ روز ہی ڈاکٹر بدل ڈالتے کہ کسی نہ کسی طرح وہ جلد صحت یاب ہو۔

وہ اگر ایزد کی بیماری سے اتنا پریشان تھے تو خود وہ بھی کچھ کم گھبرایا ہوا نہیں تھا۔ سارا دن تن تنہا پڑا بخار میں جلتا رہتا۔

اس گھر میں ایک سیٹھ امان ہی تو تھے جو بیٹوں کی طرح اسے چاہتے تھے اور اس کا خیال رکھتے تھے۔ اور اب وہ بیمار پڑا تو انہیں ہی مل کے کام کی مصیبت پڑ گئی۔

اس کے باوجود گو وہ شام کا وقت اور صبح دفتر جانے سے پہلے کا وقت اس کے پاس گزارتے تھے مگر باقی وقت وہ تو اس کے لئے تنہائیاں ہی لئے آتا۔ وہی کاٹنا ایزد کے لیے مصیبت بن گیا تھا۔

شاید تبھی اس کا بخارا بھی تک نہیں اترتا تھا۔ دن میں دو چار بار بس ان کے ملازم کی شکل دکھائی دے جاتی۔ مگر وہ اسے کیا کرتا؟

ان دنوں میں تو اس کا دل چاہ رہا تھا کہ کسی نازک سے وجود کی خوشگوار سی مہک اسے اپنے آس پاس محسوس ہو۔ کوئی نازک نازک نرم نرم ہاتھوں سے اس کا سر دبائے۔ بڑی محبت، بڑے خلوص سے اسے دوپلائے۔

بڑے اصرار کے ساتھ پھیل وغیرہ چھیل کاٹ کر اپنے ہاتھوں سے اسے کھلائے۔ سرگی اور من موہنی سی آواز میں میٹھی میٹھی، پیاری پیاری باتیں اس سے کرے۔

ان سب کے لئے کتنا کتنا اس کا دل چاہتا تھا مگر اس کے نصیب میں کیسی ویران سی تنہائیاں آگئی تھیں۔

سوچتے سوچتے اور کوئی بس نہ چلتا تو اسے سحر پر ہی غصہ آنے لگتا۔ یہ سب کچھ

۲۱۔ ۲۰۔ ۱۹۔ ۱۸۔ ۱۷۔ ۱۶۔ ۱۵۔ ۱۴۔ ۱۳۔ ۱۲۔ ۱۱۔ ۱۰۔ ۹۔ ۸۔ ۷۔ ۶۔ ۵۔ ۴۔ ۳۔ ۲۔ ۱۔

جانے کس مصلحت کے تحت اس نے کبھی اس کے گھر آنے کی خواہش نہیں کی تھی۔ بلکہ ایزد کے دو چار بار کہنے کے باوجود ادھر ادھر میں ٹال گئی تھی۔ اس کی اس خواہش کا احترام ہی نہیں کیا تھا۔

شاید۔۔۔۔۔ ایزد نے خود ہی اس کی طرف سے صفائی بھی پیش کر دی۔ دنیا زمانے کے ڈر سے۔ جو ان لڑکی ایک جوان لڑکے کے گھر جائے تو بھی تو اٹے پہنانے لگتے ہیں۔ بغیر دلوں کے حال جانے بغیر کسی جذبے پر کھے!! اور ان کے دلوں کا حال تو کوئی بھی نہیں جانتا تھا۔ ان بیمار اور بیکاری کے دنوں میں ایزد کو خوب خوب اپنا جی ٹٹولنے کا موقع ملا۔ اکیلے اور بے کار انسان کا اور کام بھی کیا تھا۔ لیٹا بخار میں جلتا رہتا اور اپنے خیالات سے الجھتا رہتا۔

اب کوئی کیا جانے کہ سحر اس کے لئے کیا تھی اور اس نے اسے کیا کچھ دیا تھا۔ وہ جو بہن کی محبت کا ترسا ہوا تھا۔ اسے فوزیہ سے کہیں زیادہ اس نے چاہا تھا۔ بہت سارے حقوق دیئے تھے۔ جو فوزیہ نے اسے کبھی نہ دیئے۔ حقیقی بھائی سے بھی شاید کچھ زیادہ ہی۔

وہ بڑی آزادی پسند طبیعت کی مالک تھی۔ یہاں تک کہ اپنی ممی اور ڈیڈی کی مرضی پر بھی ہمیشہ اپنی مرضی کو فوقیت دیتی۔ اپنی پسند کو ترجیح دیتی کہ اصل آزادی یہی تھی۔ اور چھوٹی موٹی باتوں کے علاوہ یونیورسٹی میں سہیلیوں سے زیادہ اس کے دوست تھے۔ باپ کی مخالفت کے باوجود۔

مگر وہ جو اتنا عرصہ اپنی مرضی پر رواں رہی تھی۔ ایزد کی طبیعت کا اندازہ کیا تو اس نے چند دنوں میں ہی خود کو بدل ڈالا عین ایزد کی پسند اور مرضی کے مطابق خود کو ڈھالنا شروع کر دیا۔

دوست تو دوست اب اس کی سہیلیاں بھی کوئی نہ رہی تھیں۔ سوائے سوائے اور تب ایزد کو گیتی یاد آگئی۔ یوں تو وہ ہر وقت ہی اس کے دل و دماغ پر چھانی رہتی تھی مگر

اس وقت کچھ اس انداز میں یاد آئی کہ

جانے اس کی یاد میں کیا تھا۔ عجیب سی تڑپ اور بے چینی عجیب سی مسرت اور چاہت، عجیب انداز میں مسحور کردینے والی اس کی یاد تھی۔

مگر کہاں تھی وہ بڑی شدت سے اس کا دل اسے اپنے قریب بالکل قریب پانے کو چاہنے لگا۔

کہاں کھو گئے تھی وہ! اتنی حسین یادیں دے کر۔ ایسے خوشگوار جذبات دے کر۔ ایسے خوبصورت احساسات دے کر۔ اتنے مدھر خیالات اور خواب دے کر۔ اس کے لمحات، اس کی دنیا کو رنگین اور پر مسرت بنا کرنے نئے انوکھے انوکھے اور بن پئے مدہوش کردینے والے جذبات سے آشنا کرا کے۔

وہ کیوں اس کے پاس نہیں آرہی تھی؟

اس کیوں کے ساتھ پھر اسے سحر یاد آگئی۔ بڑی بے وقت تھی وہ جو زمانے سے ڈر کر اس نے اس کا گھر نہیں دیکھا تھا۔ اب اس کی اسے کتنی ضرورت تھی۔ اسی کی وساطت سے تو گیتی بھی اسے مل سکتی تھی۔

اور اگر فی الحال گیتی نہ بھی آتی کہ بظاہر اس کا اس کے ساتھ کوئی تعلق، کوئی رشتہ نہ تھا۔ خود سحر تو آسکتی تھی۔ اس کی اتنی پیاری بہن۔!!

جانے کیسے اسے سحر سے اتنا پیار ہو گیا تھا۔ بالکل ایسے ہی لگتا جیسے وہ سچ مچ اس کی حقیقی بہن تھی۔ اتنا خیال اس کا رکھتی تھی۔ اتنا مان اس کا رکھتی تھی۔

اس نے چاہا وہ سر پر دوپٹہ اوڑھا کرے۔ تو اس نے اس کی خواہش کا احترام کیا۔ کئی بار ایزد نے آزمایا۔ اس کی غیر موجودگی میں بھی وہ ایک اچھی اور فرمانبردار بہن کی طرح دوپٹہ اوڑھے رکھتی۔

ایزد نے صرف ایک بار اسے نماز پڑھنے کو کہا۔ تو وہ ہر ممکن کوشش کرتی کہ کوئی نماز قضا نہ ہو۔

اس نے چاہا وہ گھر کے کاموں میں ممی کا ہاتھ بنائے کہ گھر گرہستہ کا شوق اور احسن طریقے سے سنبھالنا ہی عورت کا گھڑا پا ہے۔ وہ یونیورسٹی سے آ کر زیادہ سے زیادہ وقت گھر کے کاموں میں گزارنے لگی۔

سحر جیسی بہن قدرت کا ایک خوبصورت عطیہ تھا۔ واقعی وہ بے حد خوش قسمت تھا۔ کہ فوزیہ جیسی سوتیلی بہن کھو گئی تو اسے حقیقی سے بھی زیادہ حقیقی بہن سحر کے روپ میں مل گئی۔

اسے تو یہی محسوس ہونے لگا تھا جیسے خود اس نے بھی ممی کی کوکھ سے ہی جنم لیا تھا۔ ممی یہ وہ ممی تھیں۔ اسے یہ اعتراف کرنے میں کوئی باک نہ تھا کہ پہلے دن وہ اسے ذرا اچھی نہیں لگی تھیں۔

جتنا اسے پہلی بار سحر سے مل کر اپنائیت اور مسرت کا احساس ہوا تھا اتنا ہی ممی کو مل کر افسوس کہ سحر کی ماں تھیں وہ!

چست لباس، رنگے ہوئے لمبے لمبے ناخن، لپ اسٹک والے ہونٹ، بڑے سٹائل سے بنے ہوئے بال۔

یہ ایک جوان بیٹی کی ماں کا حالیہ تو نہ تھا۔ یہ حافظ قرآن اور شرع شریعت پر چلنے والے ایک شخص کی بیوی کا حالیہ تو نہ تھا۔

پھر جب حافظ متین کو اس نے دیکھا تو اسے اس جوڑ پر بڑی حیرت ہوئی تھی۔ عجیب بے جوڑ سا جوڑ تھا۔ اور اس سے زیادہ حیرت اس بات پر کہ دونوں کی ازدواجی زندگی بالکل ٹھیک ٹھاک تھی۔

حافظ متین اچھے کھاتے پیتے زمیندار گھرانے سے تعلق رکھتے تھے۔ ممی بہت غریب خاندان کی تھیں۔ حافظ صاحب نے ہر آسائش بیوی کو دی۔ ہر خواہش ان کی پوری کی۔ مگر پھر بھی نجانے کیوں ان سے بہت دے دے سے رہتے تھے۔

گھر پر سارا اختیار، ساری حکومت ممی کی تھی۔ انہی کی حسب منشاء لڑکیوں کی

ترہیت ہوئی۔ حافظ متین مخالفت رکھنے کے باوجود کچھ نہ کہہ سکے۔ غرض جو می نے چاہا وہی ہوا۔

یہی سب دیکھ کر ایزد کو می ذرا نہ پسند آئیں۔ بس صرف سحر کی خاطر اس نے می کو ماں کا درجہ دینا گوارا کر لیا۔ کہ خود سحر پہلی ہی نگاہ میں عین اس کی بہن کی آرزو والے خانے میں فٹ بیٹھ گئی تھی۔

شروع شروع میں می نے بھی ایزد کی طرف خاص توجہ نہیں دی وہ گھر آتا۔ بڑی خوش مزاجی سے ماتیں۔ سلام کے بعد ایک آدھم ہی بات ہوتی اور وہ اپنے کاموں میں مصروف ہو جاتیں۔

سحر نے اسے بھائی بنایا تھا۔ آزادی پسند، نئی روشنی اور مغربی اقدار پسند طبیعت کے تحت انہوں نے کوئی اعتراض نہ کیا شاید اسی طرح وہ اس کے بوائے فرینڈز کو بھی قبول کر لیا کرتی تھیں۔

کتنا غصہ آیا تھا ایزد کو می پر کہ انہوں نے پہلے بیٹی سے پھر خود اس سے کڑے انداز میں پوچھ گچھ کیوں نہیں کی تھی، کہ وہ کون تھا۔ کس خاندان سے تعلق رکھتا تھا اور سب سے بڑی بات اکیلا کیوں تھا؟ اس کے باقی گھر والے کدھر تھے؟ انہوں نے بالکل کچھ نہیں پوچھا۔

اس کے برعکس حافظ متین جب اسے پہلی بار ملے تو اس پر پڑنے والی ان کی نگاہ بڑی تیز تھی۔ جیسے سینے کے اندر بند دل کو بھی ٹٹول رہی تھی کہ وہ کیا مقصد لے کر اس بے تکلفی سے ان کی جوان لڑکیوں والے گھر میں آ گیا تھا۔ سچ مچ سحر کا بھائی بن کر آیا اس آڑ میں کچھ اور۔

بڑی دیر وہ اسے سر سے پاؤں تک دیکھتے رہے تھے۔ پھر دو چار دن تک ان کی ایسی ہی نگاہیں ان پر پڑتی رہیں۔ جان بوجھ کر وہ ان کے پاس کتنی کتنی دیر تک بیٹھے رہے۔ حالانکہ سحر کی زبانی ایزد کو معلوم ہو چکا تھا کہ کاروبار کے بعد کا وقت ڈیڈی

صرف اپنے کمرے میں گزارنا پسند کرتے تھے۔

وہ زمانے کا سرد گرم چکھے تھے۔ انہیں ان کے اس انداز پر ایزد نے حق بجانب ہی سمجھا۔ ان کا یہ وطیرہ اسے پسند ہی آیا زمانہ جس چال چل رہا تھا۔ اس کے مطابق ایک باپ کو اور وہ بھی خصوصاً بیٹیوں کے باپ کو اسی طرح چوکس اور ہوشیار رہنا چاہیے تھا۔

اور یوں ماں کی خامیوں کو باپ کی خوبیاں ڈھکے تھیں۔ شاید تبھی معاملہ درست چل رہا تھا۔ کوئی گڑبڑ نہیں ہوئی تھی۔ ورنہ جانے کیا سے کیا ہو جاتا۔

کچھ دن ان کی ایسی ہی تنقیدی اور کڑی نگاہیں اس پر پڑتی رہیں اور پھر وہ بے حد نرمی اور محبت سے اس سے پیش آنے لگے۔ شاید وہ ان کی ان کڑی نگاہوں کی آزمائش پر پورا اتر آیا تھا۔

سحر نے ہی اسے بتایا تھا کہ اگر کبھی ایزد کو کسی وجہ سے ان کے ہاں جانے سے مانع پڑ جاتا تو ڈیڈی کئی کئی بار پوچھتے کہ وہ کیوں نہیں آیا تھا۔ خیریت سے تو تھا؟

بڑھاپے کی دہلیز پر کھڑے لوگ جو ان بیٹے کو ضرور محبت اور پیار سے دیکھتے ہیں کہ وہ بڑھاپے کا بوجھ اپنی جوانی کے مضبوط کندھوں پر اٹھانے کی سکت رکھتا ہے وہ بیٹا خواہ کسی کا ہو حسرت اسے اپنا ضرور چاہتی ہے۔ اپنا سمجھنا ضرور چاہتی ہے۔ اور ایزد تو خود ہی من و سلوئی کی طرح ان کی جھولی میں آن گرا تھا۔

یکدم ہی وہ اس سے بڑی محبت کرنے لگے تھے۔ اپنے چھوٹے چھوٹے کاموں میں اس کا مشورہ بھی لیتے۔ جیسے باپ اپنے حقیقی جوان بیٹے سے بڑے فخر اور بڑے مان کے ساتھ!!

اپنے بڑھاپے کا تحفظ ایک بہادر بیٹے کی جوانی ہی میں پاتی ہے۔

ممی سحر کی پیدائش سے پہلے دو تین بیٹوں کو جنم دے کر کھو چکی تھیں۔ اس لیے ان کے دل میں بیٹے کی آرزو حسرت بن چکی تھی۔

پہلے تو انہوں نے ایزد کو اس نگاہ سے دیکھا ہی نہ تھا۔ اور اب دیکھا تو حسرت نے دونوں بازو پھیلا کر اسے اپنی آغوش میں سمیٹ لیا۔

وہ اب ایک جوان بیٹے کی ماں تھیں۔ ایسے بیٹے کی جسے مشرقی اقدار پسند تھیں۔ جسے مغرب کی آزادی سے نفرت تھی۔ جسے اپنے مذہب سے پیار تھا۔

ایزد نے انہیں کبھی کچھ نہیں کہا تھا۔ ان کے طور طریقوں پر کبھی نکتہ چینی نہیں کی تھی۔ ان کے مذہب کی طرف سے بیگانگی کے متعلق کبھی ناپسندیدگی کا اظہار نہیں کیا تھا۔ ہر معاملے میں ان سے اختلاف رائے رکھنے کے باوجود وہ کبھی زبان پر ایک حرف نہیں لیا تھا۔ کوئی نصیحت کوئی فہمائش نہیں!

مگر آپ ہی آپ ممی بدل گئی تھیں کہ دلی طور پر ایزد کو اپنا بیٹا متصور کر لیا تھا۔ اپنی کوکھ سے پیدا کیا ہوا۔ اور اسے وہ سب پسند نہیں تھا۔ جو ممی تھیں۔

ان کے رنگوں کے انتخاب میں تبدیلی ہو گئی تھی۔ وہ اب اکثر سادہ لباس میں دکھائی دیتیں۔ بالوں کا سٹائل عمر کے مطابق سادگی پکڑ گیا تھا۔ سیدھی مانگ اور پیچھے سادی ہی چوٹی۔

ناخنوں کی پالش غائب تھی اور ان کے نوکیلے پن میں کمی آ گئی تھی۔ ان سب تبدیلیوں کے ساتھ ایک تبدیلی اور ان میں آ گئی تھی۔

ایزد کا بے حد خیال رکھنے لگی تھیں۔ وہ اکثر اپنے چھوٹے موٹے دکھ درد ایزد کے آگے کھول کر رکھ دیتیں۔ کبھی کسی چیز کی ضرورت پڑتی تو بلا تکلف ایزد سے کہہ

دیتیں۔ باوجود اس کے کہ انہیں مالی کمی کوئی نہ تھی۔ شاید صرف دل کے اس جذبے کی تسکین کی خاطر کہ وہ ایک جوان اور ماؤ بیٹے کی

ماں تھیں۔ اور اس کی ممانی کو خرچ کرنے کا انہیں پورا حق تھا۔

اس کے علاوہ انہوں نے باقاعدہ ایزد کے لیے دلہن اور سحر کے لئے دلہا ڈھونڈنا شروع کر دیا تھا۔

ایزدان کے گھر آجاتا تو جیسے اسی کے انتظار میں ہوں۔

لڑکیوں! بھائی نوکری سے تھکا ہوا آیا ہے کوئی چائے وغیرہ کا بندوبست کرو۔

اس فقرے میں جو مامتا ہوتی اس سے کہیں زیادہ ایزد پر اٹھنے والی نگاہوں میں

محبت کے دیپ جل رہے ہوتے۔

پھر ساتھ ساتھ وہ اس کے لیے چائے بناتیں۔ ساتھ ساتھ اپنے ہاتھ سے بنائی

ہوئی کوئی نہ کوئی چیز اصرار کر کر کے کھلاتی رہتیں۔ اور ساتھ ساتھ سحر کے رشتے کی اور

اس کے رشتے کی باتیں کرتی رہتیں۔

میراجی چاہتا ہے ایزد! کہ تم دونوں کی شادی اکٹھی کرو۔ تمہاری دعوت ولیمہ

کے دن سحر کی رخصتی کر دوں۔ بہن اور بھائی کی اکٹھی شادی ہو تو کافی بچت ہو جاتی

ہے۔

ایزد منتا رہتا۔ مسکراتا رہتا۔ عجب سی لذت عجب سا لطف عجب سا سکون! اسے

اس وقت حاصل ہوتا۔

پھر وہ بھی سحر کے آنے والے رشتوں کے متعلق باقاعدہ مہمی سے پوچھ بچھ کرتا۔

کسی کو ناپسند کر دیتا۔ کسی کے متعلق ان سے وعدہ کر لیتا کہ لڑکے کو دیکھ کر، اچھی طرح

پرکھ کر پھر کوئی فیصلہ کیا جائے گا۔

اپنے متعلق کچھ بھی نہ کہتا۔ کئی بار جی چاہا کہ گیتی کی طرف اشارہ کر دے مگر جھجک

کر رہ جاتا۔ جانے مہمی نے خود ہی اس کے متعلق کیوں نہ سوچا تھا۔ اور بے شمار

لڑکیوں کے نام لے ڈالتیں۔ ایک گیتی ہی تھی جو کبھی اس فہرت میں نہ آتی۔

سحر کو بھی جانے کیا ہو گیا تھا۔ اس کی باتوں سے اس کے انداز سے صاف ظاہر تھا

کہ گیتی کے متعلق اس کے جذبات و خیالات جان چکی تھی، سمجھ چکی تھی، مگر پھر بھی وہ خاموش تھی۔

پاس بیٹھی مئی کی باتیں سنتی رہتی۔ ایزد کی گڑ بڑا ہٹ دیکھتی رہتی اور مسکراتی رہتی۔ اس وقت ایزد کا جی چاہتا کہ سحر کو کچا چبا جائے۔ اگر سب کچھ جانتی تھی تو خاموش کیوں تھی؟

مئی سے اس کی مرضی بیان کر دیتی۔ ضروری تو نہیں تھا کہ ماں کے ساتھ ہی زبان کھولے۔

رشتوں کی باتوں کے بعد مئی مہر کی شرارتوں کا ذکر لے بیٹھتی کہ کس کس طرح وہ انہیں تنگ کرتی تھی۔ اور کتنا وہ اس کی طرف سے دکھی ہو گئی تھیں۔

ایزد کبھی بچی اور کبھی نا سمجھ کہہ کر نال دیتا اور کبھی پھر اسے خواب ڈانٹتا کہ وہ کیوں ماں کو تنگ کرتی تھی۔ کیونکہ ان کا کہا نہیں مانتی تھی۔

اس وقت اکثر ایزد محسوس کرتا مئی کے چہرے پر عجب سا سکون ہوتا جیسے اب وہ مطمئن تھیں کہ ان کے بعد ان کی بیٹیوں کا صحیح معنوں میں عزتوں کا کوئی رکھوالا موجود تھا۔ انہیں غلط اور بھٹکتے ہوئے راستوں سے روک کر سپیدھی راہ پر چلانے والا کوئی تھا۔

پھر آخر میں حافظ صاحب کی باری آ جاتی۔ خاوند کے ہاتھوں تنگ آئی ہوئی جوان بیٹی کی ماں کی طرح وہ ان کی شکایتیں ایزد کے آگے لگانے لگتیں۔

ہائے! وہ کہاں آپھنسا تھا۔ ان تنہائیوں اور ویرانیوں میں سارا دن اکیلا پڑا بخار میں جلتا رہتا۔

اسے اگر بخار ضرور آنا ہی تھا تو وہیں کیوں نہ آ گیا۔ اس کے پاس مئی کی محبت

ستاتی اور گاہے اپنی موٹی اور بھدی سی آواز میں گانے گا کر اس کی بیماری کو بہلاتی۔
ڈیڈی آتے جاتے اس کی پیشانی پر محبت سے ہاتھ رکھ کر اس کا حال پوچھتے۔ تیز
بخار محسوس کرتے تو گھبرا کر، پریشان اور فکر مند ہو کر ڈاکٹر کو لے آتے۔

یوں تو ڈاکٹروں کی بھرمار سیٹھ امان نے بھی کر دی تھی مگر اس میں وہ جذبہ تو نہ تھا۔
انہیں تو صرف اپنی مل کا فکر تھا کہ جلد اچھا ہو کر سب کام سنبھالے۔ اور ڈیڈی تو
شفقت پذیری کے جذبے سے سب کچھ کرتے۔ ساتھ تھوڑی تھوڑی دیر بعد کچھ پڑھ
پڑھ کر اسے دم بھی کرتے۔

اور اب تو مئی بھی نماز پڑھنے لگی تھیں۔ یقیناً وہ بھی ہر نماز کے بعد بڑے خلوص
سے اسے پھونکیں مارتیں۔ اتنی قدر کرتے تھے وہ سب اس کی اور اتنی اس کی چاہت
رکھتے تھے دلوں میں۔

اور یہاں۔۔۔۔۔۔ یہاں تو اسے پیاس بھی لگتی تو کوئی پوچھنے والا نہ تھا۔ گرتا
پڑتا خود ہی اٹھ کر تھر ماس میں سے نکال لیتا تو پی لیتا۔ اٹھنے کی ہمت خود میں نہ پاتا تو
پڑا پیاس سے تڑپتا ہی رہتا۔

ویسے اتنی بات تھی۔ سیٹھ امان چیز ہر ایک اس کے پاس موجود رکھتے تھے۔ صرف
ایک یہاں محبت بھرے جذبوں کی کمی تھی۔

ان چار پانچ دنوں میں کئی بار اس نے سوچا کہ بخار کی حالت میں خواہ گرتا پڑتا ہی
وہاں مئی اور سحر وغیرہ کے پاس چلا جائے۔ مگر پھر اسے سیٹھ امان کا خیال آ جاتا۔

کس خانماں بربادی کے عالم میں انہوں نے اسے سہارا دیا تھا۔ اتنی اچھی
ملازمت اور سر چھپانے کو اتنا خوبصورت چھوٹا سا گھر اور دوسری ہر آسائش دی تھی۔

اور وہ اس کے صلاح مشورے کے بغیر کچھ کرنے سکتے تھے۔ نہ مل ہی اتنے دن بند
رہ سکتی تھی۔ اتنی مشکل سے ایزد نے گرمی ہوئی ساکھ کو سنبھالا تھا۔ صبح شام سیٹھ

صاحب کو اس کی ضرورت پڑتی تھی۔ اور وہ بستر پر پڑا ہی گویا سب ذمہ داریاں

سنجھال رہا تھا۔ وہی سحر کے ہاں چلا جاتا تو سب کچھ ہی چوہٹ ہو جانا تھا۔

یوں اپنی ذمہ داری اور اخلاقی فرض محسوس کرتے ہوئے ان ویرانیوں میں ہی پڑا

رہا۔

اس وقت بھی وہ پڑا پڑا الجھ رہا تھا۔ اپنی تنہائیوں سے اپنے بخار سے اور اپنے

آپ سے۔

کیسی بے بسی تھی! کیسی مجبوری تھی!

کراہ کر اس نے کروٹ بدل لی۔ دوا کا وقت گپ کا ہو چکا تھا مگر اس کا پینے کو جی

ہی نہیں چاہ رہا تھا۔

کاش! کاش!! اس وقت کوئی ایسی ہستی پاس ہوئی جو اسے سہارا دے کر اٹھاتی۔

پیالی میں دوا انڈیلتی۔ اسے پلاتی۔ پھر اپنے ہاتھوں سے کچھ پھل کاٹ کر اسے

کھلاتی۔

اتنے دنوں سے اس نے کچھ بھی جی لگا کر کھایا پیانا تھا۔ بے حد نقاہت محسوس ہو

رہی تھی۔

اس سے اچانک ہی جانے کیوں اسے سیٹھ امان کے گھر والوں کا خیال آ گیا۔

ملازم ہر وقت اس کے پاس تو نہیں بیٹھا رہ سکتا تھا۔ سیٹھ صاحب بھی سارا دن اپنے

دفتر میں گزارتے تھے۔

مروتا ان کے گھر والوں میں سے ہی کوئی اسے پوچھنے آ جاتا۔ سحر دور تھی اور اس

نے اس کا گھر بھی نہیں دیکھا ہوا تھا۔ گیتی اس وقت صرف ایک تصور تھی ایک سہنا تھی

وہ حقیقت کاروبار نہیں دھاڑ سکتی تھی۔

اس کے قریب ترین اس وقت سیٹھ امان کے گھر والے ہی تھے۔ اور وہ ان سے

بجاطور پر شکوہ کر سکتا تھا۔ ویسے ان کے متعلق تفصیلی وہ بھی نہیں جانتا تھا۔

سیٹھ صاحب کی زبانی سرسری سا اتنا معلوم ہوا تھا کہ ان کی بیوی اکثر بیمار رہتی

تھی۔ ایک ان کی بیٹی بھی تھی۔

چلو مانا بیوی بیمار سمار رہتی تھیں۔ ان کی بیٹی تو ثابت ثبوت تھی۔ وہ تو آسکتی تھی۔
امیر باپ کی بیٹی ہونے کی وجہ سے یقیناً کافی مغرور ہوگی۔ ایزد کی ذہنی رواسی
طرف چل نکلی۔

تبھی تو آج تک اس کی شکل نہیں دکھائی دی تھی۔ خود کو بڑا آدمی سمجھتی ہوگی نا۔
بڑا آدمی ایزد کو اپنے آپ پر ہنسی آگئی۔ بخار نے دماغ بھی بیکار کر کے رکھ دیا
تھا۔ بڑی عورت، نہیں، بڑی لڑکی، بڑی لڑکی ہاں تو بڑی لڑکی سمجھتی ہوگی۔ اونہوں،
غلط ہو گیا سب کچھ۔

سر کو جھٹک کر اس کی سوچ نے ذرا سا راستہ بدل لیا۔ اب ہی ایک بیمار کی عیادت
کا ثواب لینے کو آجاتی۔ تنہائی کا احساس کچھ تو کم ہو جاتا۔ جانے وہ کیوں اتنا چھپ
کر رہتی تھی۔

اس نے اس سے شادی کی درخواست تو نہیں کر دینا تھی۔ سلامت رہے اس کی
گیت۔۔۔۔۔ گیت جو خوبصورت تھی۔ پیاری تھی، اچھی عادات کی مالک تھی۔
شرم و حیا کی پتلی تھی۔ بے شک کبھی کبھی جھگڑا لوجھی ہو جاتی تھی اور کچھ تھوڑی سی
بیوقوف بھی۔

اس کی گیت جتنی خوبیاں سیٹھا مان کی لڑکی میں تو کبھی نہیں ہوں گی۔ ناممکن!
اس سوچ کے ساتھ ہی ایزد کو پھر ہنسی آگئی۔ بیکار اور بیمار ذہن بالکل ہی شیطان
کی آماجگاہ ہوتا ہے۔

بھلا اسے سیٹھ کی بیٹی کیوں یاد آ رہی تھی۔ پھر؟ ہائے! وہ ان تنہائیوں میں کس کو یاد
کرے جو فائٹ اس کے پاس پہنچ جائے۔

سحر کو کس طرح اطلاع کراتا کہ وہی سب اس کے پاس چلی آتیں۔ گیتی کی ڈور
براہ راستہ سحر بندھی تھی۔ وہ سحر کے بغیر کیسے آسکتی تھی۔

بفرض محال اگر وہ کسی سے پوچھ پاچھ کر چپکے سے آجائے تو؟ خوش فہمی نے یکدم اس کا دل دھڑکا دیا۔

پھر وہ کیا کرے گا۔۔۔۔۔؟

وہ۔۔۔۔۔ وہ۔۔۔۔۔ دھڑکتے دل اور ناہموار سانسوں کے ساتھ سوچنے لگا۔ وہ اس کے گھٹنوں پر سر رکھ کر لیٹ جائے گا۔ اور اتنے تکلیف کے دنوں کا ازالہ کرنے کے لئے اس سے ڈھیر ساری میٹھی میٹھی باتیں کرے گا۔ اس سے اپنا سر دبوائے گا۔ اس کی نرم و نازک انگلیوں سے اپنے بالوں میں کنگھی کرائے گا۔ اس کے وجود کی مہک سے مشام جاں کو معطر کرے گا۔

پھر اس کی ساری بیماری، بخار و خار، سر درد وغیرہ، سب کچھ ہی تو دور ہو جانا تھا۔ اک اس کے تصور سے ہی دل کو چین سا نصیب ہو جاتا تھا اگر وہ خود آ جاتی تو۔۔۔۔۔ تو۔۔۔۔۔؟

ہائے! کہیں سچ مچ ہی آ جائے نا۔۔۔۔۔ لیکن۔۔۔۔۔

کہاں۔۔۔۔۔؟ مایوسی نے اس کا سر جھٹک دیا۔ اپنے ایسے نصیب کہاں؟ اور پھر عین اسی لمحے اسے پشت پر کسی کی آہٹ محسوس ہوئی۔

یہ رفیقہ کمنڈر! وہ اسی طرح پرلی سمت رخ کئے پہلو کے بل لیٹا رہا۔ بس! یہی اس کے نصیب کا رہ گیا تھا۔

یاد گیتی کو کیا اور دم کر کے وہ آٹپکا، کیسے دانت نکال نکال کر باتیں کرتا تھا۔

پہلے تو کبھی نہیں لیکن آج اس کی آمد اسے بے حد بری لگی۔ اچھا ہی ہوتا جو وہ بھی

اس کے پاس نہ آیا کرتا۔ بغیر دوا دارو اور کھانے پینے کے اس کا قصہ تو پاک ہو جاتا۔

اللہ میاں بھی کیسا بے نیاز تھا۔ اس کی تنہائیاں اس نے کس وجود سے سنوار رکھی

تھیں۔

رفیقہ۔۔۔۔۔ پھیکا۔۔۔۔۔! بچوں کی طرح بڑا بڑا کر غصے کا اظہار کرنے لگا۔ لیکن

چند لمبے گزر گئے۔ رفیقا دانت نکالتا اور باتیں کرتا اس کے عین سامنے نہیں آکھڑا ہوا تھا۔ وہ تو کمرے کے اندر پاؤں رکھتے ہی بولنا شروع کر دیا کرتا تھا۔ بے سرپر کی باتیں۔۔۔۔۔! ادھر ادھر کی باتیں

سیٹھ امان کی بیٹی کی اس نے کبھی کوئی بات نہیں کی تھی۔ نام تک نہیں کبھی لیا تھا اس کا۔ یہ اسے پھر سیٹھ امان کی بیٹی کا خیال آ گیا تھا۔ آج نجانے کیا ہو گیا تھا اسے ہاں تو وہ کیا سوچ رہا تھا؟

رفیقے کو اپنے ہی غم جاناں سے فرصت نہ تھی۔ کسی اور کی بات کرتا۔ جانے کس ناطے سے اس نے اسے اپنا راز دار متصور کر لیا تھا۔ کبخت! اب اپنے دل کے راز اسے بتانے لگا تھا۔ ایزد نے کبھی اسے لفٹ نہیں دی تھی۔ مگر وہ خود بخود ہی لئے جا رہا تھا۔

کوئی جمعہ رانی کی لڑکی تھی جس پر اس کا دل آ گیا تھا مگر مذہب نے درمیان میں حائل ہو کر اس کی زندگی کی کامیڈی کو ٹریجڈی میں بدل دیا تھا۔ چنانچہ اب وہ بہت غمزہ رہتا تھا۔ ہر وقت اس کی چندھی چندھی آنکھیں بھیگی رہتی تھیں اور آہیں خود بخود ہی ہونٹوں سے نکلتی رہتی تھیں۔ ساتھ ساتھ اپنے کام بھی کئے جاتا تھا۔

جانے کیا بات تھی۔۔۔۔۔؟ ایزد کسی کا بھی دکھ سنتا اس کے اپنے سینے میں وہ دکھ اتر آگے مگر۔ رفیقے کا یہ ناکام معاشقہ اسے بے اختیار ہنسی آیا کرتی تھی۔ بھلا عشق کرنے کو جمعہ رانی کی لڑکی ہی رہ گئی تھی۔ کوئی اپنی ہم مذہب ڈھونڈ لیتا۔

اس کے سامنے تو اس نے کبھی کچھ نہیں کہا تھا مگر بعد میں اکیلا ہی بڑی دیر تک ہنس کر دوہرا ہوتا رہتا۔

دو تین منٹ اور گزر گئے۔ رفیقا خلاف معمول خاموش تھا۔ جانے کیا بات تھی؟ آج آیا بھی بے حد بے پاؤں تھا اور اب خاموش کھڑا تھا۔ کوئی نئی کہانی لے کر آیا تھا شاید یا پھر کوئی اور نہ ہو۔

لیکن۔۔۔۔۔ اس گھر میں ایک وہ اور ایک سیٹھ امان ہی تو تھے جن کے قدم یہ کمرہ چومتا تھا۔ سیٹھ امان کے بھاری بوٹوں کی دھپ دھپ وہ اچھی طرح پہچانتا تھا۔

یوں بھی ابھی کچھ دیر پہلے ہی تو وہ اپنے دفتر گئے تھے۔ ان کا فوراً پھر آنا ناممکن تھا۔ اور یوں ان کے علاوہ بس رفیق ہی ہو سکتا تھا۔ جو اس کے نصیب میں لکھا گیا تھا اور آج چال بدل کر آیا تھا۔

کچھ نقاہت بہت زیادہ تھی۔ کچھ کاہلی سی اتنی طاری تھی کہ گردن موڑ کر دیکھنے کی بجائے اسی طرح لیٹا قیاس آرائیاں کئے جا رہا تھا۔

یا پھر کوئی اور بات ہو گئی ہوگی۔ کہیں جمعدارنی کی لڑکی کو چھڑ کر اس کی ماں سے پٹائی تو نہیں کرا بیٹھا تھا۔ اور اب اسے بتانے آیا تھا پہلے ایک دن اس سے زبانی کلامی بے عزتی کرا کے اسی طرح آیا تھا۔ خاموش سا یقیناً کوئی ایسا ہی معاملہ تھا آج بھی۔

وہ تو بیماری میں بھی اس کے کان کھانے سے باز نہیں آ رہا تھا۔ جھنجھلا کر اسے ڈانٹنے کے لیے گردن موڑی۔

ارے! ابھی چند لمحے پہلے اتنی نقاہت محسوس ہو رہی تھی کہ گردن پھر کر دیکھنے سے بھی گریز کر رہا تھا۔ مگر وہ نقاہت وہ سستی جانے کہاں رنو چکر ہو گئی۔
گھبرا کر اٹھ بیٹھا۔ نجانے کون تھی وہ۔۔۔۔۔؟

اس کی پشت ایزد کی طرف تھی اور پرلی میز کے پاس کھڑی پھولدان میں پھول سجا رہی تھی۔ بڑا متناسب جسم اور قد تھا۔

سیٹھ امان کی لڑکی۔۔۔۔۔! یکا یک اس کے خیال نے اس کی رہنمائی کی۔
اور آج ہی وہ دل ہی دل میں اس سے گلہ کر رہا تھا۔ اسے اپنی جلد بازی پر افسوس سا ہوا۔

پھولدان میں ترتیب سے پھول لگانے کے بعد وہ مڑی۔ اس کی نگاہیں نیچی تھیں اور ہاتھوں میں پھلوں سے بھری پلیٹ لیے اس کی مسہری کی طرف بڑھی آرہی تھی۔ لیکن ایزد۔۔۔۔۔۔ وہ تو پتھر کا بت بن چکا تھا۔ کیا انسان کا تصور یوں حقیقت کا روپ بھی دھا رہتا ہے؟

ابھی اس نے گیتی کے متعلق سوچا تھا کہ اس کے پاس آجائے۔ اور یقیناً وہ گیتی ہی تھی۔ ابھی ابھی تصور میں اسی طرح اسی انداز میں اس نے اس کے لیے پھول سجائے تھے۔ اس کے ہاتھ میں پھلوں کی پلیٹ تھی۔

کوئی روحانی جذبہ ان دونوں کے درمیان کام کر رہا تھا۔ جو اس کا تصور یوں حقیقت کی طرح واضح ہو کر اس کے سامنے آ گیا تھا۔ وہ واقعی دنیا کا خوش قسمت ترین انسان تھا۔

ایزد ایک ٹک سے دیکھے جا رہا تھا۔ بالکل بے خود سا ہوا۔ باوا جان سے پتہ چلا تھا کہ آپ بیمار ہیں۔ امی جوڑوں کے درد کی وجہ سے خود آ نہیں سکتی تھیں لہذا مجھے۔

پہلے فقرہ ہچکچاہٹ اور لہجے کی کپکپاہٹ سے شروع ہوا تھا۔ پھر چند الفاظ کے بعد آپ ہی آپ آواز میں خود اعتمادی آ گئی۔

مجھے آپ کی عیادت کو۔۔۔۔۔۔ فقرہ پورا کرتے کرتے گیتی نے نگاہیں اٹھائیں۔ پھر وہ ادھورا ہی رہ گیا۔

ارے! اس کے سامنے تو ایزد بیٹھا تھا۔ حیرت سے اس نے آنکھیں جھپکیں۔ سچ مچ وہی تھا۔ بلاشبہ وہی تھا۔

مارے تعجب کے اس کے ہاتھ کپکپائے۔ پھلوں والی پلیٹ چھوٹ کر نیچے پختہ فرش پر جاگری اور ایک چھنا کے سے ٹوٹ گئی۔

ایزد ہی اس کے باپ کی مل کا مینجر تھا۔ کتنا عجیب انکشاف تھا۔۔۔۔۔۔!

اوہ۔۔۔۔۔! یہ کیا ہو گیا۔۔۔۔۔؟ ایسا کیوں ہو گیا۔۔۔۔۔؟

ایز دو ہی انسان تھا جس کو اس نے بے شمار باتیں بنائی تھیں۔ جس کے اس نے نام دھرے تھے۔ جس کے مقابلے میں اس نے صادق، انیس اور پرویز وغیرہ کو سراہا تھا۔

جس کے رشتے کو اس نے دھتکار دیا تھا۔ جسے اس نے احمق، اجڈ اور نجائے کیا کچھ کہا تھا۔

یہ وہی تھا۔ یہ وہی تھا جس کی خوش بختی کو اس کے باپ نے خرید لینا چاہا تھا اور وہ انکار کیے جا رہی تھی۔ کہ وہ یوں بکنے کو تیار نہ تھی۔

یہ کیا ہو گیا؟ یہ اس کے خیالات کی کیسی شکست تھی۔۔۔۔۔؟

گیتی کے ہاتھ سے گر کر ٹوٹنے والی پلیٹ کے چھناکے کی آواز نے ایز کو پر طاری سحر کو توڑ ڈالا تھا۔ وہ ہوش میں آیا تو گیتی ایک مجسم حقیقت کے روپ میں سامنے تھی۔ بخار، نقاہت، کاہلی، سب کچھ غائب ہو گیا۔ ایک زقند میں وہ بستر سے نیچے تھا۔ اور دوسرے لمحے گیتی اس کے بازوؤں میں۔

اس کی گیت۔ اس کی اپنی گیت۔ اپنی تمام تر رعنائیوں کے ساتھ اس کے پاس تھی۔ شدت جذبات سے وہ گویا ہوش و حواس کھو بیٹھا تھا۔ دونوں ہاتھوں میں اس کا چہرہ تھام بے خود ہو کر اسے تکیے لگا۔

گیتی اس کی والہانہ حرکات دیکھ رہی تھی۔ اس کے جذبات کی شدت کو محسوس کر رہی تھی۔ اور ساتھ ہی اس کا اپنا دل بھی کچھ اسی جیسے جذبات و احساسات کے ہاتھوں دھڑکا جا رہا تھا۔

یہ خوش اخلاقی و خوش اطوار انسان جو بحر کے گھر میں نیکی کی علامت سمجھا جاتا تھا۔ جو اس کے باپ کی نگاہ میں بخت آور تھا۔ جس نے اس کے باوا جان کی مل کو نقصان سے بچا کر ان کی بہت ساری پریشانیاں دور کر دی تھیں۔

ایزد قابل قدر انسان تھا۔ مگر یہ اس کے خیالات کی شکست وہ ابھی جا رہی تھی۔
نہیں نہیں دل سینے کے اندر سے پکارا تھا۔ یہ اس کی شکست نہ تھی۔ اس نے تو
ایزد کو ان سب باتوں سے علیحدہ ہو کر چاہا تھا۔ اس نے تو اس کی خوش بختی کو کبھی اپنی
پیشانی پر سجانے کے متعلق نہ سوچا تھا۔

وہ کچھ بھی ہوتا۔ خوش بخت یا بد قسمت۔ وہ اس کا ایزد تھا وہ کسی مینجر کو نہیں جانتی
تھی۔

اگر ایزد اس کی زندگی میں نہ آیا ہوتا تو کیسی بے کیف ہوتی اس کی زندگی ایزد نے
اسے محبت دی تھی۔ اسے اعتماد کے قابل سمجھا تھا۔ اسے پسند کیا تھا۔ اتنے بہت
سارے خوبصورت جذبات اس نے اسے دینے تھے۔ عجب سی لذتوں بھرے
احساسات سے اسے روشناس کرایا تھا۔

اور اب۔۔۔۔۔۔ وہ یہ چاہنے کے باوجود کہ وہاں سے بھاگ جائے۔
بھاگ نہیں سکتی تھی۔ دل کے جذبے پاؤں کی زنجیر بن گئے۔ اس کے خیالات کی
شکست کو انہوں نے محبت و اعتماد کی فتح کا نام دے دیا۔

تم نے بتایا نہیں کہ تمہیں میرا پتہ کیسے معلوم ہوا۔۔۔۔۔۔؟
اس کے دونوں ہاتھ اپنے گرم اور مضبوط ہاتھوں میں تھام کر انہیں بڑے زور سے
دباتے ہوئے وہ انتہائی یگانگت سے پوچھ رہا تھا۔

گیتی سب کچھ بھول بھال گئی۔ اپنے اصول، قاعدے، سب کچھ ہی بھول گئی۔
یاد رہا تو صرف اتنا۔۔۔۔۔۔

کہ وہ ایزد تھا اور وہ اس کی گیت۔ اسے ایزد سے محبت تھی۔ بے پناہ محبت، وہ اس
کے بغیر بے قرار ہو جاتی تھی۔ وہ چند دن دکھائی نہیں دیا تھا تو اس کی حیات میں خلا سا
پیدا ہو گیا تھا۔

اسے کچھ اچھا نہیں لگتا تھا۔ اس کی زندگی روکھی پھینکی اور بے رنگ سی ہو کر رہ گئی

تھی۔ اور اب وہ اس کے سامنے کھڑا اتنے پیار سے، اتنی محبت سے کچھ کہہ رہا تھا۔
جانے کیا؟ اپنے خیالات کے بہتے دھاروں سے ڈوبتے ابھرے ہوئے اس نے سنا
ہی نہیں۔

اپنے بے حد خوبصورت اور معصوم سے چہرے کو بڑا سا سوالیہ نشان بنائے اسے
تکنے لگی۔ گلابی گلابی ڈوروں والی ایز کی مخموری نگاہیں دل کے اندر کہیں پیوست ہوئی
جارہی تھیں۔

میں پوچھ رہا تھا تمہیں میری رہائش گاہ کا علم کیسے ہوا؟ تمہیں میری بیماری کا کیسے
پتہ چلا۔ تمہیں یہ کس طرح معلوم ہوا کہ میں اس وقت تمہاری ہی خواہش کر رہا تھا۔
یقیناً ہمارے درمیان کوئی روحانی جذبہ ہے۔ میں تمہیں کیسے یقین دلاؤں کہ تمہیں
کس شدت سے میں یاد کر رہا تھا۔

آج تو اس کی زبان رفیقے کو بھی مات کر رہی تھی۔ گیتی اس الجھے الجھے اور منتشر
سے بالوں والے ایز کو تکے جارہی تھی۔ کتنے دنوں بعد اس کے درشن پائے تھے۔
یوں بھی اتنا سب کچھ سوچ لیا تھا مگر ابھی تک اس کی حیرت ہی درونہ ہوئی تھی۔
کتنی عجیب اور کتنی تعجب انگیز بات تھی کہ ایز وہی ان کا مینجر تھا۔ اسے یقین ہی نہیں آ
رہا تھا۔

اس کے سوالات کو نظر انداز کر کے اپنے اسی اچھی تک ڈولنے والے یقین کو پر
یقین بنانے کے لیے اس نے زبان سے پوچھ لینا بہتر سمجھا۔

آپ سیٹھ امان کی مل کے جنرل مینجر ہیں نا؟
ہاں

ایز جلدی سے اسے بازو کے حصار میں لیتے ہوئے باتیں سمت والی کھڑکی کی
طرف گھوم گیا۔ خوشی کی زیادتی نے اسے یوں دیوانہ سا بنا ڈالا تھا کہ اسے اپنی
حرکات پر جیسے قابو ہی نہیں رہا تھا۔

وہ دیکھو وہ ان کی گونجی ہے۔ اور یہ انیکسی میرا غریب خانہ مگر تمہیں کس نے بتایا۔۔۔۔۔؟

گیتی آہستہ سے اپنے گرد سے اس کا بازو ہٹاتے ہوئے مسکرائی۔

بس! پتہ چل گیا مجھے بھی وہ بڑی شوخی سے بولی

ڈھونڈے سے تو خدا بھی مل جاتا ہے

اوہ۔۔۔۔۔! ایزدا سے بڑے پیار سے تکلنے لگا۔

یکدم گیتی کو خیال آیا۔ ابھی اس کے ہاتھ ایزد نے تھامے تھے۔ ابھی اس کے

شانوں کے گرد ایزد کے بازو کا حصار تھا۔ وہ تو بخار سے تپ رہا تھا۔

اور وہ یہاں اسی لیے آئی تھی۔ اس کی عیادت کرنے۔ بڑی اپنائیت اور فرض

شناسی سے اس نے ایزد کا بازو تھام لیا۔

آپ آرام سے لیٹ جائیے

ساتھ ہی اس نے ایزد کو اس کے بستر پر بٹھا دیا۔

لیکن وہ اس کی طرف دیکھے جا رہا تھا

میں ابھی یہیں ہوں آپ کے پاس

گیتی نے ایزد کا منہ موم شاید سمجھ لیا تھا۔ اس کا فقرہ بھی تمام نہیں ہونے دیا۔ بستر

کی چادر کے شکن نکالتے ہوئے زبردستی اسے اس پر لٹا دیا۔

دوالی یا نہیں؟

بالکل ایک ذمہ دار اور فرض شناس نرس کی طرح وہ کڑے لہجے میں پوچھ رہی تھی

ایزد نے اسی طرح اس کی طرف تکتے ہوئے گردن نفی میں ہلادی۔ گیتی نے کوئی

اور بات نہیں کی۔ ایزد کی مسہری کے سر ہانے دھری میز کے پاس جا پہنچی۔ جلدی

جلدی اس نے دوا کی منی سی بوتل اٹھائی۔

کوئی نکیہ یا کیسپول بھی ہیں؟

ہاں وہ پاس ہی ڈبیا پڑی ہے۔ ایک کپسول اور ایک خورا۔ ایزد کے چہرے پر بڑی اطمینان بھری مسکراہٹ تھی۔ گیتی پاس ہی بالکل قریب کھڑی تھی۔ بچوں کی طرح اس کے دوپٹے کا پلو ایزد نے تھام لیا۔ جیسے کہیں ابھی وہ اسے پھرا کیلا چھوڑ کر نہ چلی جائے۔ یہ خطرہ تھا اسے

اٹھنے گیتی دوا پیالی میں انڈیل کر اس کی طرف مڑی
بخار کی وجہ سے مجھ سے اٹھا نہیں جا رہا

گیتی اس کا مطلب سمجھ گئی تھی۔ بڑی دل آویزی مسکراہٹ اس کے عنابی ہونٹوں پر بکھرا تھی۔ پیالی واپس میز پر رکھتے ہوئے بڑھ کر بازو کے سہارے سے ایزد کو اٹھایا۔ ایک ہاتھ سر کے نیچے رکھا اور دوسرے سے پیالی اس کے ہونٹوں سے لگا دی۔

ایزد نے اس کی طرف دیکھتے ہوئے دوائی کا گھونٹ بھرا۔ کڑوی بہت تھی شاید
عجب طرح کی اس کی صورت بن گئی۔ گیتی کھل کھل کر کے ہنس دی۔

سید، انار، کینوں کیا کھانا پسند کریں گے؟
گیتی نے اسے واپس لٹاتے ہوئے پوچھا

کچھ نہیں بس تم میرے پاس آ کر بیٹھ جاؤ اور مجھ سے میٹھی میٹھی باتیں کرو۔ اس
وقت مجھے صرف تمہاری ضرورت ہے۔

گیتی نے جیسے اس کی سنی ہی نہیں۔ پھل اور ٹوٹی ہوئی پلیٹ کے ٹکڑے فرش پر
بکھرے تھے۔ بچوں کے بل نیچے بیٹھ کر وہ سمیٹنے لگی۔

گیت! تم نے بتایا نہیں۔ آخر تمہیں میرا پتہ کیسے معلوم ہوا؟

وہ فرش پر بیٹھی تھی۔ ایزد اس کی طرف کروٹ بدل کر اس کے قریب جھک آیا۔
اس کے گرم گرم سانس گیتی کو اپنی گردن پر محسوس ہو رہے تھے۔ اس کی بات کا کوئی
جواب نہیں دیا۔ صرف مسکراتی رہی اور ٹوٹی ہوئی پلیٹ کے ٹکڑے سمیٹتی رہی۔

اس کے بعد بکھرے پھل اکٹھا کئے۔ میز پر ایک اور خالی پلیٹ پڑی تھی۔ سب اس میں رکھے اور کرسی ایزد کے بستر کے قریب کھینچ کر بیٹھ گئی۔
دروازہ بند کر دو گی؟

کیوں۔۔۔۔۔؟ گھبرا کر اس نے ایزد کی طرف دیکھا

کہیں رفیقانہ آجائے۔ بے حد باتونی ہے۔ پھر مجھ سے پوچھنے لگ جائے گا۔

کہ یہ بی بی کون ہے؟

گیتی زور سے ہنس دی

نہیں پوچھتا

تمہیں معلوم نہیں نا کہ وہ کیسی چیز ہے۔ سیٹھ صاحب نے جانے کس مصلحت کے

تحت اسے گھر میں رکھ چھوڑا ہے۔

کام وام کے لیے رکھا ہوگا

گیتی نے بڑی لاپرواہی سے کہا اور سید کی ایک قاش ایزد کی طرف بڑھا دی۔

اس نے ہاتھ میں لینے کی بجائے منہ کھول دیا۔

کمزوری کی وجہ سے مجھ سے ہاتھ تک نہیں ہلایا جا رہا

گیتی مسکرا پڑی۔ پھر چپکے سے اس کے منہ میں وہ قاش رکھ دی۔ آپ بیمار ہیں

اس لیے لحاظ کر گئی۔

صرف اس لیے؟ سینے کے اندر جو ایک منی سی چیز دل نام کی موجود ہے۔ اس میں

کوئی جذبہ نہیں۔۔۔۔۔؟

اس کی پیشانی پر جھولتی لٹ کو سنوار کر اس کی آنکھوں میں جھانکتے ہوئے بہت

ہولے سے، بڑے پیار سے پوچھنے لگا۔

گیتی گڑ بڑا سی گئی۔ کیا کہتی؟ جھوٹ بولتی کہ نہیں۔ مگر کیسے بولتی اتنا بڑا سفید

جھوٹ

یہ پچھلے دس پندرہ دن کچھ وہی جانتی تھی کہ کس طرح بیتے تھے۔ شاید اس کی اسی تکلیف کا بدل اللہ میاں نے یہ دیا تھا کہ ایزد وہی نکل آیا تھا جس کے ساتھ خود اس کے باوا جان اس کا رشتہ کرنا چاہتے تھے۔ اس کے انکار کے باوجود اصرار کیے جا رہے تھے۔

کبھی آپ ہی آپ یوں بھی قسمیں بدل جایا کرتی ہیں۔ وہ تو سوچ بھی نہ سکتی تھی۔ ایزد واقعی قسمت والا تھا کہ اس کے ساتھ گیتی کا مقدر بھی چمک اٹھا تھا۔ اس کے انگ انگ سے خوشی کے سوتے پھوٹ رہے تھے۔ ایزد کو بڑے پیار سے بڑی چاہت سے اس نے پھل کھلایا۔ وہ بھی گیتی کے ہاتھوں سے کچھ زیادہ ہی کھا گیا۔

ڈورا تھوڑی دیر کے لیے میرا سر دبا دو۔ بہت درد ہوتی رہی ہے اتنے دن مگر پاس کوئی نہیں تھا۔

پھر وہ سیٹھ امان کے گھر والوں کے متعلق شکوہ کرنے لگا۔ گیتی تو اس کی اپنی تھی۔ اس کے ساتھ تو دل کی ہر بات کر سکتا تھا۔ ہر کسی کے متعلق لمحہ بھر کو بھی اس نے یہ سوچا ہی نہیں کہ وہ آخر یہاں آکس طرح گئی تھی۔ ہاتھ میں پھلوں کی پلیٹ تھی۔ یقیناً یہیں کہیں سے آئی ہوگی۔

ذرا سا بھی غور نہیں کیا۔ بس اسے دیکھتے ہی عقل و ہوش کو خیر باد کہہ بیٹھا تھا۔ گیتی اس کی مسہری کے سر ہانے ہی بیٹھ کر اس کا سر دبانے لگی تھی۔ ایزد نے کھسک کر اس کی آغوش میں اپنا سر رکھ لیا اور دھیرے دھیرے ہولے ہولے اپنے زندگی کے دکھ سکھ اسے سنانے لگا۔ اپنے پر بیتے ہوئے لمحات کی رومداد کہنے لگا۔ کچھ نہ پوچھو ان بیماری کے دنوں میں میں نے تمہیں کتنا یاد کیا ہے۔ میری چاہت اور میرے مخلص جذبوں ہی کا اثر ہے جو آج تم یہاں ہو۔ اس کے چہرے پر نگاہیں جمائے وہ بولے جا رہا تھا۔

جی چاہتا ہے۔ یہ لمحات طویل سے طویل تر ہو جائیں۔ یا پھر۔۔۔۔۔ یا پھر
میرا انجام ہو جائے۔ ابھی۔۔۔۔۔ کہ پھر شاید ایسے لمحات نہ آئیں۔ یہ
خوبصورت ساعتیں یہ مبارک گھڑیاں

گیتی نے بے قرار ہو کر اس کے ہونٹوں پر اپنا کپکپاتا ہاتھ رکھ دیا۔ اگر ایسی باتیں
کریں گے تو میں فوراً ابھی یہاں سے اٹھ کر چلی جاؤں گی۔
نہیں نہیں

ایزد نے اس کے گھٹنوں پر سر کا دباؤ ڈالا
اب تو میں تمہیں نہیں جانے دوں گا۔ قیامت تک نہیں۔
گیتی مسکرا دی اس کے وجود سے اٹھتی مسحور کن مہک ایزد کو بے خود کئے دے رہی
تھی۔ اس کے ہاتھوں کا ہلکا ہلکا، نرم نرم اور ملائم ملائم لمس اس کی بیماری کو رفع کئے
دے رہا تھا۔

سیٹھ امان فرشتہ سیرت انسان ہیں۔ لیکن پتہ نہیں ان کے گھر والے کیسے ہیں۔
اتنا بھی نہ خیال آیا کہ قریب ہی ایک اکیلا انسان، ایک پر دیسی بیچارا بیمار پڑا ہے۔
اپنی ہمدرد گیتی کے چہرے پر نظریں جمائے وہ ہولے ہولے اپنی تکلیفیں دکھانا
رہا تھا۔ دنیا زمانے کے گلے شکوے کر رہا تھا۔

کوئی بھولے سے ہی عیادت کے لئے آجاتا۔ دنیا میں ایسے ایسے بھی بے مروت
اور بد مزاج لوگ ہوتے ہیں۔ دیکھا تم نے گیت! کیسی زیادتی ہوئی میرے ساتھ۔
اس کے رخسار کو چومتی لٹ کو ہاتھ بڑھا کر بڑے پیار سے کان کے پیچھے اڑتے
ہوئے بولا۔

اب بھی میرے دل کے جذبے تمہیں کھینچ نہ لے آتے تو اس بیماری سے نہیں۔
تمہائیوں کے ان زہریلے ناگوں کے مسلسل ڈتے رہنے کی وجہ سے میرا کام تمام ہو
جانا تھا۔

گیتی چپ چاپ سن رہی تھی۔ ندامت سے چہرہ سرخ ہوا جا رہا تھا۔ سچ ہی تو کہہ رہا تھا وہ انسانی ہمدردی کی خاطر ہی سہی۔ اسے اس سے بہت پہلے آنا چاہیے تھا۔ امی اور باوا جان تو کہتے رہے تھے۔ خود وہی ضد پر اتر آئی تھی۔ یہ سب اس کا اپنا ہی قصور تھا۔ پہلے آجاتی تو شاید اس کی بیماری طوالت نہ پکڑتی۔

دل ہی دل میں خود کو کوس رہی تھی۔ بُرا بھلا کہہ رہی تھی۔ سب الزام چپ چاپ اپنے سر دھرنے لگے تھے۔

وہ تو اب بھی نہیں آ رہی تھی۔ کس زبردستی سے امی نے بھیجا تھا۔ چپکے ہی چپکے، سوچوں ہی سوچوں میں باوا جان کی ضد کی مشکور بھی ہو رہی تھی جس نے اس کی نہ صرف فراق کی گھڑیاں سمیٹ لی تھیں بلکہ وصل دائمی وصل کی بشارتیں بھی دے دی تھیں۔

اتنے دن ایزد کے ہونٹوں پر خاموشیوں کے قفل پڑے اور اب کھلے تو بالکل ہی کھل گئے۔ اس کا خاموش ہونے کو دل نہیں چاہ رہا تھا شاید۔

پھر اس نے سحر، مئی اور ڈیڈی کی باتیں کرنا شروع کر دیں۔ اس نے گیتی کو سب کچھ بتا ڈالا کہ کس طرح اس کی سحر سے ملاقات ہوئی تھی اور کس طرح وہ لوگ اس کے بن گئے تھے۔

اس داستان پر گیتی چونکی۔ جس وقت سے گیتی آئی تھی۔ اسے حقیقت کا علم ہوا تھا۔ وہ یہ معمہ حل نہیں کر سکی تھی کہ سحر کا کزن تو بہت سال کسی دوسرے ملک میں رہ کر آیا تھا۔ پھر ان کی مل کا مینجر کیسے بن گیا۔ کیا سحر یہ جانتی تھی؟ یا شاید وہ بھی لاعلم ہی تھی۔ کئی سوال اس کے ذہن میں ابھرے تھے۔

اور اب۔۔۔۔۔ کتنا وہ ان کے بغیر اداس تھا۔ مئی، ڈیڈی اور سحر سے ملنے کو تڑپ رہا تھا کہ انہوں نے اسے بہت کچھ دیا تھا۔ ماں کی مامتا باپ کی محبت اور بہن کے بے حد خوبصورت اور پیارے پیارے خواہرانہ جذبوں سے اس کا دامن بھر دیا تھا۔

اسے مال مال کر دیا تھا۔

مگر۔۔۔۔۔ اب جانے کیا ہو گیا تھا۔ سحر اس کے پاس کیوں نہیں آرہی تھی؟ وہ اتنا بیمار تھا۔ مئی کی مامتا کیوں بے چین نہیں ہو رہی تھی؟

وہ بولے جا رہا تھا۔ ہولے ہولے۔ دھیرے دھیرے۔ آواز کبھی بڑبڑاہٹ میں بدل جاتی۔ کبھی سرگوشیوں کا سا انداز اختیار کر لیتی۔ اور گیتی کے سامنے ہر معاملہ روز روشن کی طرح واضح ہوتا جا رہا تھا۔ ہر راز کھلتا جا رہا تھا۔ ہر معمہ حل ہوتا جا رہا تھا۔

سحر کی اور ریزہ کی کوئی رشتہ داری، کوئی تعلق، کوئی واسطہ، کوئی میل ملاقات نہ تھی۔ اس نے ایک اجنبی، ایک انجان کو صرف گیتی کی خاطر ہی بھائی بنایا تھا۔ اسی کی خاطر ہی اس نے یہ سارا ڈرامہ کھیلا تھا۔

امی نے اپنی پریشانیاں اسے بتائی ہوں گی نا۔ خود اس کی ضد۔ باوا جان کی ضد۔ وہ اس کی سہیلی تھی۔ اس سے اپنی پر اہلم نہ کہتیں تو اور کس سے کہتیں۔

پچھلے دنوں سحر اکثر ان کے پاس گھسی بھی تو رہتی تھی۔ پھر باتوں باتوں میں وہ اسے سمجھاتی بھی رہی تھی۔ ہر وقت مینجر کے کمرے میں خود جانے اور ساتھ اسے لے جانے کا بھوت بھی اس کے سر پر سوار رہتا تھا۔ تب گیتی کسی صورت نہیں مانی تھی تو

تو وہ۔۔۔۔۔

پھر اسے یہ سب کچھ کرنا پڑا۔ سحر کتنی اچھی تھی۔ کتنی مخلص تھی۔ اس کی امی کی خاطر، باوا جان کی ضد کے لیے اور سارے گھر کو پریشانیوں سے بچانے کے لیے اس نے کتنا خوبصورت کھیل کھیلا تھا۔

گیتی کو گزرے ہوئے سب واقعات یاد آ رہے تھے۔ ایک ایک بات، ایک ایک لمحہ اس پر واضح ہو گیا تھا۔

پلنگیس، فلمیں، سحر کا پھر ان دونوں کو بار بار تہنہار چھوڑ چھوڑ جانا۔ جھوٹ، سچ، کیا

کیا کچھ نہ بیچاری نے کیا تھا۔ اور کس ہوشمندی اور شجر کاری سے ہر راز کو گرفت میں رکھا۔

وہ دونوں ایک ہی گھر سے اس کے گھر جایا کرتے تھے۔ کس ہوشیاری اور سمجھ بوجھ سے اس نے ہمیشہ دونوں کو مختلف اوقات دیئے۔

تبھی کئی بار ایزد نے گیتی کو اس کے گھر چھوڑ آنے کی پیش کش کی تو سحر ہمیشہ اڑے آتی رہی۔ خود اسے چھوڑنے اور لے جانے آتی تھی کہ راز نہ فاش ہو جائے۔ گیتی جھنجھلایا بھی کرتی تھی۔ اس وقت اس کو سحر پر غصہ بھی آیا کرتا تھا۔ کتنا اس کا جی چاہا کرتا تھا کہ ایزد ہی اسے اس کے گھر چھوڑنے جائے کہ جو بھی لمحات اس کی معیت کے میسر آجائیں وہ انہیں سمیٹ لے لے کر سحر

اور سحر! تم کتنی اچھی ہو۔ اتنی سی عمر میں ہی تم کتنی عقلمند ہو۔ تم نے امی کی پریشانی اور باوا جان کی ضد کو کس احسن طریقے سے پورا کیا۔ ہمارے گھر میں آنے والے ایک بڑے فساد کو تم نے کس خوش اسلوبی سے پر امن بنایا۔ تم عظیم ہو سحر! اور خیالوں ہی خیالوں میں گیتی کا سر بڑی عقیدت اور محبت سے سحر کے حضور جھک گیا۔

سحر کی دوستی اسے چاند ستاروں سے بھی زیادہ حسین لگ رہی تھی۔ ہمالہ کی چوٹی سے بھی زیادہ بلند اور عظیم محسوس ہو رہی تھی کوثر و تسنیم سے دھلی ہوئی پاک و صاف، بے غرض اور بے لوث! بے حد مخلص!!

تم سے ملنے کو بے تاب تھا، تم آگئیں، اور اب میرا سحر اور می سے بھی ملنے کو بہت جی چاہتا ہے

ایزد کی بڑبڑاہٹ جاری تھی

تم اسے کہنا کہ اسے اس کا بھائی بہت یاد کرتا ہے۔ وہ کیسی خراب بہن ہے کہ اتنے دنوں سے بھائی بیمار پڑا ہے اور اس نے خبر ہی نہیں لی۔

کچھ دوا کا اثر تھا شاید اور کچھ گیتی کی ہستی کا سحر! جانے اس نے کیا افسوس پھونک دیا تھا کہ امیزد کے ہوش و حواس پر غنودگی سی طاری ہوئی جا رہی تھی۔ گیتی نے آہستہ سے اس کا سر تکیے پر رکھا۔

میں سہ پہر کو پھر آؤں گی

گیتی اس کے بالوں کو سہلاتے ہوئے اس کی پیشانی اور چہرے پر ہاتھ پھرتے ہوئے ہولے سے اس کے کان میں بولی۔

غنودگی میں ڈوبا ڈوبا وہ مسکرایا۔ بے حد خوبصورت اور نشلی سے مسکراہٹ تھی۔ ہاتھ بڑھا کر پھر گیتی کو دونوں ہاتھ تھام لیا۔

کتنا سکون دے چلی تھی وہ اسے۔ گیتی اس کے لئے آب حیات تھی۔ گیتی اس کے لیے بہاروں کی نوید تھی۔ اور اس کے حسین و خوشگوار مستقبل کا پیغام۔۔۔۔۔!!!

بڑی وارفتگی سے گیتی کے ہاتھ دبا کر اس نے اپنے گرم گرم بخار سے تپتے ہونٹ ان پر رکھ دیئے۔ اور پھر بڑے والہانہ انداز میں چومنے کے بعد آنکھوں کو لگائے۔ بڑی عقیدت سے، بڑے احترام سے

جی تو نہیں چاہتا تھا کہ وہ چلی جائے مگر ابھی یہ سوچنے کا ہوش تھا کہ اس کے پاس ایک جواں مرد کے پاس جوان و حسین لڑکی کا ٹھہرنا رسوائی اور بدنامی کا باعث بھی بن سکتا تھا۔

شکریہ!

اس نے مخمور سی نگاہوں سے نظر بھر کر اسے دیکھتے ہوئے اس کے ہاتھ چھوڑ دیئے خدا حافظ

اس کے اوپر اچھی طرح کمر بل اوڑھانے کے بعد میز پر سے ٹوٹی پلیٹ کے ٹکڑے اٹھا کر گیتی آہستہ آہستہ قدم اٹھاتی کمرے سے باہر نکل گئی

ایز دا سے جاتے ہوئے دیکھتا رہا

اس کے سکون و اطمینان کی دنیا.....! کتنی ہمدرد اور اچھی تھی اس کی

گیت.....!

اسی کے متعلق سوچوں میں ڈوبا ڈوبا وہ چپکے سے نیند کی آغوش میں سما گیا۔





بانو بڑی دیر سے اس کے واپس آنے کے انتظار میں تھیں۔ روتی دھوتی گئی تھی
جانے کس موڈ میں واپس آئے۔ اندر ہی اندر خوفزدہ بھی تھیں۔ اور شاید اسی لیے منتظر
بھی!

نتیجے سے آگاہ ہونا چاہتی تھیں

سیٹھ امان نے تو ساری زندگی ہاتھوں کی لکیروں کے چکر میں گزار دی تھی۔ جو
بات ہاتھ کی لکیروں پر پڑھ کر کوئی کہہ دیتا۔ وہی کرتے
اور اب ایز جیسے خوش قسمتی کے تعویذ کو وہ بھلا کیسے اس کی افادیت جانتے سمجھتے
ہوئے بھی ہاتھ سے گنوا سکتے تھے۔

بقول ان کے ان کی حیات کی متاع گیتی تھی۔ ساری زندگی اپنے لئے دولت اور
اس کی خوشیاں سمیٹتے گزری۔ اب اپنی بیٹی کا وقت تھا تو کس طرح ہاتھ آیا موقع کھو
سکتے تھے۔

یہ سب کچھ وہ کہتے تھے۔ مگر بانو بھی جانتی تھیں۔ دولت اکٹھی کرنے کا انہیں خبط
تھا۔ بیٹی کیت مستقبل سے زیادہ وہ اپنی مل اور اپنی دولت کے لیے اسے اپنا بنانا
چاہتے تھے۔ اسے بیٹی دے کر ایک ایسا مضبوط رشتہ قائم کر لینا چاہتے تھے کہ اس کی
خوش قسمتی ہمیشہ کے لیے ان کی بن جائے۔

اس کا رواں رواں کچھ اس طرح ان کے احسان تلے دب جائے کہ وہ انہیں چھوڑ
کر کہیں جانہ سکے۔ ہمیشہ ہمیشہ کے لیے صرف اور صرف ان کا ہو کر رہ جائے۔
زندگی کی اتنی طویل رفاقت نے بانو کو اچھی طرح شوہر کے اندر سے واقف کر دیا
ہوا تھا۔

اس کے علاوہ یہ سب کچھ جاننے سمجھنے کے باوجود سیٹھ امان کے دلائل، ان کے
فراہم کیے ہوئے ثبوت ایسے مستند تھے کہ بانو بھی ڈانواں ڈول ہو رہی تھیں۔

اولاد ہی کے دم سے تو ہر خوشی اور سکھ ہوتا ہے۔ وہ خوش رہے تو سکون ملتا ہے اور پریشان رہے تو دکھ۔

خاندان میں نہ کرتیں تو کسی نے کیا کہہ لینا تھا۔ اپنی اولاد، اپنی مرضی، یوں، کوئی بھی قربانی دینے بغیر اگر واقعی ان کی بیٹی کو سکھوں بھری زندگی مل سکتی تھی تو حرج بھی کیا تھا۔ اندر بے شک باپ کا کوئی اور بھی مقصد حل ہو جائے۔ کوئی اور بھی مطلب نکل آئے۔

بانو سوچوں میں کھونی ہوئی تھیں۔ بنائی جو کر رہی تھیں وہ بھی خیالات کی الجھنوں میں الجھیں چھوڑے بیٹھی تھیں۔ کچھ کیا ہی نہیں جا رہا تھا۔ دھیان گیتی کی طرف ہی لگا تھا۔

آخر بہت دیر ہو گئی تو رفیقے کو پکارا
جی بیگم صاحب!

رفیقہ دانت نکالتا پاس آکھڑا ہوا
گیتی کہاں ہے؟

جی پتہ نہیں۔۔۔۔۔ اپنے کمرے میں کہیں ہوں گی

جاؤ دیکھ کر آؤ

اسے بھیجنے کے بعد خود فکر مند ہو گئیں

باپ ہی کی مانند ضدی ہے۔ کیا پتہ گئی ہی نہ ہو

اس خیال کے ساتھ ہی بانو الجھ سی گئیں

باپ بیٹی دونوں نے ہی مصیبت ڈالی ہوئی ہے۔ اگر باپ ضد کا پکا ہے تو بیٹی ہی

سوچ لیتی کہ اسی کی خاطر یہ سب کچھ ہو رہا ہے نا۔ جانے اسے بھی کیوں سمجھ نہیں آ

رہی۔ اولاد بھی والدین کے لیے مسئلہ ہی ہوتی ہے۔ اس اس کا بھلا چاہتے ہیں اور

اولاد سمجھتی ہے بُرا کر رہے ہیں۔ بھلا کون سے والدین ایسے ہیں جو اولاد کے لیے برا

کریں گے۔

بیگم صاحب! پہلے وہ اپنے کمرے میں تھیں اور اب باورچی خانے میں چلی گئی

ہیں رفیقا آکر رپورٹ دینے لگا

وہاں کیا کر رہی ہے؟

جی معلوم نہیں

تو معلوم کر کے آؤنا

ڈانٹ سن کر رفیقا پھر بھاگ گیا اور بانو پھر الجھ گئیں۔

کہیں اور رشتہ ہوا تو گیتی وداع ہو جائے گی۔ پھر ان کا گھر کیسا ویران اور سونا

سونا ہو جائے گا۔ اسی کے دم سے تو اس گھر کی ساری رونقیں آباد ہیں۔

اب صرف مامتا سوچ رہی تھی۔

اور اگر اسی لڑکے کے ساتھ ہو گیا تو پھر گیتی گھر میں ہی رہے گی۔ ہمارے دل کی

رونق، ہمارے گھر کی رونق، باپ نے جو کچھ سوچا ہے ٹھیک ہی تو سوچا ہے

اب ان کا ووٹ پورے گا پورا سیٹھ امان کے حق میں تھا۔

لڑکے کا مقدر اچھا ہو گا تو یقیناً اس کا بھی ہو گا۔ پھر کامرانوں اور شادمانوں بھری

زندگی کے ساتھ ہماری نگاہوں کے سامنے ہی رہے گی۔ ہمیں بھی سکون ہو گا۔ رونق

ہو گی۔ گھر کے ویرانے، دلوں کے ویرانے آباد ہوں گے۔ گیتی کے ننھے منے، گول

مثول خوبصورت بچے

بانو انہیں خوش آئند تصورات میں ڈوبیں مسکرا رہی تھیں۔ سیٹھ امان کو بھی بچے

بڑے اچھے لگتے تھے۔ اگر بانو گیتی کی پیدائش کے بعد بیمار نہ ہو جاتیں تو ان کے بے

شمار بچے ہونا تھے۔

ساہا سال سے گھر میں وہ رونق نہیں بکھری تھی جو معصوم معصوم سی کل کاریوں اور

مسکراہٹوں سے ہر طرف بہا رہن کر بکھرا تھی ہے۔

ہائے میرے پیار پیارے نواسیاں
بانو کے ہاتھ سینے پر یوں بندھے تھے جیسے سچ مچ وہ ایک گول مٹول اور خوبصورت
ساروئی کا گولہ اپنے ساتھ لپٹائے تھیں۔ آنکھوں میں عجیب سی جوت جگمگا رہی تھی
وہ سنجنی بنا رہی ہیں بیگم صاحبہ

رفیقا آکر کہہ رہا تھا

کیا۔۔۔۔۔؟ بانو حیرت سے چلا سی پڑیں۔ انہیں رفیقے کی بات کا قطعی
یقین نہیں آیا تھا۔

سنجنی وغیرہ بنانے سے تو گیتی یہیں انکار کر گئی تھی۔ لہذا اس کے لیے تو اس نے
بنانا نہیں تھی۔ اور گھر میں بھی اس وقت کسی اور کو ضرورت نہ تھی۔۔۔۔۔
پھر۔۔۔۔۔؟

جاؤ اسے ادھر بلا کر لاؤ

الجھن ڈانٹ کی صورت میں رفیقے پر نکلی

ایک ایک کام کے لیے دس دس چکر لگاتا ہے۔ عقل تو استعمال کرتا ہی نہیں۔ پہلی
بار ہی اسے بلالاتا

رفیقا پھر بھگا۔ بانو پھر سوچوں کے راستے مستقبل کے حسین مرغزاروں کی طرف
چل پڑیں اور اب ابھی وہ وہاں تک پہنچ نہیں پائی تھیں کہ گیتی سامنے آکھڑا ہوئی۔
جانے کیا بات تھی۔ چہرہ سرخ ہو رہا تھا۔ اور پلکیں رخساروں پر جھکی جا رہی تھیں
تم کہاں تھیں؟

میں۔۔۔۔۔ میں۔۔۔۔۔ گیتی ہکلائی

امی کی اس پوچھ گچھ سے بچنے کے لیے تو وہ ان کے کمرے میں آئی نہیں تھی۔ ایسی
عجیب سی اس کی کیفیت ہو رہی تھی جب وہ ایزد کے پاس سے آئی تھی۔
اسی لیے وہ سیدھی اپنے کمرے میں چلی گئی تھی۔ جانے سینے کے اندر ڈھکا چھپا

دل اتنی زور زور سے کیوں دھڑک رہا تھا؟ جذبات کی شدت سے سارا وجود کپکپا رہا تھا۔

کہیں امی اس کی اس کیفیت کو دیکھ کر کچھ جان نہ جائیں۔ یہ بھی خدشہ دل میں اتر گیا۔ دوسرے

وہ ایزد کے پاس سے آئی تھی۔ بڑے پر لطف اور حسین لمحات گزار کر۔ بڑے مزے کی باتیں وہ کرتا رہا تھا۔ اس نے گیتی کے ہاتھ تھام لیے تھے۔ انہیں چوم کر آنکھوں سے لگایا تھا۔

اپنی پر جوش اور پر خلوص محبت کا اتنے خوبصورت طریقے سے اس نے اظہار کیا تھا۔ اور گیتی۔ جو ایک انسان تھی۔ جذبات و احساسات رکھنے والا انسان۔ شباب کی دہلیز پر کھڑا انسان!

وہ بھی انہیں طوفانوں میں بھی جا رہی تھی۔ جی ہی نہیں چاہتا تھا اس کے پاس سے آنے کو۔

اور تب وہ سیدھی اپنے کمرے میں چلی گئی۔ پلنگ پر اوندھے لیٹ کر آنکھیں بند کر کے ایزد کے ساتھ گزارے ان لمحات کا لطف لینا چاہتی تھی۔

امی کی پوچھ گچھ میں ان تاثرات کو زائل نہیں کرنا چاہتی تھی جن میں ڈوپ کروہاں سے آئی تھی۔

وہ لیٹ گئی۔ آنکھیں میچ لیں۔ اسی طرح ایزد کا سرا اس کی آغوش میں تھا۔ وہ اسے دبا رہی تھی۔ اس کے بالوں میں انگلیاں پھیر رہی تھی اور ایزد اس کے چہرے کے ارد گرد گھبری لٹوں سے کھیل رہا تھا اور باتیں کیے جا رہا تھا۔

گیتی شرمائی جا رہی تھی۔ گیتی مسخود تھی۔ گیتی عجیب طرح سے سرشار کرنے والے انوکھے سے جذبوں میں ڈوبی ہوئی تھی۔

ایزد کے بخار میں دہکتے وجود کا لمس اسے عجیب سی شبانہی ٹھنڈک کا احساس دلا رہا

وہ خیالوں ہی خیالوں میں بہتی پھر انہیں جذبات کے تیز و تند طوفانوں میں جا ڈوبی تھی کہ

اچانک اسے خیال آیا۔ اتنے دن کے بخار نے ایزد کو بہت کمزور کر دیا تھا۔ ڈاکٹر نے بھی ہدایت کی تھی کہ اسے یخنی ضرور مانا چاہیے تھی۔ رفیقہ جانے کیسی خراب سی بنا کر رکھ دے۔

گواریزد کو ابھی تک اس نے یہ نہیں بتایا تھا کہ سیٹھ امان اسی کے باوا جان تھے۔ مگر اب وہ خود تو جان گئی تھی نا کہ وہ میمنجر اس کا اپنا ایزد تھا۔ پھر وہ کیسے گوارا کر سکتی تھی کہ اسے رفیقہ کے رحم و کرم پر چھوڑے رکھے۔

جلدی سے اٹھ کر باورچی خانے میں چلی گئی۔ ایزد کے لیے یخنی بنانے، خود اپنے ہاتھوں سے۔ اور اب باورچی خانے کی طرف جاتے ہوئے وہ یہ بھول ہی چکی تھی کہ اسے امی کو میمنجر کے متعلق رپورٹ دینا تھی۔

اب اس کے ذہن، دل اور حواس میں صرف اور صرف ایزد ہی تھا۔ بیمار ایزد، مجبور ایزد، اسے یخنی کی ضرورت تھی۔ اسے وقت پر دوامنا چاہیے تھی۔ اسے پھل اور دودھ کی کمی نہیں آنا چاہیے تھی۔

بے شک زبردستی کرنا پڑے۔ لیکن۔۔۔۔۔ لیکن گیتی یخنی بناتے ہوئے مسکرا پڑی۔ اس کے ہاتھ سے وہ کچھ بھی کھانے یا پینے سے انکار نہیں کر سکتا تھا۔

اسے اپنی محبت اور خلوص پر پورا اعتماد تھا۔ ایزد اس کا تھا۔ وہ ایزد کی تھی۔

پھر رفیقہ امی کا بلا والے کرا گیا۔ دو تین منٹ پہلے اس نے آکر اس سے پوچھا تھا کہ وہ کیا کر رہی تھی۔ گیتی نے سوچوں میں کھوئے کھوئے بے خیالی میں جواب دے دیا تھا کہ وہ یخنی بنا رہی تھی۔

یقیناً اس نے امی سے جا کر جڑ دیا تھا۔ اور وہ۔۔۔۔۔ وہ تو اس شرط پر میمنجر کی

عیادت کو گئی تھی کہ بعد میں یخنیوں اور ساگودانوں کی مصیبت اسے نہ ڈالی جائے۔

اب امی کیا کہیں گی؟ کیا سوچیں گی؟ اس کا چہرہ سرخ ہوا تھا۔ گھبرا کر دیکھی

چولہے سے اتاری اور لرزتی کانپتی بھاگ کرامی کے پاس جا پہنچی

میرا خیال ہے تم اس کی خیر خبر پوچھنے نہیں گئیں؟

بانو نے گیتی کی ہکلاہٹ اور گھبراہٹ سے یہی نتیجہ اخذ کیا

آج کل کی اولادنا فرماں بہت ہوتی ہے

ابھی ابھی گول مٹول خوبصورت سے جن بچوں کو کبھی وہ سینے کے ساتھ لپٹائے اور

کبھی گھر میں ادھر ادھر بہار بن کر بکھرے دیکھ رہی تھیں وہ یکدم کہیں غائب ہو

گئے۔

تب انہیں گیتی پر ہی غصہ آ گیا

امی! میں گئی تھی

گیتی کی لرزتی پلکیں سرخ ہوتے رخساروں کو چھو رہی تھیں۔ جیسے وہ ان آنکھوں

کو ماں کی نظر سے بچانا چاہتی تھی جن میں ایزد کی شبیہ اتنی واضح تھی کہ وہ ایک نظر

میں ہی سب کچھ پہچان سکتی تھیں۔

گئی تھی۔۔۔۔۔؟ بانو کے چہرے پر پھیلے غصے نے تجسس کی جگہ لے لی

پھر۔۔۔۔۔؟

پھر۔۔۔۔۔! گیتی خفیف سی ہو کر ماں کو دیکھنے لگی

کچھ نہیں امی

وہ۔۔۔۔۔ وہ میرا مطلب ہے

بانو کی سمجھ میں نہیں آ رہا تھا کہ کس طرح اس سے پوچھیں۔ اور کیا

پوچھیں۔۔۔۔۔؟ جاننا وہ بہت کچھ چاہتی تھیں۔

بھلا گیتی خود ہی کیوں نہیں بتا دیتی۔ انہوں نے پھر استفہامیہ انداز میں بیٹی کی

جھکی جھکی نگاہوں والے سرخ سرخ اور پرکشش چہرے کی طرف دیکھا۔ اس انداز میں کھڑی وہ اس وقت انہیں بے حد پیاری لگ رہی تھی۔

مگر۔۔۔۔۔ وہ بڑی چپ چپ سی تھی جانے کیوں؟ بانو اپنے آپ میں ہی الجھ رہی تھیں۔ اور گیتی سامنے وینس کے مجسمے کی طرح ایستادہ تھی۔

بہت سوچ کر پھر انہوں نے پوچھا

اب اس کا حال کیا ہے؟

ابھی بخار ہے گیتی نے پھر مختصر سا جواب دیا

بانو جو جاننا چاہ رہی تھیں وہ پوچھ نہیں پارہی تھیں۔ کیسی بے بسی تھی۔ بے حد عجیب۔۔۔۔۔! اور گیتی بھی اتنی کم گو تو کبھی بھی نہ تھی۔

سحر کے ہاں جاتی تو واپس آ کر بغیر بانو کے کچھ پوچھے ہی وہاں گزارے ایک ایک لمحے کی داستان سنا ڈالتی۔ آج نجانے کیا ہو گیا تھا اسے۔۔۔۔۔؟

پھل وغیرہ لے گئی تھیں۔۔۔۔۔؟

ہاں پھر وہی مختصر مختصر

میری طرف سے بھی حال پوچھا تھا۔۔۔۔۔؟

جی ہاں

اوہ گیتی! تم خود ہی میری تسلی کیوں نہیں کر دیتیں میری جان! مجھے کیوں الجھن میں ڈالا ہوا ہے۔ وہ اس کی صورت تکے جا رہی تھیں اور سوچ رہی تھیں۔

اور وہ اسی طرح جھکی جھکی پلکیں لیے کھڑی دوپٹے کا پلو انگلیوں میں لپیٹ کھول رہی تھی۔

آج وہ میلی پیتھی ان دونوں کے درمیان کام کیوں نہیں کر رہی تھی۔ جس کے

نورے ہمیشہ وہ دونوں ماں بیٹی ایک دوسرے کے ہونٹوں سے نکلنے سے پہلے ہی سوالوں کے جواب دے دیا کرتی تھیں۔ صرف نگاہوں کے انداز سمجھ کر

نہ آج بانو اس کے انداز سے کچھ سمجھ پارہی تھیں اور نہ گیتی ان کے تجسس کا منہ منسل اور تسلی بخش جواب دے رہی تھی۔ ایک دم بانو کو کچھ یاد آیا

وہ-----رفیقے نے بتایا تھا کہ تم بخنی بنا رہی تھیں۔ کس کے لیے؟

اوہ-----! گیتی کا چہرہ مزید سرخ ہوا اٹھا۔ جس سوال سے وہ بچنا چاہتی تھی امی نے وہی کر ڈالا تھا۔ دوپٹے کا پلو بڑی تیزی سے انگلیوں پر لپٹنے اور کھلنے لگا۔ جھکی جھکی پلکیں لرزنے لگیں۔

قدرے توقف بعد حلق میں پھنسنے والا گولہ سانگلتے ہوئے وہ ہولے سے بولی اتنے دنوں کے بخار سے امی وہ بہت کمزور ہو چکا ہے۔ کہتا تھا۔ نقاہت سے بات بھی نہیں ہوتی۔ مجھے ترس آ گیا۔ میں نے سوچا بخنی بنا دوں۔

ترس اور ہمدردی کا جذبہ آگے چل کر پسند بھی بن سکتا ہے۔ بانو کی باہوں میں پھر وہی گول مٹول سے ننھے منے وجود سمٹ آئے پھر کلکاریاں مارتے، منے منے تہقے لگاتے اور اپنے ہی گھر بھر میں بہاریں بکھیرتے دکھائی دینے لگے۔

ہونٹوں پر ایک مطمئن سی مسکراہٹ اور آنکھوں میں سکون بھری چمک لئے وہ بیٹی کو تکتے لگیں۔

اچھا کر رہی ہو

اور گیتی نے ان کی مسکراہٹ اور آنکھوں کی چمک سے نجانے کیا نتیجہ اخذ کیا۔ جلدی جلدی اپنے آپ ہی گویا صفائی پیش کرنے لگی۔

انسانیت کے بھی کچھ فرائض ہوتے ہیں امی! اکیلا بخار میں پڑا بھن رہا تھا۔ رفیقہ بھی ایسا عجیب ہے۔ ہمیں بتایا ہی نہیں کہ اسے اتنا زیادہ بخار ہے۔ اگر بتا دیتا تو پھر ہم سے اتنی بھی کوتاہی نہ ہوتی۔ وہ تو باوا جان کے گھر والوں کے متعلق گلہ کر رہا تھا۔

اچھا-----بانو سدا سے بے حد ہمدرد تھیں۔ ان کا دل فوراً ہی اٹھل پٹھل

ہونے لگا

کیا کروں مجھے تو اس جوڑوں کے درد نے کہیں کانٹیں رکھا۔ تمہیں بھی کہتی رہی

امی! آپ نے کہا میں فوراً چلی گئی

گیتی نے جھٹ احسان جتا دیا

اچھا کیا چلی گئیں۔۔۔۔۔ ہائے ہائے! ہم سے کیسی بے پروا ہی ہوئی

جانے کس ماں کا بچہ ہے پچارا۔۔۔۔۔!

بانو بڑے خلوص سے اپنی غلطی کا اعتراف کر رہی تھیں

میں تو کہتی ہوں جب تک وہ تندرست نہیں ہو جاتا تم دن میں دو تین بار اسے

ضرور پوچھ آیا کرو۔ میری طرف سے بھی۔ رفیقا تو کوئی بھی کام سلیقے سے نہیں کرتا۔

جی اچھا امی۔۔۔۔۔!

یوں بظاہر اوپرے دل سے گیتی نے حامی بھری تھی۔ مگر اندر ہی اندر بے حد خوش

ہو رہی تھی۔

ویسے وہ مزاج کا کیسا ہے۔۔۔۔۔؟ بانو کو جانے کیا خیال آیا

جیسے لوگ ہوتے ہیں

جیسا گیتی اسے سمجھتی تھی کھلم کھلا اس کی تعریف نہ کر سکی۔ جانے بانو کیا سمجھ لیں۔

بھلا چند منٹ میں اتنا گہرہ مطالعہ کسی انسان کا ہو سکتا ہے!

وہ بہت سوچ سمجھ کر ماں کے سوالوں کے جواب دے رہی تھی۔ اپنے آپ ہی

اس نے اپنے متعلق بڑے خلوص سے اعتراف کر لیا کہ وہ بڑی چالاک ہو گئی تھی۔

اور یہ سب چالاکیاں اور ہوشیاریاں اسے ایزد کی محبت نے سکھائی تھیں۔ ورنہ وہ

پہلے ایسی نہ تھی۔ یہ محبت بھی کیسا انوکھا جذبہ ہوتا ہے انسان کو کچھ سے کچھ بنا دیتا

ہے۔ چالاکیاں سکھا دیتا ہے۔ الٹ پھیر کر بنا دیتا ہے۔

پھر جاؤنا کہیں بخنی جل نہ جائے

بانو اسے اس کا فرض یاد کرا کے خود اپنے تصورات میں ڈوبنا چاہتی تھیں۔ گول
مٹول اور خوبصورت سے ننھے منے وجود!

آج تک ان کے ذہن نے مستقبل کے جو بھی خواب دیکھے تھے، جو بھی تانے
بانے بنے تھے۔ یہ ان سب سے زیادہ حسین تھے۔

وہ تصور کی آں کھ سے پھر اپنے ارد گرد وہی بہاریں دیکھنے لگیں انہیں ننھے منے
غنچوں سے کھیلنے لگیں۔ اور اب ان کے ساتھ اس کھیل میں سیٹھ امان بھی موجود تھے۔
وہ بھی تو خدا کے ان ننھے اور معصوم فرشتوں کو بے حد پسند کرتے تھے۔

یکدم گھر بھر میں رونقیں ہی رونقیں بکھر گئیں۔ ان کا تصور آنے والی بہاروں سے
مہک اٹھا۔



عجیب سی بے کلی اس کے اندر سمائی ہوئی تھی۔ دوپہر کا کھانا بھی اس سے اچھی طرح نہیں کھایا گیا۔ یہ خیال خاصا روح فرسا تھا کہ اسی گھر میں، اس سے تھوڑے ہی فاصلے پر ایزد موجود تھا۔ بہت بیمار تھا اور وہ تنہا پڑا تھا۔

رفیقا بھی کتنا وقت اسے دے سکتا تھا۔ سارے گھر کے کام کاج اور بھاگ دوڑ اسی کے ذمہ تھی۔ ان کے گھر کا کام اتنا تھا کہ دو تین ملازم ہوتے تب آسانی سے نمٹ سکتا تھا۔ مگر

ملازموں کا اس گھر میں ہمیشہ مسئلہ ہی رہا۔ سیٹھ امان کچھ کنجوس طبیعت کے مالک تھے۔ تھوڑی تنخواہ میں ہمیشہ زیادہ کام لینے کی کوشش کرتے۔ کوئی دو دن کام کرتا۔ کوئی چار دن۔ پھر چپ چاپ بھاگ جاتے۔

ایک ملازمہ آئی۔ وہ بانو کے سونے کے بندے اور گیتی کا ایک لاکٹ چوری کر کے رفو چکر ہو گئی۔ اس کے بعد سیٹھ امان نے کوئی اور ملازم رکھا ہی نہیں۔ ایک رفیقا ایسا تھا جو کام کی زیادتی پر بھی خوش رہتا۔ اس کا باپ گیتی کے نانا جان کا ملازم تھا۔ اس لیے پرانے زمانے کی وقابا پ کے ورثاء سے اسے مل گئی تھی۔

یا شاید بے وقوف تھا کہ باپ نے جس گھر کا نمک کھایا تھا اس کے ساتھ اس نے بھی نمک حلائی ہی کرنا تھی۔ خواہ کچھ ہو جائے۔ اور یوں تھوڑی تنخواہ کے باوجود سارے گھر کے کاموں کا بوجھ ایک اسکیلے نے کندھوں پر اٹھایا ہوا تھا۔

وہ ایزد کو زیادہ وقت نہ دے سکتا تھا۔ امی جوڑوں کے درد کی وجہ سے اس کے پاس نہ جاسکتی تھیں۔ باوا جان کو آجکل خود ایزد ہی کی دفتر اور مل کی ذمہ داریاں سنبھالنا پڑ گئی تھیں۔ ان کا تو دوپہر کا کھانا بھی وہیں پہنچایا جاتا تھا۔

اتنے امیر ہو کر بھی صرف اپنی کنجوسی کی وجہ سے سیٹھ امان نے ڈرائیور کبھی نہیں رکھا تھا۔ اچھی خاصی معقول رقم اس کی تنخواہ کی چاہیے تھی۔ اس کے علاوہ یہ ڈرائیور لوگ

جو پٹرول کا گھپا کرتے ہیں وہ علیحدہ۔

کمانا کوئی اتنا آسان تو نہیں کہ یوں آنکھوں کے سامنے پھر لٹایا جائے۔ خود گاڑی چلانے سے کونسے ہاتھ پاؤں گھس جاتے تھے۔ چلو جی ڈرائیور کے بغیر گزارہ ہو گیا اور ریفیٹے کا ایک اور کام بڑھ گیا۔

یوں آخر میں صرف گیتی ہی رہ جاتی تھی ایزو کی خیر خبر لینے والی۔ گو اس کے دل کا شہر وہیں آباد تھا۔ مگر وہ زمانے کے ہاتھوں مجبوتھی۔ اندر ہی اندر سے بڑی بے چینی لگی ہوئی تھی۔ جانے اس نے پھر دو اپنی یا نہیں۔ ریفیٹے کے ہاتھ پنچنی بھیج تو دی تھی مگر اس نے اسی وقت پی نہیں تھی۔

ریفیٹے سے کہہ کر میز پر رکھوا دی تھی۔ اور ریفیٹا واپس آ گیا تھا۔ اسے سیٹھا امان کا کھانا لے کر جانے کی جلدی تھی۔ پھر پتہ نہیں اس نے پی بھی تھی یا نہیں۔ انہیں سوچوں میں مستغرق اس سے کھانا بھی اچھی طرح نہیں کھایا گیا۔ سہ پہر کسی بھی طرح ہونے میں ہی نہیں آ رہی تھی۔

جانے وقت پر کیا افتاد آن پڑی تھی کہ آگے بڑھ ہی نہیں رہا تھا۔ وہیں کا وہیں جم کر رہ گیا تھا۔

بڑی مشکل سے خدا خدا کر کے گھڑی نے تین بجائے۔ گیتی اٹھ کر غسل خانے میں گھس گئی۔ خیال ایزو ہی کی طرف تھا اور وہ غیر ارادی طور پر ہی اس کے پاس جانے کی تیار کر رہی تھی۔

منہ ہاتھ دھویا۔ ایزو کی پسند کا لباس پہنا۔ بوسکی کا کرتہ اور شلوار اور اسی کے ہم رنگ موٹیا سا شیفون کا دوپٹہ اوڑھا۔

اک۔۔۔ فلم، مکھن گزرتی تھی۔ گیتی نے زبیر کے ساتھ ساتھ فلم کر دیا۔

اسے خیال ہی نہیں آیا کہ کیا کر رہی تھی۔ بالکل بلا ارادہ ہی سب کچھ ہو رہا تھا۔
آئینے کے سامنے کھڑی بالوں کو سلجھا رہی تھی کہ اچانک ذہن میں بجلی سی کوندی۔
سب دیکھنے والے کیا کہیں گے؟ مگر۔۔۔۔۔ مگر۔۔۔۔۔ سب کون؟ گھر
میں اس کے علاوہ صرف امی تو تھیں۔ رفیقہ احمق سا! کوئی انسان تھا۔۔۔۔۔؟
اس کے پاس تو دماغ ہی نہیں تھا۔ البتہ اسے اس لباس میں دیکھ کر ایزد نے ضرور خوش
ہو جانا تھا۔

اتنا بیمار تھا بیچارا! اس کے التفات اور اس کی تجوہ کو پا کر یقیناً وہ جلد رو بصحت ہو
سکتا تھا۔ گیتی نے اس کی پسند کو ملحوظ رکھا تھا۔ اس کا اس کی طبیعت پر خوشگوار اثر پڑ سکتا
تھا۔

اس کی یہ سچ دھج تو ایک مریض کی خاطر تھی۔ اپنے آپ ہی کو جیسے صفائی پیش کر
رہی تھی۔

چار بج گئے۔ آج کل پانچ ساڑھے پانچ بجے تک باوا جان آ جایا کرتے تھے۔
اسے ان کے آنے سے پہلے واپس آ جانا چاہیے تھا۔ کیونکہ پھر باقی وقت وہ اس کے
پاس ہی گزارتے تھے۔

اور اس لحاظ سے اس کے پاس وقت بہت کم تھا۔ صرف ایک گھنٹہ وہ تیز تیز قدم
اٹھاتی امی کے کمرے میں چلی گئیں۔

وہ حدیث کی کوئی کتاب پڑھ رہی تھیں

امی! میں ذرا۔۔۔۔۔ وہ۔۔۔۔۔ بیمار کی خبر لے آؤں
دل کے اندر کا طور خود ہی ہکھلانے لگا
ہاں ہاں۔۔۔۔۔ ضرور جاؤ

فقرہ پورا کرنے کے بعد بانوں نے نگا اٹھائی۔ گیتی کی یہ سچ دھج!
وہ دو قسم کے چشمے لگاتی تھیں۔ ایک دور دیکھنے والا اور ایک نزدیک گیتی پر لے

دروازے میں کھڑی تھی۔

وہ اپنے خیال کی تصدیق کی خاطر اسے اچھی طرح دیکھنا چاہتی تھیں کہ آیا واقعی وہ معمول سے مختلف انداز میں تھی؟ جلد جلد چشمہ ڈھونڈنے لگیں اور جب دور دیکھنے والا چشمہ لگایا تو وہ جا چکی تھی۔

بانو اپنے آپ پر ہی ہنس دیں۔ اتنی مشکل سے اسے اس کے پاس جانے پر رضامند کیا تھا۔ اور وہ اتنی جلد کیا کیا کچھ سوچنے لگی تھیں۔

بانو پھر تصورات کی دنیا میں گم ہوئی جا رہی تھیں۔ اے کاش! گیتی مان جائے پھر۔۔۔۔۔ ان کے گھر میں سدا کے لئے بہاریں آجائیں گی وہ پڑھنا چھوڑ مکمل طور پر انہیں خیالوں میں کھو گئیں۔

اور گیتی وہ اپنے من کی بستی میں گم ہو چکی تھی اس کی آرزوؤں اور امنگوں بھری بستی۔۔۔۔۔ ساری دنیا اسی میں آباد تھی

ایز تو جیسے اسی کا منتظر تھا۔ اس کی آہٹ پاتے ہی اٹھ گیا۔
آپ اٹھ کر کیوں بیٹھ گئے؟

دیدہ و دل فرس راہ کرنے کی خاطر
ایز داس کے حسین سر اپا کو آنکھوں میں بساتے ہوئے ہولے سے مسکرایا
وہ تو لیٹ کر بھی ہو سکتے ہیں

گیتی نے اسے کندھوں سے تھام کر دوبارہ بستر پر لٹا دیا
اگر مجھے آرام کرانا چاہتی ہو تو پھر یہاں میرے سر ہانے آ بیٹھو
نیچنی پی تھی؟

نیچنی۔۔۔۔۔؟ وہ اسے ہی دیکھنے میں محو تھا

ہاں۔۔۔۔۔ رفیقہ نہیں لایا تھا۔۔۔۔۔؟
تم رفیقے کو جانتی ہو؟ ایز دتھیر سا رہ گیا۔

گیتی مسکرا دی۔۔۔۔۔ یہ راز رہ تو سکتا نہیں تھا۔ پھر جھوٹ بولنے یا
چھپانے سے فائدہ۔۔۔۔۔؟

ہاں۔۔۔۔۔

کیسے۔۔۔۔۔؟

آپ کے سیٹھ امان میرے باوا جان ہیں

کیا۔۔۔۔۔؟ اور یہ انکشاف اتنا عجیب، اتنا حیرت انگیز تھا۔ کہ ایز داٹھ کر

بیٹھ گیا

کیا کہہ رہی ہو؟ اس نے گیتی کے ہاتھ تقریباً جھنجھوڑ ڈالے

سیٹھ امان میرے ہی والد ہیں

بااکل سگے؟

گیتی زور سے ہنس دی

تم نے تو مجھے کبھی نہیں بتایا۔ سینکڑوں بار ہم مل چکے ہیں

آپ نے بھی تو کبھی نہیں بتایا تھا کہ آپ یہاں رہتے ہیں اور سیٹھ امان کی مل کے

مینجر ہیں۔۔۔۔۔

اوہ! اتنے قریب ہو کر بھی ہم ایک دوسرے سے اتنے دور رہے ایز دجیسے تقدیر

سے شکوہ کرنے لگا۔

کئی کئی دن تمہاری ایک جھلک دیکھنے کو ترسا ہوں، ترپا ہوں۔ کیسی اپنی قسمت

ہے

پھر حیر اسسا ہو کر بڑ بڑایا

مگر سحر تو جانتی تھی۔ مجھے بھی، تمہیں بھی، پھر بھلا اس نے ہم دونوں سے ہی کیوں

یہ چھپائے رکھا، کیوں؟

ایز دپریشان ہو رہا تھا مگر گیتی تو سب کچھ جانتی تھی۔ ایز دو کندھوں سے تھام کر پھر

بستر پر لٹا دیا۔

یہ تندرست ہر کسوچے گا

تندرست تو میں اب ہو بھی گیا

گیتی سامنے تھی۔ گیتی دل میں تھی۔ گیتی دماغ میں تھی۔ کوئی اور سوچ، کوئی اور پریشانی کب تک رہ سکتی تھی۔ جھٹ سے مسکرا دیا۔

کھاتے پیتے کچھ نہیں۔ تندرست کیسے ہو سکتے ہیں؟

تمہیں دیک کر ہی ہو گیا۔ دیکھ لو

ایز دئے بازو اس کی طرف بڑھایا

خود نبض دیکھ لو

دیکھی ہوئی ہے گیتی مسکرائے ہوئے ہولے سے بولی

پہلے اٹھ کر یہ دوا پی لیجئے

وہ پیالی میں دوا لئے آگئی

اؤہوں۔۔۔۔۔!

کیوں؟

تم نے وقت پر دوا پلا کر جلد جلد مجھے صحت مند کر دیا تو پھر یہ تنہائیاں اور تمہاری

قربتیں کیسے حاصل ہوں گی۔ میرا نصیب مت بگاڑو، ایسی پیار بھری نگاہ سے اسے

دیکھتے ہوئے اس نے کہا تھا کہ گیتی بڑی طرح شرما گئی۔

اٹھئے، اٹھئے ورنہ پھر میں آپ کے باس کے آگے شکایت کروں گی کہ کام چوری

کی وجہ سے خود ہی اچھا نہیں ہونا چاہتے۔

اوہ۔۔۔۔۔! ایز دہنسا

تو اب ہم پر یہ رعب ڈالا جایا کرے گا

آپ ہمارا کہا نہیں مانیں گے تو پھر ایسا ہی ہوگا

پھر اس نے اسے دو اپلائی۔ پھر بظاہر زبردستی مگر باطن بڑے خلوص اور بڑے پیار سے اسے پھل کھلایا۔ اس کے کمرے کی حالت سخت ابتر ہو رہی تھی۔ سب کچھ درست کیا۔

ایز چپ چاپ لیٹا اسے کمرے میں چلتے پھرتے کام کرتے دیکھ رہا تھا۔ جدھر جاتی ادھر نگاہیں جانتیں۔ ادھر کروٹ بدل لیتا۔ ادھر گردن موڑ لیتا۔

غرض نگاہوں سے ایک لمحے کی کوتاہی نہ ہوئی۔ وہ ایک ٹک اسے دیکھے جا رہا تھا۔

عورت کا وجود۔۔۔۔۔! کائنات کا حسن۔۔۔۔۔! خلوص و محبت کا پیکر۔۔۔۔۔! سکون و اطمینان کی دنیا۔۔۔۔۔!

گو کمرے میں مکمل خاموشی طاری تھی مگر عورت کے وجود کی جو رونق تھی اس سے ساری کائنات مسکرا رہی تھی۔ گنگنا رہی تھی۔

گیتی کی چوڑیوں کی جھنکار ہر موسیقی سے زیادہ مترنم اور دلنواز تھی۔ ابھی چند گھنٹے پہلے وہ اسی کمرے کی تنہائیوں اور ویرانیوں سے الجھ رہا تھا۔ اسے سب کچھ بڑا ناگوار محسوس ہو رہا تھا۔

مگر اب وہی کمرہ تھا۔ وہی وہ تھا۔ مگر ویرانیاں کہیں نہیں تھیں۔ گیتی جب دو پہر کو چلی گئی تھی تب بھی وہ تنہائیاں اسے پریشان نہیں کر سکی تھیں۔ کمرے کی ویرانیاں ہزار خوبصورت سے ہنگاموں سے بھی زیادہ پر بہار لگنے لگی تھیں۔

یہ خدا کا قانون کیسا تھا۔۔۔۔۔؟ یہ انسان کی فطرت کیسی تھی۔۔۔۔۔؟

وہ اسے کام کرتے تکے جا رہا تھا اور سوچے جا رہا تھا

ویسے گیت! مجھے بڑی حیرت ہے کہ اتنے امیر باپ کی بیٹی ہو کر بھی تم مزاج کی امیر نہیں ہو۔ کیسے سب کام کر رہی ہو۔۔۔۔۔! سلیقے اور مہارت سے

انسان کی امارت ہمیشہ ساتھ نہیں دیتی

گیتی نے مختصر سا جواب دیا اور پھر کمرے کی آرائش و ترتیب میں مصروف ہو گئی۔

آپ کا کمرہ ایک کباڑی کی دکان لگ رہا ہے

گیتی۔۔۔۔۔ شرارت سے مسکرانی

بیماری کے دنوں میں ہو گیا۔ ورنہ میں نے خود اپنے ہاتھ سے کچھ کرنے میں کبھی

عارضی نہیں کی۔ سب کچھ کر لیتا ہوں۔

ایزد نے جواب دیا۔ پھر یکدم اسے احساس ہوا۔ وہ جب سے آئی تھی اس کے

پاس بیٹھی ہی نہیں تھی۔ اور ابھی اس نے واپس بھی چلے جانا تھا۔ سیٹھ صاحب کے

آنے کا وقت ہوا چاہتا تھا۔

گیت! تم میرے پاس کیا کرنے آئی ہو؟

قدرے الجھ کر بولا

یہی سب کچھ جو کر رہی ہوں

گیتی نے اطمینان سے جواب دیا

تو پھر مت آیا کرو یہاں وہ یکدم تیز ہو گیا۔

گیتی متحیر سی ہو کر میز پر بچھانے کی بجائے ایسے ہی پھینک کر اس کے

پاس چلی آئی۔

وہ اتنے دنوں سے بیمار تھا۔ اور مریض ہو کر انسان اکثر چڑچڑاہو ہی جاتا ہے۔

بڑی محبت سے گیتی نے اس کی پیشانی پر ہاتھ رکھ دیا۔ کیا ہوا؟

کچھ نہیں۔۔۔۔۔ ایزد نے اس کا ہاتھ جھٹک دیا

تم جاؤ۔۔۔۔۔ کمرے کی صفائی کرو۔۔۔۔۔ میں اپنے کام کل

جمعہ ارنی سے کرا لوں گا۔

اوہ! گیتی کو نہی آگئی اس پر پیارا آگیا پھر وہ اس کے پاس ہی بیٹھ گئی

نہیں اب اور کچھ نہیں کروں گی انتہائی نرمی سے بولی

آپ خفا نہ ہوں

پہلے ہی سوچ لینا تھا

ایز جلدی سے من بھی گیا۔ کھسک کر اس کے قریب ہوتے ہوئے مسکرایا۔

تم کافی ذہین لڑکی ہو

اور آپ کافی ہنگامہ پسند

ہاں! ایز داس کی لٹ کھینچ کر ہنس پڑا

تیمارداری کے اصول تمہیں بھی ذہن میں رکھنا چاہئیں نا۔ یہ کیا ہوا۔ مریض اکیلا

پڑا سڑ رہا ہے اور تیماردار کمرے کو اور دوسری چیزوں کو سجا بنا رہا ہے۔

گیتی کے رخساروں پر گلاب کھلتے رہے اور وہ ہنستی رہی

پھر۔۔۔۔۔ آخر مریض تیماردار سے چاہتا کیا ہے؟

اس کا سرد باؤ

گیتی کے سرخ سرخ ہونٹوں کو انگلی سے چھوا

اس سے ڈھیر ساری میٹھی میٹھی باتیں کرو

سر کو بہت درد ہو رہا ہے۔۔۔۔۔؟ گڑ بڑا کر پھر بے حد شرمنا کر پوچھنے لگی نہیں

پھر۔۔۔۔۔؟

صرف سکون کے لیے

گیتی نے شرمنا کر گھبرا کر جلدی سے اس کا سرد بانا شروع کر دیا سکون آرہا ہے؟

ان ملائم ملائم ہاتھوں سے نہ آئے گا تو اور کن سے آئے گا۔ ایز نے وارنگی سے

اس کے ہاتھ تھام لئے

یہ۔۔۔۔۔ یہ تو میرے لئے۔۔۔۔۔ اوہ کیا کہوں؟

ایز داٹھ کر اس کے سامنے بیٹھ گیا

کچھ نہ کہئے

گیتی سرخ ہو کر رہ گئی

آپ آرام سے لیٹ جائیے نا۔۔۔۔۔ اور۔۔۔۔۔

گیتی نے جلدی سے کوئی اور موضوع تلاش کرنا چاہا۔

کیسی عجیب سی بات تھی۔۔۔۔۔! وہ اس کے پاس آنے کے لیے بے چین

بھی رہتی تھی۔ اس کی ایسی باتیں سننے کو کان بے تاب بھی رہتے تھے۔ مگر جانے کیا ہو جاتا تھا؟

یہاں آ کر رز نے کانپنے بھی لگ جاتی تھی۔ اس کا من چاہا موضوع ایزد چھیڑتا تھا

تو وہ لجا کر بدلنے کی کوشش بھی شروع کر دیتی تھی۔

گیتی نے جلدی سے اسی طرح اس کا سر پھر گھنٹوں پر نکالیا۔ اور ہاتھ پیشانی پر

رکھتے ہوئے اپنی دانست میں بات بدلی۔

آپ کی دوسری فرمائش ہے میٹھی میٹھی باتیں کروں

ہاں میٹھی میٹھی باتیں

وہ کیسی ہوتی ہیں؟

پیاری۔۔۔۔۔ محبت کی۔۔۔۔۔ آئندہ زندگی کی

جی۔۔۔۔۔ جی گیتی پھر گننا رہو کر رہ گئی۔ یہ تو پھر وہی۔۔۔۔۔ موضوع

چل نکلا تھا۔

آئندہ زندگی کی وہ ہکلائے لگی۔۔۔۔۔ وہ کیا؟

یہی۔۔۔۔۔ ایزد کی آنکھوں میں شوخ ستارے ناچ اٹھے

کہ شادی کے بعد ہم نئی مون منانے کہاں جائیں گے؟

اوی۔۔۔۔۔! گیتی کو توقع ہی نہیں تھی کہ ایزد ایسا شریر ہو جائے گا

شرم سے اس کا برا حال ہو گیا۔ گھبرا کر اس نے ایزد کا سر تکیے پر دے مارا اور

بھاگ کر کمرے سے باہر نکل گئی

گیت۔۔۔۔۔! سنو تو گیت۔۔۔۔۔!!

ایز دپیچھے سے آوازیں ہی دیتا رہا۔ مگر وہ اب اس ہنی مون کے لفظ کے بعد اس سے نظر ملانے کی خود میں ہمت نہ رکھتی تھی۔

سحر کی آواز پھر کان میں پڑی۔۔۔۔۔

گیتی کی زبان اب بھی خاموش رہی۔۔۔۔۔ مگر وہ جلد جلد سانسوں کو ہموار

کر رہی تھی۔۔۔۔۔ چہرے کو خواہ مخواہ ہی رگڑ رگڑ کر پوچھ رہی تھی۔۔۔۔۔

حالانکہ لگا کچھ بھی نہیں ہوا تھا۔۔۔۔۔ بالوں پر ہاتھ پھیر پھیر کر سنوار رہی تھی۔۔۔۔۔ وہ بکھرے بھی نہیں ہوئے تھے۔

اور ساتھ ساتھ بڑی تیزی سے سوچ رہی تھی کہ سحر کو کیا بتائے کہ کہاں گئی

تھی۔۔۔۔۔؟ پھر یکدم دل بڑی تیزی سے دھڑک اٹھا۔۔۔۔۔ کیا پتہ

اسے کمرے میں نہ پا کر امی سے پوچھ بھی بیٹھی ہو۔۔۔۔۔

میں کیا پوچھ رہی ہوں۔۔۔۔۔؟

اب سحر کا لہجہ تحکمانہ تھا۔۔۔۔۔ افسرانہ تھا۔۔۔۔۔ بڑے رعب سے

پوچھ رہی تھی گیتی خود کو سنبھال کر بڑے نپے تلے قدم اٹھاتی کمرے میں داخل ہو گئی

مجھے کوئی کام نہیں ہوتا۔۔۔۔۔؟

اور وہ اس کے پاس جا بیٹھی۔۔۔۔۔

تو اب کیا کام کر کے آئی ہو۔۔۔۔۔؟

سحر نے سرسری سی نگاہ سما سے سر سے پاؤں تک دیکھا۔۔۔۔۔

امی نے تمہیں جو کچھ بتایا ہے وہی کر کے آئی ہوں۔۔۔۔۔

گیتی نے بڑی چالاکی سے جواب دیا

میں ابھی ان کے پاس گئی ہی نہیں۔۔۔۔۔ سیدھی ادھر ہی آ گئی

کب کی آئی ہو۔۔۔۔۔؟ گیتی نے اطمینان کا سانس لے لے۔۔۔۔۔

ابھی ابھی۔۔۔۔۔

تو پھر مجھ پر رعب کیوں جھاڑ رہی تھیں۔۔۔۔۔؟

اب گیتی بھی دلیر ہوگئی۔۔۔۔۔

بس ایسے ہی۔۔۔۔۔ من کی موج۔۔۔۔۔

سحر بے پروا ہی سے بولی۔۔۔۔۔ اور گیتی کا دل چاہا اس کا گلا ہی گھونٹ

ڈالے۔۔۔۔۔ کیسے اس کو ڈرا دیا تھا۔۔۔۔۔؟

چائے پیوگی۔۔۔۔۔؟ موضوع بدلنے کی خاطر وہ نرم اور مصالحانہ انداز میں

بولی نہیں۔۔۔۔۔

نہیں۔۔۔۔۔؟ گیتی حیرت سے چلا سی پڑی۔۔۔۔۔ چائے سے تو

سحر نے کبھی انکار نہیں کیا تھا۔۔۔۔۔

ہاں۔۔۔۔۔ بس آج کل طبیعت کچھ اچانک سی ہو رہی ہے۔۔۔۔۔

کیوں۔۔۔۔۔؟

پانچ چھ دن ہو گئے۔۔۔۔۔ میرا بھائی ملا نہیں تو دل اداس ہو رہا ہے

سحر بڑی افسردہ سی آواز میں بولی۔۔۔۔۔

کونسا بھائی۔۔۔۔۔؟ گیتی کو خیال ہی نہ رہا۔۔۔۔۔

ایک ہی تو ہے۔۔۔۔۔ تمہیں جیسے پتہ ہی نہیں۔۔۔۔۔

سحر تو خواہ مخواہ الجھی جا رہی تھی۔۔۔۔۔ گیتی مسکرا پر پی۔۔۔۔۔

مگر تم بھڑوں کا چھتہ بن کر مجھ سے کیوں لپٹ رہی ہو۔۔۔۔۔

اوہ۔۔۔۔۔! سحر خفیف سی ہوگئی۔۔۔۔۔ پھر یکدم بڑے جذبے کے

ساتھ بول پڑی۔۔۔۔۔

سچی! ایک دن بھی ایز د بھائی نہ آئیں تو گھر میں بڑی بے رونقی سی ہو جاتی ہے۔

اور پھر وہ ہمیشہ کی طرح اندر کی، گھر کی ہر بات گیتی کے کانوں میں انڈیلنے

----- نافرمانی کر کے چلی بھی جاتی تو انہوں نے غصے میں آ جانا تھا اور پھر
یوں ان کی بیماری اور بڑھتی -----

یہ لمبی چوڑی بات کر کے سحر نے اطمینان کا سانس لیا ----- اپنی دانست
میں اس نے بڑی خوبصورت بات بنالی تھی اور گیتی کو تسلی بخش جواب دے لیا
تھا -----

گیتی نے بڑی مشکل سے لبوں پر مچل مچل آنے والی مسکراہٹ کو ضبط
کیا ----- اب تم میری آنکھوں میں دھول نہیں جھونک سکتیں سحر رانی!
اب ----- اب ہماری باری ہے -----

اور پھر ----- جانے کیا ہوا -----؟ سحر کچھ سوچتے سوچتے یکدم
اٹھ کر بیٹھ گئی -----

یہ تم نے اپنی اتنی سچ دھج کیوں نکالی ہوئی ہے ----- کہیں جانے والی تھیں
یا کہیں سے آرہی ہو -----؟؟

سحر بہت گھور گھور کر اسے سر سے پاؤں تک دیکھ رہی تھی ----- بڑے
مشکوک اور معنی خیز انداز میں -----!

گیتی پہلے چونکی ----- سٹپٹائی ----- رخساروں پر سرخ سارنگ
دوڑا اٹھا ----- پھر سنبھلی -----

کیا یہ ضروری ہے کہ کہیں آ جانے کی خاطر ہی انسان اپنی سچ دھج نکالے
گیتی نے ہر وقت سنبھل کر بڑی ہوشیاری سے اس کی بات کا جواب
دے دیا ----- کبھی کبھار اپنے لیے بھی سچ دھج نکال لینے میں کیا حرج ہے
-----؟

ہوں ----- سحر پھر پلنگ پر دراز ہو کر سوچوں میں کھو گئی -----
گیتی پاس بیٹھی، لنگی ناگلوں کو جھلا جھلا کر اسے دیکھے جا رہی تھی ----- کتنی

ہی دیر کمرے میں خاموشی کا راج رہا۔۔۔۔۔۔ آخر گیتی نے بھی خاموشیوں کو
وہاں سے بھگایا۔۔۔۔۔۔ تم چائے بھی نہیں پی رہیں اور مجھ سے باتیں بھی نہیں
کر رہیں۔۔۔۔۔۔ پھر یہاں آئی کس لیے ہو۔۔۔۔۔۔؟

جانے کیوں آج سحر سے باتیں کرنے میں اسے بڑا مزہ آرہا تھا۔۔۔۔۔۔
چلی جاؤں۔۔۔۔۔۔؟ سحر تو اس سے ہی الجھی جا رہی تھی

اری خدا کی بندی! میں نے یہ کب کہا کہ چلی جاؤ۔۔۔۔۔۔

گیتی بڑی محظوظ ہو رہی تھی۔۔۔۔۔۔ اس نے اپنا لہجہ نرم ہی
رکھا۔۔۔۔۔۔ پوچھ تو رہی ہو کہ کس لئے آئی ہوں۔۔۔۔۔۔ اور کام مجھے کوئی

بھی نہیں۔۔۔۔۔۔ سحر کا وہی تیکھا اور الجھا الجھا سا انداز تھا۔۔۔۔۔۔

پہلے بھی تمہیں کام تو کوئی نہیں ہوتا تھا۔۔۔۔۔۔ مجھ سے گپ لڑانے ہی آیا
کرتی تھیں نا۔۔۔۔۔۔؟ گیتی نے اپنے اسی مصالحانہ انداز کو برقرار

رکھا۔۔۔۔۔۔

ہاں۔۔۔۔۔۔

تو بس پھر گپ لڑاؤ۔۔۔۔۔۔

ہوں۔۔۔۔۔۔؟ گپ۔۔۔۔۔۔؟ سحر نے لمحہ بھر کے لیے کچھ

سوچا۔۔۔۔۔۔ پھر جانے کیا اس کے خیال میں آیا۔۔۔۔۔۔ ایک دم پھراٹھ کر

بیٹھ گئی۔۔۔۔۔۔

تیرے مینجر کا کیا حال ہے۔۔۔۔۔۔؟

مجھے کیا پتہ۔۔۔۔۔۔؟

اگلا گیت کی کہنا۔۔۔۔۔۔ خیر سمجھا گئے غلط

سحر تو مینجر کے متعلق پوچھ رہی تھی۔۔۔۔۔ اور اس کا نام پر اسے شرمانا نہیں

تھا۔۔۔۔۔ خود کو سنبھال کر جلدی سے بولی۔۔۔۔۔

باوا جان سے سنا ہے کہ وہ بھی بیمار ہے۔۔۔۔۔

ارے کیا ہوا۔۔۔۔۔؟ سحر تجس بھرے انداز میں پوچھنے لگی۔۔۔۔۔

ایزد کے متعلق وہ جاننا تو چاہتی تھی کہ اسے کیا ہوا تھا۔۔۔۔۔ چلو یونہی

سہی۔۔۔۔۔ اسی طرح معلومات فراہم ہو جائیں۔۔۔۔۔

کوئی بخار و خار تھا شاید۔۔۔۔۔

سمجھ گیتی بھی سب کچھ رہی تھی۔۔۔۔۔ بڑی مشکل سے لا تعلقی کا انداز

اختیار کیا۔۔۔۔۔ بے چارا اکیلا ہی ہوتا ہوگا۔۔۔۔۔؟ سحر نے پھر

پوچھا۔۔۔۔۔

شاید۔۔۔۔۔

ڈاکٹر کو بھی دکھایا نہیں۔۔۔۔۔؟

پچھلے دنوں باوا جان روز کا ایک ڈاکٹر لاتے تو رہے ہیں۔۔۔۔۔

اچھا۔۔۔۔۔ سحر نے جیسے اطمینان کا سانس لیا۔۔۔۔۔

لیکن تم اس کے لیے کیوں اتنا پریشان ہو رہی ہو۔۔۔۔۔؟

ایسے ہی خیال آ گیا تھا۔۔۔۔۔ ایزد بھائی بے چارے بھی تو اکیلے ہی

ہوتے ہیں لیکن تم نے تو کہا تھا کہ تین چار دوستوں نے مل کر کوٹھی لے رکھی

ہے۔۔۔۔۔؟ گیتی کو دل ہی دل میں بڑی سخت نہی آرہی تھی۔۔۔۔۔

اوہ۔۔۔۔۔! سحر چونکی۔۔۔۔۔ اندر ہی اندر جھنجھلائی۔۔۔۔۔

سچ ہی تو ہے کہ جھوٹ کے پاؤں نہیں ہوتے۔۔۔۔۔ وہ غلطیاں کیے جا

رہی تھی۔۔۔۔۔ گھبرا کر اپنی غلطی کو سمیٹنے کی کوشش کرنے لگی۔۔۔۔۔

اپنوں کی بات اور ہوتی ہے۔۔۔۔۔ دوسرے دو تین چھوڑ ہزار لاکھ ارد گرد

اپنی دانست میں بڑی پتے کی بات کہہ کر اس نے اپنی غلطی سمیٹ لی تھی۔۔۔۔۔ گیتی نے لبوں پر بکھرنے کو مچل مچل پڑنے والے مسکراہٹ کو

ہونٹوں ہی میں دبا لیا

گیتی۔۔۔۔۔! قدرے توقف بعد سحر سوچوں میں کھوئی کھوئی سی بولی

میرا جی چاہتا ہے کہ آج تو ضرور ہی تمہارے مینجر کے پاس جاؤں۔۔۔۔۔

بیمار کی عیادت کرنا انسانی فرض ہوتا ہے۔۔۔۔۔

انسانی فرض تو ہوتا ہے۔۔۔۔۔ لیکن جو بیگانہ ہو۔۔۔۔۔ بالکل اجنبی ہو۔۔۔۔۔؟

وہ بیگانہ ہے۔۔۔۔۔؟ اجنبی ہے۔۔۔۔۔؟

سحر یکدم ہی بگڑ اٹھی۔۔۔۔۔

تمہاری مل میں ملازم ہے۔۔۔۔۔ تمہارے باپ کی ساری ذمہ داری اس

نے سنبھالی ہوئی ہے۔۔۔۔۔ تمہارے لاکھوں کے نقصان کو اس نے لاکھوں

کے فائدے میں بدل دیا ہے۔۔۔۔۔ تقریباً تمہارے گھر میں ہی وہ رہتا ہے

تمہارے چولہے سے اس کا کھانا پکتا ہے۔۔۔۔۔ وہ اجنبی ہے

۔۔۔۔۔؟

یہ سارے فرائض مجھی پر عائد ہوتے ہیں نا۔۔۔۔۔ تم اتنی گرم کیوں ہو رہی

ہو۔۔۔۔۔؟ تمہارے لیے تو وہ بالکل اجنبی ہے نا۔۔۔۔۔

گیتی بڑی نرمی سے بولی

میرے لیے۔۔۔۔۔ میرے لیے۔۔۔۔۔ اوہ۔۔۔۔۔

ہاں۔۔۔۔۔

سحر یکدم دھیمی پڑ گئی۔۔۔۔۔ ٹھیک ہی تو گیتی کہہ رہی تھی۔۔۔۔۔ پتہ
نہیں آج وہ کیوں اتنی بیوقوف ہو گئی تھی۔۔۔۔۔ پہلے تو ایسی نہ
تھی۔۔۔۔۔

پھر۔۔۔۔۔ کیا کرے۔۔۔۔۔ جو بات کسی طرح بن ہی نہیں رہی
تھی۔۔۔۔۔ اور آج گھر سے پکا ارادہ کر کے چلی تھی کہ ایزد بھائی سے ملنے کی
کوئی نہ کوئی راہ ضرور نکالے گی۔۔۔۔۔ ضرور۔۔۔۔۔
بہت سوچ سوچ کر آخر پھر بولی۔۔۔۔۔
تو آؤ تمہارے ساتھ چل کر تمہارا فرض نبھواؤں۔۔۔۔۔
آخر میں اس نے یوں ہتھیار ڈال دینے تھے۔۔۔۔۔ گیتی کو اس پر ترس آ
گیا۔۔۔۔۔ پچھلے سارے بدلے اتر چکے تھے۔۔۔۔۔ اتنا تنگ کر لیا تھا
اسے۔۔۔۔۔

اور اب۔۔۔۔۔ گیتی کے دل میں اس کی پریشانی کا احساس
تھا۔۔۔۔۔ محبت کا جذبہ کسی بھی روپ میں ہو۔۔۔۔۔ محبت اور محبوب کے
۔۔۔۔۔ ماں بیٹے کے۔۔۔۔۔ بہن بھائی کے۔۔۔۔۔ ہر روپ
میں، ہر انداز میں وہ سینے کے اندر ایک ہی قسم کی تڑپ اور بے چینی بھر دیتا ہے
۔۔۔۔۔

جس طرح خود گیتی اس کی جدانی میں بے چین ہو گئی تھی اسی طرح سحر بھی بھائی کی
محبت میں بے قرار ہو سکتی تھی۔۔۔۔۔ تکلیف تو ہر انسان کو ایک سی ہوتی ہے
۔۔۔۔۔

تو آؤ پھر۔۔۔۔۔ آج تمہاری یہ دیرینہ حسرت بھی پوری کر دوں
۔۔۔۔۔

سچ مچ۔۔۔۔۔؟ چلو گی۔۔۔۔۔؟ سحر خوشی سے بے قابو ہو

ہاں۔۔۔۔۔ گیتی تیار تھی۔۔۔۔۔ گیتی رضامند تھی۔۔۔۔۔

لمحہ بھر کے لیے کچھ سوچ کر سحر ہولے سے بولی۔۔۔۔۔

پہلے ایک وعدہ کرو۔۔۔۔۔

کیا۔۔۔۔۔؟

مینجر کی عیادت کر کے واپس آئیں گی تو تم مجھے کچھ نہیں کہو گی۔۔۔۔۔

اتنی دیر سے آئی بیٹھی ہو۔۔۔۔۔ میں نے کچھ کہا بھی ہے۔۔۔۔۔؟؟

گیتی کی یکدم ہنسی چھوٹ پڑی۔۔۔۔۔

اچھا۔۔۔۔۔!!

اس کے انداز سے سحر معاملے کی تہہ تک پہنچ گئی۔۔۔۔۔

تو یہ بات ہے۔۔۔۔۔ سحر نے گیتی کو بازوؤں سے پکڑ کر جھنجھوڑ

ڈالا۔۔۔۔۔ مجھ سے چھپایا جا رہا تھا۔۔۔۔۔ تبھی میں کہوں یہ اس کے

انداز کیوں بدلے ہوئے ہیں۔۔۔۔۔ یہ آنکھوں کی چمک۔۔۔۔۔ یہ

ہونٹوں کی مسکراہٹیں۔۔۔۔۔ بات بے بات رخساروں پر پھوٹتے یہ

انار۔۔۔۔۔ یہ بنا سنورا وجود۔۔۔۔۔

ہائے چھوڑ بھی۔۔۔۔۔ گیتی کسمائی۔۔۔۔۔

مگر۔۔۔۔۔ پھر سحر نے وفور جوش میں اسے بے تحاشا پیٹ

ڈالا۔۔۔۔۔

اور پھر مجھے اتنا ستایا۔۔۔۔۔ اتنا تنگ کیا۔۔۔۔۔ ہنس ہنس کر میری

بے بسی کا تماشا دیکھا۔۔۔۔۔ تمہیں کیا پتہ وہاں ہم سب کتنے پریشان

تھے۔۔۔۔۔ اور یہاں یہ رانی صاحبہ میرے بھائی پر غاصبانہ قبضہ جمائے بیٹھی

تھیں۔۔۔۔۔

سحر نے مزید کچھ پوچھا ہی نہیں۔۔۔۔۔ گیتی کو جھنجھوڑ جھنجھوڑ بھاڑ پلنگ پر بٹھا اور

خود اٹھ بھاگی۔۔۔۔۔ جوتا بھی نہیں پہنا۔۔۔۔۔

سحر! ٹھہر تو جا۔۔۔۔۔

گیتی نے لپک کر پیچھے سے اسے بازوؤں میں بھر لیا۔۔۔۔۔

پاگل ہوئی ہو۔۔۔۔۔ یہ تمہارا گھر نہیں ہے جو یوں سر جھاڑ منہ پہاڑ بھاگی جا

رہی ہو۔۔۔۔۔

کیا مطلب۔۔۔۔۔؟ سحر غرائی۔۔۔۔۔

باوا جان اور امی کو اس کا کوئی علم نہیں کہ مینجر کی تمہارے گھر میں کیا حیثیت ہے

ارے ہاں۔۔۔۔۔ سحر وہیں ٹھنک گئی۔۔۔۔۔

میرا اتنا دل چاہ رہا تھا ایزد بھائی سے ملنے کو۔۔۔۔۔

سحر وہاں ہی ہوئی سی آواز میں بولی۔۔۔۔۔

وہ اتنے بیمار ہیں۔۔۔۔۔ سچی گیتی! تمہیں کیسے بتاؤں کہ مجھے وہ کتنے

پیارے ہیں۔۔۔۔۔ میرا کوئی حقیقی بھائی ہوتا تو شاید اس سے بھی مجھے اتنا پیار

نہ ہوتا۔۔۔۔۔

گیتی نے اپنے دوپٹے کے پلو سے اس کی بھیگی آنکھیں پونچھیں، پھر تسلی دیتے

ہوئے کہنے لگی۔۔۔۔۔

خود وہ بھی تم سے ملنے کے لیے بہت بے چین ہیں۔۔۔۔۔

تو پھر مجھے جانے دونا۔۔۔۔۔

ٹھہر جاؤ۔۔۔۔۔ پتہ کرا لوں۔۔۔۔۔ کہیں ان کے پاس باوا جان نہ

ہوں۔۔۔۔۔ اگر ہوئے۔۔۔۔۔؟ سحر بے قراری سے بولی

تو پھر کل کا انتظار کرنا پڑے گا۔۔۔۔۔ باوا جان سارا دن مل میں ہوتے ہیں

اور خالہ جان اپنی یار دوست ہیں۔۔۔۔۔

سحر ہنس پڑی۔۔۔۔۔

ہاں۔۔۔۔۔ لیکن۔۔۔۔۔ گیتی جھینپ کر ہولے سے

بولی۔۔۔۔۔

ابھی امی کو بھی کسی بات کا علم نہیں۔۔۔۔۔ وہ تو آج ہی صبح امی نے باوا جان

کے کہنے پر مجھے ادھر بھیج دیا تھا۔۔۔۔۔ وہی تمہارے والے دلائل دے کر کہ

بیمار کی عیادت کرنا انسانی فرض ہے۔۔۔۔۔ اور یہ ہے۔۔۔۔۔ اور وہ ہے

تب میں چلی گئی۔۔۔۔۔

پھر۔۔۔۔۔؟ سحر نے اشتیاق بھرے تجسس سے پوچھا۔۔۔۔۔

پھر۔۔۔۔۔ گیتی نے جھکی ہوئی نگاہیں اٹھائیں۔۔۔۔۔

سحر اس کے شرم و حیا میں ڈوبے سرخ سرخ چہرے کو بڑے غور سے دیکھ رہی تھی

اور مسکرا رہی تھی۔۔۔۔۔

کچھ نہیں۔۔۔۔۔ کچھ بھی تو نہیں۔۔۔۔۔ گیتی جلدی جلدی

بولی۔۔۔۔۔

مینجر کی بجائے وہ اپنا دنکل آئے۔۔۔۔۔ میں نے حال احوال پوچھا اور چلی

آئی۔۔۔۔۔ بس۔۔۔۔۔؟

بس۔۔۔۔۔

گیتی کی گڑبڑاہٹ پر سحر زور سے قہقہہ لگا اٹھی۔۔۔۔۔ وہ بری طرح شپٹانی

ہوئی تھی۔۔۔۔۔

سحر ہنسے جا رہی تھی۔۔۔۔۔ ہنسے ہی جا رہی تھی۔۔۔۔۔

گیتی جھنجھلا اٹھی۔۔۔۔۔ خفت مٹانے کو اور کچھ نہ سوچھا۔۔۔۔۔ دھکا

دے کر سحر کو پلنگ پر پھینک دیا۔۔۔۔۔

یہاں مگر ہنسو۔۔۔۔۔ اور اب میں تمہارے ساتھ ان کے کمرے میں بھی
نہیں جاؤں گی

نہ جاؤ۔۔۔۔۔ سحر بے پرواہی سے بولی۔۔۔۔۔

تمہیں ہی کسی کا ڈر خوف ہوگا۔۔۔۔۔ تمہارے دل میں کھوٹ جو ہے
اور میں اس کی بہن ہوں بہن۔۔۔۔۔ سب کے سامنے

جاؤنگی۔۔۔۔۔ بے شک سیٹھ امان کیا ان کا باپ بھی وہاں موجود
ہو۔۔۔۔۔

سحر گیتی کا منہ چڑاتی ہوئی اٹھ کر بھاگ گئی۔۔۔۔۔

لیکن سیٹھ صاحب کیا آج اتنی جلدی چلے گئے اور میرا حال پوچھے بغیر ہی

اپنی بیٹی کو جو آپ کا حال پوچھنے کے لیے چھوڑ گئے ہیں

گیتی شوخی سے مسکراتے ہوئے واپس مڑی۔

اگر ان کی بجائے میرے آنے پر کوئی اعتراض ہے تو پھر میں چلی جاتی ہوں اور

انہیں۔

اوہ۔۔۔۔۔! انہیں نہیں۔

ایز دنے بے اختیار ہو کر اسے بازوؤں میں بھر لیا۔

میرا مطلب یہ کب تھا۔۔۔۔۔؟

ارے ارے۔۔۔۔۔! ابھی سب کچھ گرنے لگا تھا۔

تم تو یہ مصیبت کیوں اٹھالائی ہو۔۔۔۔۔ اب ہمارے درمیان حائل ہو رہی

ہے۔ کیا ناشتہ نہیں کرنا تھا۔۔۔۔۔؟

بس، تم آگئی ہو۔۔۔۔۔ اب ناشتے کی کس کافر کو ضرورت ہے

۔۔۔۔۔؟

اچھا اچھا۔۔۔۔۔ گیتی بری طرح شرما گئی۔

مجھے راستہ تو دیجئے۔۔۔۔۔ میرے ہاتھ تھکے جا رہے ہیں۔

اوہو۔۔۔۔۔! ایز دنادم سا ہو کر پھر مسکرا دیا۔

لاؤ میں اٹھا کر لے چلوں۔۔۔۔۔

خواہ مخواہ ہی۔۔۔۔۔ گیتی نے گھور کر اسے دیکھا۔

آپ بہت غلط مریض ہیں۔۔۔۔۔ اب آپ پر ذرا سختی کرنا ہی پڑے

گی۔۔۔۔۔ چلے چھٹ پٹ اپنے بستر پر۔۔۔۔۔ فوراً۔۔۔۔۔

گیتی بڑے بارعب انداز میں بولی۔۔۔۔۔ مگر ایز دن پر اس کا رعب کا کوئی اثر

نہ ہوا۔ کھڑا ہنستا رہا۔۔۔۔۔

ابھی کل تک اتنا بخار تھا اور آج بد پرہیزی کرنے لگے۔۔۔۔۔ اگر ایسا ہی کریں گے تو پھر میں یہاں نہیں آیا کروں گی۔۔۔۔۔
توبہ بھئی توبہ۔۔۔۔۔!

گیتی کی یہاں نہ آنے کی دھمکی بڑی پر اثر تھی۔۔۔۔۔ ایزد نے کانوں کو ہاتھ لگا دیے معافی مانگتا ہوں ڈاکٹر نی صاحبہ۔۔۔۔۔!

پھر جا کر جلدی سے آلتی پالتی مار کر بستر پر بیٹھ گیا۔۔۔۔۔
گیتی نے تپانی کی بجائے اس کے سامنے ہی سینی رکھ دی۔۔۔۔۔

سفید جالی کے رومال سے ناشتے کی چیزیں ڈھکی ہوئی تھیں۔۔۔۔۔ ایزد نے بڑے تجسس اور اشتیاق سے جالی ہٹائی۔۔۔۔۔

دلیہ تھا۔۔۔۔۔ پھلوں کا رس تھا۔۔۔۔۔ فرانی کئے ہوئے انڈے تھے۔۔۔۔۔ اور۔۔۔۔۔ اور بھی جانے کیا کچھ تھا۔۔۔۔۔

ہر چیز بڑی نفاست اور سلیقے سے رکھی ہوئی تھی اور پیش کرنے کا طریقہ اس سے بھی زیادہ خوبصورت تھا۔۔۔۔۔ ایزد کا دل جھوم اٹھا۔۔۔۔۔

اس کے لیے یہ سارا مہتمام گیتی نے کیا تھا۔۔۔۔۔ اس کی گیت نے خود اپنے ہاتھوں سے اور اس کی خاطر۔۔۔۔۔ ورنہ ناشتہ تو پہلے بھی اس کے لیے آتا تھا۔۔۔۔۔ کتنا فرق تھا کل کے اور آج کے ناشتے میں۔۔۔۔۔

اتنا چاہتی تھی اس کی گیت اسے۔۔۔۔۔ اس قدر اسے اس سے محبت تھی اور اتنی اس کے دل میں قدر تھی۔۔۔۔۔

اور آج۔۔۔۔۔ اس لمحے۔۔۔۔۔ اسے اپنی خوش قسمتی پر کوئی شک نہ رہا۔۔۔۔۔ وہ واقعی دنیا کا خوش قسمت ترین انسان تھا کہ اسے اتنی خوبصورت، اتنی پیاری، ایسی خوش مزاج اور بے حد گھڑا اور سلیقہ مند لڑکی کی محبت حاصل تھی

عابدی صاحب نے ٹھیک ہی کہا تھا۔۔۔۔۔

وہ سوچ رہا تھا اور گیتی کے معصوم چہرے کی طرف تکیے جا رہا تھا۔۔۔۔۔

آپ ناشتہ نہیں کر رہے۔۔۔۔۔؟

گیتی اس کی نگاہوں کی گرمی سے قدرے گھبرا کر اور شرما کر ہولے سے بولی

کرتو رہا ہوں۔۔۔۔۔

کب۔۔۔۔۔؟

یہ۔۔۔۔۔! ایزد نے شرارت سے چمکتی آنکھیں اس کے چہرے پر گاڑ

دیں۔۔۔۔۔ شریہ۔۔۔۔۔!

اپنی خفت مٹانے کے لیے گیتی نے جوس کا گلاس جلدی سے اٹھایا۔۔۔۔۔

اور ایزد کے ہاتھ میں دینے کی بجائے گھبرا کر اس کے ہونٹوں سے ہی لگا

دیا۔۔۔۔۔

بس! اب باتیں ختم۔۔۔۔۔ پہلے ناشتہ۔۔۔۔۔

الحمد للہ۔۔۔۔۔! ایزد نے مسکراتے ہوئے ایک گھونٹ بھر لیا۔۔۔۔۔

گلاس خود پکڑیے نا۔۔۔۔۔ گیتی کے رخسار لالی انگارہ ہو

گئے۔۔۔۔۔

مجھے پتہ ہے اب آپ کو اتنی بھی نقاہت نہیں کہ گلاس بھی نہ تھام

سکیں۔۔۔۔۔ ایزد نے اس کے ہاتھ سمیت گلاس کو اپنی گرفت میں لے

لیا۔۔۔۔۔

ہائے اللہ۔۔۔۔۔! گیتی لجائی ہرمانی۔۔۔۔۔

ارے۔۔۔۔۔ یہ کیا ہو رہا ہے۔۔۔۔۔؟

سحر کی آواز تھی۔۔۔۔۔

عجیب سی بے بسی سے سحر کو دیکھتے ہوئے دونوں ہاتھ بڑھا کر ناشتے کی سینی پرے
دھکیل دی۔

لے جاؤ یہ۔۔۔۔۔ میں کچھ نہیں کھاؤں گا۔۔۔۔۔

اتنی محنت اور محبت سے دونوں نے مل کر جو یہ ملغوبہ تیار کیا ہے۔۔۔۔۔ کیا
اب یہ اس کے سسرال والے پچارے کھائیں گے۔۔۔۔۔؟
سحر زور سے ہنس دی۔۔۔۔۔

نہ بابا! آپ خود ہی شوق فرمائیے۔۔۔۔۔
معاملے کی نزاکت کو سمجھتی نہیں اور ہنستی جا رہی ہو۔۔۔۔۔ وہ ہنس رہی تھی
اور ایزد کو غصہ آئے جا رہا تھا۔۔۔۔۔

تم نے مجھے پہلے کیوں نہیں بتایا تھا کہ گیتی کے کوئی سسرال بولے بھی
ہیں۔۔۔۔۔ سحر کے بعد وہ گیتی سے الجھ پڑا۔۔۔۔۔

اور نہ ہی تم نے گیت۔۔۔۔۔! بڑے افسوس کی بات ہے۔۔۔۔۔
لیکن۔۔۔۔۔ گیتی ہلکا ہلکا کر کچھ کہنا چاہ رہی تھی کہ سحر
جلدی سے پہلے ہی بول پڑی۔۔۔۔۔

بھلا اس میں اس قدر طیش میں آنے کی کیا ضرورت ہے۔۔۔۔۔؟
تم کیسی بہن ہو میری۔۔۔۔۔ جسے کوئی احساس ہی نہیں
یہ آپ مجھ پر کیوں بگڑ رہے ہیں۔۔۔۔۔؟
چلی جاؤ تم دونوں ہی یہاں سے۔۔۔۔۔

سحر باٹھا کر سحر فرشتہ پھینکتے ہوئے غصے میں آنسو چھڑک کر بولا اور سحر کیلئے
سحر فرشتہ پھینکتے ہوئے غصے میں آنسو چھڑک کر بولا اور سحر کیلئے

سحر فرشتہ پھینکتے ہوئے غصے میں آنسو چھڑک کر بولا اور سحر کیلئے
سحر فرشتہ پھینکتے ہوئے غصے میں آنسو چھڑک کر بولا اور سحر کیلئے

گیتی دم بخود کھڑی تھی۔۔۔۔۔ یہ سحر کیا کہے جا رہی تھی۔۔۔۔۔؟ ابھی
تک تو اس کے کوئی سسرال والے معرض وجود میں نہیں آئے تھے۔ اس کے باوا جان
اور امی تو ایزد کے ساتھ ہی اس کا رشتہ طے کرنا چاہتے تھے۔۔۔۔۔ پھر یہ سحر
نے اچانک آ کر۔۔۔۔۔ آؤ نا۔۔۔۔۔ تم کھڑی کیا سوچ رہی
ہو۔۔۔۔۔؟

لیکن۔۔۔۔۔ لیکن سحر!۔۔۔۔۔
گیتی کی نگاہیں کمبل اوڑھے لیٹے ایزد پر چکی تھیں اور وہ حیران ہو کر کہہ رہی
تھی۔۔۔۔۔ میرے کون سے سسرال والے۔۔۔۔۔؟ میرے تو کوئی
بھی نہیں ہیں۔۔۔۔۔ کیوں بد فال منہ سے نکالتی ہو۔۔۔۔۔ سحر
مسکرائی۔۔۔۔۔

سلامت رہیں، قائم رہیں تمہارے سسرال والے۔۔۔۔۔ ابھی ابھی
تمہاری بات چکی ہوئی ہے۔۔۔۔۔

کب۔۔۔۔۔؟ حیرت کے مارے گیتی ہکلائے جا رہی تھی۔۔۔۔۔
ابھی۔۔۔۔۔ جب تم ناشتہ لے کر ادھر آ رہی تھیں۔۔۔۔۔
کیا مطلب۔۔۔۔۔؟

بس اسی وقت تمہارے سسرال والے آئے اور بات چکی ہو گئی۔۔۔۔۔
ساتھ ہی سحر نے دزدیدہ نگاہی سے کمبل اوڑھے لیٹے ایزد کی طرف
دیکھا۔۔۔۔۔ پہلے وہ ساکت پڑا تھا۔۔۔۔۔ سحر کی بات شاید سن رہا
تھا۔۔۔۔۔ سن کر غصے کا اظہار کرنے کے لیے کمبل کے اندر ہی اندر کروٹ
بدلی۔۔۔۔۔

سحر مسکرا دی۔۔۔۔۔
مگر کون لوگ ہیں وہ۔۔۔۔۔؟

گیتی جیسے سخت الجھن میں پھنسی تھی۔۔۔۔۔ یقین بے یقینی کے عالم میں
پوچھ رہی تھی۔۔۔۔۔ اور سحر کی گھبراہٹ اور بے چینی کو دیکھ کر مسکرائے جا رہی
تھی۔۔۔۔۔

بے حد شریف لوگ ہیں۔۔۔۔۔ سحر بڑے اعتماد اور یقین سے
بولی۔۔۔۔۔

آخر گیتی مزید صبر نہ کر سکی۔۔۔۔۔ سحر کو کندھوں سے پکڑ کر جھنجھوڑ
ڈالا۔۔۔۔۔

یہ کیا بکے جا رہی ہو۔۔۔۔۔؟ سچ مچ بتاؤ جو کچھ کہہ رہی ہو ٹھیک ہے
۔۔۔۔۔؟

ہاں۔۔۔۔۔ تمہاری قسم۔۔۔۔۔!

سحر کے چہرے پر صداقت کا نور تھا۔۔۔۔۔
کمبل کے اندر پھر کروٹ بدل گئی۔۔۔۔۔ گویا پہلے سے بھی زیادہ غصے کا
اظہار۔۔۔۔۔!

کون لوگ ہیں وہ۔۔۔۔۔؟

گیتی تجسس کے مارے چلا سی پڑی۔۔۔۔۔
خدا کے لیے مجھے بتاؤ تو سہی سحر۔۔۔۔۔!

تمہاری سسرال یہ دیکھو تمہارے سامنے کھڑی ہے۔۔۔۔۔

سحر نے تن کر بڑے زور سے سینے پر ہاتھ مارا۔۔۔۔۔
کیا مطلب۔۔۔۔۔؟

ممی آئی ہیں اور۔۔۔۔۔

ابھی سحر نے فقرہ بھی فقرہ بھی مکمل نہیں کیا تھا کہ کمبل پرے پھینک کر ایز داٹھا اور
لپک کر سحر کی گردن دونوں ہاتھوں میں دبوٹ لی۔۔۔۔۔

سچ کہہ رہی ہو۔۔۔۔۔؟

ہائے ہائے! گلوبند میری گردن میں چبھ گیا۔۔۔۔۔

گلوبند۔۔۔۔۔! ایزد نے ہاتھ ہٹائے۔۔۔۔۔

یہ کیوں پہنے ہو۔۔۔۔۔ کتنی بار میں نے سمجھایا ہے کہ زیورات کا شوق نہ رکھا

کرو اپنے ایک ہی ایک بھائی کا اتنے ارمانوں سے رشتہ طے کرنے آئی

تھی۔۔۔۔۔ سحر بسوری۔۔۔۔۔

ارے۔۔۔۔۔! یکدم اک بڑی خوبصورت سی مسکراہٹ ایزد کے ہونٹوں

پر پھیلی آنکھوں میں عجیب سی چمک لہرائی۔۔۔۔۔ سحر کو دونوں کندھوں سے تھام

کر سر سے پاؤں تک اس کا جائزہ لینے لگا۔۔۔۔۔

اس طرف تو پہلے اس نے دھیان ہی نہیں دیا تھا۔۔۔۔۔ ہمیشہ سادہ لباس

پہننے والی سحر بڑے شوخ اور چمکیلے بھڑکیلے لباس اور زیورات میں خوب چمک دکھ

رہی تھی۔۔۔۔۔

ایزد نے عجب انوکھے سے جذبوں سے سرشار ہوتے ہوئے اسے کھینچ کر اس کا

سراپے سینے کے ساتھ لگا لیا۔۔۔۔۔

میری پیاری بہن سدا خوش رہو۔۔۔۔۔ اور۔۔۔۔۔ اور۔۔۔۔۔

پھر وہ آنکھیوں سے گیتی کی طرف دیکھتے ہوئے شرارت سے مسکرا

دیا۔۔۔۔۔

جیسے مجھے ایک اچھی سی دلہن تم نے لے دی ہے، اللہ کرے اسی طرح تمہارے

نصیب میں بھی۔۔۔۔۔

رہنے دیجئے خوشامد۔۔۔۔۔ سحر شرما کر، جھنپ کر پرے ہٹ

گئی۔۔۔۔۔

اور کون کون آیا ہے۔۔۔۔۔؟

خوشی و مسرت کے جذبوں سے بے اختیار ہو کر ایزد پوچھنے لگا۔۔۔۔۔

مئی، ڈیڈی اور مہرو۔۔۔۔۔

اوہ۔۔۔۔۔!

تیز تیز قدموں کی چاپ پر دونوں نے نگاہ اٹھائی۔۔۔۔۔ گیتی کے ہاتھوں

میں چہرہ چھپائے وہاں سے بھاگی جا رہی تھی۔۔۔۔۔

ٹھہر گیتی۔۔۔۔۔

سحر کی آواز پر گیتی ٹھٹکی۔۔۔۔۔ جانے سحر نے کیا کہنا تھا۔۔۔۔۔ کوئی

ضروری بات، وہ دروازے میں ہی رک گئی۔۔۔۔۔ چہرہ اسی طرح ہاتھوں میں

چھپائے تھی۔۔۔۔۔

سحر نے جلدی سے جھک کر ایزد کی ناشتے والی سینی میں سے کچھ

اٹھایا۔۔۔۔۔ ایزد دیکھ نہ سکا۔۔۔۔۔ کیا تھا۔۔۔۔۔؟

البتہ۔۔۔۔۔ دلچسپی سے اس کی عجلت بھری حرکات ضرور دیکھ رہا

تھا۔۔۔۔۔

جانے سے پہلے اپنا رشتہ طے ہونے کی خوشی میں منہ تو بیٹھا کرتی

جاؤ۔۔۔۔۔ پلک کے ایک جھپکے میں گیتی سحر کے بازوؤں میں تھی اور دلچسپی سے

جوس کے خوبے کا بھرا ہوا چچ اس کے منہ میں۔۔۔۔۔!

ایزد کے قبضے بڑے مطمئن تھے۔۔۔۔۔



مل سے مال لے جانے والے ایک بہت بڑے بیوپاری کے لڑکے کی شادی تھی۔۔۔۔۔ ایزد کا اس شادی میں شامل ہونے کو ذرا جی نہیں چاہتا تھا۔۔۔۔۔ مگر سیٹھ امان کے اصرار پر اسے مجبور ہونا ہی پڑا۔۔۔۔۔ جب سے اس کی منگنی گیتی سے ہوئی تھی، سیٹھ امان کے رشتہ دار اور ملنے جلنے والے ان کے ہونے والے داماد کی حیثیت سے اسے بھی اپنے ہاں دعوتوں، تقریبات میں مدعو کرنے لگے تھے۔۔۔۔۔

بڑی عجیب سی شادی تھی وہ۔۔۔۔۔ ایوں لگتا تھا کہ پیسے کی ان لوگوں میں کوئی وقعت ہی نہ تھی۔۔۔۔۔ یوں بے دریغ لٹایا گیا تھا۔۔۔۔۔ کونسی فضول خرچی تھی جو وہاں نہیں ہوئی تھی۔۔۔۔۔ بے شمار لوگ مدعو تھے۔۔۔۔۔ روشنیاں اور آرائش و زیبائش ضرورت سے بھی کچھ اتنی زیادہ کی گئی تھی کہ خواہ مخواہ ہی دولت کی نمائش کا احساس ہوتا تھا۔۔۔۔۔

سینکڑوں کی تعداد میں دیگیں چڑھی تھیں۔۔۔۔۔ ضرورت سے کہیں زیادہ انتظام تھا، کھانے پینے کا، اور دل کھول کر ضائع بھی کیا جا رہا تھا۔۔۔۔۔ عورتوں نے بے حد قیمتی لباس پہن تو رکھے تھے مگر نہ رنگوں کے انتخاب کا ذوق تھا اور نہ پہننے کا ڈھنگ۔۔۔۔۔ اسی بے ڈھنگے پن سے زیورات کا استعمال بھی کیا گیا تھا جس نے بجائے ان کا حسن نکھارنے سنوارنے کے کچھ اور بدزیب بنا دیا تھا۔۔۔۔۔

عورتوں نے اپنی امارت کی یوں نمائش کی ہوئی تھی اور مرد دوسری طرح کر رہے تھے۔۔۔۔۔ مجرا ہو رہا تھا۔۔۔۔۔ اور وہ ایک دوسرے سے بڑھ چڑھ کر بڑے سے بڑا نوٹنا چنے والی کے قدموں میں ڈھیر کر رہے تھے۔۔۔۔۔

عجیب عجیب طریقوں سے۔۔۔۔۔ انوکھے انوکھے انداز سے۔۔۔۔۔ کبھی کوئی دوہا کے سر پر سے نچھاور کر کے اپنی اس سے محبت کا اظہار کرتا تو کبھی کوئی کسی اور کو ممنون کرنے کے لیے اس کے کان میں اڑس کر پیش کرتا۔۔۔۔۔

پھر کوئی اپنے ہی بھڑکتے جذبات کی تسکین کے لیے ہونٹوں میں تھام کر رقصہ کے حضور نذرانہ پیش کرتا تو کوئی پیشانی پر سجا کر۔۔۔۔۔ غرض نرالے سے نرالا طریقہ اختیار کیا جا رہا تھا۔۔۔۔۔

ایزدیہ سب دیکھ کر حیران ہو رہا تھا اور سیٹھ امان مسکرا مسکرا کر اس کی حیرتوں کو دیکھ رہے تھے۔۔۔۔۔

تعلیم نے لوگوں کو ایسی روشنی بخش دی ہے کہ اب ان خرافات میں وقت اور پیسہ ضائع نہیں کرتے مگر پہلے شادیاں اسی طرح ہوا کرتی تھیں۔۔۔۔۔ سیٹھ امان نے اس کی حیرت دور کرنا چاہی۔۔۔۔۔

اور یہ خدا بخش کا گھرانہ تم نے دیکھا نہیں۔۔۔۔۔ بالکل ان پڑھ اور جاہل لوگ ہیں۔۔۔۔۔ ان کے ہاں صرف دولت ہی دولت ہے۔۔۔۔۔ اسی لیے تو میں تمہیں زبردستی ساتھ لایا ہوں کہ ان کے ہاں کی شادی تم بھی دیکھو۔۔۔۔۔ تجربہ ہی سہی۔۔۔۔۔!

یہ میرا بڑا انوکھا تجربہ ہے۔۔۔۔۔ ایزد ابھی تک بڑی حیرت سے اس تمام باؤہو کو دیکھ رہا تھا۔۔۔۔۔

کہ۔۔۔۔۔ یکدم سیٹھ امان نے اس کا ہاتھ تھام لیا۔۔۔۔۔
وہ۔۔۔۔۔ وہ ادھر دیکھو۔۔۔۔۔

ان کے پر جوش انداز نے ایزد کو متحس کر دیا۔۔۔۔۔ چونک کر ادھر نگاہ دوڑانی جس طرف سیٹھ امان نے اشارہ کیا تھا۔۔۔۔۔

لیکن سب پوری تو ہو گئی تھیں۔۔۔۔۔ ایک ایک بات، ایک ایک حرف ان کا پتھر پر لکیر ثابت ہوا تھا۔۔۔۔۔

غیر ارادی طور پر اس کی نگاہیں اپنے سارے وجود کا جائزہ لے اٹھیں۔۔۔۔۔ اس دن وہ کس حلیے میں تھا اور آج۔۔۔۔۔!

پھر اس کی نگاہ اپنی اس انگلی پر پڑی جس میں گیتی کی محبت ہیرے کی انگوٹھی کی صورت میں چمک رہی تھی۔۔۔۔۔

یہی سب کچھ تو عابدی صاحب نے بتایا تھا۔۔۔۔۔ ان کی ہر پیشین گوئی پوری ہوئی تھی۔ آج خود اسے ہی اپنی خوش نصیبی پر ناز تھا کہ اس کی انہوں نے نوید دی تھی۔۔۔۔۔

ایسا مکمل علم۔۔۔۔۔ ایسا باکمال فن کار۔۔۔۔۔! اور ایسا عظیم دست شناس۔۔۔۔۔ اس پر یہ فرض عائد ہوتا تھا کہ وہ انہیں ان کے مال علم کی داد دے۔۔۔۔۔ وہ تڑپ کر اٹھا۔۔۔۔۔

کہاں۔۔۔۔۔؟ ایزد کے انداز سے سمجھ کر بھی سیٹھ امان نے پوچھ لیا۔۔۔۔۔

عابدی صاحب کے پاس۔۔۔۔۔ میں بھی چلوں۔۔۔۔۔؟ اپنے سوال کا جواب لیے بنا سیٹھ صاحب بھی اٹھ کر اس کے پیچھے چل دیے۔۔۔۔۔

جانتے تھے کہ ایزد کا عابدی صاحب کے پاس جانے کا مقصد کیا تھا۔۔۔۔۔ اسی لیے تو انہوں نے اسے ان کی طرف متوجہ کرایا تھا کہ خود ان کا اپنا دل چاہتا تھا کہ وہ بھی اس عظیم انسان کے روبرو ایک دو باتیں کریں۔۔۔۔۔

کتنا صحیح علم تھا اس کے پاس۔۔۔۔۔ عقیدت کے چند الفاظ اسے پیش کریں۔۔۔۔۔ داد و تحسین کا نذرانہ گزاریں۔۔۔۔۔

لیکن لیکن عابدی صاحب ڈوبے ڈوبے سے لہجے میں بولے

خود میرا اپنا اعتماد آج ختم ہو گیا۔۔۔۔۔ میرا علم، میرا فن آج مجھے جھٹلا گیا۔۔۔۔۔ کہ یہ سب کچھ آپ کے ہاتھ میں نہیں تھا۔۔۔۔۔ آپ کے ہاتھ میں تو صرف محرومیاں تھیں۔۔۔۔۔ بد بختیاں تھیں۔۔۔۔۔ ایسی بد قسمت لکیریں۔۔۔۔۔ ایسا سیاہ بخت ہاتھ میں نے زندگی میں اور کوئی نہ دیکھا تھا۔۔۔۔۔ آپ کے ہاتھ کی لکیریں مجھے آج بھی یاد ہیں۔۔۔۔۔ عابدی صاحب کی آواز میں کپکپاہٹ تھی۔۔۔۔۔

آپ میرے عزیز ترین دوست کے بڑے عزیز دوست تھے۔ آپ پریشان تھے۔۔۔۔۔ آپ غمزدہ تھے اور ایک دکھی دل کو، ایک رنجیدہ اور پریشان انسان کو اس کی سیاہ بختیوں کی پیش گوئی کر کے میں اس کے دکھوں میں اضافہ نہیں کرنا چاہتا تھا۔۔۔۔۔ میں اسے زندہ درگور نہیں کرنا چاہتا تھا تب۔۔۔۔۔

تب۔۔۔۔۔؟ ایزد کے حلق میں، روح میں جیسے بہت سارے کانٹے اتر گئے۔ تب میں نے آپ سے جھوٹ بولا۔۔۔۔۔ آپ کو فریب دیا۔۔۔۔۔ اپنے دل سے وہ سب کچھ گھڑ کر بتا دیا۔۔۔۔۔ ایک بات بھی آپ کے ہاتھ کی لکیروں کے مطابق نہیں بتائی۔۔۔۔۔ صرف آپ کو وقتی طور پر تسلی دینے کی خاطر۔۔۔۔۔ صرف آپ کا دل رکھنے کی خاطر۔۔۔۔۔ کہ اس وقت خوش ہو جائیں۔ باقی زندگی تو آپ کے مقدر نے آپ کو دلانا ہی ہے۔۔۔۔۔ اور پھر اسی لیے تو میں جلد از جلد وہاں سے اٹھ کر چل دیا تھا۔۔۔۔۔ بغیر بل ادا کئے کہ کہیں میری آنکھوں میں سے کوئی سچ جھانک کر آپ کو دکھی نہ کرے دے۔۔۔۔۔ اوہ۔۔۔۔۔ میرا علم۔۔۔۔۔

میرا سراپا۔۔۔۔۔!

عابدی صاحب نے ہاتھوں میں سر تھام لیا۔۔۔۔۔ ان کا سارا وجود لرز رہا
تھا اور۔۔۔۔۔ سیٹھ امان انتہائی بے بسی سے کبھی ان کی طرف دیکھ رہے تھے اور
کبھی حیرتوں میں گم بیٹھے ایزد کی طرف۔۔۔۔۔!

ناچنے والی ناچ رہی تھی اور لوگ مٹھایاں بھر بھر کر اس پر سے دولت چھا کر رہے
تھے۔



عجیب سی بے چینی۔۔۔۔۔ عجیب سی بے کلی۔۔۔۔۔ من کے اندر اتر
گئی۔۔۔۔۔ یہ کیا ہو گیا۔۔۔۔۔؟ یہ کیا ہو گیا۔۔۔۔۔؟
ویسے ہی دن تھے۔۔۔۔۔ ویسی ہی راتیں۔۔۔۔۔ وہی گھر تھا وہی گھر
کی آسائش۔۔۔۔۔!

مگر۔۔۔۔۔ اس کے علاوہ کچھ تھا جو چھن گیا تھا۔۔۔۔۔
سکون۔۔۔۔۔! اطمینان۔۔۔۔۔! خود اعتمادی۔۔۔۔۔!! خوش بختی
کامان۔۔۔۔۔ اور۔۔۔۔۔ ہمتیں اور حوصلے!!!

ان سب خزانوں سے اس کی جھولی خالی ہو گئی تھی۔۔۔۔۔ کیسے زندگی
گزارے گا۔۔۔۔۔؟ کس طرح جنے گا۔۔۔۔۔؟

کاش! اس دن عابدی صاحب آسے وہاں نہ ملے ہوتے۔۔۔۔۔ ہارے
ہوئے جواری کی طرح وہ وہاں سے اٹھ کر چلے گئے تھے اور لٹے ہوئے مسافروں کی
طرح ایزداور سیٹھ امان وہاں سے اٹھ کر آ گئے تھے۔

لوگوں نے مجھرا دیک کر، کسی کی نگاہ و زلف کے پیچ و خم اور پاؤں کی گردش میں الجھ
کر ڈوب کر، مدہوش ہو کر جیبیں خالی تھیں تو وہ بغیر کچھ دیے ہی وہاں سے ہوا
تھا۔۔۔۔۔ سب کچھ لٹا آیا تھا۔

کبھی یوں بھی ہوتا ہے۔۔۔۔۔؟ کبھی ایسے بھی انسان ٹوٹ کر بکھرا کرتے
ہیں۔۔۔۔۔ کتنے عجیب سے مقام پر وہ کھڑا ہوا تھا۔

ضمیر میں ایسا کانٹا سا چبھ گیا تھا کہ لُٹلہ بہ لُٹلہ کسک بڑھتی جا رہی تھی اور بے کل
چین نہیں لینے دے رہی تھی۔

وہ سیاہ بخت تھا۔۔۔۔۔ اپنے ہاتھ کی لکیروں کے مطابق وہ بد قسمت تھا۔
اپنی تمام تر خوش بختیوں کا اعتراف کرنے کے باوجود وہ۔۔۔۔۔ وہ

----- کیا کہے؟ ----- کیا سوچے؟ -----؟ وہ کیا

تھا۔۔۔۔۔؟ خوش نصیب یا بد قسمت۔۔۔۔۔؟

من کے اندر پیوست اس زہر میں بکے کانٹے نے اس کی سب خوش گوار سوچوں میں زہر بھر دیا۔ بہت ساری تلخ حقیقتیں اس کی نگاہوں کے سامنے پھیلنے لگیں۔ اور اسے انصاف طلب کرنے لگیں۔

گیتی خوب صورت تھی۔۔۔۔۔ گیتی معصوم تھی۔۔۔۔۔ گیتی اچھی عادات کی مالک تھی۔۔۔۔۔ گیتی ایک امیر کبیر باپ کی بیٹی تھی۔۔۔۔۔ اکلوتی بیٹی تھی۔۔۔۔۔ اس کی ہر چیز کی مالک۔۔۔۔۔ اس کا مستقبل تاب ناک تھا۔۔۔۔۔ اس کا مقدر سورج کی طرح جگمگا رہا تھا۔

اور خود وہ۔۔۔۔۔ وہ جو۔۔۔۔۔ اپنی اصلیت کا علم ہونے کے بعد وہ سوچنے پر مجبور تھا۔ وہ اس کے قابل تھا بھی۔۔۔۔۔؟ اس وقت تو وہ خوش قسمت ہی تھا مگر۔۔۔۔۔ وہ وقت بھی آسکتا تھا کہ اس کے ہاتھ کی لکیروں کی بات سچ ہو جاتی۔

پھر۔۔۔۔۔؟ پھر کیا یہ گیتی کے ساتھ بے انصافی نہ تھی کہ جانتے سمجھتے ہوئے بھی وہ ہمیشہ ہمیشہ کے لیے اس پر اپنی بدبختی مسلط کر دے۔۔۔۔۔؟

بانو اتنی اچھی خاتون تھیں۔۔۔۔۔ اتنی محبت کرنے والی مشفق ہستی۔۔۔۔۔ ایسے نرم مزاج کی مالک۔۔۔۔۔!

سیٹھ امان اتنے رحم دل اور خدا ترس انسان تھے۔۔۔۔۔ کس طرح اس بے خانماں اور بے کار کو انہوں نے گھر دیا تھا۔۔۔۔۔ ملازمت دی تھی۔

کیا وہ اپنی تیرہ بختیوں میں ان سب کو شریک کرے گا۔۔۔۔۔ یہی بدلہ ان کی نیکیوں کا نہیں ملنے والا تھا کہ ان کی اولاد کا مستقبل تیرہ و تار ہو۔

گیتی اس کی شریک حیات بننے والی تھی۔۔۔۔۔ اس کی زندگی کی خوشیاں

بھی اب اس کے ساتھ وابستہ ہو جانا تھیں۔۔۔۔۔ اور یوں خوشیوں سے خالی

اپنی زندگی لے کر اس نے اسے کیا دینا تھا۔۔۔۔۔؟

کچھ بھی تو نہیں۔۔۔۔۔ کچھ بھی تو نہیں۔۔۔۔۔

اور اولاد کی خوشی سے خوشی ملتی ہے اور دکھ سے دکھ۔۔۔۔۔!

بانو اور سیٹھ امان کے احسانوں کا تقاضا یہی تھی کہ وہ ان کی زندگیوں سے نکل

جائے۔ گیتی سے اسے محبت تھی۔۔۔۔۔ شدید محبت۔۔۔۔۔ اور اس کی

محبت اس سے یہی تقاضہ کر رہی تھی کہ وہ اپنی بدبختی اس پر ہمیشہ کے لیے مسلط کرنے

کی بجائے اس کی پر مسرت زندگی کی خاطر خود ہی اسے آزاد کر دے

گیت۔۔۔۔۔ اس کی اپنی گیت۔۔۔۔۔! وہ اس کے جسم میں روح

کی حیثیت اختیار کر چکی تھی۔۔۔۔۔ اس کے بغیر اسے اپنا وجود بے جان اور

زندگی ختم ہوتی محسوس ہوتی تھی مگر۔۔۔۔۔

ہاتھوں پر بدبختی کی لکیریں لے کر وہ اپنی زندگی کو اس روح سے حرارت نہیں بخش

سکتا تھا۔۔۔۔۔ کہ یہ بے انصافی تھی ظلم تھا۔۔۔۔۔ زیادتی

تھی۔۔۔۔۔

انصاف کا ترازو ایزد نے خود ہی ہاتھ میں تھام لیا۔ پورے پندرہ دن سوچنے کے

بعد آخر اس نے یہی فیصلہ کیا کہ اپنی سیاہ بختیوں کو لے کر خود ہی اسے ان سب کی

زندگیوں سے نکل جانا چاہیے تھا کہ سب کی بہتری اسی میں تھی۔ اور خود اس کا اپنا ضمیر

تبھی مطمئن ہوتا تھا۔

کس مشکل سے اس نے خود کو یہ فیصلہ کرنے پر تیار کیا تھا۔۔۔۔۔ اس کا

اندازہ خود اسے ہی تھا۔۔۔۔۔ اور کس طرح اس نے یہ پچھلے پندرہ دن

گزارے تھے۔۔۔۔۔ یہ بھی کچھ وہی جانتا تھا۔

ہریک سے کٹ کر۔۔۔۔۔ ہریک سے علیحدہ ہو کر۔۔۔۔۔ ہریک

والدین کی اکلوتی اولاد تھی۔۔۔۔۔ اکلوتی خوشی!

سیٹھ امان اور بانو جو کچھ بھی کرتے کم تھا۔

دونوں خاندانوں میں یہ رواج نہ تھا کہ لڑکا خود اپنے ہاتھ سے لڑکی کو انگوٹھی پہنائے۔ یہ کام دونوں طرف سے دوسرے ہی لوگ کرتے تھے۔ لڑکی کو لڑکے والوں کے ہاں لگی کوئی بزرگ خاتون پہنادیتی تھی۔ اور لڑکے کو لڑکی کے ہاں کا کوئی بزرگ مرد۔

مگر۔۔۔۔۔ ایزد کا دل چاہتا تھا وہ اپنی گیت کو اپنے ہاتھ سے انگوٹھی پہنائے۔۔۔۔۔ تب اس نے سحر کو سکھا دیا۔۔۔۔۔ پھر کیسے سحر نے ممی، ڈیڈی سے لڑائی کر کے بانو اور سیٹھ امان کی منتیں کر کر کے انہیں اس پر رضامند کیا کہ لڑکا خود لڑکی کو انگوٹھی پہنائے گا۔

کتنی مددگار بہن تھی وہ اس کی۔۔۔۔۔! ذرا سی اس کی خواہش پوری کرنے کی خاطر کیا کچھ کر گزری تھی۔ ایسی اچھی بہن اسے کوئی اور مل سکتی تھی۔۔۔۔۔؟ کبھی نہیں۔۔۔۔۔ دنیا کے کسی کو نے پر نہیں۔۔۔۔۔!

پھر۔۔۔۔۔ پھر اس نے خود گیتی کو انگوٹھی پہنائی تھی۔۔۔۔۔ انگوٹھی خود پہنانے کا تو اس کا بہانہ تھا صرف دلہن بنی گیتی کو دیکھنے کا۔

وہ وہی سنہری غرارہ سوٹ پہنے تھی جو مئی نے بڑے ارمانوں سے اپنی بہو کے لیے تیار کرایا تھا۔ مگر۔۔۔۔۔ اس وقت وہ اس کی صورت نہیں دیکھ سکا تھا۔۔۔۔۔ وہ گھونگھٹ نکالے تھی۔

دوپٹے کے اندر چھپے ہوئے اس کے حنائی ہاتھ کومئی نے ہی نکال کر اس کے ہاتھ میں دے دیا تھا۔ وہ لرزتا کانپتا مر مر میں ہاتھ!

مہندی کے خوبصورت رنگ کے بیل بوٹوں نے اسے کتنا خوبصورت بنا دیا تھا اور کیسی جان بخش اس کی ٹھنڈک تھی۔

کتنی ہی دیر وہ اس ٹھنڈے ٹھنڈے ہاتھ کو ہاتھ میں لیے رہا۔ بہت ڈھیر ساری لڑکیاں مکھیوں کی طرح ان پر گرمی پڑ رہی تھیں۔

کوئی کسی انگلی کی طرف اشارہ کر رہی تھی کہ اس میں انگوٹھی پہناؤ اور کوئی کسی دوسری انگلی کی طرف۔۔۔۔۔ وہ نا تجربہ کار تھا۔۔۔۔۔! اسے خود کو معلوم ہی نہیں تھا کہ کس انگلی میں پہنانی جاتی ہے۔

کتنا اچھا ہوتا پہلے ہی می سے پوچھ لیتا۔۔۔۔۔ پھر۔۔۔۔۔ درمیانی میں پہناتا تو کوئی بول پڑتی۔ اونہوں اس میں۔۔۔۔۔ وہ چھوڑ کر ساتھ والی تھام لیتا۔ کسی اور طرف سے آواز آ جاتی۔ نہیں نہیں۔۔۔۔۔ اس میں۔۔۔۔۔

وہ ڈر کر جلدی سے اسے چھوڑ کر تیسری تھام لیتا کہیں غلط میں نہ پہنا دے۔۔۔۔۔ مبادا بد شگون ہو جائے۔۔۔۔۔!

یوں کتنی ہی دیر اس کو تنگ کیا جاتا رہا۔۔۔۔۔ جانے کونسی لڑکیاں تھیں۔۔۔۔۔ سچی، سنواری، مسکراتیں اچھی لگ رہی تھیں۔ گیتی کی رشتہ دار ہی ہوں گی۔۔۔۔۔ کیونکہ تب ہی ان میں سے ایک بولی تھی۔

ارے دولہا بھائی تو بیچارے بڑے بھولے ہیں۔۔۔۔۔ یوں کافی دیر جب وہ تنگ کیا جا چکا تو پھر می کی رہنمائی پر اس نے اپنی گیت کو انگوٹھی پہنا دی۔۔۔۔۔ مبارک باد اور تالیوں کی آواز بہت بلند تھی۔

موقع کو غنیمت جانتے ہوئے ایزد نے گیتی کا ہاتھ چھوڑنے سے پہلے زور سے دبا دیا۔ اسقدر گھبرائی ہوئی کیوں ہو؟ تمہیں کھانے تو نہیں لگا تھا صرف انگوٹھی ہی پہنانی ہے۔ اس شور میں اس کی بڑبڑاہٹ صرف گیتی نے ہی سنی۔ اور اسے ہی اس نے سنائی بھی تھی۔ جواب میں وہ کسمسا کر رہ گئی۔

پھر جب اس کی باری آئی تو اسے کسی نے تنگ نہیں کیا۔۔۔۔۔ حالانکہ اس

وقت اس کا جی بہت چاہا تھا کہ اب گیتی کو بھی ستایا جائے کہ اتنا وقت وہ اس کے پاس اس کے ہاتھوں میں ہاتھ دیے گزار دے۔

کیسی عجیب قسم کی برقی رو اس کے سارے جسم میں دوڑاٹھی تھی جب اس نے اپنے نرم نرم کپکپاتے ہاتھوں میں اس کا ہاتھ تھاما تھا۔

اس لمحے ایزد نے بڑی کوشش کی تھی کہ دلہن بنی گیتی کے رخ تاباں کی ایک ہی جھلک اسے دکھائی دے جائے مگر کیا مجال جو اس نے ذرا سا بھی گھونگھٹ سر کرنے دیا ہو۔۔۔۔۔ گھونگھٹ میں چہرہ چھپاتے اندھوں کی طرح ٹٹول ٹٹول کر ہی اس نے انگوٹھی پہنا دی تھی۔

بڑی مایوسی ہوئی تھی اس کو۔۔۔۔۔ سحر کو سکھایا۔۔۔۔۔ دونوں خاندانوں کے رواج سے ہٹ کر کیا مگر فائدہ کچھ بھی نہ ہوا۔

سب مہمان چلے گئے۔۔۔۔۔ گیتی کو اس کے کمرے میں پہنچا دیا گیا۔۔۔۔۔ حافظ متین کے گھر والے بھی رخصت ہو گئے۔ صرف ایک سحر تھی جو وہیں رہ پڑی تھی۔۔۔۔۔ اپنے آپ ہی۔۔۔۔۔ یا شاید گیتی نے کہا تھا۔ سب چلے گئے تو وہ اسی کے کمرے کی طرف جا رہی تھی کہ راستے میں ایزد نے اسے روک لیا۔

کیا بات ہے۔۔۔۔۔؟ وہ بڑے بارعب انداز میں بولی۔

ایزد نے مسکراتے ہوئے سحر کے آگے ہاتھ جوڑ دیے۔۔۔۔۔ میری اچھی

بہن۔۔۔۔۔!

اب کیا ہو گیا۔۔۔۔۔؟

بس ایک جھلک دکھا دو۔۔۔۔۔ وہ ماتحتی لہجے میں بولا

کس کی۔۔۔۔۔؟ سحر شرارت سے انجان بن گئی

دیکھو سحر! تم میری اچھی بہن نہیں ہو گیا۔۔۔۔۔؟ اس نے پھر خوشامد کی

بڑی جلدی وہ موم ہو جاتی تھی مگر غیر مشروط کبھی نہیں۔۔۔۔۔

اچھا پہلے ایک فلم کا وعدہ۔۔۔۔۔!

ایک نہیں۔۔۔۔۔ دو۔۔۔۔۔ تین۔۔۔۔۔ چار۔۔۔۔۔ وہ

بے اختیار ہو کر بول پڑا تھا۔

تو بتو بے۔۔۔۔۔! ایسی بے صبری؟

تب وہ بڑا خفیف سا ہو کر سر کو کھجانے لگا تھا۔

اچھا جائے پھر جلدی سے۔۔۔۔۔ اتفاق سے میدان خالی ہے اس وقت

کہاں۔۔۔۔۔؟

گیتی کے کمرے میں۔۔۔۔۔

نہیں نہیں۔۔۔۔۔

نہیں کیوں۔۔۔۔۔؟

سحر نے اسے اندر دھکیل دیا۔

میں خیال رکھوں گی۔۔۔۔۔ مگر جلدی سے باہر آ جائے گا صرف ایک جھلک

ہی دیکھ کر شرارت سے وہ بولی۔

بات بالکل کوئی نہیں کرنی۔۔۔۔۔ فلم کا وعدہ صرف ایک جھلک دیکھنے کا ہے

وہ جھجکتے ہوئے اندر چلا گیا۔۔۔۔۔ پہلی بار وہ گیتی کے کمرے میں گیا

تھا۔۔۔۔۔

وہ مسہری پر بیٹھی جانے کیا سوچ رہی تھی۔۔۔۔۔ ابھی تک لباس تبدیل نہیں

کیا تھا۔۔۔۔۔ زیورات بھی اسی طرح پہنے تھی۔۔۔۔۔

ایزد کے قدموں کی آہٹ پر اس نے نگاہیں اٹھائیں۔۔۔۔۔ نجانے وہ کیا

سمجھتی تھی مگر سامنے ایزد کو پایا تو گھبرا کر دونوں گھٹنوں میں چہرہ چھپالیا۔

سحر سے اس نے ایک جھلک کی اجازت لی تھی۔۔۔۔۔ وہ تو دیکھ

لی۔۔۔۔۔ مگر۔۔۔۔۔ اس جہان سوز حسن کی ایک جھلک نے دید کی تشنگی کو
کچھ اور بڑھا دیا۔۔۔۔۔ اب آہی گیا ہوں تو دل کی اس خواہش کو پوری طرح
کیوں نہ پوری کروں۔

ہولے ہولے قدم اٹھاتا اس کے قریب بڑھا چلا گیا۔۔۔۔۔ گیت! ذرا
فاصلے سے اس نے دبے دبے لہجے میں اسے پکارا۔۔۔۔۔

مگر گیت بیگم سن کر بھی بہری بنی رہی۔۔۔۔۔

گیت۔۔۔۔۔ اس نے پھر اسی انداز میں آواز دی

وہ تب بھی چہرہ چھپائے بیٹھی رہی

سنو تو۔۔۔۔۔

مگر یہاں لب پر لاکھ لاکھ سخن اور وہاں جواب میں صرف ایک
خامتی۔۔۔۔۔!

جھنجھلا کر اس کے قریب چلا گیا۔۔۔۔۔ سر کو ہولے سے تھپتھپایا
ہلایا جلایا۔۔۔۔۔

گیت۔۔۔۔۔!

گیتی نے اور بھی چہرہ گھٹنوں میں گھسیڑ لیا۔۔۔۔۔ تب اس پر بہت زیادہ
جھنجھلاہٹ سوار ہو گئی اتنی بے تابیوں سے، اتنی مشکلیں پاٹ کر وہ اس کے پاس آیا
تھا اور وہ تھی کہ اس کے جذبے کی قدر ہی نہیں کر رہی تھی۔

یکدم اس کا سر دونوں ہاتھوں میں تھاما اور زبردستی کھینچ کر چہرے کو گھٹنوں میں
سے باہر نکال لیا۔

کیسی عجیب سی ہٹ دھرمی ہے۔۔۔۔۔ تمہارا منگلیتر ہوں کوئی غیر نہیں
ہوں۔ پھر شرارت سے مسکرایا

جب غیر تھا تب کیسے بڑھ بڑھ کر ملا کرتی تھیں۔۔۔۔۔

ایز دکا یہ فقرہ کام کر گیا

کب۔۔۔۔۔؟ یکدم اس کی آنکھوں میں آنکھیں ڈال کر گیتی بول اٹھی

اور۔۔۔۔۔ اس کی کب کا جواب دینے کا کسے ہوش رہا تھا۔۔۔۔۔

اس خوبصورت لباس، جگمگ کرتے زیورات، شوخ شوخ میک اپ نے اس کے حسن میں کچھ ایسی بجلیاں چکا چوند اور مقناطیسیت بھر دی تھی کہ آنکھیں بھی چندھیائی جارہی تھیں مگر نگاہ ہٹانے کو بھی جی نہیں چاہ رہا تھا۔

دونوں ہاتھوں میں اس کا چہرہ لیے وہ محمود ساکتی ہی دیر اسے وارفتہ نگاہوں سے گھورتا رہا۔۔۔۔۔

اس کی ان گہری گہری نگاہوں سے شرما کر گیتی نے آنکھیں میچ لیں۔۔۔۔۔ پپوٹوں پر لگی۔۔۔۔۔ افشاں چمک اٹھی۔۔۔۔۔ وہ اور بھی حسین ہو گئی۔

جانے کیا ہو گیا تھا اس وقت ایز دکو۔۔۔۔۔ کیسا سحر پھونک دیا تھا اس پر گیتی کے تابندہ حسن نے۔۔۔۔۔ خود پر اختیار ہی نہ رہا۔۔۔۔۔ بے خود ہو کر جھکا اور بے اختیار اس کے بند پپوٹوں پر جذبات کی شدت سے لرزتے ہونٹ رکھ دیے۔

کھوں، کھوں، کھوں ہمیشہ کی طرح دور سے ہی کھانسی کا الارم بجاتی سحر چلی آرہی تھی۔ ایز دک کی مدہوشی ہوش میں آ گئی۔۔۔۔۔ جلدی سے گیتی کا چہرہ چھوڑ کر پیچھے ہٹ گیا۔

جب تک سحر اندر پہنچتی گیتی کا چہرہ پھر گھٹنوں میں گھس چکا تھا۔

اتنی دیر کیوں لگا دی۔۔۔۔۔؟ آتے ہی اس نے ایزد سے جواب طلبی کی

یہ اپنی شکل ہی نہیں رکھا رہی تھی۔۔۔۔۔

ایزد اپنے اوسان بحال کرتے ہوئے مسکرایا

جھوٹ۔۔۔۔۔؟

نہیں سچ۔۔۔۔۔!

آئیے میں دکھاؤں۔۔۔۔۔

سحر گیتی سے زبردستی کرنے کے ارادے سے آگے بڑھی۔

نہیں رہنے دو۔۔۔۔۔ ایزد کو اس پر ترس آگیا۔۔۔۔۔ وہ پہلے ہی

اسے کافی تنگ کر چکا تھا۔ کیوں۔۔۔۔۔؟

اس لیے کہ تم نے جو کرنا تھا وہ تو کر چکیں۔۔۔۔۔ اب شکل دیکھنے کا فائدہ

۔۔۔۔۔؟

کیا مطلب۔۔۔۔۔؟

اتنے خوب صورت لڑکے کو گھیر گھار کر اپنی ایسی احمق سی سہیلی کا رشتہ تو کر

لیا۔۔۔۔۔ ارے ہے۔۔۔۔۔ بڑے خوب صورت ہیں

جناب۔۔۔۔۔ کون کہتا ہے۔۔۔۔۔

میرے سسرال والوں کا خیال ہے، سبھی کھسر پھسر کر رہی تھیں کہ لڑکا خوب

صورت ہے۔۔۔۔۔ لڑکا سمارٹ ہے۔۔۔۔۔ لڑکا ہینڈسم ہے

اور لڑکا آفت کا پر کالہ ہے۔۔۔۔۔ یہ نہیں سن سکے تھے۔۔۔۔۔؟

سحر نے چڑ کر اس کی نقل اتاری

خالہ جان ادھر آ رہی ہیں۔۔۔۔۔ بھاگیے یہاں سے۔۔۔۔۔

ارے سچ۔۔۔۔۔؟ وہ گھبرا گیا

تو اور نہیں کیا۔۔۔۔۔ انہوں نے بھی اپنی بیٹی کو دلہن بنے نہیں دیکھا تھا۔ سحر

بڑی سنجیدہ تھی۔ ایزد کی سچ مچ سٹی گم ہو گئی۔۔۔۔۔ گھبرا کر دروازے کی طرف

لپکا۔

ادھر سے نہیں۔۔۔۔۔ سحر نے پیچھے سے اسے تھام لیا

ادھر اس کھڑکی سے گود کراپنے گھر کی طرف سدھارینے
لیکن

لیکن ویکن کچھ نہیں۔۔۔۔۔ بس سر پاؤں رکھینے

سحر اسے گھسیٹ کر کھڑکی کے پاس لے گئی اور وہ سحر کی ہدایت کے مطابق باہر
لان میں گود گیا۔۔۔۔۔

دیکھ لے گیتی! میں تیرے ان کا کتنا خیال رکھتی ہوں۔۔۔۔۔

جاتے جاتے ایزد کے کان میں آواز پڑی۔۔۔۔۔ قدم وہیں رک گئیں

خالہ جان کوئی نہیں آرہی تھیں۔۔۔۔۔ میں نے تو صرف بھائی جان کو بچ

کھڑکی والا راستہ دکھایا ہے۔۔۔۔۔

کیا مطلب۔۔۔۔۔؟ گیتی نے معصومیت سے پوچھا تھا۔

اب تمہارا پردہ رہے گا نا بھائی جان سے۔۔۔۔۔ مگر میں جانتی ہوں کہ انہیں

تم سے بے حد پیار ہے۔ ایک دن بھی دکھائی نہ دو گی تو تڑپ انھیں

گے۔۔۔۔۔ تب چپکے سے اس کھڑکی میں آ کر تم سے مل لیا کریں

گے۔۔۔۔۔

شریر۔۔۔۔۔!

گیتی نے تو جھینپ کر اسے یہ پیار بھرا خطاب دیا تھا مگر خود اس کا دل اس وقت

سحر کو بے اختیار دعائیں دے اٹھا تھا۔ کہ کتنا سے اس کا خیال تھا۔۔۔۔۔ اتنا

کسی بہن کو بھائی کا ہوگا۔ ایسی ہی اور کئی خوش گواری گھڑیاں اس کی نگاہوں میں

گھومتی رہی تھیں۔

کیا ان سب محبت کرنے والوں کو وہ چھوڑ سکتا تھا۔۔۔۔۔ جنہوں نے اپنے

اتنے پیارے جذبوں سے اسے نوازا تھا۔۔۔۔۔ مگر۔۔۔۔۔

مگر سب کی بہتری کی خاطر اسے وہاں سے چلا ہی جانا چاہیے تھا کہ اس کی بدبختی

اس کے سبھی پیاروں کے لیے تباہی لاسکتی تھی۔

اپنا ہی کیا ہوا یہ فیصلہ بہت سخت بھی تھا۔۔۔۔۔ بہت تکلیف دہ بھی تھا۔۔۔۔۔ جان لیوا بھی تھا۔۔۔۔۔ مگر۔۔۔۔۔ وہ مجبور تھا۔

اس کے علاوہ اور کوئی بھی راستہ اسے سو جھانی نہ دے رہا تھا۔

پندرہ روز کی سوچوں کے بعد آخر اس نے اپنا فیصلہ سیٹھ صاحب تک پہنچا دیا۔۔۔۔۔ کہ وہ کسی اور مینجر کا بندوبست کر لیں وہ نوکری چھوڑ رہا تھا۔۔۔۔۔ کیونکہ وہ نہیں چاہتا تھا کہ اس کی سیاہ بختی کسی اور کے تابناک مقدر کو تاریک بنا دے۔

اس کے فیصلے کے خلاف سیٹھ امان نے بھی تو زبان نہیں کھولی۔۔۔۔۔ وہی عابدی صاحب کی پیشن گوئی کی تردید کر کے کچھ اسے تسلی دلا سہ دے دیتے۔۔۔۔۔ وہ بزرگ تھے۔۔۔۔۔ ایزد کو ان پر بڑا مان تھا۔۔۔۔۔ کچھ وہی کہتے۔۔۔۔۔ وہ تو خاموش ہی رہے۔

نوکری چھوڑنے سے پہلے مل کے متعلق سارے حالات و کوائف سے وہ انہیں مطلع کرتا رہا۔۔۔۔۔ سب کچھ لینا دینا سمجھاتا رہا۔۔۔۔۔ کہاں کتنا مال گیا تھا۔۔۔۔۔ کہاں کتنا جانے والا تھا۔۔۔۔۔ وصولی کہاں سے ہو چکی تھی اور جہاں سے نہیں ہونی تھی کس طرح سے ہو سکتی تھی۔ اس کے علاوہ کامیابی سے مل چلانے کے گراؤ اور اسرار و رموز۔۔۔۔۔

سیٹھ صاحب سنتے رہے۔ سمجھتے رہے۔ جیسے ایزد نے جو فیصلہ کیا تھا وہ انہیں قبول تھا۔۔۔۔۔ اور نہ صرف قبول بلکہ خود وہ بھی یہی چاہتے تھے۔

ایزدان کے اس رویے سے مزید دکھی ہو گیا۔۔۔۔۔ کیا دنیا میں کوئی بھی مخلص نہ تھا۔۔۔۔۔؟ انسان کو ایک انسان کے ناطے سے کوئی بھی نہیں ملتا تھا۔ شاید گیتی سننے تو اس کا بھی ایسا ہی طرز عمل ہو۔۔۔۔۔ کتنے دکھ کی بات تھی!!

اس کی خوش بختی میں سب شامل تھے اور اب ----- اور
اب ----- زخموں سے جیسے خون چھلک پڑا۔-----

سیٹھ صاحب کو مل کے سب حساب کتاب دینے کے بعد اس نے حافظ متین اور
عمی کے متعلق سوچا۔ انہوں نے اسے بیٹا بنایا تھا۔ اپنے بڑھاپے کا سہارا اور اپنی
بیٹیوں کے ناموس کا محافظ۔-----

مگر اس کی بد بختی اب اسے ان سے بھی دور رہنے پر مجبور کر رہی تھی۔-----
سیٹھ امان کی ملازمت کے دوران اس نے ایک کثیر رقم بینک میں جمع کر لی تھی۔ کھانا
پینا ان کے ہاں تھا۔ اس کے علاوہ خود اسے کوئی بری علت نہ تھی جس میں فضول
خرچی ہوتی۔

اپنے چند دن کے خرچ اخراجات کے لیے تھوڑی سی رقم رکھ کر باقی اس نے حافظ
متین کے اکاؤنٹ میں جمع کرادی کہ جاتے جاتے وہ اپنی بہنوں کو اور کچھ بھی نہ
دے سکتا تھا ان کی شادیوں کے لیے بھائی کی طرف سے پیار و خلوص بھرا حقیر سا
تحفہ۔-----!!

اور باقی۔----- اس کے پاس چند خوش گوار یادیں اور بہت ڈھیر سارے
آنسو تھے جو وہ یہاں سے لے چلا تھا۔----- اس کی زخمی اور بے مصرو نامراد
زندگی کا انمول سرمایہ۔-----!!!



سیٹھ امان کروٹوں پر کروٹیں بدل رہے تھے۔۔۔۔۔ مگر نیند کا کوسوں پتہ
نہیں تھا۔۔۔۔۔ بانو کی عشاء کی نماز اور طویل و ظیفے سے فارغ بھی ہو گئیں۔
کیا بات ہے۔۔۔۔۔؟ آپ ابھی تک جاگ رہے ہیں۔۔۔۔۔؟
پتہ نہیں کیوں۔۔۔۔۔ نیند ہی نہیں آرہی۔۔۔۔۔
بستر کی سلوٹیں نکال کر دراز ہوتے ہوئے بانو پھر ان سے مخاطب ہوئیں
کہیں کوئی مل وغیرہ کی پریشانی تو نہیں۔۔۔۔۔؟
نہیں تو۔۔۔۔۔

پھر۔۔۔۔۔؟
کہا جو کہ کچھ نہیں۔۔۔۔۔ اب ان کے لہجے میں قدرے تلخی تھی۔
بہت دن ہوئے ایزد بھی دکھائی نہیں دیا۔۔۔۔۔ اس لیے پوچھنے کا گناہ کر
بیٹھی ہوں ان کی تلخی نے بانو کا لہجہ بھی بدل دیا۔ سیٹھ امان نے بانو کی بات کا کوئی
جواب دیے بغیر پرلی طرف کروٹ لے لی۔

وہ آج کل کہاں ہوتا ہے؟ ان کے لہجے کی کڑواہٹ اور بانو کی طرف سے پہلو
پھیر لینے کے باوجود وہ ان سے دوبارہ ہم کلام ہوئیں۔۔۔۔۔ کہ ایزد کے لیے
مترود تھیں۔

ہونا کہاں ہے۔۔۔۔۔؟ جہاں پہلے ہوتا تھا اب بھی وہیں ہوتا ہے
۔۔۔۔۔
پہلے تو گھر میں ہی ہوتا تھا۔۔۔۔۔ اب رفتے سے معلوم ہوا ہے کئی دن سے
نہ اس نے ناشتہ کیا ہے نہ کسی وقت کا کھانا کھایا ہے۔۔۔۔۔ خیر تو ہے
۔۔۔۔۔؟

خیر ہی ہے۔۔۔۔۔ چپ کر کے سو جاؤ۔۔۔۔۔ مجھے نیند آرہی

جائے کیا ہو گیا ہے۔۔۔۔۔ ان کے مزاج کی تلخی تو بڑھتی ہی جا رہی

بہت آہستہ سے بڑبڑا کر جوابی غصے کا اظہار کرتے ہوئے انہوں نے بھی ان کی طرف سے رخ پھیر کر روٹ کے لی۔

سیٹ صاحب نے بیوی کی بڑبڑاہٹ سنی مگر اس وقت وہ خاموشی اور سکون چاہتے تھے۔۔۔۔۔

چند دنوں سے وہ کتنے بے چین تھے یہ تو کچھ وہی جانتے تھے۔۔۔۔۔ کیا انجانا سا یہ روگ لگ گیا تھا۔۔۔۔۔ اچھے بھلے پر سکون دن گزر رہے تھے۔۔۔۔۔ مگر یہ عابدی صاحب کی ملاقات! ان کے لیے کتنی بڑی پریشانی بن گئی تھی۔

گوانہیں بھی اب ان ہاتھ کی لکیروں پر اعتبار نہیں رہا تھا لیکن پھر بھی ایک کانٹا سا سینے میں اتر گیا تھا جو کسی بھی طرح نظر انداز نہیں کیا جا رہا تھا۔

ایزد کے ہاتھ پر بد بختی کی لکیں تھیں۔۔۔۔۔ وہ بد قسمت تھا۔۔۔۔۔ بار بار ذہن میں یہی فقرہ گونجے جا رہا تھا۔۔۔۔۔ بے شک

اب تک اس کی کوئی بد قسمتی ظاہر نہیں ہوئی تھی مگر کسی بھی وقت۔۔۔۔۔ اور آج۔۔۔۔۔ زندگی میں پہلی بار وہ اپنے اس اعتبار کو کوس رہے

تھے۔۔۔۔۔ کہ یہی یقین انہیں آج اس حال تک پہنچانے کا محرک ہوا تھا۔

کاش! لکیروں کا یہ علم دنیا میں کسی کو نہ ہوتا۔۔۔۔۔ کتنا پریشان کر دیا تھا آج اس نے انہیں ہمیشہ خوش قسمتیوں کی فال نکالنے والے سیٹھ امان آج اس پیش گوئی سے کتنے دکھی ہو گئے تھے۔ کیا کریں۔۔۔۔۔؟ کس طرح اس پریشانی کو رفع

کریں۔۔۔۔۔؟ سوچوں نے پاگل کیا ہوا تھا۔۔۔۔۔

ایزد کے ہاتھ پر بد قسمتی کی لکیریں موجود تھیں۔۔۔۔۔ زندگی کے کسی حصے
میں بھی بد بختیاں، اس پر سایہ کر سکتی تھیں۔۔۔۔۔ پھر۔۔۔۔۔ پھر ان کی
گیتی۔۔۔۔۔ ان کی اکلوتی اولاد۔۔۔۔۔ ان کی مل۔۔۔۔۔ ان کی
دولت! یہ ان سے کیا ہو گیا۔۔۔۔۔؟ وہ کیا کر بیٹھے۔۔۔۔۔؟

کاش! وہ اس دن کینے میں بھی نہ گئے ہوتے۔۔۔۔۔ انہوں نے وہ سب
کچھ سنا ہی نہ ہوتا۔۔۔۔۔ انہوں نے یہ سب کچھ کیا ہی نہ ہوتا۔

زندگی کے کس خطرناک موڑ پر لکیروں کے اس پھیر نے انہیں لاکھڑا کیا
تھا۔۔۔۔۔ اب تو انہوں نے ایزد کے ساتھ گیتی کی نسبت بھی طے کر دی
تھی۔۔۔۔۔ سینکڑوں لوگوں کے سامنے۔۔۔۔۔!

اس کی بد بختیوں کو خود مضبوطی سے اپنے سینے کے ساتھ لگایا تھا۔۔۔۔۔ گیتی
نہیں مانتی تھی مگر انہوں نے کیا کیا کچھ نہ کیا تھا۔۔۔۔۔ اوہ! یہ ان سے کیا ہو
گیا۔

پچھتاوے۔۔۔۔۔! پچھتاوے۔۔۔۔۔!! پچھتاوے۔۔۔۔۔
!!! کس طرح اپنی نلٹیوں کا ازالہ کریں۔۔۔۔۔ کوئی حل ہی نہیں سوچ رہا تھا

اس کا۔۔۔۔۔
بانو سے بھی ذکر نہیں کر سکتے تھے کہ اپنے پاؤں پر یہ کلباڑی مارنے کے صرف وہ
خود ہی ذمہ دار تھے۔ اس میں اور کسی کا کوئی قصور نہ تھا۔۔۔۔۔ بانو کو بھی وہ خود
ہی اس رشتے پر مجبور کرتے رہے تھے۔ اب کس زبان سے اپنی تردید کرتے۔

کیسی بے بسی تھی۔۔۔۔۔! کیسی پریشانی تھی۔۔۔۔۔!! سوچ سوچ کر
پریشان ہو رہے تھے اور پریشان ہو ہو کر سوچ رہے تھے۔۔۔۔۔ کہ
۔۔۔۔۔ کہ ایزد نے خود ہی ان کی پریشانیوں کا حل تباہ دیا۔

وہ سب کچھ چھوڑ چھاڑ کر وہاں سے جا رہا تھا۔۔۔۔۔ ہمیشہ ہمیشہ کے

لیے۔۔۔۔۔ ملازمت کے علاوہ گیتی سے نسبت توڑ دینے کا بھی اس نے خود ہی خیال ظاہر کر دیا تھا۔

بڑی عقل والا لڑکا تھا۔۔۔۔۔ بڑا سمجھدرا تھا۔۔۔۔۔ خود ہی ان کی نازک پوزین کا احساس کر لیا تھا۔ اور۔۔۔۔۔ اب سیٹھ صاحب کے ساتھ طے شدہ پروگرام کے مطابق آج رات اس نے چپکے سے وہاں سے رخصت ہو جانا تھا بالکل چوروں کی طرح۔۔۔۔۔ کہ دن کو کوئی دیکھ کر جرح کر سکتا تھا۔۔۔۔۔ پوچھ سکتا تھا۔۔۔۔۔ روک سکتا تھا

اور اسے رکنا نہیں چاہیے تھا۔ اس کا چلے جانا ہی بہتر تھا۔۔۔۔۔ لیکن لیکن یہ انہیں کیا ہو رہا تھا۔۔۔۔۔؟ کسی کل چین کیوں نہیں آ رہا تھا۔۔۔۔۔؟ وہ اس قدر بے سکون اور بے قرار کیوں تھے۔۔۔۔۔؟ ان کا موڈ اس قدر بگڑا ہوا کیوں تھا۔۔۔۔۔؟ وہ بغیر کسی وجہ کے بچاری بے زبان بانو سے کیوں تلخ ہو رہے تھے۔۔۔۔۔؟؟

ان کی سمجھ میں کچھ نہیں آ رہا تھا۔۔۔۔۔ سگریٹ سلگانے کے بہانے انہوں نے لائٹر جلا کر کلانی کی گھڑی پر وقت دیکھا۔۔۔۔۔ ساڑھے بارہ بجے تھے۔۔۔۔۔ سو ایک کی گاڑی سے اس نے جانا تھا۔۔۔۔۔ وہ اب اس شہر میں بھی رہنا نہیں چاہتا تھا۔۔۔۔۔ بے قراری سے اٹھ کر بیٹھ گئے بانو شدید سوچلی تھیں۔۔۔۔۔ گہرے گہرے سانسوں کی آواز آرہی تھی۔۔۔۔۔ بغیر کوئی آواز پیدا کیے وہ بڑی احتیاط سے اٹھے۔۔۔۔۔ اوننی گاؤن پہنا۔۔۔۔۔ پاؤں میں سلیپراڈ سے اور پھر ہولے ہولے دبے دبے قدم اٹھاتے خواب گاہ سے باہر نکل آئے۔

بہت سارا وقت، بہت سارے لمحات انہوں نے اس کے ساتھ گزارے تھے۔ اس نے ان کی بڑی خدمت کی تھی۔ ان کی نقصان میں جاتی مل کو سہارا دیا تھا۔ مقدر



اس خوبصورت رات اور اتنی حسین ساعتوں کے بعد یہ فضا کیسی سوگوارسی خاموشی

رچ بس گئی تھی۔۔۔۔۔

گیتی کونیند نہیں آ رہی تھی اور وہ سوچوں میں کھوئی انگلی میں پہنی انگوٹھی سے کھیل
رہی تھی۔۔۔۔۔ ایزد کی انگوٹھی۔۔۔۔۔! اس کی محبت کی

نشانی۔۔۔۔۔!!

جو خود اس نے اپنے ہاتھ سے اپنے پہنائی تھی۔۔۔۔۔ ان کے ہاں یہ رسم
نہیں تھی مگر سحر کی وساطت سے ضد کر کے بھی اس نے یہ رسم چلائی تھی۔۔۔۔۔

کہ اسے اس سے محبت تھی۔۔۔۔۔ بے پناہ محبت!!

جو اس کے ہر ہر انداز سے ظاہر ہوتی۔۔۔۔۔ گیت۔۔۔۔۔! گیتی کچھ
سوچ کر مسکرائی۔۔۔۔۔! اس کے ہونٹوں سے نکلا ہوا یہ لفظ۔۔۔۔۔!

معنی ہی اس کے بدل گئے تھے۔ کس قدر محبت بھرے انداز میں وہ اسے گیت کہہ کر
پکارتا تھا۔۔۔۔۔ اس سے زیادہ حسین لفظ کسی ڈکشنری میں اور کوئی نہ ہو

گا۔۔۔۔۔ کہ اس نے اس کی حیات میں بڑے خوبصورت سے نغمے بکھیر دیئے
تھے اور وہ سنور گئی تھی۔۔۔۔۔ نکھر گئی تھی اور بے حد دلکش ہو گئی تھی۔

اس کی نگاہیں پھر انگوٹھی پر جم گئیں۔۔۔۔۔ درمیان میں جڑا خوبصورت
سفید ہیرا جگمگا رہا تھا۔۔۔۔۔ اس کی آرزوؤں اور امنگوں کی

طرح۔۔۔۔۔!

انگوٹھی کو دیکھتے دیکھتے اپنے ہی ہاتھ کی انگلیوں پر اس کی نظر جانی۔۔۔۔۔
ان انگلیوں پر، اس انگوٹھی پر اس کے ہاتھوں کا لمس تھا۔۔۔۔۔ اس عزیز ترین،

محبوب ترین، سستی کے ہاتھوں کا لمس۔۔۔۔۔!

اس نے چپکے سے انگوٹھی کو ہونٹوں سے لگایا۔۔۔۔۔ پھر بڑی وارفتگی سے

رخساروں کو چھونے لگیں۔۔۔۔۔ اس کی وارفتہ نگاہی نے اسے حیا بار کر دیا۔۔۔۔۔ خود بخود اس کی آنکھیں مند گئیں۔

پھر۔۔۔۔۔ جانے کیا ہوا۔۔۔۔۔ جانے کیا ہوا۔۔۔۔۔ وہ دہکتے انگارے۔۔۔۔۔ نہیں۔۔۔۔۔ دو شبی پھولوں نے اس کی آنکھوں کے بند پوٹوں کو چھولیا۔

اوہ۔۔۔۔۔! گیتی نے آنکھیں میچ کر ہتھیلیوں سے پوٹوں کو دبایا۔ بہت ہوئے ہوئے۔۔۔۔۔ جذبات کی یورش اسے پاگل کئے دے رہی تھی۔ یہ یادیں۔۔۔۔۔ یہ خیالات۔۔۔۔۔ سب کچھ ہی بے حد پر لطف بھی تھا۔۔۔۔۔ مگر۔۔۔۔۔ وہ پھر پریشان ہو گئی۔

ایزدا! تم اب کہاں چلے گئے۔۔۔۔۔؟ میں تمہارے بغیر اداس ہو رہی ہوں۔۔۔۔۔ مجھے اپنی صرف ایک جھلک دکھا جاؤ۔۔۔۔۔ صرف ایک۔۔۔۔۔ میں تمہارے بغیر بے قرار ہوں۔۔۔۔۔ بے چین ہوں۔۔۔۔۔ یہ تم نے ایسی خاموشی کیوں اختیار کر لی ہے۔۔۔۔۔ یہ تم کہاں کھو گئے ہو۔۔۔۔۔! آ جاؤ۔۔۔۔۔ تمہاری گیت تمہیں پکار رہی ہے۔۔۔۔۔ آ بھی جاؤ۔۔۔۔۔

اک آہ بھر کر اس نے ہتھیلیاں آنکھوں پر سے ہٹائیں۔۔۔۔۔ اس کھڑکی سے ایزد کی رہائش گاہ تک تاریکی ہی تاریکی تھی۔۔۔۔۔ اک موہوم سی امید کے سہارے تاریکی میں اس کی نگاہیں کچھ تلاش کرنے لگیں۔

وہ اس کے بغیر اتنی اداس تھی۔۔۔۔۔ اتنی بے چین تھی۔۔۔۔۔ شاید۔۔۔۔۔ شاید اس کا دل بھی اس وقت اس کے لیے تڑپ مچل اٹھے۔۔۔۔۔ شاید وہ آ رہا ہو۔۔۔۔۔

اور۔۔۔۔۔ اس نے گھبرا کر آنکھوں کو مسلا۔۔۔۔۔ کیا کوئی دعا اتنی

وہ جو ذرا سی تاریکی میں جانے سے ڈرا کرتی تھی۔۔۔۔۔۔ وہ جو بے حد ڈر
پوک لڑتی تھی۔۔۔۔۔۔ اس وقت بہت بہادر بن گئی تھی۔ کوئی ڈر، کوئی خوف دل
میں نہیں رہا تھا۔ صرف ایک ہی دھن تھی کہ ایزد کی زندگی شاید خطرے میں تھی اور
اسے اپنی جان پر کھیل کر بھی اسے بچانا تھا۔

کہ اس کے بغیر خود اس کی اپنی زندگی بیکار تھی اور نامراد تھی

بہت تیز تیز قدم اٹھائے۔۔۔۔۔۔ پھر بھی وہ سائے سے پیچھے رہ
گئی۔۔۔۔۔۔ راتے کاموڑ مڑتے ہی اسے ایزد کے کمرے میں روشنی دکھائی
دے گئی۔

وہ بھلا اس وقت کیوں جاگ رہا تھا۔۔۔۔۔۔ یہ سوچ ابھی مکمل بھی نہیں ہوئی
تھی کہ وہ سایہ برآمدے تک پہنچ گیا۔۔۔۔۔۔

ارے۔۔۔۔۔۔! حلق سے نکلنے والی چیخ کو اس نے بڑی مشکل سے روکا
وہ تو اس کے باوا جان تھے۔۔۔۔۔۔ لیکن۔۔۔۔۔۔ وہ اس وقت یہاں
کیوں۔۔۔۔۔۔؟ کتنی عجیب بات تھی۔ بہت دنوں سے ایزد کی ان غیر معمولی
حرکات نے پریشان کیا ہوا تھا اور اب یہ باوا جان کا یوں آدھی رات کو پر اسرار طور پر

یہاں آنا۔۔۔۔۔۔
دل دھڑک دھڑک اٹھا۔۔۔۔۔۔ جانے کیا بات تھی، کیا معاملہ تھا جو اس
سے، سب سے چھپایا جا رہا تھا۔۔۔۔۔۔ دونوں کیا کرنے والے
تھے۔۔۔۔۔۔ یا کیا کر بیٹھے تھے۔۔۔۔۔۔؟

تجسس نے بے قرار کر دیا۔۔۔۔۔۔ سب اخلاقی پابندیاں نظر انداز کر کے وہ
۔۔۔۔۔۔

اندر روشنی کافی تیز تھی۔۔۔۔۔ بڑی آسانی سے وہ سب کچھ دیکھ سکتی تھی
اس وقت، رات کے اس پہرے۔۔۔۔۔ ایزد شب خوابی کے لباس کی بجائے
سوٹ وغیرہ پہنے تھا اور جھک کر چمڑے کے بڑے بکس میں کپڑے، کتابیں اور کچھ
چھوٹی موٹی چیزیں جلد جلد رکھ رہا تھا۔ جیسے کسی سفر پر جانے کی تیاری کر رہا تھا۔
اس کی پشت برآمدے میں کھلنے والے دروازے کی طرف تھی اور دروازے میں
باوا جان چپ چاپ کھڑے اسے دیکھ رہے تھے۔۔۔۔۔ ایزد شاید ان کی
موجودگی سے بے خبر تھا۔

چیزیں رکھ کر، بکس بند کر کے وہ سیدھا ہوا۔۔۔۔۔ اب گیتی نے اسے اچھی
طرح دیکھا۔۔۔۔۔ عجیب سا اس کا حلیہ ہو رہا تھا۔۔۔۔۔ چہرہ زرد
تھا۔۔۔۔۔ سفر پر جا رہا تھا لیکن بال پیشانی پر بے ترتیبی سے بکھرے
تھے۔۔۔۔۔ انہیں سنواری نہیں گیا تھا۔

جانے کیا معاملہ تھا۔۔۔۔۔ اس کا سوچوں میں کھویا کھویا بے حد افسردہ
انداز۔۔۔۔۔ بڑا پریشان کن تھا۔ کتنی ہی دیر کمرے کے درمیان میں چپ
چاپ کھڑا رہا۔۔۔۔۔ باوا جان بھی اسی طرح گم سم کھڑے تھے کیسے دونوں پر
اسرار سے ہو رہے تھے۔۔۔۔۔

گیتی کی سانسیں اتکنے لگیں۔۔۔۔۔ گیتی کی الجھن بڑھنے لگی۔۔۔۔۔
قریب تھا کہ جھنجھلا کر چیخ پڑتی۔۔۔۔۔ ایزد بکس اٹھا کر مڑا۔
ارے۔۔۔۔۔! باوا جان کو وہاں موجود پایا کر وہ
چونکا۔۔۔۔۔ ٹھٹکا۔۔۔۔۔

آپ یہاں۔۔۔۔۔ اور۔۔۔۔۔ اس وقت۔۔۔۔۔؟؟
وہ۔۔۔۔۔ وہ۔۔۔۔۔ باوا جان پہلے ہکلائے پھر ہولے ہولے قدم
اٹھاتے اس کے قریب چلے گئے۔۔۔۔۔

یہ تو اس کی محبت لٹ رہی تھی۔۔۔۔۔ اس کی آرزوؤں اور حسرتوں کو آگ لگائی جا رہی تھی۔۔۔۔۔ اس کی زندگی، اس کی منزل اس سے چھینی جا رہی تھی۔ اور اب گیتی کے سارے حواس بیدار تھے۔

پہلے بہت ڈھیر سارے آنسو اس کی آنکھوں میں آ گئے۔۔۔۔۔ پھر۔۔۔۔۔ غصے سے اس کا پورا وجود لرز اٹھا۔

لیکن۔۔۔۔۔ ان دونوں ہی کو آخر یہ حق کس طرح پہنچتا تھا کہ اس کی زندگی کا فیصلہ اس کی اعلیٰ میں وہ دونوں کیے جا رہے تھے۔۔۔۔۔ کیوں۔۔۔۔۔؟

غصے سے وہ دیوانی ہو اٹھی۔۔۔۔۔ اور اب یوں چپ چاپ کھڑے رہنا گیتی کے بس میں نہ رہا۔ تیز تیز قدم اٹھاتی برآمدے کے سامنے آ کھڑی ہوئی۔ باوا جان بھی ایزد کے ساتھ ہی کمرے سے نکل رہے تھے۔

دونوں کی نگاہ اکٹھے ہی اس پر پڑی۔ دونوں ہی ٹھنکے۔۔۔۔۔ پھر وہیں کے وہیں روک گئے۔ گیتی بڑے ٹھہرے ہوئے انداز میں ہولے ہولے قدم اٹھاتی برآمدے کی سیڑھیاں چڑھ کر ان کے سامنے جا کھڑی ہوئی۔۔۔۔۔

جانے کیوں دونوں ہی کی گردنیں مجرمانہ انداز میں جھک گئی تھیں۔۔۔۔۔ باوا جان کی جس مٹھی میں اس کی منگنی کی انگوٹھی دبی تھی وہ ہاتھ لرز رہا تھا۔

گیتی کی خشم گیس نگاہیں باری باری دونوں پر پڑ رہی تھیں۔ چند لمحے دونوں اسی انداز میں کھڑے رہے۔۔۔۔۔ پھر۔۔۔۔۔ سیٹھ امان شاید اپنی زبان سے اسے کچھ بتانے کی اپنی میں ہمت نہیں پاتے تھے۔۔۔۔۔

چپکے سے آگے بڑھے۔۔۔۔۔ لرزتے ہاتھوں سے ایزد کی انگوٹھی گیتی کے ہاتھ میں دے کر، خود تیز تیز قدم اٹھاتے وہاں سے چلے گئے۔

ان کے جانے کے بعد چند لمحے گیتی وہیں کھڑی ایزد کے مجرمانہ انداز میں جھکے سر کو دیکھتی رہی پھر تحکمانہ انداز میں پوچھنے لگی۔

کہاں جا رہے ہیں۔۔۔۔۔؟

ایزد چپ کھڑا رہا

آپ میری بات کا جواب کیوں نہیں دے رہے۔۔۔۔۔؟

گیتی دو قدم بڑھ کر اس کے عین سامنے آکھڑی ہوئی۔

آپ نے یہ انگوٹھی کیوں اتا ر دی۔۔۔۔۔؟

وہ۔۔۔۔۔ وہ۔۔۔۔۔ ایزد کچھ بھی نہ کہہ سکا۔

آپ خاموش کیوں ہیں۔۔۔۔۔؟ مجھ سے کیا چھپانے کی کوشش کر رہے

ہیں؟

وہ یوں مجرمانہ انداز میں سر جھکائے کھڑا تھا۔۔۔۔۔ گیتی کی سوچ کی اڑان

نے جانے اسے کہاں سے کہاں پہنچا دیا۔

اب اس میں مزید برداشت کی قوت نہ رہی۔۔۔۔۔ بڑھ کر دونوں ہاتھوں

سے اس کے گوٹ کے کالر تھام لیے۔۔۔۔۔

آپ نے میری منگنی کی انگوٹھی اتار کر مجھ سے تمام ناٹے توڑ لیے

ہیں۔۔۔۔۔ لیکن میں میں آپ کی انگوٹھی ابھی پہنے ہوں۔۔۔۔۔ اپنے

اسی حق کو استعمال کرتے ہوئے میں آپ سے جواب طلب کر رہی

ہوں۔۔۔۔۔ آخر کیوں آپ نے ایسا کیا۔۔۔۔۔؟

ایزد اب بھی خاموش تھا۔۔۔۔۔ گیتی سامنے آگئی تھی۔۔۔۔۔ اس کی

روح! اس کی زندگی۔۔۔۔۔!! کیا کہے۔۔۔۔۔ کیسے کہے۔۔۔۔۔؟

جیسے اس کی قوت گویائی بالکل ہی جواب دے چکی تھی۔۔۔۔۔ کچھ کہنا چاہتا

تھا مگر کہہ نہیں پا رہا تھا۔

اور اس کی خاموشی نے اسے گیتی کے سامنے مجرم، اسے غاصب، اسے ظالم اور نہ جانے اور کیا کیا کچھ بنا کر کھڑا کر دیا۔

گیتی پاگل ہو اٹھی۔۔۔۔۔ جنونی انداز میں اس کے سینے کے ساتھ اپنا سر پٹختے لگی۔۔۔۔۔

آپ کو یہ حق آخر کس طرح پہنچتا ہے کہ جو بندھن ہم دونوں کی مرضی سے بندھا ہے وہ آپ اکیلے اپنی مرضی سے توڑے دے رہے ہیں۔ جانے آپ مرد لوگ اپنے ہی جذباتوں کو سچا اور کھرا سمجھ کر اپنے آپ کو ہر اختیار کیوں دے لیتے ہیں۔۔۔۔۔ دوسرے کو کوئی حق، دوسرے کے جذبے کو کوئی احترام کیوں نہیں دیتے۔۔۔۔۔ آپ نے اپنے دل کے ہاتھوں مجبور ہو کر مجھے اپنی شریک زندگی بنانا چاہا تھا اور میرے پاس بھی ایک دل ہے۔۔۔۔۔ میں نے بھی اسی خلوص اور اسی محبت سے آپ کو اپنا بنایا تھا۔ لیکن۔۔۔۔۔ جب آپ۔۔۔۔۔ سنو تو۔۔۔۔۔ یہ بات نہیں ہے گیت۔۔۔۔۔!

میں کچھ بھی سننے کو تیار نہیں۔۔۔۔۔ آپ نے ایک لمحے کے لیے بھی ایسا سوچا کیوں۔۔۔۔۔؟ اسے چھوڑ کر تب وہ چہرے کو ہاتھوں سے ڈھکتے ہوئے سسکیاں بھرنے لگی۔

آپ نے میری محبت، میری چاہت اور میرے خلوص کی قدر نہ کی۔۔۔۔۔ نہ آپ نے لمحہ بھر کے لیے بھی یہ سوچا کہ اتنے سارے لوگوں کے سامنے آپ نے مجھے انگوٹھی پہنائی تھی۔ اب جو چپکے سے چھپ چھپا کر نسبت توڑ دی۔ میری کتنی بے عزتی ہو گی۔ لوگ کیا کیا نہ سوچیں گے۔۔۔۔۔ میری رسوائیوں کا سامان کرنے سے پہلے آپ کو رتی بھر بھی خیال نہ آیا۔ یہ آپ مرد لوگ عورت ذات کے کیسے محافظ ہیں۔۔۔۔۔ خود ہی بدنامیوں کے سپرد کر دیتے ہیں۔ خود ہی دل توڑ دیتے ہیں۔ خود ہی ان کے جذباتوں کو پامال کر لیتے

ہیں۔۔۔۔۔ بے گناہ ہی۔۔۔۔۔ بے قصور ہی۔۔۔۔۔ بے قصور ہی

۔۔۔۔۔ بالکل ہی کھلونا سمجھ لیتے ہیں اور جیسے۔۔۔۔۔

وہ بے تکان بولے جا رہی تھی۔۔۔۔۔ ایزد نے بکس نیچے رکھ کر اسے

کندھوں سے تھام لیا۔ میری بھی تو سئو گیت۔۔۔۔۔!

میں کچھ بھی سننے کو تیار نہیں۔۔۔۔۔ کچھ بھی سننے کو۔۔۔۔۔ آپ نے جو

کرنا تھا کر چکے۔۔۔۔۔ میرے اعتبار کو جھٹلایا۔۔۔۔۔ میرے خلوص کو

لیکن گیت۔۔۔۔۔!

نہیں۔۔۔۔۔ نہیں۔۔۔۔۔ نہیں۔۔۔۔۔ وہ زور سے چلا

اٹھی۔۔۔۔۔ بالکل ہی پاگل ہو چکی تھی گویا۔۔۔۔۔ مجنونانہ انداز میں

چینتی۔۔۔۔۔ نہیں سنوں گی۔۔۔۔۔

کیوں نہیں۔۔۔۔۔ سننا پڑے گا تمہیں۔۔۔۔۔

اس کا سینہ پھٹا جا رہا تھا۔۔۔۔۔ وہ کچھ کہنا چاہتا تھا۔۔۔۔۔ اپنے کسی

ہمدرد کو اپنے دل کے زخم دکھانا چاہتا تھا۔۔۔۔۔ مگر وہ سن ہی نہیں رہی

تھی۔۔۔۔۔ بس صرف اسے قصور وار گردانے جا رہی تھی۔

اب ایزد کو بھی غصہ آ گیا۔ زور سے اسے جھنجھوڑ ڈالا۔ یہ کیا بے انصافی ہے

اپنی کہہ لی۔۔۔۔۔ اب میری سنتی ہی نہیں۔۔۔۔۔

آپ نے مجھے کوئی حق دیا۔۔۔۔۔؟ آپ نے سوچا اپنے آپ ہی کر

ڈالا۔۔۔۔۔

وہ شیکسپیر کی کمزور عورت سے عظیم بیگ چغتائی کی شہ زور عورت بن چکی

تھی۔۔۔۔۔ پھر اٹھی اب مجھے بھی پورا حق ہے کہ جو چاہوں۔۔۔۔۔

سب حقوق تمہارے ہیں گیت۔۔۔۔۔! سب حقوق۔۔۔۔۔ میرے

دل کے ہر جذبے پر صرف اور صرف تم حکمران ہو۔۔۔۔۔

پھر۔۔۔۔۔؟ پھر۔۔۔۔۔؟ وہ قدرے دھیمی پڑ گئی۔۔۔۔۔ لہجے

کی نرمی اور محبت کی گرمی نے عورت کے موم دل کو لمحوں میں پگھلا ڈالا تھا۔

تب ایزد نے اس کا سراپے سینے کے ساتھ لگا لیا۔۔۔۔۔ پھر ہولے ہولے

تھپکتے ہوئے اپنی ساری بدنصیبی اسے بتا دی۔۔۔۔۔ یقین

کرو۔۔۔۔۔ صرف تمہاری خاطر، تمہارے اچھے مستقبل کی خاطر، تمہارے

لیے خوش گوار اور کامرانیوں و شادمانیوں بھری زندگی کی تمنا کر کے ہی میں نے ایسا

فیصلہ کیا تھا۔۔۔۔۔ کہ۔۔۔۔۔ کہ میری بدبختی کی نحوست سے تم بچ

جاؤ۔۔۔۔۔ ورنہ۔۔۔۔۔ ورنہ۔۔۔۔۔ کاش! میں اپنا سینہ چیر کر

تمہیں دکھا سکتا۔۔۔۔۔

بس! یہی بات تھی۔۔۔۔۔ قسم کھائیے صرف یہی بات تھی۔۔۔۔۔؟

جو قسم مرضی ہے دلا لو۔۔۔۔۔

آپ کے دل سے اپنی گیت اتری تو نہیں۔۔۔۔۔؟

پہلے یہ پوچھو۔۔۔۔۔ میں نے جن جذبوں کو دل میں بسا کر تمہیں اپنایا تھا وہ

کتنے مضبوط ہیں؟

وہ تو میں یہاں رہوں یا دنیا کے کسی اور کونے میں چلا جاؤں۔۔۔۔۔ جب

تک میرا ایک بھی سانس باقی ہے وہ موجود رہیں گے گیت۔۔۔۔۔! تم سدا

میرے دل میں دھڑکتی رہو گی۔۔۔۔۔ تم میری آنکھوں میں چمکتی رہو گی اور تم

سدا میری سانسوں میں مہکتی رہو گی۔

گیتی نے بھیگی بھیگی آنکھیں اس کے چہرے پر گاڑ دیں۔۔۔۔۔ خلوص و

صداقت کی چمک سے ایزد کا ویران چہرہ منور ہو رہا تھا۔۔۔۔۔ گیتی نے اس کا

ہاتھ تھام لیا۔

پھر ----- کیا سوچا؟

ایزد نے دونوں ہاتھوں میں اس کا حسین چہرہ تھام لیا۔۔۔۔۔ بڑے غمور سے اس کی آنکھوں میں جھانکا۔۔۔۔۔ عزم و ارادے کی جو چمک ان میں تھی وہ بڑی روشن تھی۔

ایزد نے بڑی عقیدت سے روشنی کے ان میناروں کو چوم لیا۔

تم ہی میرا مقدر ہو گیت۔۔۔۔۔! تا بندہ و درخشنده۔۔۔۔۔!! اور میں

محبت کی اس روشنی کو چھوڑ کر کہیں نہیں جاؤں گا۔۔۔۔۔

گیتی اس سیاہ بخت کے سینے میں اپنا چہرہ چھپا کر خود کو دنیا کی خوش قسمت ترین ہستی متصور کرنے لگی۔

----- اختتام -----